

**MAHAMANA**

PT. M. M. MALAVIYA

(PRESENTED ON THE 75 TH ANNIVERSARY)

PT. SITARAM CHATURVEDI

EDITOR

PT. 1

**KASHI**

PAUSE KRISHNASHYAMI 1973 V. S.



धवल देह अरु वेश, धवल चरित कीरति धवल ।  
धवल किया निज देश, धवल ज्ञान विज्ञान सौं ॥  
मद नहिं परसत जाइ, मोह न मिलइ सुभाव महुँ ।  
मालवीय मन लाइ, हृदय हरौ हरषत सदा ॥

### कृतज्ञता-प्रकाशन

इस ग्रन्थके लिखनेमें हमें इतने अधिक सज्जनोंने सहायता की है और इतनी अधिक पुस्तकों, समाचारपत्रों, पत्रिकाओं तथा लेखोंसे हमने मदद ली है कि उनका उल्लेख करना और उनके प्रति कृतज्ञता प्रकाशित करना शक्ति और साधनसे बाहर है। यों ही हमने जिस आकार और पृष्ठ-संख्याका ग्रन्थ प्रकाशित करनेका वचन दिया था उससे आकार और प्रकार दोनोंमें यह ग्रन्थ बढ़ गया। इसी लिये हम समयपर यह ग्रन्थ अपने पाठकों और ग्राहकोंका न दे सके। उनके धैर्यके लिये हम बड़े कृतज्ञ हैं। इन पिछले दिनोंमें हमारे प्रिय मित्र श्रीविष्णुदेवजीने इस ग्रन्थके सम्पादनमें हमें बड़ी सहायता दी है उनके हम विशेष ऋणी हैं। हम भारतवर्ष भरके सभी नेताओं और लेखकोंके कृतज्ञ हैं क्योंकि उन्हींकी कृपासे हमने यह सामग्री बटोरी है।

विनीत—

रामनारायण मिश्र,

अध्यक्ष,

श्रीमालवीय जीवन-चरित-समिति



### इस ग्रन्थ-यज्ञके होता

सम्पादक मण्डल

परिचित रामनारायण मिश्रजी  
श्रीठाकुर शिवकुमार सिंहजी  
परिचित चन्द्रवली पाण्डेय, एम्.ए.  
परिचित विश्वनाथ प्रसाद मिश्र, एम्.ए., साहित्यरत्न  
परिचित वाचस्पति उपाध्याय, एम्.ए.  
परिचित गयाप्रसाद ज्योतिषी, एम्.ए.  
श्री विष्णुदेव  
परिचित रामकुमार चौबे, एम्.ए., एल्.टी., एल्.एल्.वी.  
परिचित त्रिलोचन पन्त, एम्.ए.  
परिचित कान्तानाथ शास्त्री तैलङ्ग, एम्.ए.  
परिचित गणेशदत्त पन्त, बी.ए.  
परिचित लालधर त्रिपाठी, साहित्यरत्न

अनुवादक मण्डल

परिचित मित्रानन्द द्विवेदी,  
परिचित प्यारेलाल शर्मा, बी.ए.  
परिचित क्षितीश्वर पाण्डेय, बी.ए.  
परिचित विक्रमादित्य मिश्र, बी.ए.  
परिचित अबधविहारी तिवारी, बी.ए.  
परिचित राजाराम तिवारी  
परिचित लक्ष्मीनारायण तिवारी

सहायक मण्डल

परिचित अम्बिकादत्त उपाध्याय, एम्.ए.  
परिचित रामप्रीति पाण्डेय, बी.ए.  
परिचित शिवनाथ मिश्र  
परिचित रामनिरञ्जन शर्मा, विशारद  
श्रीयुत रामदेव सिंह, विशारद  
परिचित केदारनाथ पाठक  
श्रीयुत देवी प्रसाद  
परिचित दूधनाथ मिश्र  
परिचित शालिग्राम चतुर्वेदी

लेखक तथा प्रधान सम्पादक  
परिचित सीताराम चतुर्वेदी 'हृदय'  
एम्.ए., बी.टी., एल्.एल्.वी.

व्यवस्थापक—

परिचित गयाप्रसाद ज्योतिषी, एम्.ए.

श्रीयुत दयाल स्वरूप

मुद्रक—

परिचित रामेश्वर पाठक

तारा यन्त्रालय, काशी।

3M  
G6

4451


जीवनशिक्षा यांत्रिक,  
काशी विश्वविद्यालय

पूज्य मामकीय जी महाराज के अपने पूर्व प्रिय शिष्य,  
जीता दे का, पूरे ऊर्ध्व का आर्ति नमो

जीवनशिक्षा यांत्रिक



महामना परिडित मदनमोहन मालवीय



सीताराम चतुर्वेदी



काशी,  
पौष कृष्णाष्टमी, संवत् १९२३ वि०।



नस्पतिहितकर्ता क्लेषतां याति लोके  
जनपदहितकर्ता दिष्यते पार्थिवेन्द्रैः ।  
इति महति विरोधे वर्तमाने समाने  
नृपतिजनहितैषी मोहनो मालवीयः ॥

श्रीमालवीय जीवन-चरित-समितिके पदाधिकारी

संरक्षक

श्रीमान् राजा ज्वालाप्रसाद जी  
प्रो-वाइस-चान्सलर, काशी हिन्दू विश्वविद्यालय

अध्यक्ष

पण्डित रामनारायण मिश्र,  
हेडमास्टर सेण्ट्रल हिन्दू स्कूल, काशी ।

मन्त्री तथा प्रधान सम्पादक

सीताराम चतुर्वेदी 'हृदय' एम. ए., एल् एल्. बी., बी. टी.

उपमन्त्री

पण्डित वाचस्पति उपाध्याय एम्. ए.

व्यवस्थापक

पण्डित गयाप्रसाद ज्योतिषी एम्. ए.

सहकारी व्यवस्थापक

श्रीयुत दयाल स्वरूप

महामना पण्डित मदन मोहन मालवीय



महामना  
पण्डित मदनमोहन मालवीयजीको  
उनकी पचहत्तरवीं वर्षगाँठके  
उपलक्ष्यमें  
भेंट



धवल देह अरु वेश, धवल चरित कीरति धवल ।  
 धवल किया निज देश, धवल ज्ञान विज्ञान सौं ॥  
 मद नहिं परसत जाइ, मोह न मिलइ सुभाव महँ ।  
 मालवीय मन लाइ, हृदय हरौ हरषत सदा ॥

### कृतज्ञता-प्रकाशन

इस ग्रन्थके लिखनेमें हमें इतने अधिक सज्जनोंने सहायता की है और इतनी अधिक पुस्तकों, समाचारपत्रों, पत्रिकाओं तथा लेखोंसे हमने मदद ली है कि उनका उल्लेख करना और उनके प्रति कृतज्ञता प्रकाशित करना शक्ति और साधनसे बाहर है। यों ही हमने जिस आकार और पृष्ठ-संख्याका ग्रन्थ प्रकाशित करनेका वचन दिया था उससे आकार और प्रकार दोनोंमें यह ग्रन्थ बढ़ गया। इसी लिये हम समयपर यह ग्रन्थ अपने पाठकों और ग्राहकोंको न दे सके। उनके धैर्यके लिये हम बड़े कृतज्ञ हैं। इन पिछले दिनोंमें हमारे प्रिय मित्र श्रीविष्णुदेवजीने इस ग्रन्थके सम्पादनमें हमें बड़ी सहायता दी है उनके हम विशेष ऋणी हैं। हम भारतवर्ष भरके सभी नेताओं और लेखकोंके कृतज्ञ हैं क्योंकि उन्हींकी कृपासे हमने यह सामग्री बटोरी है।

विनीत—

रामनारायण मिश्र,

अध्यक्ष,

श्रीमालवीय जीवन-चरित-समिति



### इस ग्रन्थ-यज्ञके होता

सम्पादक मण्डल

परिडत रामनारायण मिश्रजी  
 श्रीठाकुर शिवकुमार सिंहजी  
 परिडत चन्द्रवली पाण्डेय, एम्. ए.  
 परिडत विश्वनाथ प्रसाद मिश्र, एम्. ए., साहित्यरत्न  
 परिडत वाचस्पति उपाध्याय, एम्. ए.  
 परिडत गयाप्रसाद ज्योतिषी, एम्. ए.  
 श्री विष्णुदेव  
 परिडत रामकुमार चौबे, एम्. ए., एल्. टी., एल्. एल्. बी.  
 परिडत त्रिलोचन पन्त, एम्. ए.  
 परिडत कान्तानाथ शास्त्री तैलङ्ग, एम्. ए.  
 परिडत गणेशदत्त पन्त, बी. ए.  
 परिडत लालधर त्रिपाठी, साहित्यरत्न

अनुवादक मण्डल

परिडत मित्रानन्द द्विवेदी,  
 परिडत प्यारेलाल शर्मा, बी. ए.  
 परिडत क्षितीश्वर पाण्डेय, बी. ए.  
 परिडत विक्रमादित्य मिश्र, बी. ए.  
 परिडत अवधविहारी तिवारी, बी. ए.  
 परिडत राजाराम तिवारी  
 परिडत लक्ष्मीनारायण तिवारी

सहायक मण्डल

परिडत अम्बिकादत्त उपाध्याय, एम्. ए.  
 परिडत रामप्रीति पाण्डेय, बी. ए.  
 परिडत शिवनाथ मिश्र  
 परिडत रामनिरञ्जन शर्मा, विशारद  
 श्रीयुत रामदेव सिंह, विशारद  
 परिडत केदारनाथ पाठक  
 श्रीयुत देवी प्रसाद  
 परिडत दूधनाथ मिश्र  
 परिडत शालिग्राम चतुर्वेदी

लेखक तथा प्रधान सम्पादक  
 परिडत सीताराम चतुर्वेदी 'हृदय'  
 एम्. ए., बी. टी., एल्. एल्. बी.

व्यवस्थापक—

परिडत गयाप्रसाद ज्योतिषी, एम्. ए.  
 श्रीयुत दयाल स्वरूप

मुद्रक—

परिडत रामेश्वर पाठक  
 तारा यन्त्रालय, काशी।

## कृतज्ञता-प्रकाशन

जब हम लोगोंने इस पवित्र कार्यका बीड़ा उठाया था उस समय किसीको ध्यान न था कि यह कार्य इतनी सरलतासे पूर्ण हो जायगा, किन्तु चारों ओरसे देश भरने हमारे साथ सहयोग देकर यह यज्ञ पूर्ण करनेमें सहायता दी है। हम उन सभी मित्रों, संस्थाओं और सज्जनोंके कृतज्ञ हैं जिन्होंने निरन्तर हमारा साथ देकर अत्यन्त परिश्रम और उत्साहके साथ काम किया है। अध्यक्ष महोदयने अपने वक्तव्यमें उनको धन्यवाद दे दिया है, मैं उसको दुहराना नहीं चाहता। लीडर प्रेस प्रयाग, वा० गौरीशङ्कर प्रसाद वकील काशी, टिच्यून प्रेस और वीर भारत लाहौर, व वावु शिवप्रसाद गुप्तजी, काशी विद्यापीठ तथा काशी नागरी प्रचारिणी सभा आदिने हमें पुराने पत्र, ब्लोक, चित्र आदि देकर बड़ी सहायता की है। इस पुस्तकके लिखने और प्रकाशित करनेमें हमें कितनी कठिनाइयोंका सामना करना पड़ा होगा और इसमें कितना समय तथा परिश्रम लगा होगा उसका अनुमान करके हमारे पाठक हमारी त्रुटियोंको क्षमा करेंगे और जो गलतियाँ रह गई हों उन्हें सुधार लेंगे। हमें इस बातका अवश्य खेद है कि हम समयपर पुस्तक न प्रकाशित कर सके, पर हमें विश्वास है कि हमारी कठिनाइयोंका ध्यान करके हमारे कृपालु ग्राहक क्षमा करेंगे।

अन्तमें हम अपने सभी सहयोगियों और ग्राहकोंको धन्यवाद देते हैं जिन्होंने इस कार्यमें हमारी सहायता की है और ग्राहक बने हैं। हमें विश्वास है कि इस ग्रन्थको पढ़कर भारत जाग उठेगा और इन आदर्श महापुरुषके जीवनसे शिक्षा और उत्साह लेकर स्त्री, पुरुष, बालक, युवा और वृद्ध अपने देश, धर्म और जातिके कल्याणके लिये भगवान्से प्रार्थना करेंगे कि पूज्य मालवीयजी शतायु हों।

गयाप्रसाद ज्योतिषो,

व्यवस्थापक

दयाल स्वरूप,

सहकारी व्यवस्थापक।



## निवेदन

किसी महापुरुषका जीवन-चरित लिखना बड़ी ज़िम्मेदारीका काम है, फिर उस महापुरुषके सामने उसीका जीवन-चरित लेकर खड़े होना तो और भी कठिन है। न जाने कितनी बातें ऐसी हैं जिन्हें हम जानकर भी नहीं लिख सकते, बहुतसी ऐसी घटनाएँ और कार्य हैं जिनपर मुँह खोलना छोटे मुँह बड़ी बात होती है। बहुत सोच-समझकर बच-बचकर चलना पड़ता है। आत्मचरित लिखनेमें लेखकको स्वतन्त्रता रहती है चाहे जो लिख डाले। उसकी लेखनी निडर होती है, चलती चली जाती है, वह अपने लिये ज़िम्मेदार होती है।

इस ग्रन्थमें जहाँतक हो सका है हम लोगोंने वास्तविक घटनाओंका ही समावेश किया है। जिसमें ज़रा भी सन्देह हुआ है उसे छोड़ दिया है। जीवन-चरित, व्याख्यान और लेख तीनों विषय-क्रमसे रखे गए हैं, तिथिक्रमसे नहीं। मैं समझता हूँ कि बहुधाजीवनवाले महापुरुषका जीवन-चरित तिथिक्रमसे लिखनेमें असङ्गत हो जाता है।

इतने बड़े ग्रन्थके लिये कितने धनकी आवश्यकता हुई होगी आप स्वयं समझ सकते हैं। पर यह समस्या अधिक कालतक न टिक सकी। थोड़े ही समयमें इतने ग्राहक हो गए कि हमारा प्रारम्भिक खर्च किसी तरहसे चल गया। पिछले पृष्ठपर दिए हुए इस ग्रन्थ-यज्ञके सारे होताओंको मैं धन्यवाद देता हूँ जिन्होंने बड़े परिश्रम और उत्साहके साथ दिन-रात लगकर काम किया। इसमें बहुतसी त्रुटियाँ और बहुतसे दोष हैं, आखिर मनुष्योंकी रचना है। इसलिये सभी पाठकोंसे निवेदन है कि उन्हें जो त्रुटि या दोष दिखाई दे उसे हमारे पास लिख भेजें, जिससे दूसरे संस्करणमें सुधार कर दिया जाय।

रामनारायण मिश्र

अध्यक्ष,

श्री मालवीय-जीवनचरित-समिति,  
तैलङ्ग लाइब्रेरी कमन्ड्रा, काशी।

नहीं कर सकता। मैं भगवान विश्वनाथसे प्रार्थना करता हूँ कि वे मुझे और आयु दें। आप कहोगे कि तुम कितने निर्लज्ज हो कि अपने मुँहसे अपनी आयु चाहते हो, जब इतने भाई बहनोंने तुम्हारी आयुके लिये भगवानसे प्रार्थना की। फिर वे भगवान तो सबके हृदयमें, घट-घटमें रहनेवाले हैं, फिर उनसे क्या माँगें। लेकिन मैं क्या करूँ। देशकी दशा बड़ी बुरी हो गई है। हिन्दू धर्म भी असङ्गठित है। सारी जातिकी दशा बुरी हो गई है। इस दुःखके उमड़ते हुए समुद्रमें क्या मुझे मरनेकी फुरसत है? मुझे सबसे बड़ी यही चिन्ता है कि देश और धर्मकी किसी तरह दशा सुधरे और मैं इसी लिये भगवानसे प्रार्थना करता हूँ कि वे मुझे इस कामको करनेके लिए आयु देनेका अनुग्रह करें। एक बात यह है कि मुझे यह सौभाग्य मिला है कि मेरे पितामह, पितामही, पिता और माता बड़े धर्मात्मा, पवित्र, सदाचारी और निःस्वार्थी ब्राह्मण थे, उन्हींके प्रसादसे मैं इतना काम कर सका हूँ। मैंने बहुत थोड़ी विद्या पढ़ी है। मैं बहुत कम अंग्रेज़ी और कम संस्कृत जानता हूँ। मुझमें शारीरिक बल भी कम है और धन तो सदासे ही कम रहा है। मेरे पिता एक गरीब ब्राह्मण थे और उन्हींने सदा ब्राह्मणका जीवन बिताया। यह उन्हींकी तपस्या थी जिसने मुझे धर्म, जाति और देशका सेवक बनाया। मैं चाहता हूँ कि भारतवर्षके सब लोगोंको ऐसे ही धर्मात्मा पिता और पितामह मिलें जिन्होंने पाँच रुपयेसे कमकी आमदनीमें भी कभी नौकरीका लालच न करके सन्तोषसे जीवन व्यतीत किया। मैं चाहता तो अपना व्यक्तिगत लाभ बहुत कर सकता था किन्तु दस-पाँच लाख रुपया मिलता भी तो क्या था। मैं सुखसे जीवन बिता सकता था पर वह इस सेवाके सामने कुछ भी नहीं था।

सौ वर्षकी उम्र कोई बड़ी बात नहीं है। मेरे ताऊ, पिताके बड़े भाई और स्वर्गीय दादाभाई नैरोजीने तिरानबे वर्षकी उमर पाई। मेरा दस वर्षका कार्यक्रम है, जिसको मैं इसी शरीरमें पूरा

करके जाना चाहता हूँ। अभी यहाँ मन्दिर बनानेकी इच्छा है, किन्तु यह कोई बड़ी बात नहीं है। मन्दिर क्यों न बने? यह तो इस विश्वविद्यालयके हृदयके समान है। जब हृदय ही नहीं होगा तो शरीर किस कामका! हजारों वर्ष पहले योरोपके लोग जब नङ्गे फिरते थे, उस समय हमारे यहाँ सभ्यताका सूर्य उन्नति पर था और यहाँकी संस्कृति बड़ी प्रबल थी। इस संस्कृतिकी रक्षा करना हम लोगोंका परम उद्देश्य होना चाहिए। कौनसा ऐसा स्थान है, जहाँ हिन्दू संस्कृतिकी रक्षा और देशका अभिमान हो? अंग्रेज़ अपनी संस्कृतिका अभिमान करते हैं, ईसाई और मुसलमान अपनी संस्कृतिका। फिर आप ही लोग अपने धर्मका अभिमान क्यों नहीं करते? इस विश्वविद्यालयको एक ऐसा केन्द्र बनाओ, जहाँ सबके मनमें हिन्दू संस्कृतिका भाव हो और जहाँ इस संस्कृतिको समझने और रक्षा करनेका उपाय हो सके। ऐसे एक नहीं, सौ विश्वविद्यालय भी थोड़े हैं। पर कम-से-कम एक तो अवश्य हो और वह केन्द्र ऐसा प्रबल हो कि वहाँ सबका ठीक-ठीक प्रबन्ध हो। मैं आज योही यज्ञमण्डपमें आया, योही मुझे वेदकी गम्भीर ध्वनि सुनाई दी और मेरा मन ऐसा प्रसन्न हो गया जैसे बादलकी गरज सुनकर मोर नाच उठे। वह स्वर, नियम और भय्यादाके साथ किया हुआ वेदघोष चित्तको कितना प्रसन्न करता था। एक तो वेदका सङ्गीत और एक सामान्य सङ्गीत—दोनों हमारी संस्कृतिके मूल हैं। सा, रे, ग, म, वेदोंमें ही बँधे हैं। मुझे आशा है, सब लोग श्रद्धा और सच्चे सङ्कल्पके साथ इनकी रक्षा करेंगे और बचावेंगे। मैं चाहता हूँ और आशा करता हूँ तथा मुझे विश्वास है कि यहाँ दस हजार विद्यार्थी शिक्षा पावेंगे, अभी तो कुल साढ़े तीन हजार विद्यार्थी हैं। मैं चाहता हूँ कि एक हजार विद्यार्थी यहाँसे अन्न-वस्त्र पाकर पुराण-शास्त्रका अध्ययन करें। वे केवल इसी लिये यहाँ न आवें कि यहाँ अन्न-वस्त्र मिलता है, बल्कि सच्चे हृदयसे यहाँ अध्ययन करने आवें।

पचास करोड़ हिन्दुओंके लिये एक हजार विद्यार्थियोंका पोषण करना कठिन नहीं है। यहाँ परिङ्कित बालकृष्णजी और परिङ्कित प्रमथनाथजी जैसे विद्वान् भरे पड़े हैं। अभी संस्कृत-विभागके लिये पचास लाख रुपये चाहिए। विद्यार्थियों और अध्यापकोंके रहनेकी जगह चाहिए।

इस मन्दिरके लिये मैं क्या कहूँ। यह अबतक क्यों नहीं बना, इसके लिये मुझे बड़ा दुःख है। पचास मील पैदल चलकर एक तपस्वी महात्मा आए और इसकी नींव रख गए, तबसे यह अभीतक नहीं बन सका। पर इसका सब दोष मुझपर ही है। पर आप घबराएँ नहीं। विदेशोंमें भी बड़े-बड़े मकानोंके बननेमें योंही देर होती है। (कुकरमुत्ता तो योंही उग आता है, पर बड़े वृक्षके बढ़नेमें समय लगता है।) मैंने इसके लिये काफ़ी समय नहीं दिया, मुझे इसकी बड़ी शर्म है। हम सबको जतन करना चाहिए कि सामग्री इकट्ठी हो और काम हो। सब विद्यार्थी इस मन्दिरके लिये प्रयत्न करें और धन

इकट्ठा करें तो समुचित प्रबन्ध हो। मेरा दस वर्षका कार्यक्रम है। आप विश्वास रखो, मैं अभी नहीं मरूँगा। (शरीर छूटनेपर भी मैं नहीं मरूँगा, बल्कि हिन्दू विश्वविद्यालयमें या यहीं कहीं जन्म लेकर हिन्दू-जाति और देशकी सेवा करूँगा।) यदि भगवानकी मर्जी होगी तो वे मुझे और आयु देंगे। यदि उन्हें इस शरीरसे और सेवा करानी होगी तो वह मेरे स्वास्थ्यमें और बलमें वृद्धि करेंगे और यदि उनकी इच्छा नहीं होगी तो उनकी मर्जी। इस बातको भगवान समझते हैं।

जिन लोगोंने मुझे आशीर्वाद दिया है, उनको मैं हृदयसे धन्यवाद देता हूँ और आशा करता हूँ कि सब लोग हिन्दू संस्कृतिकी रक्षा करेंगे, जिससे हिन्दू विश्वविद्यालयकी स्थापनाका उद्देश्य पूर्ण हो।

मैं फिर आप सबको रोम-रोमसे धन्यवाद देता हूँ।”

इसके बाद मालवीयजीकी जयकारके साथ सभा विसर्जित हुई।



## प्रथम खण्ड



### जीवनकी भाँकी

धर्म और देशकी सेवाका व्रत लेकर, अपने सुख और ऐश्वर्यकी चिन्ता भुलाकर मालवीयजीने युवककी भाँति अदम्य उत्साहसे पचपन वर्षोंसे निरन्तर भारतकी सेवा की है। इनके जीवन-चरितकी पवित्रता और व्यापकताकी तुलना हम किससे दें कुछ समझमें नहीं आता। मालवीयजी अपने ही समान हैं, बस यही कहा जा सकता है।

—सम्पादक।

पूज्य मालवीयजीका  
जीवनचरित



२५ वर्षकी अवस्थामें पूज्य मालवीयजी।



३० वर्षकी अवस्थामें पूज्य मालवीयजी ।




पूज्य मालवीयजी ५० वर्षकी अवस्थामें ।



पूज्य मालवीयजी ५० वर्षकी अवस्थामें ।



पूज्य मालवीयजी ६० वर्षकी अवस्थामें ।



पूज्य मालवीयजी ७५ वर्षकी अवस्थामें ।

## ग्रन्थकारके प्रति

( प्रबन्ध-समितिकी ओरसे )


इस संसारमें समय-समयपर देशकालकी आवश्यकतानुसार शब्दावलि तथा मनोहर वर्णनशैली रूखे विषयको भी रोचक बना उस कारुणिक परमात्माके आंशिक अवतार हुआ करते हैं । देती है । इस जीवन-चरितमें तिर्यकमसे जीवन-सम्बन्धी घटना-हमारे चरित-नायक महामना मालवीयजी हमारे खयालसे इसी चक्रोंका विवरण नहीं दिया गया है बल्कि भारतके पिछले प्रकारके ही आदर्श महा-पुरुषोंमेंसे एक हैं । ऐसे महामना महानुभावके आदर्श चरितका विकास जिन कठिन परिस्थितियोंमें हुआ है, उन सबके एक रोचक ढङ्गसे, सुन्दर, मनोहर शब्दोंमें सर्वसाधारणके सामने रखनेकी अत्यन्त आवश्यकता थी ।

प्रबन्ध-समितिको भाग्यवश एक पवित्र, वेदपाठी, महान् विद्या-नुरागी, अग्निहोत्री-कुलोद्भव, विद्वान् लेखक श्री पण्डित सीताराम चतुर्वेदीजी मिल गए ।

चतुर्वेदीजी, वेदपाठी विद्वान् तथा आदर्श कर्मकाण्डी श्री पण्डित भीमसेनजीके पुत्र हैं और स्वयं वेदाध्यायी, तीन विषयोंमें

एम्. ए. तथा एल्. एल्. बी. और बी. टी. हैं । आपकी उद्देश्यसे लिखा है कि लोग जान लें कि विशेष परिस्थितियोंमें जन्म कार्य-कुशलता, परिश्रमशीलता, विद्वत्ता, सचरित्रता तथा लेकर भी मनुष्य कितने ऊँचे उठ सकता है । हम आशा करते मिलनसारी बरबस किसीके चित्तको अपनी ओर खींचती है । हैं कि महामनाजीके पवित्र चरित्रको मननकर भारतके लाल दुखिया चतुर्वेदीजीकी लेखनशैली निराली है । उनकी सुन्दर भारतका मुख उज्वल करनेका प्रयत्न करके यशके भागी बनेंगे ।

### ग्रन्थकार



पण्डित सीताराम चतुर्वेदी 'हृदय'

पचहत्तर वर्षोंकी धार्मिक, सामा-जिक, साहित्यिक तथा राजनीतिक परिस्थितियोंका वर्णन इस ढङ्गसे किया गया है कि पढ़नेमें पाठकोंको उपन्यासका आनन्द प्राप्त होगा । स्थान-स्थानपर सहृदय पाठक अपनेको, करुणा, वीर, तथा वात्सल्य रसमें सराबोर पावेंगे । उनके विशाल, स्वच्छ हृदयपर आदर्श चरित-नायकके अद्भुत चरित्रका चित्र खिंच जायगा ।

चतुर्वेदीजीने एक पुण्य कार्य्य समझकर निःस्वार्थ भावसे अपनी अनुकरणीय श्री मनो-हर लेखनशैलीद्वारा महामना मालवीयजीके महान् चरित्रको 'गागरमें सागर' की भाँति इस

—ठाकुर शिवकुमार सिंह

## पूज्य मालवीयजीकी पचहत्तरवीं वर्षगाँठके दिन

५ जनवरी सन् १९३७ ई० को काशी-हिन्दू-विश्वविद्यालयके श्री विश्वनाथ मन्दिरकी पवित्र भूमिपर जयन्ती-उत्सव मनानेके लिये विशाल परेडाल सजाया गया था। वहाँ यज्ञ-मण्डपमें महामहोपाध्याय प्रिन्सिपल परिडित प्रमथनाथ तर्कभूषणजीकी अध्यक्षतामें ३० दिसम्बरसे काशीके प्रसिद्ध परिडितोंद्वारा विष्णुयाग आरम्भ किया गया था। इसके साथ-ही-साथ पूज्य मालवीयजी द्वारा सङ्कलित महादेव-माहात्म्य, शतचण्डी, गीता-पाठ, महामृत्युञ्जय-जप आदि- भी किए गए। ५ जनवरीको प्रातःकाल पूज्य मालवीयजी फ़ैज़पुर कांग्रेससे लौटकर काशी-हिन्दू-विश्वविद्यालय आए। सुबहसे ही पूज्य मालवीयजीके बँगलेपर दर्शकोंकी भीड़ लगी हुई थी। प्रातःकाल ही बाहर आकर पूज्य मालवीयजीने सबको दर्शन दिए। यहाँसे दर्शनकर सब लोगोंने सभामण्डपकी ओर प्रस्थान किया।

निमन्त्रित व्यक्ति, अध्यापक, महिलाएँ, छात्र, छात्राएँ और छोटे-छोटे वृत्तोंसे निश्चित स्थान भर गया था। नौ वजते-वजते सभा-मण्डप ठसाठस भर गया। पैदल, घोड़ा, गाड़ी, मोटर और इक्कीका ताँता लगा हुआ था। सब वहाँ पहुँच रहे थे। ठीक दस बजे पूज्य मालवीयजी, काशी-नरेशके साथ यज्ञशालामें पधारे, जहाँ यज्ञ और वेदध्वनि हो रही थी। पूर्णाहुतिके समय ब्राह्मणोंने आपको आशीर्वाद दिया और फल-फूल समर्पण किए। सभा-मण्डपमें पधारनेपर स्कूलकी छात्राओंने आपका स्वागत किया। चारों ओरसे जय-ध्वनिके घोषसे सभा-मण्डप गूँज उठा। फिर बालचर-मण्डलीने स्वागत गान सुनाया, उसके बाद बालिकाओंने गाना गाया।

वृत्तों और श्रद्धालुओंने पूज्य मालवीयजी और काशी-नरेशको मालाएँ पहनाईं।

इसके बाद महामहोपाध्याय परिडित प्रमथनाथ तर्कभूषणजीने आपके छिहत्तरवें जन्मदिवसकी शुभ कामना संस्कृतमें पढ़कर सुनाई। नैयायिक परिडित बालकृष्णजी मिश्रने पूज्य मालवीयजीकी जन्मतिथि, पक्ष और महीनेकी विशेषताका चमत्कारिक अर्थ बतलाते हुए आपको बधाई दी। प्रोवाइस-चान्सलर राजा ज्वालाप्रसादजीने यह जीवन-चरित ग्रन्थ मालवीयजीको भेंट किया और इस ग्रन्थके लेखकका परिचय दिया और उनको धन्यवाद दिया। फिर परिडित सीताराम चतुर्वेदीजीने इस ग्रन्थके प्रथम और अन्तिम अध्याय पढ़कर सुनाए जिसे सुनकर जनता मन्त्रमुग्ध सी हो गई और बहुत समयतक करतल-ध्वनि करती रही। श्री मालवीय-जीवनचरित समितिके अध्यक्ष परिडित रामनारायण मिश्रजीने ग्रन्थके सहायकोंको धन्यवाद दिया और एक स्थानीय सज्जन-द्वारा तैयार की हुई एक सुन्दर सुनहरी देशी घड़ी भेंट की जिसके साथ भारत-माताकी मूर्ति बनी हुई थी। आर्य-समाज, श्रद्धुतोद्धार सभा, सेवासमिति बालचर-समिति, महिला-विद्यालय, इत्यादि अनेक समितियों और संस्थाओंकी ओरसे बधाई तथा शुभ कामनाएँ प्रकट की गईं। इनमें बाबू गौरीशङ्कर प्रसाद वकील और राजपरिडिता श्रीमती यमुना देवीके भाषण उल्लेखनीय थे। अन्तमें पूज्य मालवीयजीने एक छोटासा सारगर्भित, विनम्र भाषण दिया—

पूज्य मालवीयजीका भाषण

विद्वज्जन, देवियो, सज्जनो और विद्यार्थियो!

“मैं तो आज मूक हो रहा हूँ। जिस प्रेम और उत्साहसे आप लोगोंने यह उत्सव मनाया है उसके विषयमें मैं क्या कहूँ। मैं शब्दोंमें उस भावको प्रकट

## प्रथम खण्डकी विषय-सूची

| विषय  | पृष्ठ  | विषय  | पृष्ठ   |
|---|--------|---|---------|
| १—पचहत्तर बरस पहलेकी बात है ....                | १-४    | (क) सपना ....   | ६६-१०१  |
| २—परिडित मदनमोहन मालवीयजीकी जन्म-कुण्डली ....   | ५      | (ख) फ़कीर कौमके आए हैं भोलियाँ भर दो ....                                       | १०२-११६ |
| ३—मझई ब्राह्मण ....                             | ६-७    | (ग) हिन्दू विश्वविद्यालयके भीतर   | ११७-१२७ |
| ४—बड़ोंका प्रसाद ....                           | ८-१३   | १६—स्वदेशकी पुकारपर—  |         |
| ५—होनहार विरवा ....                             | १४-२५  | (क) भिक्षा-युग ....   | १२८-१३४ |
| ६—एक पग आगे ....                                | २६-३१  | (ख) विद्रोह-युग ....  | १३५-१३८ |
| ७—मैदानमें ....                                 | ३२-३६  | (ग) युद्ध-युग ....  | १३९-१६२ |
| ८—असवारि दुनियामें ....                         | ४०-४६  | १७—सरकारी दुर्गमें ....   | १६३-१६६ |
| ९—कचहरीके भीतर ....                             | ४७-५०  | १८—सेवा ....  | १६७-१७० |
| १०—सिर जावे तो जाय प्रभु मेरो धर्म न जाय ....   | ५१-६५  | १९—सोनेकी चिड़िया ....  | १७१-१७५ |
| ११—समाजकी नींव ....                             | ६६-७४  | २०—प्रजापति ....  | १७६-१८० |
| १२—गूँगी माता ....                              | ७५-८०  | २१—मालवीयजीका परिवार  | १८१     |
| १३—निज भाषा उन्नति अहै, सब उन्नतिको मूल ....    | ८१-८७  | २२—शतदल कमल ....  | १८२-२०३ |
| १४—बेचारा हिन्दू ....                           | ८८-९८  | २३—आज ....  | २०४-२०५ |
| १५—हमारे देशका अभिमान हिन्दू विश्वविद्यालय .... | ९९-१२७ | २४—महामना परिडित मदनमोहन मालवीयजीकी पचहत्तरवीं वर्षगाँठ-पर कवियोंके उद्गार .... | २०६-२०८ |





॥ श्री गणेशाय नमः ॥

आदिदेवं नमस्कृत्य वन्दे देवान्महोजसाः ।  
सर्वा देवप्रिया वन्दे वन्दे स्वपितरौ सदा ॥  
रामं रामप्रियां वन्दे वन्दे रामानुजास्तथा ।  
रामस्य पितरौ वन्दे वन्दे रामानुगं हरिम् ॥  
मदनो मोहनो यस्तु मालवीयं नमामि तम् ।  
सीतारामेण सद्गत्या यच्चरित्रं सुवर्णितम् ॥

## महामना परिहित मदनमोहन मालवीय



### पचहत्तर बरस पहलेकी बात है

आजके प्रयागको देखकर किसीको गुमान भी न होगा कि पचहत्तर बरस पहले यह खपरैलके मकानोंका एक बड़ा देहात था। तब ये खुली, चौड़ी, चिकनी सड़कें नहीं थीं, ऊंची ऊंची अटारियाँ और कोठियाँ नहीं थीं, रङ्गविरङ्गी फूलोंकी ब्यारियाँ और हरियाले घने पेड़ोंकी भुरमुट्टमें ऊँचा सिर करके खड़े हुए बँगले भी नहीं थे। न तो आँखोंको चँधियानेवाली विजली थी, न दिल दहलानेवाले पुतलीघर। हाँ, इस देहातमें त्रिवेणीके भक्तोंने पुण्य करके कुछ मन्दिर और धर्मशालाएँ बनवा दी थीं जहाँसे साँझ-सबरे भगवान्के भजन, शङ्खकी गूँज और घण्टे घड़ियालोंकी टनटन भन्भन् भक्तोंका मन लुभाती थी।

आज जहाँ घनी बस्ती और बड़ी-बड़ी दुकानें दिखाई पड़ रही हैं, वहाँ खुला जङ्गल था। जहाँ आजकल सरकारी अफसरों और नगरके धनी-मानियोंके बँगले चमकते हैं वहाँ जङ्गली जानवर पेड़ोंकी ठण्ढी छाँहमें लोट लगाते या माँदोंमें जाकर सोते थे। बस्तीमें छोटी-छोटी पुरानी चालकी सड़कें और सँकरी गलियाँ थीं जो मेलोंके दिनोंमें थोड़ेसे नरनारियोंसे ही ठसाठस भर जाती थीं। उस समय कोई प्रयागकी सैर करनेको नहीं जाता था। जो जाता था वह अपना आराम छोड़कर, भोलीमें सतुवा बाँधकर, त्रिवेणीमें एक डुबकी—बस एक डुबकी—लगाने, और उसका प्रयाग जाना सफल हो जाता था। अब ज़माना बदल गया है। अब सैर

करनेवाले लोग त्रिवेणीको नहीं पृच्छते, क्योंकि अब प्रयागमें मन लुभानेवाली बहुतसी चीज़ें हो गई हैं।

पर हाँ—एक बात है—गङ्गा और यमुना आज भी उसी तरह, उसी वेगसे, उसी उमङ्गसे, उसी शानसे प्रयागकी गोदमें एक दूसरेसे मिलनेके लिये पगली सी दौड़ी चली आती हैं—पिता हिमालयकी गोद छोड़ते ही उनका विछोह हुआ—फिर यदि वे दोनों वहाँ इतने हुलाससे मिलनेको दौड़ें तो अचरज क्या? और फिर वह दुर्ग—अकबरका बनाया हुआ वह किला भी तो ज्यों-का-त्यों खड़ा है। मुगलोंके सुनहले दिनोंकी याद लिए हुए, लुटी हुई शानकी कसक लिए हुए यमुनाकी उएदी कोमल लहरोंकी धपधपी पाकर चुपचाप खड़ा है, जैसे उसमें प्राण न हो, जीवन न हो, आत्मा न हो। सचमुच उसकी पिछली बातें याद करके रोना आता है। पर यह तो संसारका चक्र है। कल भी यही था, कल भी यही रहेगा।

प्रयाग ही नहीं, उस दिनका हिन्दुस्थान भी जिसने देखा होगा वह आजके हिन्दुस्थानको नहीं पहचान सकता। एक आग लगी थी—बड़ी भयङ्कर, बड़ी दर्दनाक—पता नहीं कैसे लगी थी। कोई कहते हैं कि विदेशी जुएके कन्धेसे हटानेके लिये लगी थी, कोई कहते हैं कि कुछ देशी राजाओंने अपने खोए हुए राजको लौटा लेनेके लिये लगाई थी, कोई कहते हैं कि बेड़ियोंमें कसी हुई माँ का बन्धन खोलनेके लिये यह आग लगाई गई थी, कोई कहते हैं कि यह फौजी सिपाहियोंकी धर्मान्धता थी और कुछ नहीं; जितने मुँह उतनी बातें। आग लगी थी, यह सच है। क्यों लगी थी? यह हरएक बुद्धिमान समझ सकता है। पर सचमुच वह आग कितनी निटुर थी, कितनी विकराल थी। लाखों हिन्दुस्थानी और अंग्रेज़ उसकी लपटोंमें जल मरे। आसिर वह बुझी। पर जिस लिये वह लगी थी वह मतलब पूरा हुआ या नहीं इसमें सन्देह है। हाँ, यह हुआ कि हमारी आपसकी फूटने औसर पाकर भारतके भाग्यकी कुञ्जी सदाके लिये न सही पर उस समय तो इङ्गलैण्डके

हाथोंमें सौंप दी, जिसके प्रतिनिधि लॉर्ड कैनिङ्ग बृटिश भारतके पहले शासक हुए। पर हम जिस दिनकी बात कह रहे हैं उस दिन आग बुझ चुकी थी, उसकी राख वहा दी गई थी और चारों ओर सजाटा छा गया था। तोप और बन्दूकोंकी गड़गड़ाहट बन्द हो गई थी। सड़कोंके किनारे, पेड़ोंपर टँगे हुए फाँसीके फन्दे उतार लिए गए थे और प्रयागमें ही १ नवम्बर, सन् १८५८ ई० को लॉर्ड कैनिङ्गका शानदार दरवार हुआ और कई देशी राजाओंको पदवियाँ बाँटी गईं। अब हिन्दुस्तान फिर चुप होकर बैठ गया, और जैसी इसकी पुरानी आदत है, फिर अपने काम-धन्धेमें लग गया मानो कुछ हुआ ही नहीं।

पर विपत्ति अकेली कभी नहीं आती। सन् १८६०-६१ ई० में पश्चिमोत्तर देश (वर्तमान संयुक्त प्रान्त) पर भगवान् इन्द्र रूठ गए। न बादल उठे, न जल बरसा। त्राहि-त्राहि मच गई। यमुना और सतलजके बीचमें तो लोगोंका और भी बुरा हाल था। एक अन्नका दाना मुँहमें डालनेको नहीं मिला। नौ महीनों तक पैंतीस हज़ार अकाल-पीड़ितोंको सरकारी मदद और अस्सी हज़ारको खैराती मदद मिली लेकिन फिर भी पाँच लाख जीते जागते प्राणी भूखसे तड़प-तड़पकर मर गए। कितना भयानक वह अकाल होगा। वस यही समझिए कि वे हिन्दुस्थानी थे, सभ्य आर्योंकी सन्तान थे, मौतके मुँहमें पड़कर भी उन्होंने धर्मको नहीं छोड़ा। वे मरते मर गए पर उन्होंने न तो लूटमार की और न हत्या की। पर हम पूछते हैं, क्या भगवान् इन्द्रके क्रोधके ही कारण यह अकाल पड़ा था? इस सवालका जवाब देना सहल नहीं है। वह क्यों पड़ा था, यह सुनकर जी काँप उठता है।

हिन्दू धर्मकी नाव उस समय आँधी और लहरोंमें पड़ी थी। कई मल्लाह थे, कई पतवार धामे हुए थे। सब अपने-अपने मनसे खे रहे थे। बूढ़ी नावपर बेचारा हिन्दू धर्म बैठा हुआ था। यदि कोई नावको सुधारनेकी

सलाह देता था तो वह अपराधी समझा जाता था और नावपरसे ढकेल दिया जाता था। उधर दूसरी नावें थीं जो मज़बूत भले ही न हों, पर देखनेमें अच्छी चमकदार थीं। वस हमारे नौजवान लगे धड़ाम-धड़ाम हिन्दू धर्मकी नावपरसे कूदने और लगे उन नई-नई लुभावनी नावोंपर चढ़ने। यह धर्म ऐसी चारदीवारीसे घिर गया था कि उसको फाँदना कठिन था और फाँदनेके बाद भीतर आना तो बिल्कुल ही असम्भव था। बड़ा कठोर दबदबा था। इसलिये अंग्रेज़ी पढ़े लिखे कुछ लोगोंने हिन्दू धर्मको तिलाञ्जलि दी और अंग्रेज़ी रङ्गमें ऐसे रंगे कि खाना, पीना, उठना, बैठना, बोलना, चालना सब अंग्रेज़ी हो गया। पछुवाँ हवाका ऐसा भोंका आया कि इन नये पौधोंका उड़ा ले गया। इतना ही नहीं बल्कि वे अपने वाप-दादोंके धर्मको कोसने लगे, संस्कृत साहित्यमें दोष निकालने लगे, और आर्य्य संस्कृतिकी जड़ उखाड़नेके लिये कमर कसकर तैयार हो गए।

पाठशालाओं और मकतबोंसे लोग उकता उठे थे। पाधाओं और मौलवियोंके डण्डोंने पहले ही से लोगोंको डरा रक्खा था। अंग्रेज़ी स्कूल खुलते ही लोग उन्हींकी ओर दौड़ पड़े। उस समय एग्रेन्स परीक्षा पास करके लोग ज़मीनपर पैर न रखते थे। समझते थे कि वे किसी दूसरे लोकके रहनेवाले हैं। सन् १८५६ ई० में कलकत्ते, बम्बई और मद्रासमें विश्वविद्यालय स्थापित हो गए थे। अनेक कौलेज् भी खुल चुके थे। उस समय कलकत्तेमें एक हिन्दू कौलेज् था जिसमें नामी अध्यापक डिरोज़िया महोदयका बड़ा बोलवाला था। वे पश्चिमीय साहित्य और दर्शनके बड़े विद्वान् थे। उन्होंने कुछ ऐसी घूँटी पिलाई कि हिन्दू विद्यार्थी बड़े मनमाने हो गए, हिन्दू धर्ममें मीनमेख निकालने लगे, यहाँतक कि उन्होंने कौलेज्से 'पार्थिनन' नामका एक पत्र निकाला जिसमें हिन्दू धर्मकी निन्दा भरी रहती थी जिसे पीछे कौलेज्के अधिकारियोंने बन्द भी कर दिया। इतना ही नहीं बल्कि वहाँके लड़कोंने अपना

खान-पान भी बदल दिया और मांस-मदिराके भक्त बन गए। उनकी यह कुचाल देखकर लोग डर गए और अपने लड़कोंको अंग्रेज़ी पढ़ानेमें सकुचाने लगे। उधर जब सवाल उठा कि शिक्षा देशी भाषामें दी जाय या अंग्रेज़ीमें, तो बड़ी चखचख मची। कोई इधर था, तो कोई उधर। लॉर्ड मेकैलेने डक्केकी चोट कह दिया कि 'योरोंपके किसी भी अच्छे पुस्तकालयकी एक आलमारी हिन्दुस्थान और अरबके सारे साहित्यके बराबर है।' एक ही उदाहरणसे वह समय आँखके आगे आ जायगा। माइकेल मधुसूदनदत्त डिरोज़िया महोदयके रङ्गमें रंग गए और जनेऊ उतारकर ईसाको पूजने लगे। उन्होंने सन् १८६१ में मेघनाद-वध काव्य लिखा जिसमें उन्होंने राक्षसों का गुन बखाना है और लक्ष्मणजीका चरित्र बहुत नीचे गिरा दिया है। वस इसीसे उस समयके जवानोंका मन आँक लीजिए।

उस समय तक राजा राममोहनरायका ब्रह्मसमाज फल-फूल चुका था। श्रीरामकृष्ण परमहंसने अपना वेदान्तरस बरसाना आरम्भ कर दिया था। स्वामी दयानन्द सरस्वती भी अपने गुरु स्वामी विरजानन्दजीको गुरुदक्षिणा देकर वैदिक धर्मका भण्डा लेकर निकल पड़े थे। हिन्दू धर्म बड़े सङ्कटमें था। पर बड़ी कठिनतासे, पुराने डौंडको थामे हुए वह सभी आँधीके भोंके सहता हुआ भी खड़ा रहा।

ईस्ट इण्डिया कम्पनीने हिन्दुस्थानी दस्तकारी और व्यापारके अंगूठे काट लिए। वह लुझ हुआ पड़ा कराह रहा था। उसमें न तो अपने उठनेका दम रह गया, न कोई उसे सहारा देनेवाला ही था। जब जब उसने उठनेका जतन किया तब तब उसे डण्डा दिखाकर लिटा दिया गया। सन् १८६१ में अमेरिकाको भी लड़ाईकी आग तापनेकी धुन हुई। वहाँके उत्तरी और दक्षिणी सुबोंमें घमासान लड़ाई हुई। लङ्काशायरके रूईके पुतलीघरोंपर इसका गहरा धक्का लगा, क्योंकि उनकी रूई वहाँसे आती थी। प्रेमचन्द रायचन्द और प्रसिद्ध पारसी जमशेदजी नसरवानजी ताताने इस औसरसे लाभ उठाया और यहाँसे रूई भेजकर

इक्यावन करोड़ रुपये कमाए। पर पाँच बरसमें ही वह लड़ाई बन्द हो गई और इन लोगोंको बड़ी हानि उठानी पड़ी। पहली जुलाई सन् १८६५ ई० बम्बईके इतिहासमें काला दिन समझा जाता है। हजारों धनी निर्धन हो गए और निर्धन भिखारी बन गए। किन्तु फिर ताताने रूईका रोज़गार चलाया और विलायतसे काम सीखकर यहाँ कारखाने खोल दिए।

यह थी भारतकी दशा सन् १८६१ में।

अब ज़रा फिर प्रयागमें आइए। वहाँ चौकके दक्खिनकी ओर एक मुहल्ला है जो अब भारतीभवन कहलाता है। उस समय इसका नाम सूर्यकुण्ड या लालडिग्गी था। इसी मुहल्लेमें एक नाला था और उसके पास कुछ ब्राह्मणोंके घर खड़े थे, जिनमें से कुछ तो वैसे ही थे, जैसे अब भी नए ढङ्गके पक्के मकानोंके बीचमें अपनी पुरानी याद लिए अपनी अन्तिम घड़ियाँ गिनते हुए खड़े हैं। उसी मुहल्लेके दक्खिनकी ओर पीपल

और बैरका जङ्गल था जहाँ पीपलवान लोग अपने हाथियोंको पीपलके पत्तोंका भोज देनेके लिये लाया करते थे। अब भी उन पुराने पीपलके पेड़ोंमेंसे कुछ, नवीन सभ्यताके कुल्हाड़ेसे जान बचाकर अपने भावी विनाशके भयसे काँपते हुए पक्के मकानोंसे घिरे खड़े हैं।

प्रयागमें उस दिन कड़ाकेका जाड़ा पड़ रहा था। सञ्भा फूल चुकी थी। लोग दिया-बत्ती करके घरोंमें बैठे आग ताप रहे थे। उसी दिन इसी मुहल्लेमें पौष कृष्ण अष्टमी, बुधवार सम्बत् १८१८, अर्थात् २५ दिसम्बर सन् १८६१ ई० को—ठीक उसी दिन जब १८६१ वर्ष पहले वैथलहममें साधु महात्मा ईसा पैदा हुए थे—परिणत ब्रजनाथ व्यासजीके घर पराधीन जन्मभूमिका दर्द लेकर, भूखे देशवासियोंकी पीड़ा लेकर, और धर्मका सच्चा प्रकाश लेकर सौभाग्यवती मूनादेवीजीकी गोदमें सन्ध्याको ६ बजकर ५४ मिनटपर एक बालक उत्पन्न हुआ, जिसका नाम रक्खा गया मदनमोहन।



इसी कोठरीमें मदनमोहनका जन्म हुआ था। यह उसी रूपमें अबतक सुरक्षित है।

## परिणत मदनमोहन मालवीयजीकी जन्म-कुण्डली।

श्री शुभ विक्रम सं० १८१८ शालिवाहनीय शक १७८३ पौष कृष्ण = बुधवार तदनुसार ( ता० २५ दिसम्बर, सन् १८६१ ई० ) सूर्योदयसे इष्टकाल ३०।१७ अर्थात् सायंकाल ६ बजकर ५४ मिनटपर प्रयाग नगरके अक्षांश २५°।२२' काशीसे देशान्तर घ. ० प. ११ वि. ४० पर हस्त नक्षत्रके ४ चरणमें श्री पूज्यपाद परिणत मदनमोहन मालवीयजीका जन्म हुआ।

प्राचीन मतसे जन्मकुण्डली

|             |        |
|-------------|--------|
| ९           | ३ के.  |
| च. ६ श. गु. | ४      |
| ७ मं.       | १      |
| ८           | १० शु. |
| ९           | ११     |

राशिकुण्डली

|       |             |
|-------|-------------|
| ७ मं. | ९           |
| ८     | च. ६ गु. श. |
| ७ मं. | १           |
| ८     | १० शु.      |
| ९     | ११          |

सूर्य-सिद्धान्तके अनुसार कुण्डली

|          |        |
|----------|--------|
| ९ श.     | ३ के.  |
| गु. च. ६ | ४      |
| ७ मं.    | १      |
| ८        | १० शु. |
| ९        | ११     |

इस कुण्डलीमें ज्योतिष फलितके अनुसार गुरु चान्द्री योग अत्यन्त उत्तम है, क्योंकि मनकारक चन्द्रमा, ज्ञानकारक गुरु दोनोंका योग पराक्रम स्थानमें है। इसी कारण धर्ममें दृढ़ता, पराक्रम-शीलता, दृढ़-सङ्कल्पता, आशा-मूलकता, परोपकारिता, पवित्रता तथा निर्भीकता आदि साहसमय कार्योंकी पराकाष्ठाका योग होता है, पष्ठमें सूर्य राहुका योग प्रबल शत्रुहन्तायोग कारक है, किन्तु मनोऽभिलषित सिद्धिमें बुधके कारण आर्थिक न्यूनता पड़ जाती है तथापि सूर्यके प्रबल होनेके कारण बाधाओंके बीचसे लक्ष्यतक पहुँच ही जाना होगा। एक बात विचित्र है जो प्राचीन रीतिके मतानुसार सिद्ध होती है, वह यह कि लोकमान्य तिलकजी और इनका कुण्डली दोनोंमें लग्न गुरुचान्द्रीयोग, मङ्गल, और शत्रुहन्तायोग इनकी विल्कुल समानता है। केवल लोकमान्य तिलकजीकी कुण्डलीमें गुरु चान्द्रीयोगको न्यून करनेवाला तथा कारावासादि कष्ट विशेष देनेवाला राहुका योग है जो इसमें नहीं है।

इस कुण्डलीमें उच्चगृहमें गुरुचान्द्रीयोग है, इसी कारण जन्मसे ही—

लसल्लक्ष्मीलीलावसतिरनिशं वेदविहित-

स्फुरद्-धर्माचारः स्मितमुखपयोदः प्रतिदिनम्।

अतीव प्रख्यातः स जयति गुणानांजननभू-

र्मदीयोऽयं देशो हरिरिव सदानन्दजनकः॥

इस परम पवित्र मन्त्रका उच्चारण अहर्निश हुआ करता रहेगा।

परिणत रामव्यास शास्त्री,  
ज्योतिषाध्यापक,  
काशी हिन्दू विश्वविद्यालय।



## मल्लई ब्राह्मण

जब तक्षशिलाका ज्ञानदीपक खैबरके दर्रेसे आनेवाली आंधियोंने बुझा दिया और बेचारा नालन्दा अपने ग्रन्थोंका अपूर्व भाण्डार लिए हुए आगमें जल मरा, तब भी हिन्दुस्थानने किस जतन और लगनसे अपनी पुरानी विद्या और अपने ज्ञानको बनाए रक्खा, यह कम अचरजकी बात नहीं है। जब तलवारकी धारपर चोटी और जनेऊ चढ़ाए जा रहे थे, जब विदेशी भालोंकी नोकोंपर कायरोंने अपने प्यारे धर्मको सूली देनेमें भी लाज न की, तब भी हिन्दुस्थानमें ऐसे लोगोंकी कमी नहीं थी जिन्होंने बड़ी साँसत सहकर, दुख भोगकर, मुसीबत भेलकर, राम और कृष्णके नामकी माला अपने कण्ठमें कसकर बाँधे रक्खी। काशी, काश्मीर और मालवामें हिन्दुओंका राज उठ जानेपर भी, उनके मन्दिरोंके कङ्करोँमेंसे मस्जिदकी मीनारें निकल आनेपर भी उन्होंने हिन्दूपनको कसकर पकड़ रक्खा। दाँतोंके बीचमें जीभकी तरह, सैकड़ों बवण्डरों और तूफानोंका भेलकर भी वे सिरपर चुटिया रक्खे, गलेमें एक जनेऊ डाले पुराने प्रकाशकी विखरी हुई किरणोंको अपने कण्ठमें लिए हुए कहीं-कहीं अब भी दिखाई पड़ जाते हैं। पर बीसवीं सदीकी विजलीकी रोशनी उन्हें कबतक जीने देगी, यह सोचना पड़ेगा।

चार सौ बरस पहलेकी कथा है। कबीरदासने कहा है—'देस मालवा गहिर गँभीर, पग-पग रोटी डग-डग नीर'। सचमुच यही बात थी। मालवाके खेतोंमें सोना उगता था। सबके दाँत मालवापर गड़े हुए थे। भोज परमारने धारमें संस्कृत विद्याके पढ़नेके लिये एक सरस्वतीभवन नामका विद्यालय खोला था, जिसके खंडहर बड़ी करुणासे आजभी

कमाल मौला मस्जिदकी मीनारोंमेंसे भाँक रहे हैं। सब तरहसे मालवा सुखी था, फिर भला उसकी बढ़ती, मतवाले लुटेरोंकी आँखमें क्यों न खटके ! पर जबतक हिन्दू राजा एक दूसरेकी बाँह पकड़कर खड़े रहे तबतक बाहरी धक्के उन्हें न हिला सके, किन्तु जिस दिन उन्होंने हाथ छोड़कर एक दूसरेपर हाथ छोड़ना शुरू कर दिया उसी दिनसे हिन्दू साम्राज्यमें भूकम्प आने लगे और एक-एक राज्य पके हुए फलके समान टप-टप गिरने लगा। हिन्दुस्थानके इतिहासमें ये नई घटनाएँ नहीं थीं।

पर हम जिस दिनकी याद दिला रहे हैं उस दिन मालवाका भाग्य हिन्दू राजाके हाथमें था। बैठे-बैठे एक दिन उन्हें यह सनक सवार हुई कि ब्राह्मणोंके दोनों दलोंको एक पङ्क्तमें बैठाकर भोजन करावें। इनमें एक थे पञ्चगौड़, दूसरे थे पञ्चद्रविड़। ये दोनों ही ब्राह्मण, पर उनमें रोटी-बेटीका ब्यौहार न था। वे एक दूसरेको बुरा और नीचा समझते थे, एक दूसरेकी छायासे डरते थे। पर सचमुच बात यह थी कि दोनोंके रहन-सहन, खान-पान, बोल-चालमें आकाश-पातालका अन्तर था। एक तिनधु-गङ्गाके हरियाले मैदानमें पले थे, दूसरे दक्खिनके पठारमें। इतना ही नहीं बल्कि पञ्चगौड़ोंके साथ भगवान्ने भी कुछ पक्षपात किया था। वे सुन्दर थे, सुडौल थे और आर्योंकी बपौती पाए हुए थे। फिर भला वे काले द्रविड़ोंके साथ बैठना-उठना और खान-पान कैसे सह सकते थे। निदान इसके विरोधी ब्राह्मण अपना टण्ट-घण्ट बाँधकर अपनी जन्मभूमिको नमस्कार करके जिधर देखा उधर चलते बने, क्योंकि पानीमें रहकर वे मगरसे बैर नहीं करना चाहते थे। सचमुच

कैसे नेमके पके थे वे ब्राह्मण जिन्होंने अपनी आन और अपनी चाल बचाए रखनेके लिये अपनी जन्मभूमि, अपने वापदादोंकी धन-जमीनको लात मार दी। इस जुगके लोग ऐसी बातें सुनकर हँस देंगे और कहेंगे कि ऐसा क्या पागल कुत्तेने इन्हें काटा था कि ज़रासी बातके लिये अपना कारवार सब छोड़कर चल दिए, पर जो अपनी आन और अपने नेमका मोल आँक सकता होगा वह इन ब्राह्मणोंके त्यागकी बड़ाई किए बिना नहीं रहेगा।

इन्दौरके पास एक कोड़िया या कुरहरा नामका गाँव था। वहाँ श्रीगौड़ ब्राह्मणोंकी बड़ी भारी वस्ती थी। उन्हें भी न्यौता मिला था और उन्होंने भी राज छोड़नेका सङ्कल्प कर लिया। इनके दो-तीन कुटुम्बोंके आठ-दस ब्राह्मण पूरवकी ओर चल दिए। उन दिनों सड़कें नहीं थीं, जो थीं वे भले आदमियोंके लिये न थीं। उन सड़कोंपर चार डाकुओंका ही राज्य था। उनके दोनों ओर जङ्गल पड़ते थे। जङ्गलोंमें गोंड और भील थे जो प्राण लेते समय किसीका सङ्कोच नहीं करते थे। धनुषपर तीर चढ़ानेके बाद बस वे यही देखते थे कि निशाना ठीक बैठता है या नहीं। पर निशाना कौन बन रहा है यह जाननेकी न तो उन्हें बुद्धि ही थी और न शिक्षा। ये बेचारे कुरहरके ब्राह्मण भी इन्हीं भीलोंके हाथमें पड़ गए। पर कुछ भगवान्की कृपा ही समझनी चाहिए कि ये इन भीलोंके निर्दयी हाथोंसे छूट गए। पर इनका लुटकारा सँतमें ही नहीं हुआ। उन्हें यह वचन हारना पड़ा कि उनके कुलमें सब मङ्गल कामोंमें भैरवजीकी पूजा होगी और तभीसे पूरवकी ओर आए हुए सभी श्रीगौड़ोंके घरमें सब शुभ कामोंमें कुल-देवताका मन्त्र "कारे गोरे कुरहरके भैरो" अवतक प्रचलित है। अपने पुरुखोंके दिए हुए वचनोंका जो अवतक पालन हो रहा है, इसका श्रेय श्रीगौड़ोंकी गृह-लक्ष्मियोंको ही दिया जा सकता है। मध्यप्रान्त और मालवासे पूरवकी ओर

रहनेवाले सभी श्रीगौड़ ब्राह्मणोंमें इस मन्त्रका प्रचार है।

हाँ, तो ये ब्राह्मण अपने कुरहरा या कोड़िया गाँवसे पूरवकी ओर चले और बढ़ते-बढ़ते पटनातक पहुँच गए। बहुत दिनोंतक मगधकी राजधानीमें डटे रहनेसे इनका कुटुम्ब बढ़ा, यश बढ़ा और उसके साथ-साथ फिर इनका फैलना भी आवश्यक हो गया। बड़ी बात तो यह थी कि ये लोग केवल पूजा-पाठ करनेवाले मामूली बाँधन नहीं थे। इन्होंने कड़ी तपस्या करके विद्याधन कमाया था और जब विद्याके साथ-साथ किसीमें विनय और सदाचार हो तब तो सोनेमें सुगन्ध समझनी चाहिए। बस ये विद्वान्, कर्मनिष्ठ, तपस्वी ब्राह्मण पुजने लगे। एक मिश्रजी, नाम तो पता न चला, इनमेंसे कुछको प्रयागकी ओर ले आए, जिनमेंसे कुछने मिर्जापुरको आवाद किया और कुछ त्रिवेणीपर डेरा जमाकर बैठ गए। मिर्जापुरमें अभीतक इन ब्राह्मणोंके डेढ़ सौ घर होंगे और प्रयागमें तो एक भारती-भवन मुहल्लेमें ही इकट्ठा इनके लगभग पचास घर हैं। नौकरी-चाकरीमें लग जानेके कारण अब तो ये और भी जगह फैल गए हैं। इनमेंसे कुछ चतुर्वेदी (चावे), कुछ दूबे और कुछ व्यास कहलाते हैं।

मिर्जापुरमें जो श्रीगौड़ ब्राह्मण पहुँचे उनमेंसे तीन घरानोंने अपनी वैभनई छोड़कर व्यापारपर ध्यान दिया। लक्ष्मी इनपर प्रसन्न हो गई, और इन लोगोंके घरमें सोना बरसने लगा। पर प्रयागमें जो ब्राह्मण गए वे विद्वान् भक्त ब्राह्मण थे, कथा-वार्त्ता कहते थे, विद्यार्थियोंको पढ़ाते थे और भगवद्भजन करते थे। सन्तोष ही उनका धन था, व्यापारमें रुचि नहीं थी, विनयके पुतले थे और दूसरेके आगे हाथ फैलानेका पाठ सीखा न था, इसलिये लक्ष्मी तो इनके घर कभी न आई, हाँ सरस्वतीने इनके घरमें अपना मन्दिर बना लिया। ये मालवासे आए थे इसलिये ये लोग मल्लई या मलैया ब्राह्मण कहलाने लगे।

## बड़ोंका प्रसाद

प्रयागके श्रीगौड़ ब्राह्मणोंमें भारद्वाज गोत्री चतुर्वेदी श्रीविष्णु प्रसादके पुत्र परिडत प्रेमधरजी 'परमभागवत' हो गए हैं। तड़के पै फटनेसे पहले अन्धेरे मुहँ उठकर गङ्गास्नानको जाना और आना, दिन-रात राधाकृष्णकी पूजा-उपासना करना ही इनका व्यवसाय था। कहना-सुनना, बोल-चाल, लेन-देन उनका सब व्यवहार कन्हैयासे ही था। कभी कपूर जलाकर वे अपने कन्हैयाकी आरती करते तो कभी मस्त होकर भगवानके सामने नाचने लगते थे—कभी माला लेकर



परिडत प्रेमधरजीके श्री राधाकृष्णकी मूर्ति।

राधाकृष्ण जपते तो कभी भावमें डूबकर स्तोत्रपाठ करते। राधाकृष्ण ही उनके सब कुछ थे। उनके कन्हैयाकी मूर्ति कोई मामूली नहीं है। दो फीट ऊँची, साँवले रङ्गकी ऐसी सुन्दर मूर्ति तो गोकुल-वृन्दावनमें भी न होगी। सचमुच कृष्णकी महिमा वही समझ सकता है जो उनके रङ्गमें रँग गया हो।

या अनुरागी चित्त की, गति समुझै नहि कोइ।

ज्यों-ज्यों बूड़े श्याम रँग, त्यों-त्यों उज्वल होइ ॥

एक दिन किसी दुष्टने यह मूर्ति ले जाकर कूपमें फेंक दी। परिडत प्रेमधरजी लौटे तो देखा मूर्ति गायब। पछाड़ खाकर गिर गए, बच्चोंकी तरह रोने लगे और खाना-पीना बन्दकर मनमारे बैठ गए, जैसे उनका सर्वस्व लुट गया हो। सचमुच कृष्ण उनके सर्वस्व थे भी तो। उसी मूर्तिके लहारे तो उनका जीवन था और उनकी जीवनचर्या थी। वही नहीं रही तो फिर संसारमें उनका रहा ही क्या। जब तीन दिनतक निराहार बीत गए तो रातको भगवानने सपना दिया कि 'हम कूपमें पड़े हैं निकाल लो।' आखिर कूपमेंसे मूर्ति निकली तब कहीं प्रेमधरजीने जलपान किया। ऐसे अनन्य भक्त थे वे राधाकृष्णके।

चारों ओर जङ्गल तो था ही, एक दिन एक शेरकी शामत आई। वह तड़के निकला और उनके मुहल्लेमें नालेके पासके एक मकानमें घुसकर बैठ गया। परिडत प्रेमधरजी जब गङ्गास्नानसे लौटे तो देखा कि एक भीड़ जमा है। किसी की हिम्मत न होती थी कि मकानके भीतर पैर रखे।

लोगोंके लाख रोकने और मना करनेपर भी वे अपना कमण्डलु लिए हुए निडर होकर भीतर पहुँचे तो देखा कि एक बड़ासा सिंह बड़े रौबसे वहाँ चुपचाप बैठा हुआ है। इन्हें देखकर वह न तो गुर्गिया और न भूपटा। परिडत प्रेमधरजीकी सौम्य सात्त्विक मूर्तिके आगे उसकी पशुता टण्डी पड़ गई। वह शेर सचमुच विह्वी बन गया। प्रेमधरजी आगे बढ़े और उसके खुले मुँहमें गङ्गाजल डाल दिया मानो वह सिंह अपनी मुक्तिकी लालसासे ही वहाँ आया हो। उसे गङ्गाजल देकर प्रेमधरजी बाहर निकले। फिर क्या था। उन्हें जीता-जागता लौटते देख लोगोंके होसले बढ़ गए और बात-की-बातमें बाहर इकट्ठे हुए लोगोंने लाठियोंसे उस सिंहका कचूमर निकाल दिया।

परिडत प्रेमधरजी कितने बड़े भक्त थे यह तो एक इसी बातसे साफ़ हो जाती है कि उन्होंने १०० दिनमें भागवतका १०० बार पारायण किया था। परिडत प्रेमधरजीने चौरासी बरसकी बड़ी उमर पाई। संसारसे विदा लेनेके दिन उन्होंने अपने सब कुटुम्बियोंको आदेश दिया कि हमें गङ्गाके किनारे ले चलो। सारा परिवार प्रेमधरजीको लेकर गङ्गातटपर जा पहुँचा। वहाँ स्नान-ध्यान करके प्रेमधरजी पद्मासन लगाकर बैठ गए। थोड़ी ही देर बाद उस वृद्ध तपस्वी शरीरको चिताकी अग्निमें प्रज्वलित होनेके लिये छोड़कर उनकी दिव्य आत्मा सदाके लिये राधाकृष्णमें लीन हो गई।

परिडत प्रेमधरजी पाँच भाई थे। परिडत साधोधर अद्वितीय वैयाकरण थे, परिडत मुरलीधर साधु हो गए, परिडत वंशीधर संस्कृत साहित्यके धुरन्धर परिडत थे, परिडत बालाधर अद्वितीय ज्योतिषी थे। परिडत प्रेमधरधरजीके चार सन्तान हुई—लालजी, बच्चूलालजी, गदाधरजी और ब्रजनाथजी।

परिडत ब्रजनाथ चतुर्वेदी अपने परम भागवत पिताके सुयोग्य पुत्र निकले। अपने पिताजीसे उन्होंने भव्य सुन्दर शरीर पाया, विमल बुद्धि पाई और राधाकृष्णकी अनन्य भक्ति पाई। और उनके पिताके पास था ही क्या। सदाचारी ब्राह्मण अपनी

सन्तानको इससे अधिक और दे ही क्या सकता है? इस महानिधिके साथ-साथ परिडत ब्रजनाथजीने संस्कृत विद्याको बड़ी मेहनत और लगनसे अपनाया और संस्कृतके अच्छे परिडत हो गए। सदाचार, भगवद्भक्ति और विद्या यही उनका धन था, और एक मकान था वह भी बहुत बड़ा नहीं कहा जा सकता, जिसमें वे अपने चार भाइयोंके परिवारके साथ कोठरियाँ बाँटकर रहते थे।



परिडत ब्रजनाथजीका मकान। इसीमें मदनमोहनने जन्म लिया था।

परिडत ब्रजनाथजीने अपना कुछ बचपन ननिहालमें ही बिताया और सच पूछिए तो संस्कृत विद्याका कुछ धन उन्होंने ननिहालसे भी पाया था। चौबीस-पच्चीस वर्षकी नई जवानीमें ही वे व्यास बन गए और भागवतकी कथा कहनी प्रारम्भ की। सुडौल



परम भागवत परिडत प्रेमधर चतुर्वेदीके पुत्र परिडत ब्रजनाथ व्यासजी। मदनमोहन इन्हेंके तीसरे पुत्र हैं। सुन्दर देहके साथ-साथ उन्हें मधुर कण्ठ भी मिला था। जब बोलते थे तो मानो मिथी बोलते थे। एक तो मीठी बोली और फिर ब्रजभाषा—कायल और वसन्त—वस सुननेवाले लट्टू हो जाते थे। रीवाँ, दरभङ्गा और काशीके महाराजाओंने उनका बड़ा सम्मान किया। कितने ही रजवाड़े इन्हें गुरु मान चुके थे। वे वंशी बजाकर जब गाते थे—

गावो मधुरा गोपा मधुरा यष्टिर्मधुरा सुष्टिर्मधुरा।  
दलितं मधुरं कलितं मधुरं मधुराधिपतेरखिलं मधुरं ॥  
हृदयं मधुरं गमनं मधुरं वचनं मधुरं चरितं मधुरं।  
वलितं मधुरं चलितं मधुरं भ्रमितं मधुरं दलितं मधुरं ॥  
अधरं मधुरं वदनं मधुरं नयनं मधुरं वसनं मधुरं।  
हसितं मधुरं कलितं मधुरं मधुराधिपतेरखिलं मधुरं ॥  
—तो मधुका ऐसा सोता बहता था कि श्रोतागण मन्त्र-मुग्ध होकर नाच उठते थे। उनकी कथा भावमय होती थी—कभी हँसते थे, कभी रोते थे—कभी आवेश था तो कभी शान्ति थी। जान पड़ता था कि नाट्य-शास्त्रके सारे रस परिडत ब्रजनाथ व्यासजीके रूपमें साकार होकर विराजमान हैं। नये-नये दृष्टान्तोंसे सजाकर

शान्त, गम्भीर, तन्मय भावसे जब वे भगवान्की कथाका रस बाँटते थे उसका वर्णन भला कौन कर सकता है—गिरा अनयन, नयन विनु बानी।

वे मीठा तो बोलते ही थे, पर सन्तोषी भी पूरे थे। उन्होंने कभी किसीके आगे हाथ नहीं फैलाया। जो कुछ कथापर चढ़ गया उसे तो स्वीकार कर लिया, पर किसीसे दान नहीं लिया। मृदुभाषिताने क्रोधको और सन्तोषने लोभको उनके पास फटकने न दिया और इसीलिये इतने बड़े परिवारको लेकर भी वे सुखी रहे। वे परिडताऊ ढङ्का कलीदार अङ्गा पहनते और चाँगोशिया टोपी या पगड़ी सिरपर रखते थे। गलेमें एक टुपट्टा पड़ा रहता, जिसपर जाड़ेके दिनोंमें एक दुशाला डाल लिया करते थे। बाहरसे आनेके बाद वे बाहरी कपड़े उतारकर एक ओर रख दिया करते थे। एक बार ऐसा हुआ कि ये पाठ कर रहे थे। अचानक एक अंग्रेज़ उधरसे आ निकला और उसने इनसे प्रश्न किया। ये मौन भावसे पाठ करते रहे, उसका कुछ उत्तर न दिया। इसपर उसने इन्हें बँतसे छू दिया। ये तत्काल घर वापस आए और गोबर मलकर सचैल स्नान करके फिर पञ्चगव्य, पञ्चामृत ग्रहण करके अपनी शुद्धि की। इतने नेमके पक्के थे परिडत ब्रजनाथजी।

सौभाग्यकी वर्षा जब होने लगती है तो वह भरपूर होती है। परिडत ब्रजनाथ व्यासजीका विवाह सहजादपुरमें हुआ। सौभाग्यसे इनकी धर्मपत्नी श्रीमती मृनाजी बड़ी सरल और कोमल हृदयवाली मिलीं। अड़ोस-पड़ोसकी जो सेवा बन पड़े कर देना और सबसे प्रेमसे बोलकर बड़ी शान्तिसे सारे घर-भरका काम देखना यही उनका काम था। वे किसीको दुखी न देख सकती थीं और इसीलिये उनकी उदारता निस्सङ्कोच भावसे हर घड़ी सेवाका अवसर ढूँढती रहती थी। उन्होंने किसीको निराश न किया। मुहल्ले भरके बच्चे उनके घरके बच्चे बन गए थे। सबको प्यारसे बुलाना, बैठाना, पुचकारना, कुछ खिला-पिला देना—बस बच्चे अपनी-अपनी माँ भूल गए थे।



परिडत ब्रजनाथ व्यासजीकी धर्मपत्नी तथा मदन मोहनकी माता श्रीमती मृना देवीजी

सचमुच ऐसी माँ पानेके लिये बड़ा भाग होना चाहिए। परिडत ब्रजनाथजी भी जो कुछ कथामें पाते थे सब उन्हें सौंप देते थे और सारी गृहस्थी वे ही संभालती थीं।

परिडत ब्रजनाथजीको चाँवन बरसकी अवस्थामें रोगने धर दबाया और ऐसा पकड़ा कि फिर वे बाहर न जा सके। यद्यपि पाँच महीनेमें ही इन्होंने रोगसे छुट्टी ले ली, किन्तु पुरानी शक्ति न वापस आ सकी। तबसे लेकर सतहत्तर वर्षकी अवस्थातक ये बराबर भागवत, रामायण आदि धर्मग्रन्थोंका अध्ययन और उनकी मनोहर व्याख्या करते रहे। उन्होंने एक भक्तिप्रतिपादक 'सिद्धान्तदर्पण' नामक ग्रन्थ भी लिखा था, जो सन् १६०६ ई० में अभ्युदय प्रेसद्वारा उनके तीसरे पुत्र मदनमोहनने प्रकाशित कराया। करीब साठ वर्षकी अवस्थामें आपकी आँख खराब हो गई।

लखनऊके कर्नल एण्डरसनने उसका औपरेशन किया। कर्नलने कहा कि 'आजतक इतना अच्छा औपरेशन किसीका नहीं हुआ। सावधानीसे रहना, हिलना-डोलना मत।' दो घण्टे बाद प्यास लगी। आप उठकर पानी पीना चाहते थे पर अपने पुत्र श्यामसुन्दरके रोकनेपर आपने पड़े-पड़े पानी पी लिया। पर उनकी धार्मिक भावना सन्ध्याको खटियापर पड़े हुए शौच करना न सह सकी, अतः वे उठकर गए और नित्य कर्म किया और थोड़ीसी नित्यके अनुसार भाँग भी ली। यह सब कुछ होते हुए भी उनकी आँख ठीक उतरी।

डाक्टरके मना करनेपर भी उन्होंने अपना पढ़ना-लिखना न छोड़ा। पिछले दिनोंमें उनकी धारणाशक्ति कम हो गई थी। उन्हें यह भी न याद रहता था कि भोजन किया है या नहीं। सुख और दुःख दोनों उनके लिये समान हो गए। अपने बड़े पुत्रकी मृत्यु सुनकर वे 'हरिदच्छा' कहकर रह गए। उनके मुखपर किसी प्रकारका शोक या दुःख नहीं दिखाई दिया। अन्तमें सन् १६१० ई० में सतहत्तर वर्षकी अवस्थामें उन्होंने भी गोलोककी शरण ली।

भगवान्की भक्तिका प्रसाद यदि सचमुच किसीको प्रत्यक्ष देखना हो तो वह मालवीय परिवारको देखे। बड़ा भारी परिवार—पुत्र-पुत्रियाँ, नाती-पोते—घरमें दुधारू गौएँ—सभी प्रकारका सुख है। जिसे कहते हैं—'दूधों नहाओ पूतों फलो' वह आशीर्वाद ब्रजनाथजीको साक्षात् रूपसे मिल गया था।

परिडत ब्रजनाथजीके छः पुत्र और दो कन्याएँ हुईं। कमसे उनके नाम हैं :—लक्ष्मीनारायण, सुखदेव, जयकृष्ण, सुभद्रा, मदनमोहन, श्यामसुन्दर, मनोहर, और विहारीलाल।

सबसे बड़े पुत्र लक्ष्मीनारायणजीने महाजनीकी शिक्षा पाई थी। कुछ दिन प्रयागके लाला मनोहरदासके यहाँ गुमास्ता रहे। थोड़े दिन बाद इसे छोड़कर अपना स्वतन्त्र आदतका काम करते थे और अन्ततक यही

करते रहे। एक्यावन वर्षकी अवस्थामें वद्रीनाथ-यात्राको गए। वहाँसे आनेपर 'पर्वत संग्रहणी' हो गई और उसीमें तीन-चार महीनेके बाद आपका शरीर-लाभ हो गया।

जयकृष्णजी थोड़ी संस्कृत और अंग्रेजी जानते थे। रेलवे डाक-विभागमें नौकर थे। इनको वचनसे ही कसरतका शौक था। कुश्ती बहुत अच्छी लड़ते थे। सङ्गीतमें उनकी बड़ी रुचि थी। सितार बहुत अच्छा बजाते थे। कहते हैं कि सितारमें इनका हाथ इतना तैयार था कि किसीने कुछ जादू-टोना कर दिया था, जिससे आपको हाथमें इतना कष्ट हुआ था कि दिनरात नींद नहीं आया करती थी और चिन्नाया करते थे। क़रीब बीस दिनके बाद भिक्षा माँगते



परिडत मदनमोहन मालवीयके छोटे भाई श्रीश्यामसुन्दरजी जो अब भी उसी पुराने मकानमें रहते हैं

हुए एक फ़कीर आया और उसने पूजा आदि करके उसी दिन आपको अच्छा कर दिया था। क़रीब

एक्यावन वर्षकी अवस्थामें आपका भी शरीरान्त हुआ।

श्यामसुन्दरजीने पहले धर्मज्ञानोपदेश पाठशालामें संस्कृत शिक्षा पाई। बादमें थोड़ी अंग्रेजी पढ़ी। पच्चीस वर्षकी अवस्थाके लगभग आपने बोर्ड ऑफ़ रेवेन्यूके दफ़तरमें नौकरी करना प्रारम्भ किया। सन् १९२१ ई० में पेंशन ली, तबसे पूजा-पाठ करते और सात्त्विक जीवन व्यतीत कर रहे हैं।

मनोहरलालने भी थोड़ी संस्कृत और अंग्रेजीकी शिक्षा पाई थी। इनकी बुद्धि बड़ी तीव्र थी और होनहार थे। विवाह होनेके थोड़े ही दिन बाद उन्होंने न जाने किस कारण अफ़ीम खा ली। डाक्टर आए। पिचकारी देकर विष निकाला गया। होशमें लानेके सब उपाय हुए। विष रक्तमें भिद चुका था। मनोहरलाल अपनी नव-विवाहिता वधुको अकेली छोड़कर दूसरे लोकको चले गए। पुलीस पहुँची। मृत्यु-परीक्षाके लिये लाश माँगी गई। उस समय सरकारी डाक्टर महेन्द्रनाथ ओहदे-दारने कहा—'मिठी हमारे ही पास तो परीक्षाके लिये भेजोगे। मैंने परीक्षा कर ली है। मैं सार्टीफ़िकेट देता हूँ कि अफ़ीम खानेसे मृत्यु हुई है।' तब पुलीस हटी और दाह-संस्कार हुआ। इन भाइयोंमें यही एक जवान मौत हुई थी।

विहारीलालने भी संस्कृत और अंग्रेजी पढ़ी थी, पर व्यापारकी ओर इनकी अधिक प्रवृत्ति थी। वे ठीकेदारी किया करते थे और रेलवेके प्रधान ठीकेदारोंमेंसे थे। संग्रहणी होनेके कारण सन् १९२१ ई० में आपका स्वर्गवास हो गया।


बड़ी बहनका विवाह मिर्ज़ापुरमें हुआ था। ४८ वर्षकी अवस्था (सन् १९०३) में आपका शरीरान्त हुआ। आपके अनेक सन्तानें हुई, पर कोई जीवित न रहीं।

छोटी बहनको छोटी अवस्थासे ही वैधव्य-दुःख भोगना पड़ा।

मदनमोहनने धर्मात्मा परम भागवत दादा और पिताका अमर प्रसाद पाकर, उनकी धार्मिक छाया

लेकर, उनके सम्पूर्ण गुणोंकी वपैती पाकर जन्म लिया था। पितामह और पिताकी भगवद्-भक्तिका मदनमोहनपर कुछ कम प्रभाव नहीं पड़ा था और इसलिये आज सारा राष्ट्र परिडत प्रेमधर और परिडत ब्रजनाथ व्यासके अमर पवित्र गुणोंके साक्षात् मूर्त्तिमान् स्वरूप मदनमोहनके चिरजीवनकी कामनासे हाथोंमें फूल-माला लिए भगवान्से मङ्गल

कामना करता है और सारे देशवासी बड़ी आशा लगाए उस धवल मूर्त्तिकी ओर ताक रहे हैं मानो उनका सारा भविष्य, उनका सारा सुख, उनकी सारी अभिलाषाएँ उसी एक धवल देहमें छिपी हुई हैं। धन्य हैं वे पुत्र जिन्हें परिडत ब्रजनाथजी जैसे पिता और श्रीमती मूनादेवीजी जैसी माता मिलें और धन्य हैं वे माता-पिता जिन्हें मदनमोहन जैसा पुत्र मिले।





## होनहार विरवा

मदनमोहनके जीवनमें एक बार भाँक लेनेके बाद कोई भी यह माननेमें न हिचकेगा कि 'मदनमोहन' नाम भी किसी दैवी प्रेरणाका फल है। परम भागवत वैष्णव परिवारमें भगवान् कृष्णके नामको छोड़कर भला और कोई नाम टिकने ही क्यों लगा, किन्तु मदनमोहन 'किसी' के भेजे हुए आए थे और इसी लिये इन्हें बड़ा मीठा और कोमल नाम मिला, वैसा ही कोमल जैसा मक्खन और वैसा ही मीठा जैसी मिथी।

'मदनमोहन'—एक बार मुँहसे मदनमोहन तो कहिए, जान पड़ेगा कि आपकी रसना पवित्र हो गई है, जी हल्का हो गया है और मुँहकी कड़वाहट जाती रही है। एक उर्दू शायरने एक बार सच कहा था :—

है मदनमोहन मेरी मनका का मजमूँ।

क्या अजब इस नाममें जादू भरा है ॥

जान पड़ता है परिणत ब्रजनाथ व्यासजीकी 'कलितं मधुरम्' की धारामें यह नाम भी आ गया होगा, जिसके लेकर उन्होंने अपने पुत्रकी प्रतिष्ठा की।

माताकी गोदसे हँस-खेलकर बालक मदनमोहनने अपने पैरोंपर खड़ा होना शुरू किया और धीरे-धीरे बालक बड़ा होने लगा। इनके परिवारकी चाल है कि जब घरमें कोई ब्याह पड़ता है तो 'माय' बैठती हैं और सभी बालकोंका मुगडन हो जाता है। इसी कारण कभी दो वर्षपर, कभी छः महीनेपर या कभी-कभी तीन महीनेमें ही बालक मुँड़ जाते हैं। वस, ऐसे ही किसी अवसरपर मदनमोहनका भी मुगडन हो गया होगा।

परिणत ब्रजनाथजीने अपने पुत्रोंको शिक्षा देनेमें वह भूल नहीं की थी जो आजकल अधिकतर लोग किया करते हैं। पुराने परिणतोंके समान उन्होंने अपने बच्चोंको पहले घरपर ही संस्कृत पढ़ाई और



उपर पूज्य मालवीयजी महाराजके प्रथम विद्या-गुरु श्रीहरदेवजीकी श्रीमद्भागवतकी पुस्तक है और नीचे उनके ठाकुरजी, उनकी चरणपादुका, शङ्खादि हैं। यह सब सामग्री उनकी पाठशालामें ही रक्खी है, जहाँपर मदनमोहनने अध्ययन किया है।

शिष्टाचारकी सीख दी और तब कहीं उन्हें घरसे बाहर पैर रखने दिया। उसका फल यह हुआ कि बाहरी हवा इनपर कुछ असर न कर सकी। आजकलके माँ-बाप अपने बच्चोंकी देखरेख बेगार समझते हैं और उनको, जितनी जल्दी होता है, आँख मुँदकर किसी अनाड़ी अध्यापक या किसी स्कूलके हवाले कर देते हैं, जहाँसे निकलकर वे परीक्षा भले ही पास क

लेंगे, पर अपना सब कुछ गँवा आते हैं। यह बात समझानेकी नहीं है। सब इस बातको जानते हैं, पर जान-बूझकर अपने बच्चोंको भट्टीमें भेजनेमें सङ्कोच नहीं करते। हमारे पुरुखा लोग इस बातको भली भाँति समझते थे कि पाठशाला या स्कूलोंमें जाकर बहुत तरहकी सङ्गत मिलती है। उनमें सभी तो पारस होते नहीं, इसलिये अपने बच्चोंको ऐसा पक्का बनाकर भेजते थे कि दूसरा रङ्ग चढ़ने ही न पावे। मदनमोहनने घरपर ही पढ़ना सीखा, नागरी अक्षर सीखे और फिर संस्कृत पढ़ना सीखा। अपने दादा और अपने पिताजीसे नित्य सुनते-सुनते बहुतसे श्लोक, भजन, स्तोत्र और गीत मदनमोहनको याद हो गए थे। अपने दादा और पिताकी असीस पाकर मदनमोहन

कुछ दिन वहाँ पढ़नेके बाद वे विद्याधर्मप्रवर्द्धिनी आश्रमकी पाठशालामें भेजे गए। उसके सर्वसर्वा थे परिणत देवकीनन्दनजी। वे मदनमोहनको माघ मेलेपर ले जाया करते थे और एक मोढ़ेपर खड़ा करके

व्याख्यान दिलाया करते थे। सात बरसका बालक सारे राष्ट्रकी नौका खेनेका पहला पाठ त्रिवेणी सङ्गमपर सीखने लगा, जहाँ विश्व भरकी तीनों पवित्र धाराएँ आकर मिल गई हैं।

अब नौव पक्की हो गई थी। नौ वर्षकी अवस्था हुई। पिताजीने बालकको बटु बना दिया। पिताजी ही प्रथम आचार्य्य बने, उन्होंने ही सावित्री मन्त्र दिया। कौपीन धारण करके हाथमें पलाश-दण्ड लेकर, कन्धेपर मृगछाला डालकर, हाथमें भोली लेकर, मदन-



इलाहाबाद जिला-स्कूल जिसमें अब म्युनिसिपल आफिस है।

परिणत हरदेवजीकी धर्मज्ञानोपदेश पाठशालामें पढ़ने बैठ गए। वह पाठशाला अब भी भारती-भवन मुहल्लेमें पूज्य मालवीयजीके मकानके दक्खिनकी ओर है और परिणत हरदेवजीकी पाठशालाके नामसे ही प्रसिद्ध है।

मोहनने मातासे जाकर कहा—'भवति भिक्षां मे देहि'। उस समय कौन जानता था कि कौपीन उतार देनेपर भी, मृगछाला और दण्ड फेंक देनेपर भी एक दिन यही बटु बहुत बड़ी भोली लेकर द्वार-द्वार, नगर-नगर सारे राष्ट्रके लिये भिक्षा माँगेगा और 'संसारका





सबसे बड़ा भिखारी' कहलायगा। सचमुच किसे विश्वास होगा कि उस 'भवति भिक्षां मे देहि' के पीछे कितने निर्धन, दीन विद्यार्थियोंकी विवशतासे भरी हुई करुण पुकार छिपी हुई थी? अब मदनमोहन ब्राह्मण बन गए।

बहुतसे द्यू बालक स्कूल या पाठशालाका नाम सुनकर रो देते हैं, किसीके सिरमें दर्द होने लगता है और कोई-कोई तो सचमुच बीमार हो जाते हैं। पर मदनमोहन ऐसा बालक नहीं था। रोज़ सुबह नौ और दस बजेके बीच, लड़के बगलमें पोथी दबाए हँसते-कूदते स्कूल जाते थे, नई-नई बातें करते थे, इतिहास और भूगोल, गणित और चित्रकलाका जिक्र किया करते थे। मदनमोहनके मनमें भी लालसा हुई कि हम भी क्यों न अंग्रेज़ी पढ़ें? पर स्कूलमें फ़ीस लगती थी। जिस परिवारमें दस मुँहको खिलाना पड़ता हो और कमानेवाला एक हो और वह भी ऐसा हो जो किसीके सामने हाथ न फैलाता हो, जो कथापर चढ़ जाय उसीपर सन्तोष कर लेता हो और जिसे पाँच रुपए महीनेकी भी आमदनी न हो, वहाँ स्कूलकी फ़ीस और किताबोंके लिये दाम कहाँसे आवे? पहले सरस्वतीजी दीनोंकी कुटियामें रूखी-सूखी खाकर ही प्रसन्न हो जाया करती थीं, पर आजकलकी सरस्वतीजी बिना पैसे बात नहीं करतीं। गरीबके घर आनेमें उन्हें अब सङ्कोच होता है। जान पड़ता है उनपर भी कुछ पच्छिमका असर हो चला है।

पर परिडत ब्रजनाथजीने अपने होनहार बच्चेका दिल छोटा न होने दिया और पेट काटकर भी उसे अंग्रेज़ी पढ़ने भेज दिया। जिसके दिन सीधेपर ही बीतते हैं उस दीन ब्राह्मण परिवारपर कितना भार पड़ा होगा, इसे वे ही लोग समझ सकते हैं जो ये मुसीबतें भेल चुके हैं! मदनमोहन इलाहाबाद ज़िला स्कूलमें उस समयकी दसवीं कक्षा (आजकलकी तीसरी कक्षा) में भर्ती हो गए। स्कूलमें समयसे जाना पड़ता था, पर

मदनमोहनको अक्सर देर हो जाया करती थी। इतने बड़े परिवारमें ठीक समयसे भोजन कैसे बन सकता था और फिर ठाकुरजीको भोग लगाए बिना कोई भोजन करे भी कैसे। बेचारे मदनमोहनको वासी रोटी मट्टेके साथ खाकर स्कूल जाना पड़ता था। कितनी बड़ी तपस्या थी। प्रयागके चौकमें घण्टाघरके पीछे जिस भवनमें आजकल म्युनिसिपैलिटीका दफ़्तर है, उसीमें पहले ज़िला-स्कूल लगता था। एक अंग्रेज़ गार्डन साहब उसके हेडमास्टर थे। थोड़े ही दिनोंमें इन्होंने स्कूलमें हिज्जे करने, अंग्रेज़ीका उच्चारण करने और सुन्दर लिखनेमें बड़ी ख्याति प्राप्त कर ली और यह सुन्दर शुद्ध बोलने और सुन्दर लिखनेका अभ्यास उनका आजतक बना हुआ है।

Benares Hindu University.

I appeal to every Indian Prince and Parent to contribute his or her quota to the building up of this National Temple of Learning. I hope they will respond generously to this appeal and help the University to continue its vigorous work so that it may soon rank among the best Universities of the world and become in an ever-increasing measure an object of pride to the Motherland and in a special degree to the great Community whose brand name it bears.

Madan Mohan Malaviya

Kashi.  
17<sup>th</sup> 9-1924.

पूज्य मालवीयजीके अंग्रेज़ी अक्षर कितने साफ़ और समान हैं।

ये पढ़नेमें बहुत मन लगाते थे। गणितमें ये कमज़ोर थे और शायद संसारके सभी महापुरुष गणितमें कमज़ोर होते हैं, पर बादको परिश्रम करके इन्होंने अपनी कमी पूरी कर ली। इनका मकान दस बारह प्राणियोंके लिये छोटा ही था। घरपर पढ़नेकी सुविधा नहीं थी। बाल-बच्चोंके घरमें कोई

सत्येन ब्रह्मचर्येण व्यापामेनाथ विद्यया।

देशभक्त्याऽत्मत्यागेन संप्रानाहिः सदा भव ॥

मदन मोहन मालवीय

हिन्दी अक्षर भी बड़े साफ़ और एक विशेष बनावटके लिखते हैं जिनमें सुन्दरताके साथ-साथ स्पष्टता कितनी है।

चाहे कि बैठकर, मन लगाकर पढ़ ले, यह कैसे हो सकता है। कोई रो रहा है, कोई चिन्ना रहा है, कोई गा रहा है, कोई खेल रहा है—सब अपनी-अपनी मौजमें हैं। फिर भला वहाँ पढ़ाई कैसे हो? इनके मकानके पास ही थोड़ी दूरपर सोहनलालके बाग़में इनके एक साथी गङ्गाप्रसाद रहते थे। वहाँ तीन-चार बेरके पेड़ थे, एक कुआँ था और एक कच्ची अटारी थी। बस जहाँ सञ्भा हुई कि ये वहीं लालटेन और पोथी लेकर पहुँच जाते थे और वहीं पढ़ा करते थे। यह तो नहीं कहा जा सकता कि जितनी पढ़ाई होनी चाहिए थी उतनी हुई; पर हाँ, घरसे तो अधिक ही होती थी। क्योंकि जहाँ दो विद्यार्थी साथ पढ़ते हों वहाँ आधी गप होती है और आधी पढ़ाई होती है। यही बात वहाँ भी थी। मदनमोहन बात करनेमें तो एक ही थे। इन्हें कोई साथी मिलने भरकी देर थी, फिर तो कोई भी विषय प्रारम्भ होनेके बाद समाप्त थोड़े ही होता था। रातको वहीं पढ़ते थे और वहीं सोते थे। सुबह उठकर घर चले आया करते थे।

पर इससे यह न समझिए कि मदनमोहन बड़ा पढ़ाकू और पोथीका कीड़ा था। वह अब्बल दर्जेका शरारती, बड़ा खिलाड़ी और अत्यन्त चञ्चल था।

स्कूलसे आते ही किताब कहीं फँकी, जूते कहीं फँके, कपड़े कहीं फँके, वह गया, वह गया, मदनमोहन घरसे बाहर। कभी देखो तो गुल्ली-डण्डा खेल रहे हैं, तो किसी रोज़ कबड्डी हो रही है। कसरत ये खूब किया करते थे, रोज़ अखाड़ेमें मुद्र घुमाते या डण्ड लगाते

थे। अब भी इस पचहत्तर वर्षकी अवस्थामें भी इन्हें कसरत करते देखकर किसे आश्चर्य न होगा?

मदनमोहनका एक गुट था और वे उसके अगुआ थे। स्कूलसे लौटते हुए अक्सर किसी दूसरे दलसे मुठभेड़ हो जाती थी। कभी-कभी तो ज़बानी युद्धतक ही बात रह जाती थी, कभी-कभी मामला बढ़ जाता था। हाथापाईकी भी नोंबत आ जाती थी। पर ये पीछे नहीं हटते थे, डटकर लड़नेवाले थे। ऐसे ब्राह्मण नहीं थे जो मैदान छोड़कर भाग जायँ। होलीके दिनोंमें इनकी शरारत देखने लायक होती थी। कई दिन पहलेसे रङ्ग घाले जाते थे, पिचकारियोंमें गिट्टी बाँधी जाती, राहचलतोंपर किधरसे ठीक रङ्ग छोड़ा जा सकता है, यह सब बातें साध ली जाती थीं। मौके ठीक कर लिए जाते थे और लालडिग्गीमें होलीके तीन चार दिन पहलेसे ही पिचकारियाँ चलने लगती थीं। पिचकारी भरे सब ताकमें खड़े रहते थे। वह लो, सामनेसे परिडतजी आ रहे हैं—पिच—परिडतजी तर हो गए। बहुत विगड़े। नहा-धोकर आए थे, सब भ्रष्ट कर दिया। इधर इन्होंने कड़कहा लगाया। कुछ पूछिए मत। भले आदमियोंकी आफ़त थी।

जो उधरसे निकले उसकी शामत ही समझो। बहुतसे छैले, ढाकेका चुन्नटदार कुर्त्ता और चौगोशिया टोपी देकर निकले। इधर मदनमोहन और उनका दल निशाना साधे खड़ा मौका देख रहा था। वस ऐसी पिचकारियाँ चलीं कि वाह वाह। रङ्गरेङ्ग भी क्या खाकर इतनी खूबीसे रँगोगा? मजाल क्या कि कोई सफ़ेद पोश विना छौंटा खाप वहाँसे बेदाग निकल जाय।

होलीकी साँझको बड़ी चहल-पहल रहती थी। मदनमोहनकी धजा निराली ही रहती थी। घुटनोंतक घेती चढ़ाए, पेड़ काटे हुए ला रहे हैं तो कहीं भटकटैया काट-काटकर आगे लिए चले आ रहे हैं। कहीं किसीका टूटा मोढ़ा पड़ा उठा लिया, किसीकी लकड़ी उठाई, कहीं चारपाईके टूटे पाए मिले उठा लिए। होली है भाई होली है। कुछ पूछिए मत, मदनमोहनने असलो मदनमोहनके भी कान काट लिए थे। क्या धूमकी होली मचती थी।

जन्माष्टमीके उत्सवकी कुछ बात ही निराली थी। कन्हैयाके पालनेकी सजावट और ठाकुरजीकी सजावटका काम मदनमोहनके जिम्मे। कहीं मालाएँ लगाई जा रही हैं, कहीं छुड़ियें बन रही हैं, कहीं पालनेकी सजावट हो रही है तो कहीं भाड़ फ़ानूस भाड़े-पोछे जा रहे हैं। कहीं गानेवालोंका प्रबन्ध हो रहा है तो कहीं कथाका। एक नया जीवन चारों ओर दिखाई पड़ता था। छुठीके दिन तो और भी शोभा बढ़ जाती थी। चारों ओर मोमवत्तियाँ जगमगतीं, सारे आँगन और दालानोंमें गलीचे और सफ़ेद चादरें बिछ जाती थीं। रातभर गाना-बजाना, कथा-भजन होता, प्रसाद मिलता, पंजीरी बँटती, पञ्चामृत मिलता। वह समय ही कुछ अजीब था, हर बातमें अनोखापन था, हर काममें मस्ती थी। यही उमड़ तो बालकोंमें काम करनेका जोश, नया उत्साह और फुर्त्ता पैदा करती है और आगे जाकर ऐसे ही चञ्चल, कर्मण्य, फुर्त्तिले बालक बड़े कामके निकलते हैं।

यज्ञोपवीत होनेके बाद ये सन्ध्यावन्दन और पूजा-पाठमें भी बड़ा मन लगाते थे। इनका एक सन्ध्यादल भी था, जो सन्ध्याका सामान लेकर नित्य यमुना-किनारे पहुँचा करता था। एक दूसरा दल था, जो भाषण दिया करता था। बात यह थी कि उन दिनों प्रयागमें एक गिरिजाघर था। स्कूलसे लौटते समय ये देखते थे कि कुछ पादरी खड़े होकर हिन्दू-धर्मकी बुराई करते थे और भरपेट गालियाँ देते थे। ये भला कब सहन करने लगे। इन्होंने भी जहाँ अवसर मिला सभा-समाज, मेले-उत्सवमें खड़े होकर व्याख्यान देना शुरू किया। व्याख्यान-सामग्रीकी कमी नहीं थी। अपने पूज्य पिताजीकी कथाएँ सुनी थीं—फिर क्या था, हिन्दू संस्कारोंके बीचमें पले हुए ब्राह्मणकी आत्मा भला हिन्दू-धर्मकी निन्दा सुनकर चुप बैठ जाय, यह कैसे हो सकता था। उन्होंने व्याख्यान-दल बनाया, जिसमें कई सदस्य थे, जो इसी तरह व्याख्यान देते थे।

जहाँ कहीं सेवाका काम पड़ता था वहाँ वे सबसे आगे दिखाई पड़ते थे। मेले-तमाशोंमें भीड़का प्रबन्ध करना इन्होंने उसी बालकपनमें सीख लिया। एक बार उनके पड़ोसमें व्यासजीके घरमें आग लग गई। देखते-देखते मदनमोहन पहुँचे और ऊपर चढ़ गए। पचास-साठ घड़े कूँसे पानी खींच लाए। उस समय आग बुझानेकी कल नहीं थी और नलका इन्तज़ाम भी नहीं था। कुँआ और घड़ा यही साधन थे। मदनमोहनके प्रयत्नसे आग बुझ गई।

सन्ध्यावन्दनमें रुचि तो थी ही, एक बार इन्हें गायत्री मन्त्र जपनेकी धुन सवार हुई। ये चुपचाप घरसे भाग जाते थे और यमुना किनारे बरगद घाटपर एकासन लगाकर गायत्री मन्त्र जपते थे। इनकी माताजीको बड़ी चिन्ता हुई। उन्हें यह भय हुआ कि कहीं यह लड़का साधू-फकीर न हो जाय। पर मदनमोहन जैसी तवीयतका बालक फकीरोंके जैसे अकर्मण्य, नीरस और व्यर्थ जीवनकी ओर

आँख उठाकर भी न देख सकता था। उनकी माताजीको यह विश्वास हो गया कि वास्तवमें उनका भय ठीक नहीं था।

मदनमोहनको सङ्गीतसे बड़ा प्रेम था। यह विद्या तो इनकी खान्दानी ही थी। पिताजीकी बाँसुरी सुनी ही थी। मधुर स्वर बपौतीमें ही मिला था। इनके परिवारमें शायद ही कोई ऐसा बालक हो जिसे सङ्गीतका शौक न हो। आपने सितार बजाना सीखा और बहुत ही अच्छा सितार बजाने लगे। विना सङ्गीतप्रेमी हुए मनुष्यकी उदात्त वृत्तियाँ विकसित भी तो नहीं होतीं। सच पूछिए तो सहानुभूति, समवेदना और दूसरेकी व्यथाका अनुभव उसे हो हो सकता है जिसने एक बार तन्त्रीको छूआ हो। इसी सङ्गीतप्रेमके साथ ये अपने पिताजीसे सूरके पद गाते सुनते थे, अतः कविताका भी शौक हुआ और इन्होंने सितारके साथ बजानेके लिये जो सूर, मीरा तथा अन्य कवियोंके चुने हुए पदोंका संग्रह किया था, वह नीचे दिया जाता है। महत्त्वपूर्ण होनेके कारण हम उसे ज्योंका त्यों अपने पाठकोंको सौंप देते हैं। शायद इसी वहाने कुछ लोग अपने भक्त कवियोंके रसका पान कर लें।

“राग कल्याण”

बन्दौ चरन कमल हरिराई।  
जाकी कृपा कटाच्छ आँधरे सबे कञ्चु दरसाई ॥१॥  
बहिरे सन्द मूक पुनि बोले रङ्ग चले सिर छत्र हुराई ॥  
सूरदास स्वामी करुणामय बार-बार बन्दौ तिहि पाई ॥२॥

“रामकली”

गारी मति दीजो मो गरीबनीको जायो है।  
जो-जो विगारि कियो सोतो मौँसौँ आन कस्यो,  
मैं तो काहू बातनसौँ नाहीं तरसायो है ॥१॥  
दधिकी मटुकी भरी धरी लाय आँगनमें,  
तैलि-तैलि लेहु भटू जाको जेतो सायो है ॥२॥  
सूरदास प्रभु प्यारे निमिष न होहु न्यारे,  
कान्ह ऐसो पूत मैं तो पूरे पुन्य पायो है ॥३॥

खेलतमें को काको गोसैया।

हरि हारे जीते श्रीदामा बरवस ही किन करत हँसैया ॥१॥  
जाति-पाँति हमते बड़ नाहीं ना हम बसत तिहारी छैया।  
अति अधिकार जनावत काहे याते अधिक तिहारी गैया ॥२॥  
रूठि करे तासों को खेलै रहे बैठि जहँ-तहँ सच गोथ्याँ।  
सूरदास प्रभु खेलाइ चाहत दाँव दियो करि नन्द दोहैया ॥३॥

“षट् राग”

नाहिने जगाय सकत सुन सुवात सजनी।  
अपने जान अजहु कान्ह मानत है रजनी ॥  
जब-जब हैं निकट जात लाग रहत लोभा।  
तनकी सुधि विसारि जाति निरखत मुख-सोभा ॥१॥  
वचनको बहुत करत सौँचत जिय ठाढ़ी।  
नेननि विचार परति देखत रुचि वाढ़ी ॥२॥  
इहि विध वदनारविन्द जसुमति जिय भावै।  
सूर स्याम सुखकी रास कापे काह आवै ॥४॥

“विहाग”

काऊ कहँ देखे री इत जात।  
रूप गरबीली प्यारी राधा ॥  
चम्पक वरन गात मनरजन,  
खजन चकवकु रव मदगजन।  
अमल कमल मुख जोति विलोकत,  
होत सरद ससि आधा ॥१॥  
अहो मराल! मानसके वासी,  
अहो मलिन्द! मकरन्द उपासी।  
देउ बताय अब मोहि दयाकर,  
होत अपद अपराधा ॥२॥  
अहो कदम्ब! अहो अम्ब, निम्ब, बट,  
सोभित सुखद छाँह यमुना तट।  
हरत तापकी वाधा ॥३॥  
सन्तत देत गोप गोधन सुख,  
कबहुँ न सहि न सकत मेरो दुख।  
उपकारी वपुवेद बखानत,  
अवहीं जो मोन क्याँ साधा ॥४॥  
आरत वचन पुकारत लालन,  
मन जो फँसी विरहीके हारन।

मदन-जाल से वीधा ॥ ५ ॥

अतिसै दुखित देखि बनवारी,  
प्रगट भई वृषभान दुलारी ।  
सूरदास प्रभुको लगाय उर,  
पूरव सरसकी साधा ॥ ६ ॥

उधो अब नहि स्याम हमारे ।

मधुवन बसत बदलिसे लीन्हें माधव मधुप तिहारे ॥१॥  
एतनेहि दूर भए कछु औरै जोइ-जोइ मग हारे ।  
कपटी कुटिल काक कोयल ज्यौं अन्त भए उडि न्यारे ॥२॥  
रस लै भँवर जाइ स्वारथ हित प्रीतम चेत बिसारे ।  
सूरदास तिनसो कहा कहिए जे तनहूँ मन कारे ॥३॥

“परज”

अखियाँ स्याम मिलनकी प्यासी ।

आप तो जाय द्वारिका छापे लोक करत मेरी हाँसी ॥१॥  
मेरे तो मन अस आवति हे करवट लीं चलि कासी ।  
मीराके प्रभु गिरिधर नागर चरन कमलकी दासी ॥२॥

आजु अभिषेकत पियको प्यारी ।

धरि दग प्यान नवल आँसुनके भरि-भरि उमगे बारी ॥१॥  
कज्जल मिलित चाह मृगमदसे बिरह परव लखि भारी ।  
बरखत गलित कुसुम बेना ते सोई फूल भर डारी ॥२॥  
व्याकुल कल नहि लहत तनिक मुख हाय मन्त्र उच्चारि ।  
हरीचन्द लखि दुखित सखी जन करि न सकत उपचारी ॥३॥

मेरो हठ राखो हठीले लाल ।

तुम बिन मान कौन मेरो रखिहै समुझहु जिय गोपाल ॥१॥  
हमको तो तुमरो बल प्यारे तुव अभिमान दयाल ।  
पै तुमही ऐसी जो करिहौ कहँ जैहँ ब्रजवाल ॥२॥  
एक बेर वृजको फिरि आओ लखि गौअन बेहाल ।  
हरीचन्द बरु फेर जाइयो मधुपुर कृष्ण कृपाल ॥३॥

राखिए अपुनेनको अभिमान ।

तुव बल जो जग गिनत न काहू दीजे तेहि सनमान ॥१॥  
तुमरे होय सहै इतनो दुख यह तो अनय महान ।  
तुमहि कलङ्क हमै लजा अति कहिहै कहा जहान ॥२॥  
एक बेर फिर तू वृज आओ देहु जीवको दान ।  
हरीचन्द गिरि कर धारनकी करिके सुरति सुजान ॥३॥

उधो अब वे दिन नहि ऐहँ ।

जिनमें श्याम सङ्ग निसि-बासर छिन सम विलस चितेहँ ॥१॥  
वह हँसि दान माँगनो उनको अब हम लखन न पैहँ ।  
जमुना न्हात कदम चढ़ि छिपि अब हरि नहि चीरै चोरैहँ ॥२॥  
वह निसि सरद दिवस बरखाके फिर विधि नाहि फिरैहँ ।  
वह रस-रास हँसन-बोलन हित हम छिन-छिन तरसैहँ ॥३॥  
वह गलवाही दे पिय बतियाँ अब नहि सरस सुनैहँ ।  
हरीचन्द तरसत हम मरिहँ तऊ न वे सुधि लैहँ ॥४॥  
वे दिन सपन रहे कै साँचे ।

जे हरि सँग विहरत याही वृज वीति गए रँग राचे ॥१॥  
कहाँ गई वह सरद रैन सब जिन में हरि सँग नाचे ।  
कहँ वह बोलन हँसन-मिलन सुख मिले जौन विनु जाँचे ॥२॥  
हाय दर्ई कैसी कीनी दुख सहत करे जे जाँचे ।  
हरीचन्द हरि विनु सूनो वृज लखनहि हित हम बाँचे ॥३॥  
हरि हो अब मुख बेगि दिखाओ ।

सही न जात कृपानिधि माधो एहि सुनतहि उठ धाओ ॥१॥  
लखि निज जन डूबत दुख सागर क्यौं न दया उर लाओ ।  
आरत वचन सुनत चुप है रहे निरुत बानि विसराओ ॥२॥  
करुनामय कृपाल केसव तुम क्यौं निज प्रनहि डिगाओ ।  
लखि विलखत हरिचन्द दुखी जन क्यौं नहि धीर धराओ ॥३॥

“जैतश्री”

कहाँ लौं मानौं अपनी चूक ।

बिना गोपाल सखी यह छतिया है न गई द्वै टूक ॥१॥  
तन मन धन जोबन सब ऐसे भए भुवङ्गम फूँक ।  
हृदय जरत है दावानल ज्यौं कठिन बिरहकी हूक ॥२॥  
जाकी मनि सिरते हरि लीन्हौं कहा कहति अति मूक ।  
सूरदास वृजवास वसी हम मनो दाहिने सूक ॥३॥

“मञ्जार”

सखी इन नैननि ते धन हारे ।

बिनही ऋतु बरसत निसि-बासर सदा मलिन दोउ तारे ॥१॥  
ऊरध स्वास समीर तेज अति सुख अनेग द्रम डारे ।  
दिसन दसन करि बसे वचन खग दुख पावसके मारे ॥२॥  
दुरि-दुरि बूँद परत कञ्चुकिपर मिलि अजनसौं कारे ।  
मानो परनकुटी सिव कीन्हौं विधि मूरति धरि न्यारे ॥३॥

सुमिरि-सुमिरि गरजत जल छाँड़त आँसु सलिलके धारे ।  
बूडत वृजहि सूर को राखे विनु गिरवरधर प्यारे ॥४॥

“सारङ्ग”

लोचन-चातक जीवो नहि चाहत ।  
अवधि गए पावसकी आसा क्रम-क्रम करि निरवाहत ॥१॥  
सरिता सिन्धु अनेक अवर सखि विलसत सजन सनेह ।  
ये सब ही यदुनाथ जलद विनु अधिक दहत हैं देह ॥२॥  
जब लगि नहि बरषत वृज उपर नौ धन स्याम सरौर ।  
त्यों यह तृषा जाइ क्यौं सूरज आनि ओसके नीर ॥३॥

“सारङ्ग”

मनकी मन ही माहि रही ।  
पठे देहु मेरो लाल लडैतो वारौं ऐसी हाँसी ॥२॥  
भली करी कंसादिक मारे सब सुर काज किए ।  
अब इन गेयन कौन चरावे भरि-भरि लेत हिए ॥३॥  
खान-पान परिधान राज सुख जो कोइ कोटि लड़ावे ।  
तदपि सूर मेरो वारो कन्हैया माखन ही सचुपावे ॥४॥

“मञ्जार”

अब कछु औरहि चाल चली ।  
मदनगोपाल बिना या तनकी सवे वात बदली ॥१॥  
शह कन्दरा मसान सेज भई चाही सिंह थली ।  
सीतल चन्द सुतौ सखि कहियत तिनहू अधिक जली ॥२॥  
मृग मद मलय कपूर कुमकुमा सींचति आनि अली ।  
एक न फुरत बिरह जुरते कछु लागति नाहि भली ॥३॥  
वह रितु अमृत लता सुनि सूरज अब विष फलनि फली ।  
हारि विधु मुख नाहिनै फूलति मनसा कुमुद कली ॥४॥

“सारङ्ग”

अब यौंही दिन लागे जान ।  
सुमिरत प्रीति लाज लागत है उर भयो कुलिस समान ॥१॥  
लोचन रहत वदन विनु देखे वचन सुने विनु कान ।  
हृदय रहत हरि पानि परस विनु छेदित मनसिज वान ॥२॥  
मानो सखी रहे नहि मेरे वे पहले तन प्रान ।  
विधि समेत रुचि चले नन्द-सुत बिरह विधा दे आन ॥३॥  
विधि वह छरे और पुनि कीन्हें वैसेइ बेत विषान ।  
सूरदास ऐसीथै कछु यह समुक्त है अनुमान ॥४॥

“सूर-सागर”

“राग कल्याण”

जौ विधिको अपनो करि पाऊँ ।

तौ सखि कस्यो होय कछु तेरो अपनी साध पुराऊँ ॥१॥  
लोचन रोम-रोम प्रति माँगौं पुनि-पुनि प्राप्त दिखाऊँ ।  
एक टक रहै पलक नहि लागै पद्धति नई चलाऊँ ॥२॥  
कहा करौं छबिरासि श्यामधन लोचन द्वै नहि टाऊँ ।  
एतेपर ये निमिष सूर सुनि यह दुख काहि सुनाऊँ ॥३॥

“टोड़ी”

श्याम भए राधावस ऐसे ।

चातिक स्वाति चकोर चन्द्र ज्यौं चक्रवाक रवि जैसे ॥१॥  
नाद कुरङ्ग मोन जलकी गति ज्यौं तनके बस छाया ।  
एक टक मेन अङ्ग छवि जो है थकित भए पति जाया ॥२॥  
उठे उठत बैठे तौ बैठत चले चलत सुधि नाहीं ।  
सूरदास बड़ भागिनि राधा समुक्ति मनहि मुसुकाहीं ॥३॥

“विहाग”

मनते ये अति ढीठ भए ।

बो तो आह बोलतौ कबहूँ ये जुगए सुगए ॥१॥  
ज्यो भुवङ्ग केचुरी विसारत फिरि नहि ताहि निहारत ।  
तैसेहि जाइ मिले एक टक है डरते लाज निवारत ॥२॥  
इन्द्रिन-सहित मिल्यो मन तवहीं नैन रहे वहि सालत ।  
सूर श्याम सँग-ही-सँग डोलत औरनिके घर घालत ॥३॥

“विहाग”

मनै मन पछितायो रहि जैहँ ।

सुन सुन्दरि यह समौं गए ते पुनि न मूल सहि जैहँ ॥१॥  
मानहुँ मीन मजीठ प्रेम रँग तैसे ही गहि जैहँ ।  
काम हरष हररै हर अम्मर देखत ही बहि जैहँ ॥२॥  
इते भेदकी वात सखी री कत-कत कोउ कहि जैहँ ।  
बरत भवन खानि कूप सूर त्यों मदन अगिनि दहि जैहँ ॥३॥

“विलावल”

द्वै कर जोरि लेत जमुहाई ॥

सोभा कहति बनति नहि मोपै आजु सखी पिय सँगहुते आई ।  
सोइ आभा पुनि फेरि फवत है विधि आपुन रुचि रचित बनाई ॥  
मनहु कुमुदिनी कनक मेरु चढ़ि ससि सनमुख मृदु सहित सिपाई ॥

सोभित चिकुर लिलाट वदनपर कुञ्चित कुटिल अलक विथुराई ॥  
नागवधू मनु अमी कोसतें लै मधुपान अमर है आई ।  
फुकि-फुकि परत प्रेम-मदमाती उमगि-उमगि तन देत दिखाई ॥  
सूरदास प्रभु सखी सयानी चुटुकिनि देति तचहि लखि पाई ।

“कान्हरा”

नाहींने री अति नीको ।  
मेरो कसो सुनहु वृज सुन्दरि मानि मनायो नागरि पीको ॥  
सोइ अति रूप सुलच्छन नारी रीभै जाहि भावतो जीको ।  
प्यासे प्राण जाइ ज्यौ जल विनु पुनि कहँ कीजै सिन्धु अमीको ॥  
तौ जाँ मान तजहुगी भामिनि रविकिर सम काम-फल कीको ।  
कीजै कहा समै विनु सुन्दरि भोजन पीछे अचवन घीको ॥  
सूर सरूप गरव जोवन कै जानति है अपने सिर टीको ।  
जाके उदय अनेक प्रकासत ससिहिँ कहा डर कमल कलीको ॥

“सारङ्ग”

चितए चपल नैनकी कोर ।

मनमथ वान दुसह अनियारे निकसे फूटि हिए को फोर ॥१॥  
अति व्याकुल धुकि धरनि परे जिमि तरुन तमाल पवनके जोर ।  
कहँ मुरली कहँ लकुट मनोहर कहँ पट कहँ चन्द्रिका मोर ॥२॥  
वन बूझत वनहीं वन उद्धरत बिरह-सिन्धुके बड़े हिलोर ।  
प्रेम-सलिल भीज्यौ पीरो पट फट्यौ निचोरत आँचल कोर ॥३॥  
फुरै न वचन नयन नहिँ उधरत मानहु कमल भए विनु मोर ।  
सूर सुअधर सुधारस सींचहु मेटहु मुरछा नन्द-किसोर ॥४॥

“मल्लार”

यह रितु रूसिवेकी नाहीं ।

बरपत मेघ मेदिनीके हित प्रीतम हरसि मिलाहीं ॥१॥  
जे तमाल ग्रीषम ऋतु डाही ते तरवर लपटाहीं ।  
जे जल विन सरिता ते पूरन मिलन समुद्रहि जाहीं ॥२॥  
“धौवन” धन है धौस चारिके ज्यौ बदरीकी छाहीं ।  
मैं दम्पति रस रीति कही है समुझि चतुर मन माहीं ॥३॥  
यह चित धरहु सखी राधिका दै दूतीके वाहीं ।  
सूरदास हठ चलहु राधिका संग दूती पिय पाहीं ॥४॥

“बिलावल”

हतो अम नाहिन तवहुँ भयौ ।

सुनि राधिके जितो अम मौँको तू यह मान दयौ ।  
धरनीधर विधि वेद उधारथौ मधु सो सनु हयौ ॥१॥

द्विज नृप कियो दुसह दुस मेठ्यो बलिको राज लयौ ।  
तोरथौ धनुष स्वयम्बर कीन्हौ रावन अजित जयौ ॥२॥  
अघ वक वच्छ अरिष्ट केसि मथि दावानल अँचयौ ।  
त्रिय वपु धरथौ असुर सुर मोहे को जग जो न द्रयौ ॥३॥  
जानौ नहीं कहा या रस मैं जेहि सिर सहज नयौ ।  
सूर सुवल अब तोहि मनावत मोहिँ सब विसरि गयौ ॥४॥

“सारङ्ग”

उलटि पग कैसे दीन्हें नन्द ।

छाँड़े कहाँ उभय सुत मोहन धिग जीवन मतिमन्द ॥१॥  
कै तुम धन जोवन मद-माते कै तुम छूटे बन्द ।  
सुफलक-सुत बैरी भयो हमको लै गयो आनँदकन्द ॥२॥  
रामकृष्ण विन कैसे जीजे कठिन प्रीतिके फन्द ।  
सूरदास प्रभु भई अभागिनि तुम विन गोकुल चन्द ॥३॥

“रामकली”

कहियो स्यामसौँ समुझाइ ।

यह नातो नहिँ मानत मोहन मनो तुम्हारी धाइ ॥१॥  
एक बार माखनके काजे मैं राखी अटकाइ ।  
याको बिलग मानो जिन मोहन लागत मोहिँ बलाइ ॥२॥  
बारहि बार इहै लौ लागी गहे पथिकके पाइ ।  
सूरदास या जननीको जिय राखौ वदन देखाइ ॥३॥

“सारङ्ग”

सँदेसो देवकीसौँ कहियो ।

हैं तो धाय तुम्हारे सुतकी मया करति तुम रहियो ॥१॥  
यदपि टेव तुम जानत उनकी तज मोहिँ कहि आवै ।  
प्रातहि उठत तुम्हारे कान्हको माखन रोटी भावै ॥२॥  
तेल उबटनो अरु तातो जल ताहि देखि भजि जाते ।  
जोड़-जोड़ माँगत सोइ-सोइ देती क्रम-क्रम पकरि नहाते ॥३॥  
सूर पथिक सुनि सोहि रैन दिन बढ्यौ रहत उर सोच ।  
मेरो अलप लड़ैतो मोहन हैहे करत सकोच ॥४॥

“सारङ्ग”

जौ परि राखत हौ पहिचानि ।

तौ अबकै वह मोहन मूरति मोहि देखावहु आनि ॥१॥  
तम रानी वसुदेव गेहिनी हौँ गँवारि वृजवासी ।

“मल्लार”

सिखिन सिखर चढ़ि टेर सुनायो ।  
विरही सावधान है रहियो सजि पावस दल आयो ॥ १ ॥  
नव बादल वानै तप वनता जो चढ़ि चुटकि दिखायो ।  
चमकत वीजु सेलकर मखिडत गरजि निसान बजायो ॥ २ ॥  
दादुर मोर चातक पिकके गन सब मिलि मारू गायो ।  
मदन सुभट कर वान पञ्च लै वृज तन सनमुख धायो ॥ ३ ॥  
जानि विदेस नन्दको नन्दन अवलनि त्रास दिखायो ।  
सूर स्याम पहले गुन सुनि रहि प्राण जात विरमायो ॥ ४ ॥

“मल्लार”

सखी री चात्रिक मौँहि जियावत ।  
जैसेहि रैन रटति हैं पिय-पिय तैसेहि वह पुनि गावत ॥१॥  
अतिसै कण्ठ दाहु प्रीतमको तारू जीभ न लावत ।  
आपुन पिवत सुधारस सजनी विरहिनि बोलि पियावत ॥२॥  
जौ ये पंखि सहाइ न होतो प्राण बहुत दुख पावत ।  
जीवन सुफल सूर ताहीको काज पराए आवत ॥३॥

“कान्हरा”

छूटि गई ससि सीतलताई ।  
मनु मोहिँ जारि भसम कियो चाहत सजत मनोकलङ्क तन काई ॥  
याहिते स्याम अकाम देखिए मानो धूम रखौ लपटाई ।  
ता ऊपर दी देति किरिनि उर उडगन कर्न उबटइयत आई ॥२॥  
राहु केतु दोउ जोरि एक करि कहि इहिँ समै जरावहि आई ।  
घसे ते न पचि जात पापमय कहत सूर विरहिनि दुखदाई ॥३॥

“मल्लार”

कोज बरजो री या चन्दहि ।  
अति ही कोष करत हम ऊपर कुमुदिनि कुल आनन्दहि ॥१॥  
कहा कहौँ वरषा रवि तमचुर कवल बलाहक कारे ।  
चलत न चपल रहत थिरके रथ विरहिनिके तन जारे ॥२॥  
नीन्दत सेल उदधि पन्नग कौँ श्रीपति कमठ कठोरहि ।  
देति असीस जरा देवी कौँ राहु केतु किनि जोरहि ॥३॥  
यौँ जलहीन भीन तन तलफति ऐसी गति वृज बालहि ।  
सूरदास प्रभु आनि मिलावहु मोहन मदन गोपालहि ॥४॥

“सारङ्ग”

मनकी मन ही मौँहि रही ।  
जब हरि रथ चढ़ि चले मधुपुरी सब अज्ञान भरी ॥१॥  
मति बुधि हरी परी धरनीपर अति बेहाल खरी ।  
अकुस अलक कुटिल भए तासैं ताते अवधि वरी ॥२॥  
ज्यौँ विनु मनि अहि मूक फिरे यौँ विधि विपरीत धरी ।  
मन तौ रखौ पन्थि सूर प्रभु माटी रही करी ॥३॥

“मल्लार”

किधौँ धन गरजत नाहिन उन देसनि ।  
किधौँ हार हरषि इन्द्र हठि बरजे केधौँ दादुर खाए सेसनि ॥१॥  
किधौँ वह देसनि गव निगम न छाड़े धरननि बूँद प्रवेसनि ।  
चात्रिक मोर कोकिला उहि वन बधिकन बधे विसेसनि ॥२॥  
किधौँ उहि देस बाल नहिँ भूलति गावत सखिन सुदेसनि ।  
सूरदास प्रभु पथिक न चलही कासैं कहौँ सँदेसनि ॥३॥

“मल्लार”

इहाँ नाहिन नन्द-कुमार ।  
इहै जानि अज्ञान मधवा करी गोकुल आर ॥१॥  
नैन जलद निमेष दामिनि आँसु बरषत धार ।  
दरस रवि ससि दुरवौ धीरज पास पवन अकार ॥२॥  
उरज गिरि मैं मरन भारी अगम काम अपार ।  
गरजि विकल वियोगि बानी हरति अवधि अधार ॥३॥  
पथिक मथुरा जाइ हरिसौँ बात कहै विचार ।  
सन्नुसेन सुधाम घेरधौँ सूर लगहु गोहार ॥४॥

“मल्लार”

अब या तनहि कहो कहा कीजै ।  
सुनि री सखी स्याम सुन्दर विन चौँटि विषम विष पीजै ॥१॥  
कै गिरिये गिरि चढ़ि सुनि सजनी के सीस सङ्गरहि दीजै ।  
कै दहिए दारुन दावानल के जाइ जमुन धँसि लीजै ॥२॥  
दुसह वियोग विरह माधोको दिनही-दिनही छीजै ।  
सूर स्याम पीतम विनु राधे सोचि-सोचि जिय जीजै ॥३॥

“बिलावल”

ऊधो इतनो कहियो जाइ ।  
हम आवहिगे दोउ मैया मैया जिन अकुलाइ ॥१॥

याको विलग बहुत हम मान्यो जब कहि पठयो धाइ ।  
वह गुन हमको कहा विसरिहै वड़े किए पय प्याइ ॥२॥  
और जो मिलौ नन्द बचासौं तब कहिए समुझाइ ।  
तौलौं दुखी होन नहि पावैं धवरी धूमरि गाइ ॥३॥  
जद्यपि इहाँ अनेक भौंति सुख तद्यपि रझौं न जाइ ।  
सूरदास देखौं वृजवासिन तबहीं हियो सिराइ ॥४॥

“मह्वार”

कोउ वृज बाँचत नाहिन पाती ।

कत लिखि-लिखि पठवत नैद-नन्दन कठिन विरहकी काती ॥१॥  
नैन सजल कागद अति कोमल कर अँगुरी अति ताती ।  
परसत जरै विलोकत भौंजै दुहँ भौंति दुख छाती ॥२॥  
क्यों ये वचन सुअङ्क सूर सुनि विरह मदन सर घाती ।  
मुख मृदु वचन बिना सींचे अब जिवहि प्रेम-रस माती ॥३॥

“धनाश्री”

नैननि उहै रूप जो देखौं ।

तौ उधो यह जीवन जगकी साँच सुफल करि लेखौं ॥१॥  
लोचन चपल चारु खञ्जन मन रञ्जन हृदय हमारे ।  
सारङ्ग कमलमै मीन मनोहर सेत अरुन अरु कारे ॥२॥  
रतन जटित कुण्डल श्रवननि वर गण्ड कपोलनि भाँई ।  
मनु दिनकर प्रतिविम्ब मुकुरमँह दूँदूत यह छवि पाई ॥३॥  
मुरली अधर विकट भौंहँ करि टाढ़े होत त्रिभङ्ग ।  
मुक्तमाल उर नील सिखर तँ धँसी धरनि जनु गङ्ग ॥४॥  
और वेपको कहै वरनि सब अँग-अँग केसरि खौर ।  
देखे बने कहत रसनासौं सूर विलोकत और ॥५॥

“कल्याण”

मधुकर कहा कियो अब चाहत ।

ये सब भई चित्रकी पुतरी सुने सरीरहि डाहत ॥१॥  
हमसौं तोसौं बैर कहा अलि स्याम अजा भयो राहत ।  
भारि भूरि तौ मन तौ तू लै गयो बहुरि यारहि गारत ॥२॥  
अब तो है मारुतको गहिवो का सस मूकी लैहौं ।  
सूर जु जौ उन हमहि हतेंतँ अपनो कीयो पैहौं ॥३॥

“सारङ्ग”

उधो भली करी गोपाल ।

आपुन पै हरि आवत नाहीं विरमि रहे एहि काल ॥१॥

चन्दन चन्दहुतँ तब सीतल कोकिल शब्द रसाल ।  
अब समीर पावक सम लागत सब वृज उलटी चाल ॥२॥  
हार चीर कञ्चन कणटक भए तरनि तिलक भए माल ।  
सेज सिद्ध ग्रह तिमिर कन्दरा सर्प सुमन भए माल ॥३॥  
हमतो न्याय हतो दुख पावैं वृज बसि गोपी ग्वाल ।  
सूरदास स्वामी सुख सागर भोगो भँवर मृनाल ॥४॥

“मह्वार”

उधो जो हरि हितु तुम्हारे ।

तौ तुम कहियौ जाइ कृपा करि ये दुख सबै हमारे ॥१॥  
तन तरिवर उर स्वाँस पवनमँ विरह दवा अति जारे ।  
नहि सिरात नहि जात हाट है सुलगि-सुलगि भई कारे ॥२॥  
जद्यपि प्रेम उमगि जल सींचे बरषि-बरषि घन हारे ।  
जौ सींचि एहि भौंति जतन करि तौ येते प्रतिपारे ॥३॥  
कीर कपोत कोकिला चात्रिक वधिक वियोग विडारे ।  
क्यों जीवै येहि भौंति सूर प्रभु वृजके लोग बिचारे ॥४॥

“केदार”

नेह न होइ पुरानो रे अलि ।

जल प्रवाह ज्यौं सोभा सागर,  
निति नवतन वृजनाथ इहाँ बलि ॥१॥  
जीवत है आनन्द रूप रस,  
बिन प्रतीतिको मीन चढ़थौ थलि ।  
अमी अगाध सिन्धु सर विहरत,  
पीवत हू न अघात इते जलि ॥२॥  
दिन-दिन बढ़ति नीर नलिनी ज्यौं,  
स्याम रङ्गमँ नैन रहे पलि ।  
सूर गोपाल प्रीति जिय जाके,  
छूटत नाहिन नेह सनी सलि ॥३॥

“सारङ्ग”

मधुकर समुझि कहाँ किन बात ।

काहेको हियरा सुलुगावत उठि किन ह्यौं ते जात ॥१॥  
जेहि उर बसत जसोदानन्दन निरगुन कहाँ समात ।  
कत डोलत भटकत कुसुमन सँग तुम कित पातन पात ॥२॥  
जद्यपि सकल बेलि वन विहरत जाइ बसत जलजात ।  
सूरदास वृज मिल वन आए दासीकी कुसलात ॥३॥

“धनाश्री”

ऐसो सुनियत द्वै वैसाख ।

जानत है जीवन काहेको जतन करी जौं लाख ॥१॥  
मृग-मद मिलै कपूर कुम-कुमा केसरि मलया पाख ।  
जरत अग्निमँ घृत ज्यौं नाथो तन जरि हैहँ राख ॥२॥  
ता ऊपर लिखि जोग पठावत खाहु नीव तजि दाख ।  
सूरदास ऊधोकी बतियाँ उड़ि-उड़ि बैठी ताख ॥३॥

“मह्वार”

विरचि मन बहुरि रौंचो आइ ।

टूटी जुरै बहुत जतननि करि तऊ दोष नहि जाइ ॥१॥  
कपट हेतकी प्रीति निरन्तर चँथि नोथि चोखाइ ।  
दूध फाटि जैसे होइ काञ्जी कौन स्वाद करि खाइ ॥२॥  
केरा पास ज्यौं बेरि निरन्तर हालत दुख दै जाइ ।  
स्वाति बूँद जस परै फनिक मुख परत विषै है जाइ ॥३॥  
येती केती तुमरी उनकी कहत बनाइ-वनाइ ।  
सूर जु दास दिगम्बरपुरते रजक कहा व्यौसाइ ॥४॥

“नट”

तेरो वुरो न कोई मानै ।

रसकी बात मधुप नीरस सुनि रसिक होइ सो जानै ॥१॥  
दादुर बसै निकट कमलिनिके जनम न रस पहिचानै ।  
अलि अनुराग उड़त मन बाँध्यो कहीं सुनत नहि कानै ॥२॥  
सरिता चली मिलन सागरको कूल सबै द्रुम मानै ।  
कायर बकै लोभते भागै लरै सो सूर बखानै ॥३॥



“धनाश्री”

उधो मन मानेकी बात ।

दाख छोहारा छौंड़ि अमृत फल विष कीरो विष खात ॥  
जो चकोरको देइ कपूर कोउ तजि न अँगार अघात ॥  
मधुप करत घर कोरि काटमँ बंधत कमलके पात ॥  
ज्यौं पतङ्ग हित जानि आपनो दीपकसौं लपटात ॥  
सूरदास जाको मन जाँसा सोई ताहि सोहात ॥

“नट”

कहियो जसुमतिकी आसोस ।

जहाँ रहौ तहँ नन्द लाड़िले जीवो कोटि बरीस ॥  
मुरली दई दोहनी घृत भरि उधो धरि लई सीस ॥  
इह घृत तौ उनही सुरभिनको जो प्यारी जगदीस ॥  
उधो चलत सखा मिलि आए ग्वाल बाल दसवीस ॥  
अबके इहाँ वृज फेरि बसायो सूरदासके ईस ॥

इस प्रकार शारीरिक, मानसिक और आध्यात्मिक शक्तियोंसे श्रोतप्रोत होकर यह बालक समाज तथा देशके विस्तृत अखाड़ेमें आ कूदा और पेसे करतब दिखाए कि बड़े बड़े अखाड़िये मात हो गए और कितने ही पुराने सरदार इस नये जवानका लोहा मानने लगे। नई उमरें, नया जोश और नई आशाओंकी उँगली थामकर मदनमोहन ऊपर चढ़ने लगे और इतने ऊपरतक चढ़ते चले गए कि उनतक पहुँचनेकी बात तो दूर रही, उतनी ऊँचाईको देखकर ही आँखें चुँधियाने लगती हैं। मदनमोहनका कार्यक्षेत्र अब बढ़ने लगा।



## एक पग आगे

### विवाह

आज-कलकी सुधारक मण्डली यदि सुन पावे कि किसीका व्याह छोटी अवस्थामें ही हो गया तो वह आपसे बाहर हो जाय और उन्हें भारतकी दरिद्रता और पराधीनताके सब कारण उसी विवाहमें दिखाई पड़ने लगें। पर भगवान्ने जिसे कृपा करके थोड़ी भी बुद्धि दे दी है वह यह अवश्य समझ सकेगा कि पहले विवाह भले ही बालकपनमें हो जाते थे, पर संयम इतना कड़ा था कि उसका परिणाम बुरा नहीं होता था। आजकल हम लोग पच्चीस वर्षकी अवस्थामें विवाह करानेका उपदेश तो देते हैं, पर पच्चीस वर्षतक अपनेको तेजस्वी बनाए रखनेके साधन और उसकी शिक्षा नहीं देते। इसका कुफल यह हुआ है कि विवाह तो देरमें होने लगे हैं, पर विवाहके समय हमारे नौजवान मित्रोंके चेहरोंसे जवानी हवा हो जाती है। मनस्तस्वके विद्वानोंका कहना है कि यदि मनुष्यकी इच्छाकी पूर्तिमें बाधा होती है तो उसकी प्रतिक्रिया बड़ी भयङ्कर होती है और उसीके फलस्वरूप वह पागल होता या आत्महत्या कर बैठता है किन्तु यदि उस इच्छाको उचित धारामें मोड़ दिया जाय तो वह इच्छा उदात्त वृत्तिका स्वरूप धारण कर लेती है। इसी आधारपर सम्भवतः हमारे बड़े लोग बालकोंका विवाह बालपन और युवावस्थाके सन्धिकालमें कर देते थे कि जिससे उनकी स्नेहधारा एक ही मार्ग पर चले, इधर उधर फैलकर नष्ट होनेसे बच जाय।

मदनमोहनके विवाहकी भी एक अजीब कहानी

है। वे चौदह-पन्द्रह बरसके रहे होंगे—सुन्दर इकहरे वदनके—अभी मसँ भी न भीँगी थीं। काली-काली चमकदार आँखें थीं और खड्गनके समान चपल अङ्गोंसे ऐसा प्रतीत होता था मानों बस अब उड़नेहीवाले हों। इनके चाचा परिडत गदाधरप्रसादजी मिर्जापुरके गवर्नमेण्ट हाई स्कूलमें हेड परिडत थे। वे साहित्यके धुरन्धर विद्वान्, मृदुभाषी और हँसमुख थे। मदनमोहन अकसर उनके पास आया-जाया करते थे। एक बार मिर्जापुरमें परिडतोंकी सभा हो रही थी। आसपासके बहुतसे परिडत जमा हुए थे। किसी विषयपर शास्त्रार्थ हो रहा था। मदनमोहन भी उसी सभामें बैठे हुए थे। बहुत देरतक सुनते रहे फिर उनको भी कुछ बोलनेकी इच्छा हुई। जिसे जनताके बीचमें बोलनेका डेठ खुल गया हो वह चुप भला कैसे रह सकता है। मदनमोहन खड़े होकर बोलने लगे। कैसी ज़बान थी, मानो फूल बरस रहे हैं। कितना साधुवाद हुआ। जिसने सुना उसीने बालक मदनमोहनकी पीठ ठोकी। उसी सभामें मिर्जापुरके परिडत नन्दराम भी बैठे हुए थे। उन्होंने मदनमोहनको अपना जामाता बनानेका सङ्कल्प कर लिया। बातचीत तै हो गई। मदनमोहनके श्वसुर होनेका सौभाग्य उन्हींको मिला।


परिडत नन्दरामजीकी तीन पुत्रियाँ थीं। देका विवाह हो चुका था। सबसे छोटी कुन्दन (कुन्नन) देवी रह गई थीं। इस बातचीतके दो-तीन साल बाद

सन् १८८१ ई० में मदनमोहनका विवाह हो गया। मदनमोहन उस समय कौलेजमें पढ़ रहे थे।

### स्कूल और कौलेज

हमारा संयुक्तप्रान्त उस समय उत्तर-पश्चिमीप्रान्त तथा अवध कहलाता था। तबतक प्रयाग विश्व-विद्यालयका सूत्रपात नहीं हुआ था। इस प्रान्तकी एण्ट्रेन्स परीक्षाका सम्बन्ध कलकत्ता विश्वविद्यालयसे था। इलाहाबाद ज़िला स्कूल अपने स्थानसे उठकर मलाकापर चला गया और गवर्नमेण्ट हाई स्कूल हो गया। दूर होनेके कारण अब तो मदनमोहनको प्रायः रोज़ ही देर होने लगी। सन् १८७९ ई० में अट्टारह वर्षकी अवस्थामें मदनमोहनने एण्ट्रेन्स परीक्षा पास कर ली।

एण्ट्रेन्स परीक्षा पास करनेके बाद मदनमोहनको कौलेजमें पढ़नेका मन हुआ, पर दरिद्रता मुँह बाए सामने खड़ी थी। किन्तु ब्रजनाथजीने हिम्मत न हारी। मदनमोहनने म्योर सेण्ट्रल कौलेजमें नाम लिखा लिया। उस समय म्योर सेण्ट्रल कौलेज प्रयागकी पब्लिक लाइब्रेरीके उत्तरस्थित दर्भङ्गा कैसिलमें लगता था। वह सरकारी कौलेज था और उसके प्रिन्सिपल बड़े नामी विद्वान् श्री हैरिसन् साहब थे।



वर्तमान म्योर सेण्ट्रल कौलेज, प्रयाग।

कौलेजमें पहुँचनेपर मदनमोहनके गुणोंका तो

विकास हुआ ही, साथ ही उनका कार्यक्षेत्र भी बढ़ चला। प्रिन्सिपल हैरिसन्पर इनके देशानुराग, पवित्र जीवन, धीरता और निर्भयताका बड़ा प्रभाव पड़ा और वे इन्हें बहुत मानने लगे।

### अभिनेता

प्रयागमें उन दिनों एक आर्य्य-नाटक-मण्डली थी, जिसमें नगरके प्रायः सभी प्रमुख नागरिक सदस्य थे। स्वर्गीय सर सुन्दरलाल भी उन दिनों इसके सदस्य थे। एक बार उस मण्डलीने शकुन्तला नाटक खेला। बड़ी भीड़ हुई। संस्कृतके परिडतोंमें एक कहावत प्रचलित है—

काव्येषु नाटकं रम्यं तत्र रम्यं शकुन्तलम् ।

तत्रापि च चतुर्थाङ्कस्तत्रश्लोकश्चतुष्टयम् ॥

—कि काव्योंमें नाटक सबसे श्रेष्ठ है। नाटकोंमें महाकवि कालिदासका अभिज्ञान शाकुन्तल (शकुन्तला) नाटक सर्वश्रेष्ठ है—इत्यादि। नाट्य संसारके सर्वश्रेष्ठ नाटककी प्रधान नायिका महाकवि कालिदासकी सर्वश्रेष्ठ कृति शकुन्तलाका अभिनय करना कोई हँसी-दिल्लीगी नहीं है, पर आर्य्य-नाटक मण्डलीवालोंने वहाँके नाचघरमें शकुन्तला नाटक खेला। घण्टी बजी, परदा उठा। अनुसूया और प्रियम्बदाके साथ जलकी गगरी हाथमें लिए हुए शकुन्तला आई। वह हाव-भाव बस देखने ही लायक था। आदिसे अन्ततक शृङ्गार और करुणाकी उस महानदीमें तैरकर जब दर्शकगण बाहर निकले तो सबकी ज़बानपर एक ही बात थी—'शकुन्तलाका पार्ट गज़बका हुआ है।' ऐसी खूबीसे वह अभिनय किया गया था कि सबकी कल्पनामें कई दिनतक 'शकुन्तला' विराजमान रही। वह अभिनय किसने किया था—यह कोई पहली नहीं थी, कोई रहस्यकी बात नहीं थी। सब लोग जानते थे—उन्हीं ब्रजनाथजीके पुत्र मदनमोहनने। एक बार कौलेजमें 'मर्चेंट और फ़ वेंचिस' अंग्रेज़ी नाटक खेला गया। उसमें पोर्शियाका पार्ट मदनमोहनको मिला। उस नाटकके देखनेवाले अभी जीवित हैं और उनका कहना है कि यदि कोई अंग्रेज़



कौलेज्के तीन सहपाठी परिडित हरिराम पाण्डे, परिडित मदनमोहन मालवीय तथा परिडित श्रीरूपण जोशी

महिला भी उस पार्टके करती तो शायद इतनी खूबीके साथ न कर पाती। जिस समय 'उस' पोर्शियाने दयाके गुणोंका वर्णन करना शुरू किया तो जान पड़ा कि आकाशसे दयाके अमृतकी वर्षा हो रही है और सारा संसार उस अमृतकी एक-एक बूँद पानेके लिये तरस रहा है। मदनमोहन उस समय कौलेज्में पढ़ रहे थे।

मदनमोहनने कौलेज्में एक डिबेटिङ्ग सोसाइटी (वादविवाद-समाज) स्थापित किया, जिसमें आर्थिक, सामाजिक, राजनीतिक तथा धार्मिक विषयोंपर वाद-विवाद हुआ करते थे और इनके मित्रगण भाषण दिया करते थे। सभी लोगोंमें तो इनके समान लगन थी नहीं, पर ये ज़वर्दस्ती सबको पकड़-पकड़कर खींच-खींचकर ले जाया करते थे।

मदनमोहनका कौलेज्का वेश भी वही था जो आज है। वही साफ़ा, वही दुपट्टा, वही अचकन, और वही पाजामा। गरमीके दिनोंमें सन्दली दुपट्टेसे इन्हें बड़ा प्रेम था और खासकर आपके लिये ही मँगवाया जाता था। हाथमें पहाड़ी डण्डा और पैरोंमें कभी वार्निशदार जोड़े कभी नागला। इनके साफ़ेकी कथा भी कुछ कम मनोरञ्जक नहीं है। पहले तो ये मामूली इलाहाबादी चांगोशिया टोपी लगाते और कलीदार अङ्ग पहनते थे। मिर्ज़ापुरके एक मल्लई परिडित दुर्गाप्रसाद महाराजा बनारसके यहाँ नौकर थे। उनकी सफ़ेद पगड़ी इन्हें बड़ी ज़ँची और तभीसे इन्होंने उस तरहकी पगड़ी बाँधनी आरम्भ कर दी और फिर आजतक उसी तरहकी पगड़ी बाँधते हैं। उनकी देखा-देखी परिडित

भगवतीप्रसाद वाजपेयी बाँधने लगे और अब तो बहुत लोग उस मार्गके पथिक बन गए हैं।

गुरुसे भेंट

मदनमोहनकी सर्वतोमुखी शक्तिने उन्हें पाठ्य-पुस्तकों और कौलेज्की चारदीवारीमें ही बन्दी न रहने दिया। जिसका हृदय विशाल हो जाता है और जो अपना सङ्कुचित क्षेत्र छोड़कर सारे संसारसे नाता जोड़ लेता है, जिसके सुख-दुःख एक व्यक्तिके नहीं बल्कि सारे संसारके प्राणियोंके सुख-दुःखमें ओत-प्रोत हो जाते हैं, वह फिर कौलेज्की छोटीसी परिधिमें भीतर कैसे समा सकता है। सौभाग्यसे उन दिनों म्यार सेन्ट्रल कौलेज्में संस्कृतके अध्यापक महामहोपाध्याय परिडित आदित्यराम भट्टाचार्यजी थे। मदनमोहन संस्कृत तो पढ़े हुए थे ही, यहाँ आकर उन्हें परिडित आदित्यरामजीसे पढ़नेका अवसर हुआ। पारसके ब्रूते ही सोना बन गए। परिडित आदित्यरामजी आदर्श गुरु थे। उन्होंने अपने शिष्य मदनमोहनको परख लिया। उन्होंने समझ लिया कि इस मदनमोहनके स्वरूपमें कोई महापुरुष छिपा बैठा है। उन्होंने मदनमोहनको उत्साहित करना आरम्भ कर दिया और थोड़े ही समयमें गुरु-शिष्यमें अत्यन्त स्नेह हो गया और यह स्नेह इतना प्रबल हुआ कि परिडित आदित्यराम भट्टाचार्य केवल कौलेज्के गुरु ही नहीं रह गए बल्कि वे इनके वास्तविक पथप्रदर्शक गुरु बन गए और सच बात तो यह है कि आजके महापुरुष महामना परिडित मदनमोहन मालवीयके बनानेमें परिडित आदित्यराम भट्टाचार्यजीका बड़ा हाथ था।

हिन्दू समाज

उस समय प्रयागके महाजनी टोलेके पास ही मुन्शी काशीप्रसाद वकीलके भवनमें ही सन् १८८० ई० में हिन्दू समाजकी स्थापना हुई और वहाँ उसकी बैठकें होने लगी। इस हिन्दू समाजकी स्थापनामें परिडित आदित्यराम भट्टाचार्यजीका प्रबल हाथ था। मदनमोहन समाजके प्रधान कार्यकर्त्ताओंमें

थे। जहाँ किसी बातमें कोई अड़चन पड़ी, भट्ट मदनमोहन उसे अपने हाथमें ले लेते थे और इस खूबीके साथ उसे सुलभाते थे कि बड़े-बड़े लोग दङ्ग रह जाते थे। मदनमोहनकी इस बातसे कुछ लोग चिढ़ भी गए थे कि यह कलका छोकरा बड़ों-बड़ोंके कान काटनेको तैयार है। इनकी बातोंके लोग 'छोटे मुँह बड़ी बात' समझते थे। पर ये भी अपनी आदतसे लाचार थे। क्या करते, किसी-न-किसी तरह काम तो करना ही था। निर्भय होकर ये अपने रास्तेपर चले जाते थे। किसीके कहने-सुननेपर कान नहीं देते थे। शायद इनकी सफलताका एक यह भी कारण है। इन्हीं दिनों मदनमोहनका परिडित अयोध्यानाथजी तथा परिडित विश्वम्भरनाथजी जैसे देश-हितैषी नेताओंसे सम्पर्क हुआ।

मध्य हिन्दू समाज

'हिन्दू समाज' में हिन्दुओंको ऊपर उठाने, अपने बलपर खड़ा होने और अपने मिटानेवालोंसे लोहा लेनेका पाठ व्याख्यानें और वादविवादों-द्वारा हो ही रहा था। इधर मदनमोहनने उसीके साथ सन् १८८४ ई० में 'मध्य हिन्दू समाज' के नामसे प्रयागमें एक सभा स्थापित की और दशहरेपर बड़ी धूमधामसे उसका उत्सव किया। दूर-दूरसे उत्तरीय भारतके बड़े-बड़े विद्वान् पधारे, हिन्दू-धर्म और समाजके सुसङ्गठित करनेके अनेक उपायोंपर गम्भीर विचार किया गया। यमुना किनारे महाराज बनारसकी आलीशान कोठीमें मदनमोहनके उद्योगसे दशहरेपर मध्य-हिन्दू-समाजका धूमधामसे उत्सव हुआ। तीन दिनतक उत्सव होता रहा और उसकी चहल-पहल किसी भी राजनीतिक महोत्सवसे कम न थी। उस उत्सवमें विलायतसे ताज़ा लौटे हुए कालाकाँकर-नरेश स्व० राजा रामपाल सिंह भी पधारे। इस अधिवेशनके अध्यक्ष बरावाधिपति वैष्णवचर श्री महावीरप्रसादजी चुने गए थे। परिडित लक्ष्मी-नारायण व्यास वैद्यके प्रस्तावसे उन्होंने सभापतिका

आसन ग्रहण किया। राजा रामपाल सिंह बीच-बीचमें उठकर सभापतिके काममें इस प्रकार बाधा देते थे और अपना ही भाषण प्रारम्भ कर देते थे जो मदनमोहनको बड़ा कसकता था। वे ही नहीं और भी बहुत लोग इससे असन्तुष्ट थे। पर राजा साहबका नाम बड़ा था और उन्हें रोकनेका प्रयत्न करना सचमुच बड़े साहसका काम था। पर मदनमोहन इसे देरतक न बरदाश्त कर सके। जब कभी राजा साहब ऐसा कहते, वे खड़े होकर कानमें कुछ कहते हुए कई बार देखे गए। वे राजा साहबको रोकते थे। पर राजा साहब मुस्कुरा देते थे।

जलसा समाप्त होनेपर राजा साहबने अपने 'हिन्दुस्तान' नामक पत्रमें मध्य-हिन्दू-समाजके इस अधिवेशनकी प्रशंसा तो की पर साथ ही यह भी लिखा कि—“उसमें दो एक लौंडे ऐसे ढीठ थे कि बड़े-बड़े राजा-रईसों और वावदूकों (वक्ताओं) को व्याख्यान देते समय उनके कानमें सलाह देनेकी धृष्टता करते थे।”

मदनमोहनसे राजा साहब कितने चिढ़ गए थे यह छिपा नहीं है, पर यह नाराज़गी बहुत दिन न टिक सकी क्योंकि राजा रामपाल सिंह बड़े गुणोंको परखते थे। इसलिये इसके थोड़े ही दिनों बाद राजा साहब मदनमोहनसे मिले और उन्हें अपने पत्र "हिन्दुस्तान" का सम्पादक बना दिया। इसकी चर्चा हम आगे करेंगे।

इस प्रकार सन् १८६१ ई० तक प्रतिवर्ष मध्यम हिन्दू-समाजके महात्सव हुए जिनमें लोक-कल्याण और देशहितके अनेक विषयोंपर बहुत कुछ कहा-सुना और सोचा-विचारा गया।

लिटरेरी इन्स्टिट्यूट

इसी हिन्दू समाजके साथ-साथ इन्होंने लिटरेरी इन्स्टिट्यूटकी स्थापना की, जिसका उद्देश्य था साहित्यिक विषयोंकी चर्चा करना, काव्य और साहित्यके गुण-दोषोंपर बातचीत करना, अपना साहित्य-भण्डार भरनेका प्रयत्न करना और जैसे बने

वैसे समाजमें साहित्यका प्रचार करना, जिससे लोगोंमें अपने राष्ट्रीय साहित्यका भी ज्ञान हो, साथ ही दूसरे साहित्योंका भी ज्ञान होता चले।

बोलनेका रोग

मदनमोहनको बोलनेका रोग था। यद्यपि उनकी ज़बान केंचीकी तरह नहीं चलती थी पर उसका प्रवाह पर्वतसे उतरती हुई गङ्गाकी धारासे कम न था जो पवित्र और शुद्ध तो था पर अत्यन्त तीव्र था, इतना तीव्र था कि मदनमोहनके बड़े भाई लक्ष्मीनारायणको छड़ी लेकर इनकी ज़बानका पहपा देना पड़ता था। प्रयागके वैद्य शिवरामजीने इसका अत्यन्त विशद वर्णन दिया है। उसे हम ज्यों-कान्त्यों उद्धृत कर देते हैं :—

“पण्डित सरयूप्रसाद मेरी चिकित्सामें थे और मालवीयजी उनके यहाँ आया जाया करते थे। मालवीयजी भी रक्त-पित्तकी बीमारीमें ग्रस्त थे। पण्डित सरयूप्रसादकी सलाहसे उन्होंने भी मेरी चिकित्सा आरम्भ कर दी। मुझे खूब स्मरण है कि इस बार मैंने बहुत दिनोंतक मालवीयजीकी दवा की थी मगर किसी प्रकार उनका रोग दूर ही न होता था। मगर मदनमोहनका विश्वास मेरे ऊपर अटल था। उनके घरवाले उनसे नाराज़ होते थे। कहते थे—‘शिवरामकी दवा मत करो। वे तुम्हारा बहुतसा रुपया खर्च कराते हैं और तुमको ठगते हैं।’ उनको मदनमोहनका उत्तर विलक्षण था। वे लोगोंसे यही कहते थे कि मेरे ही कुपथ्यसे मेरा रोग नहीं छूट रहा है। शिवरामजीकी चिकित्सामें और उनकी आदमियतमें कोई कमी नहीं है।

मगर घरवाले चिन्तित थे। उनकी चिन्ता भी अकारण न थी। वे मुझसे भी मिलते थे और सचिन्त होकर पूछते थे कि क्या कारण है कि मदनमोहन आपकी दवामें इतने दिनोंसे हैं मगर अभीतक आरोग्य नहीं हुए। अवस्थामें परिवर्तनका भी कोई चिह्न उनमें नहीं मिल रहा है। मैं भी परेशान था। मेरी दवामें रोग दूर करनेकी शक्ति ज़रूर थी

मगर पथ्य-हीनको पथ्यसे रहनेके लिये विवश करनेकी ताकत उसमें न थी। मैंने मालवीयजीके घरवालोंसे कहा कि इनकी बोलनेकी आदत बहुत चढ़ी-बढ़ी है। जबतक यह आदत न छूटेगी तबतक मुँहसे खूनका जाना बन्द न होगा। मगर मदनमोहनको बोलनेका नशा था। चेष्टा करनेपर भी वे बोलना नहीं छोड़ सकते थे।

मदनमोहनके बड़े भाई पण्डित लक्ष्मीनारायणको मेरी सलाह जँच गई। फिर क्या था, वे छड़ी लेकर मदनमोहनके साथ रहने लगे। एक दिन ऐसा हुआ कि मालवीयजीसे एक बड़े सम्मानित व्यक्ति मिले। उस अवसरपर मैं भी मदनमोहनके पास उपस्थित था। उस प्रतिष्ठित व्यक्तिसे और मालवीयजीसे बातें होने लगीं। प्रहरी पण्डित लक्ष्मीनारायण भी छड़ी लिए मौजूद थे। जब उन्होंने देखा कि बातचीतका ताँता अब पथ्यसे रहनेकी सीमाका उल्लङ्घन कर रहा है तब उन्होंने इस तरफ़ मदनमोहनका ध्यान आकर्षित किया। मदनमोहन तो लीन थे। उन्हें पथ्यापथ्यकी कोई परवाह न थी। लाचार होकर लक्ष्मीनारायणजीको कहना पड़ा—‘बस भाई !’ उस समय मदनमोहनको बहुत बुरा लगा। वे भुँभुला गए। वे यह कहते हुए वहाँसे चल दिए—“हमें ऐसी दवाकी ज़रूरत नहीं।” मगर पण्डित लक्ष्मीनारायणपर उनकी इस भुँभुलाहटका कुछ भी असर न पड़ा। उन्होंने छड़ी लेकर मदनमोहनके साथ रहना न छोड़ा।”

बातके धनी

मदनमोहन अपनी हठके धनी हैं। जो एक बार मनको जँच गई उसका चाहे जितना विरोध हो, कितनी गालियाँ मिले, सारा संसार ही क्यों न रूठ जाय, पर मदनमोहन टस-से-मस होनेवाले नहीं। एक बार जिन दिनों ये कैलेजमें पढ़ते थे उन दिनों लौर्ड रिपन प्रयागमें आए। लौर्ड रिपन भारतके बड़े हितैषियोंमें समझे जाते थे किन्तु अंग्रेज़ लोग उन्हें बड़ी बुरी निगाहसे देखते थे। जब मदनमोहनको मालूम हुआ कि लौर्ड रिपन आ रहे हैं तो उन्होंने उनका

धूमधामसे स्वागत करनेका आयोजन किया। प्रिन्सिपल हैरिसन् यद्यपि बड़े नेक और सज्जन अंग्रेज़ थे किन्तु रिपनके स्वागतकी बात वे नहीं सह सके। उन्होंने आवा दे दी कि यह स्वागत न होगा। पर मदनमोहन तो डरनेवाले नहीं थे, इन्होंने प्रिन्सिपलको तो खबर न होने दी और रातोंरात स्वागत करने और जलूस निकालनेकी पूरी तैयारी कर ली। अगले दिन लौर्ड रिपन आए, बड़े गाजे-बाजे और धूमधामके साथ लौर्ड रिपनका शानदार जलूस निकला, उनका स्वागत किया और मानपत्र दिए गए। इनके विरोधी बेचारे अवाक् होकर मुँह ताकते रह गए। करते क्या। यह सभी जान गए थे कि इस सारी धूमधामकी तहमें मदनमोहनका उद्योग छिपा बैठा था।

कैलेज-जीवन

सन् १८६१ ई० में आपने म्योर सेण्ट्रल कैलेजसे ही एफ० ए० पास किया। सन् १८६३ ई० में आप बी० ए० की परीक्षा देने आगरा गए। कुछ ऐसा संयोग हुआ कि आप उस साल असफल रहे। बहुधन्वी आदमीके साथ यह भी तो एक मुसीबत होती है कि वह यदि दूसरोंकी भलाई सोचनेमें लग जाता है तो उसे फिर अपनी उन्नतिकी चिन्ता नहीं रहती, उसे दूसरोंकी चिन्तासे ही फुरसत नहीं मिलती। पर अगले वर्ष सन् १८६४ ई० में मदनमोहनने कलकत्तेसे बी० ए० पास कर लिया और बी० ए० पास करनेके साथ ही स्वतन्त्र मदनमोहनको नून, तेल, लकड़ीकी फ़िक्र करनेका आदेश मिला। मदनमोहनकी बड़ी इच्छा थी कि एम० ए० करें। एक दिन यों ही 'हिन्दू समाज' की बैठकमें पण्डित मधुमङ्गल मिश्रजीके पितासे भेंट हुई और बातचीतमें यही तै हुआ कि संस्कृतमें एम० ए० दिया जाय और उसके लिये सिद्धान्त मुक्तावली पढ़ें। बस, मदनमोहन उनके पास सप्ताहमें तीन दिन पढ़नेको जाने लगे। उनके पास वे अपनी पोशाकमें नहीं जाते थे बल्कि ठेठ विद्यार्थीके ढङ्गसे जाते थे—घोतीपर एक टुपटा ओढ़े। उस समय मदनमोहन



लम्बी शिखा रखते थे। आजकलके कालेजके नौजवानोंके समान उन्होंने हिन्दुत्वके चिह्नको बहा नहीं दिया था बल्कि बड़े गौरवके साथ उसकी रक्षा और उसका निर्वाह किया।

### गृहस्थीका भार

घरकी दशा ठीक नहीं थी। अब अधिक दिनोंतक इन्हें खर्च नहीं मिल सकता था और इसी लिये न चाहते हुए भी इन्हें अपने विद्या-मन्दिरसे विदा लेनी पड़ी। जो व्यक्ति ऊपर चढ़ा चला जा रहा है और शिखरके विलकुल पास पहुँचकर उसे उतर आनेका आदेश मिले, उसे कितना दुःख होता होगा यह तो कहनेकी बात नहीं है। पर लाचारी थी। पिताजी कहाँतक सहायता करते! उन्होंने इतना भी कर दिया, क्या कम था? फिर सारे परिवारकी आँख मदनमोहनपर लगी थीं। पढ़-लिख गया है, कुछ कमायगा। ऐसे समयमें मदनमोहनने यही उचित समझा कि पढ़ना छोड़कर कुछ काम करें और इन्होंने दो-तीन महीने एम० ए० कक्षामें पढ़कर भी कालेज छोड़ देनेमें ही कल्याण समझा।

### भकड़सिंह

कालेजके दिन सचमुच इनके मस्तीके दिन थे। न ऊधोका लेना न माधोका देना। जो मौजमें आया वह निश्चिन्त होकर किया, कभी किसीके आगे भयसे सिर नहीं झुकाया। बड़ोंके आगे अदब और श्रद्धासे ज़रूर झुके, पर जो इनसे कड़ा पड़ा उसके आगे ताल ठाँककर खड़े भी हो गए। अपने कालेजके दिनोंमें इन्होंने 'जेरिटलमैन' नामका एक प्रहसन लिखा था उसमें इन्होंने दो कविताएँ लिखी थीं। एकमें तो इन्होंने भकड़सिंहके रूपमें अपना चित्रण किया है और दूसरेमें इन्होंने उस समयके पढ़े-लिखे जेरिटलमैनका खाका उड़ाया है। दोनों कविताएँ क्रमसे नीचे दी जाती हैं।

### अपने सम्बन्धमें

गरे जूहीके हैं गजरे पड़ा रङ्गी दुपट्टा तन।  
भला क्या पूछिए धोती तो ढाकेसे मँगाते हैं ॥  
कभी हम वारनिश पहनें कभी पञ्जाबका जोड़ा।  
हमेशा पास डगडा है ये भकड़सिंह गाते हैं ॥  
न ऊधोसे हमें लेना न माधोका हमें देना।  
करें पैदा जो, खाते हैं व दुखियोंको खिलाते हैं ॥  
नहीं डिप्टी बना चाहें न चाहें हम तसिल्दारी।  
पड़े अलमस्त रहते हैं यँही दिनको बिताते हैं ॥  
न देखें हम तरफ़ उनकी जो हमसे नेक मुँह फेरें।  
जो दिलसे हमसे मिलते हैं भुक उनको देख जाते हैं ॥  
नहीं रहती फिकर हमको कि लावें तीर औ लकड़ी।  
मिले तो हलवे छन जावें नहीं भूरी उड़ाते हैं ॥  
मुनो यारो जो सुख चाहे तो पचड़ेसे गृहस्थीके।  
छुटे फकड़पना ले लो यही हम तो सिखाते हैं ॥  
हमें मत भूलना यारो वसे हम पास 'मनमोहन'।  
हुई है देर जाते हैं तुम्हारा शुभ मनाते हैं ॥

### जेरिटलमैनोकी दशा

अहले यूरोप पूरा जेरिटलमैन कहलाता है हम।  
डॉक्टर से बावू टु मी मिस्टर कहा जाता है हम ॥  
गङ्गा जाना पूजा जप-तप छोड़ा ये पाखण्ड सब।  
घूरनेमें मुँहको गिरजाघरमें नित जाता है हम ॥  
भाँग गाँजा चरस चण्डू घरमें छिप-छिप पीते थे।  
अब तो वेखटके हमेशा 'वाइन' ढरकाता है हम ॥  
हिन्दुओंका खाना-पीना हमको कुछ भाता नहीं।  
वीफ़ चमचेसे कटे होटलमें जा खाता है हम ॥  
बावू ओ चाचाका कहना लाइक हम करता नहीं।  
पापा कहना अपने बच्चोंको भी सिखलाता है हम ॥  
कोट और पतलून पहने हैट एक सिरपर धरे।  
ईविनिङ्ग में वाक करने पार्कको जाता है हम ॥  
इस प्रकार विद्या प्राप्त करके, बड़े-बड़े महापुरुषोंका आशीर्वाद पाकर, सब गुणोंसे अलङ्कृत होकर, यह स्नातक विद्यामन्दिरको नमस्कार करके सारे राष्ट्र सम्पूर्ण जाति और विस्तृत समाजकी सेवा करनेकी दीक्षा लेकर मैदानमें आ कूदा।



## मैदानमें

### अध्यापक मालवीयजी

जब मदनमोहनके परिवारकी दरिद्रता उनकी पढ़ाईका द्वार छेँककर खड़ी हो गई तो उन्हें अपनी इच्छा और अपने गुरु परिडत आदित्यराम-जीके अनुरोधका बलिदान करके उसका लोहा मानना पड़ा और वे अपने पूज्य पिताजी और माताजीके बुढ़ापेकी लाठी बननेकी चिन्तामें लगे। मदनमोहनके गुण किसीसे छिपे नहीं थे। छोटे-बड़े उन्हें जानते थे। इधर कालेज छोटा उधर गवर्नमेण्ट हाई स्कूलमें एक अध्यापककी माँग हुई। मदनमोहन बी० ए० अपने पुराने स्कूलमें पचास रुपये महीनेपर अध्यापक हो गए। अब इनके परिवारके दिन फिर। इन्होंने 'मल्लई' नामको संस्कृत करके उसे 'मालवीय' बना दिया और अब ये मालवीय कहलाने लगे। हम भी अब आगे इन्हें मालवीयजी कहकर पुकारेंगे। अब ये परिडत मदनमोहन मालवीय बी० ए० हो गए। इनके मालवीय नामका

प्रचार इतना हुआ कि इनके परिवार और कुटुम्बवालोंने तो इस नामको अपनाया ही, साथ ही अन्य श्रीगौड़ ब्राह्मण भी अपनेको मालवीय लिखने लगे।



गवर्नमेण्ट हाईस्कूल प्रयागमें अध्यापक परिडत मदनमोहन मालवीयजी

यह रोग फिर तो ऐसा बढ़ा कि मालवासे ज़रा सा भी सम्बन्ध रखनेवाले लोग अपने नामके पीछे मालवीय लिखने लगे। महापुरुषोंके नाममें भी तो जादू होता है।

मालवीयजी स्कूलमें पढ़ाने लगे। लोगोंका ऐसा विश्वास है कि विद्यादान सब दानोंसे बढ़कर है और अध्यापकके समान कोई दूसरा भला काम नहीं है, पर साथ ही यह आवश्यक है कि अध्यापकमें कुछ गुण भी होने चाहिये, वे हैं सच्चरित्रता, मृदु-भाषिता और अपने विषयका ज्ञान। जिस अध्यापकमें ये तीन गुण न हों वह स्वयं एक विद्यालय होता है। उसे देखकर ही विद्यार्थी यदि प्रभावित न हों, और उसे अपना आदर्श न मान लें तो फिर

अध्यापक क्या खाक हुआ। मालवीयजी इन तीनों बातोंमें धनी थे। थोड़े ही दिनोंमें विद्यार्थी इनसे हिलमिल गए। जिन्होंने इनके चरणोंमें बैठकर पढ़ा है उनका कहना है कि ऐसा योग्य अध्यापक तो देखनेमें नहीं आया। अध्यापन-कुशलताकी एक घटना हमें याद है। एक बार वे धूमते-धामते काशी हिन्दू विश्वविद्यालयके टीचर्स ट्रेनिङ्ग कालेजमें आए। वहाँपर कुछ शिक्षक-छात्र पढ़ा रहे थे। उन्हें पढ़ाते देखकर अचानक उन्हें प्रयागका गवर्नमेण्ट हाइ-स्कूल याद आ गया। उनके हृदयके भीतर बैठा हुआ अध्यापक पुरानी याद लेकर जाग उठा। उन्होंने तत्काल वहाँ काम करनेवाले अपढ़ मिस्त्रियों और मज़दूरोंको एकत्र किया और कहा कि देखो हम तुम्हें लिखना सिखाते हैं। और उन्होंने थोड़ी ही देरमें इस खूबीसे उन्हें समझा-समझाकर 'राम' लिखना बताया कि अक्षरोंका ज्ञान हुए बिना भी, अ आ ई ई और क ख ग गिना सीखे भी वे लोग बिना परिश्रमके 'राम' लिखने लगे। उनका यह पढ़ाना देखकर टीचर्स ट्रेनिङ्ग कालेजके अध्यापक भी दङ्ग रह गए।

अपने वेशसे, अपनी वाणीसे और अपने व्यवहारसे वे आदर्श अध्यापक रहे हैं और अब भी जब कभी वे विद्यार्थियोंको उपदेश देने बैठते हैं, या कभी एकादशी-कथा कहनी प्रारम्भ करते हैं उस समय उनके कण्ठसे केवल कथाकार व्यास ही नहीं बोलता है बल्कि व्यासकी अन्तरात्मामें बैठा हुआ अध्यापक भी संयत भावसे बोलता सुना जाता है।

उसी गवर्नमेण्ट हाइस्कूलमें इनके चचेरे भाई परिडत जयगोविन्द मालवीय भी संस्कृत परिडत थे। वे कोरे नाम मात्रके परिडत न थे, बल्कि व्याकरणके बड़े विद्वान् थे। मालवीयजीका और उनका बड़ा अच्छा साथ रहता। उस स्कूलमें एक बात मालवीयजीको सदा खटकती रहती थी और वह थी धर्म-शिक्षाका अभाव। जी दुखनेकी सबसे बड़ी बात तो यह थी कि इसाई और मुसलमानोंके लड़के

तो अपने धर्मों, धर्म-गुरुओं, धर्म-ग्रन्थों तथा धार्मिक आख्यानोंको बहुत कुछ जानते थे, पर हिन्दू विद्यार्थी अपने धर्मका क ख ग भी नहीं जानते थे और न जाननेकी चेष्टा ही करते थे। वे ऐसे निकम्मे और निर्जीव थे कि मानों उनके न हृदय है न आत्मा। धर्म एक ढोंग मात्र समझा जाता था और जो धर्मकी बातें करता था वह ढोंगी समझा जाता था। हिन्दू बालकोंकी यह नास्तिकता और उदासीनता मालवीयजीको बहुत अखरी। उन्हें यह भी देखकर बड़ा दुःख हुआ करता था कि हिन्दू बालक अपने धर्मपर, अपने देवी-देवताओंपर, अपने आचार-विचारपर और अपने समाजपर दूसरोंके आक्षेप सुनकर भी अनसुना कर देते थे जैसे वह निस्सार हो, तत्त्वहीन हो। पर मालवीयजी कर क्या सकते थे। इस बातका उन्हें सदा ही खेद रहा।

मालवीयजीकी पगड़ी, दुपट्टे और अङ्ग्रेजी पोशाकमें पूरे पैरके सफ़ेद मोजे अब और बढ़ गए। मालवीयजीके पढ़ानेके ढङ्ग और सबके प्रति इनके मधुर व्यवहारको देखकर दो वर्षोंमें ही इनका वेतन पचहत्तर रूपए हो गया। इनके विद्यार्थियोंमें प्रयागके प्रसिद्ध नागरिक डाक्टर सतीशचन्द्र वनर्जी भी रह चुके थे। स्कूलमें अध्यापन करते समयकी एक घटना कभी नहीं भूल सकती। एक बार लड़कोंकी परीक्षा हो रही थी। एक मुसलमान विद्यार्थी एक दूसरे विद्यार्थीकी नक़ल कर रहा था। मालवीयजीने ताड़ लिया और भट उसे कमरेसे बाहर कर दिया। वह लड़का एक नम्बरका शैतान था। कहने लगा कि कभी समझ लेंगे। पर मालवीयजी इस गीदड़ भभकीसे डरनेवाले जीव नहीं थे। सबने बार-बार मालवीयजीको समझाया कि इस बदमाशके मुँह न लगिए, न जाने क्या कर बैठे। आप पैदल न जाया करें, इक्केपर जायें। पर मालवीयजीने जवाब दिया कि हमारे क्या हाथ नहीं हैं। हम पैदल ही जायेंगे। ये बराबर पैदल ही जाते रहे। मालवीयजीको

छेड़नेकी तो उसे हिम्मत न हुई पर उस दूसरे लड़केको उसने पकड़ ही लिया और दिनभर बैठाए रक्खा। बेचारेको कुछ लोगोंकी मददसे छुटकारा मिला। पर मालवीयजीके व्यक्तित्वका उस दुष्ट लड़केपर इतना असर हुआ कि वह आकर इनके पैरोंमें गिरा और माफ़ी माँगी।

#### भारती-भवन


मालवीयजी कोरे अध्यापक नहीं थे। पढ़ानेके बाद जो कुछ समय मिलता उसे समाज-सेवा और जन-सेवामें लगाते थे। वह ज़माना भी कुछ दूसरा ही था। सरकारी नौकरी करते हुए भी वे कांग्रेसमें शामिल हुए। सन् १८८५ ई० में भारतीय राष्ट्रीय महासभाकी स्थापना हुई थी। मालवीयजी अपने निर्भीक गुरु परिडत आदित्यराम भट्टाचार्यके साथ सन् १८८६ ई० में होनेवाली कलकत्तेकी दूसरी कांग्रेसकी बैठकमें पहुँचे। यहाँसे मालवीयजीकी जीवन-धारा बदल गई। किस प्रकार इन्होंने स्कूल छोड़ा, सम्पादक बने और वकालत की, यह भी एक ऐतिहासिक घटना है। इसका ज़िक्र हम आगे करेंगे।

लालडिग्गी मुहल्लेमें लाला गयाप्रसादके पुत्र लाला ब्रजमोहनलाल रहते थे। वे हिन्दीके बड़े प्रेमी थे। बचपनमें उन्हें हिन्दी पुस्तकोंसे प्रेम हो गया था, यहाँतक कि कई सौ हिन्दी पुस्तकें जुटा ली थीं। स्वर्गवासी विद्वत्-शिरोमणि परिडत जयगोविन्द मालवीय और रायबहादुर बाबू लालबिहारी वी० ए० की प्रेरणा और सहायतासे वही पुस्तकालय, जो पहले एक व्यक्तिका था, सर्वसाधारणके कामका हो गया और १५ दिसम्बर, सन् १८८६ ई० को भारती-भवन पुस्तकालयकी स्थापना हो गई। आरम्भमें परिडत जयगोविन्दजीने अपनी बहुतसी अमूल्य हस्तलिखित पुस्तकें भारती-भवनको सौंप दीं। इसी तरह बहुतसे महाशयोंने भी अपनी-अपनी कुछ पुस्तकें दे दीं और वह एक छोटासा सार्वजनिक पुस्तकालय बन गया— फिर परिडत जयगोविन्द मालवीय, रायबहादुर बाबू

लालबिहारी, परिडत बालकृष्ण भट्ट, माननीय परिडत मदनमोहन मालवीय, परिडत श्रीकृष्ण जोशी, डाक्टर जयकृष्ण व्यास, बाबू कालिकाप्रसाद, परिडत रामनाथ मिश्र और परिडत देवकीनन्दन तिवारीके उद्योगसे पुस्तकालय निरन्तर उन्नति करता गया। लाला ब्रजमोहनलालजीके कोई सन्तान न थी। उनकी इच्छा भारती-भवनको अच्छे रूपमें चलानेकी ही रही। उनकी यही इच्छा थी कि यह अजर-अमर हो जाय। अन्तिम बीमारीकी अवस्थामें भी उनको यही चिन्ता रहती थी कि इसके चिरस्थायी होनेका अच्छा प्रबन्ध हो जावे, इसी कारण बीमारीकी दशामें भी अपने परम मित्र बाबू लालबिहारीजीको भारती-भवनके लिये दान-पत्र लिखवाने तथा उसकी रजिस्टरी करा देनेके लिये उठते-बैठते टोका करते थे। अपनी आरोग्यतासे निराश होकर उन्होंने रायबहादुर लाला रामचरणदास, रईस प्रयागको बुलाकर स्वयं यह इच्छा प्रकट की कि वह भारती-भवनके लिये भवन बनवानेका भार ले लें। सुयोग्य रायबहादुर लाला रामचरणदासके इस भारको स्वीकार कर लेनेपर आपको इतना आनन्द हुआ था कि आपने आनन्दसे अश्रुपात किया। जब उन्होंने बाबू लालबिहारीसे सुन लिया कि भारती-भवनका दान-पत्र लिख गया और अब उसके चिरस्थायी होनेमें किसी प्रकारकी बाधा नहीं है तब आपको बड़ी शान्ति हुई। लाला ब्रजमोहनलालजीके जीवनीके अन्तिम अङ्कमें यह भी बात सदा स्मरणीय रहेगी कि जबतक भारती-भवनके नए स्थानकी नींव नहीं पड़ी, वे बराबर इसके लिये व्यग्र थे, किन्तु जैसे ही उन्होंने यह सुना कि रायबहादुर लाला रामचरणदासजीने नींव डाल दी त्यों ही मानो इनके जीवनका उद्देश पूरा हो गया और वे तुरन्त ही बेसुध हो गए और दूसरे दिन एकादशीको शरीर छोड़ दिया।

लाला ब्रजमोहनलालजीने अपने अन्तिम समयमें जो दान-पत्र भारती-भवनके लिये लिखा उसके द्वारा भारती-भवनका कार्य जिन सज्जनोंको सौंपा गया उनमें

परिडत मदनमोहन मालवीय, बी० ए०, एल्.एल्. बी०, वकील हाइकोर्ट प्रयाग भी थे। इस पुस्तकालयको



भारती-भवन पुस्तकालय, प्रयाग।

उन्नत करनेमें और इसे स्थापित करनेमें मालवीयजीका कुछ कम हाथ न था। अबतो उस पुस्तकालयके कारण वह मुहल्ला ही भारती-भवन कहलाने लगा है। भारती-भवनमें इस समय लगभग बारह हज़ार पुस्तकें हैं। मालवीयजीके उद्योगसे इसे तीन सौ पचहत्तर रुपये साल डिस्ट्रिक्ट बोर्डसे और पाँच सौ रुपये साल गवर्नमेण्टसे सहायता मिलती है। भारती-भवनका नाम मालवीयजीसे ऐसा जुड़ गया है कि सब लोगोंका विश्वास है कि भारती-भवन पुस्तकालय मालवीयजीकी व्यक्तिगत सम्पत्ति है।

मैकडोनेल युनिवर्सिटी हिन्दू बोर्डिंग हाउस

म्योर सेण्ट्रल कालेजने तो विद्यार्थियोंको आकर्षित किया ही था, थोड़े दिनों बाद सन् १८८७ ई० में जब इलाहाबाद विश्वविद्यालयकी नींव पड़ी तब तो और


भी विद्यार्थी प्रयाग आने लगे। यह युक्तप्रान्तका सबसे पहला विश्वविद्यालय था इसलिये चारों ओरसे विद्यार्थियोंके भुण्ड-के-भुण्ड आने लगे। पर छात्रालय काफ़ी नहीं थे, इसलिये विद्यार्थियोंको बड़ी असुविधा होने लगी। खर्च भी अधिक होता था और रहने, खाने-पीने और पढ़नेमें भी अड़चन पड़ने लगीं। मुसलमान और ईसाई विद्यार्थियोंकी संख्या भी कम थी और उनके रहन-सहन हिन्दुओंसे भिन्न होनेके कारण उन्हें असुविधाएँ भी उतनी न होती थीं। हिन्दू विद्यार्थियोंका यह कष्ट मालवीयजीने भली प्रकार समझ लिया, क्योंकि वे कष्टका अनुभव करते थे और दूसरेकी व्यथाका अन्दाज़ा लगा सकते थे। उन्होंने भ्रष्ट यह तै कर लिया कि हिन्दू विद्यार्थियोंके रहनेके लिये एक आदर्श छात्रालय बनवाया जाय जिसमें प्रयागमें पढ़नेके लिये आनेवाले हिन्दू विद्यार्थियोंके रहनेका सुपास हो। कर्मण्य पुरुषको तो विचार करने भरकी देर होती है। गुप्त शक्तियाँ स्वयं उसका हाथ बटानेको व्याकुल रहा करती हैं। मालवीयजीके सङ्कल्पका सारे प्रान्तने जी खोलकर स्वागत किया। उस समय म्योर सेण्ट्रल कालेज ही प्रथम श्रेणीका विद्यालय था। सभी लोग अपने लड़कोंको वहीं भेजना चाहते थे और सभीके मनमें छात्रालयका अभाव खटकता था। फिर इस उत्साहके पीछे गवर्नर साहबकी प्रेरणाका इशारा पाकर बहुत लोगोंने अपनी थैलियाँ खोल दीं। जिसके मनमें दया, उदारता, करुणा, परोपकार आदि सद्भावोंका सर्वथा अभाव होता है वे भी अफ़सरोंके एक इशारेपर सर्वगुण-सम्पन्न मनुष्य बन जाते हैं। यह भाव इस जाश्रुतिके युगमें भी अपना असर बनाए हुए है। युक्तप्रान्त भरमें धूम-धूमकर उन्होंने रुपया एकत्र किया। किस-किस तरह उन्हें रुपया मिला, उसकी एक ही घटना देना काफ़ी होगा। प्रयागमें जब हिन्दू छात्रावास बनना जारी था, उस समय मालवीयजी रायबहादुर लाला साँवलदासके

पास गए जब वे कार्यालय जा रहे थे और उनसे एक हज़ार रुपया देनेको कहा जिससे उनके नामसे एक कमरा बन जाय। मालवीयजीकी मधुर वाणीसे वे इतने प्रभावित हुए कि बिना सोचे विचारे उन्होंने एक हज़ारका चेक उन्हें दे दिया। पीछेसे उन्होंने सोचा कि इसपर कुछ विचार करना चाहिए था और शीघ्रता नहीं करनी चाहिए थी किन्तु परिडतजीकी प्रभावशाली प्रार्थनासे वह उनके वशमें हो गए थे।

सन् १९०३ ई० में युक्तप्रान्तके उदारचेता गवर्नर सर एण्टनी मैकडोनेलके नामपर दो सौ पचास हिन्दू विद्यार्थियोंके रहनेके योग्य एक विशाल भवन बन गया जिसका नाम पड़ा 'मैकडोनेल युनिवर्सिटी हिन्दू बोर्डिंग हाउस'। यह भवन प्रयागके दर्शनीय भवनोंमेंसे एक है। मैकडोनेल साहबका जो यश-फैला वह तो था ही, बहुत दिनोंतक वह छात्रालय 'मालवीयजीका बोर्डिंग हाउस' कहलाता रहा। कम-से-कम उस बोर्डिंग हाउसके साथ-साथ जिसे मालवीयजीका परिश्रम और उनकी तत्परता स्मरण नहीं हो आती उसे यदि लोग कृतघ्न कहें तो कुछ बुरा नहीं।


मिण्टो पार्क

पहले अध्यायमें ही हम लॉर्ड कैनिङ्गके शानदार दरबारका उल्लेख कर चुके हैं। उस दरबारको हुए



युनिवर्सिटी मैकडोनेल हिन्दू बोर्डिंग हाउस

पचास वसन्त षीत गए किन्तु महारानी विक्टोरियाकी उस उदार घोषणाको पुनर्जीवित करने और उसकी याद दिलानेके लिये भारतने कुछ भी न किया। सन् १९११ ई० में जब लॉर्ड मिण्टो यहाँसे विदा लेनेवाले थे उस समय मालवीयजीको यह सूझा कि जिस स्थानपर लॉर्ड कैनिङ्गका दरबार हुआ था उसी स्थानपर एक घोषणा-स्तम्भ (प्रोक्लामेशन पिलर) स्थापित किया जाय और उसके चारों ओर एक सुघर वाटिका लगाई जाय जिसके साथ लॉर्ड मिण्टोके नामका सम्बन्ध हो। घरमें सूत न कपास, मालवीयजीने भ्रष्ट वाइसरायको जमुना किनारे मिण्टो पार्कके शिलान्यासके लिये निमन्त्रित कर दिया। लॉर्ड मिण्टोने स्वीकार करके एक दिन भी नियत कर दिया। गोखलेजीको यह बात मालूम हुई तो वे बड़े चिन्तित हुए। वे जानते थे कि अभी रुपया एकत्र नहीं हुआ है। उन दिनों सुप्रीम कौन्सिलकी बैठक हो रही थी और मालवीयजी भी वहाँ थे। गोखलेजी उनके पास गए और बोले, "परिडतजी! यह आपने क्या किया? आपके पल्ले एक पैसा तो है नहीं और आपने वाइसरायसे पार्कका शिलान्यास कराने की तिथि भी तै कर ली। बहुत थोड़ा समय रह गया है, कृपाकर कौन्सिलकी बैठक छोड़ दीजिए और



प्रयागमें ६ नवम्बर सन् १९१० ई० को स्थापित मिंगटो पार्क

जाकर रुपया इकट्ठा कीजिए। यदि समयसे रुपया न मिला और आपकी बेइज़्जती हुई तो हम लोगोंको भी बेइज़्जती होगी।" सचमुच उन्होंने बड़ी उत्सुकतासे कहा था। पर मालवीयजी मुस्कराए। उनकी मुस्कराहट जिन्होंने देखी है वे तो उसकी भली प्रकार कल्पना कर सकते हैं। उन्होंने गोखलेजीसे कहा, "आपको इस चिन्ताके लिये धन्यवाद। घबराइए नहीं, सब रुपये आ जाते हैं। मुझे इसके लिये कहीं जाना नहीं होगा। मेरे पत्र ही रुपया ले आवेंगे।" मालवीयजी सचमुच कहीं नहीं गए। उनकी चिट्ठियाँ ही एक लाख बत्तीस हजार आठ सौ सत्तानवे रुपया ले आईं। गङ्गा-यमुनाके पवित्र सङ्गमपर ६ नवम्बर सन् १९१० ई० को बड़ा भारी महोत्सव हुआ। वह ज़माना ज़रा टेढ़ा था। वाइसराय लोग अपनी जान हथेलीपर लिए चलते थे। न जाने कब क्या हो जाय। इसी लिये लॉर्ड मिंगटोके आनेके समयकी

सूचना न दी गई और वे चुपचाप आए जैसे आपाढ़का पहला बादल आता है—अचानक। चारों ओर बड़ा पहरा था। मिंगटो पार्कके अहातेमें आने जानेकी बड़ी रोक-टोक थी पर मालवीयजीने सारी ज़िम्मेदारी अपने ऊपर ले ली और सबके लिए द्वार खोल दिया। प्रातःकाल ११ बजे सदलबल लॉर्ड मिंगटो और लेडी मिंगटो पधारे। क़िलेकी सेनाने तोपोंकी सलामी दी। श्रील इण्डिया मिंगटो मेमोरियल कमिटीके संयुक्त मन्त्री पण्डित मोतीलाल नेहरूने स्वागतपत्र पढ़ा जिसका लॉर्ड मिंगटोने उत्तर दिया और उक्त पार्कका शिलान्यास किया। एक ताँबेके पात्रमें अभ्युदय, लीडर, पायोनियर तथा अन्य पत्रोंकी प्रतियाँ तथा उक्त घोषणा-स्तम्भका विवरण-पत्र रखकर नींवमें रख दिया गया। इसके बाद वाइसराय अपने दलबल सहित प्रदर्शनी और बेलकम ड्यूको देखने गए। आकाश अबतक तो साफ़ था। धूप निकली हुई थी। पर अचानक घटा

घिर आई और बात-की-बातमें ज़ोरोंकी वर्षा होने लगी जो वाइसरायके विदा होनेतक होती रही। पैंतालीस मिनट घूमनेके बाद ये लोग द्वारपर पहुँचे जहाँ मालवीयजीसे कुछ देरतक बात करके और हाथ मिलाकर लॉर्ड मिंगटो बनारसके लिये रवाना हो गए। धूमधामसे उत्सव समाप्त हो गया। समयपर रुपये भी आ गए, मालवीयजीकी भी बेइज़्जती न होने पाई और गोखलेजीकी इज़्जत भी बच गई। जिस जगह

खड़े होकर बड़े-बड़े वीर आगेका मार्ग नहीं खोज पाते उसी जगह खड़े होकर आशाकी एक बड़ी हल्की किरणके सहारे मालवीयजी आगे बढ़ते चले जाते हैं। यही आशा उनके सफल-जीवनकी कुञ्जी है। पर जैसे बहुतसे ताले कुञ्जी मिल जानेपर भी नहीं खुल पाते उसी प्रकार जान पड़ता है कि इस कुञ्जीके प्रयोग करनेका गुर उन्हींको आता है। देखें यह गुर वे अपने किस चलेको दे जाते हैं।





## शुक्रवारी दुनियामें

सन् १८८६ ई० की राष्ट्रीय महासभाने मालवीयजीको सारे भारतवर्षसे परिचय करा दिया। राष्ट्रीय महासभाके मञ्चपर पहली बार खड़े होते ही उन्होंने सारे देशको अपना लिया। मालवीयजी कभी-कभी कहा भी करते हैं कि यही राष्ट्रीय महासभा मेरी सारी सफलताकी पहली सीढ़ी थी। किस मन्त्रसे इन्होंने सबके हृदयपर विजय पाई थी, सबके नेत्रोंको अपनी ओर आकर्षित किया था और सबके प्रेम-पात्र बने थे यह तो आगे कहा जायगा पर इतना ही कहना बहुत होगा कि उस राष्ट्रीय महासभामें उपस्थित सभी नेताओंने समझ लिया कि प्रयागका यह ब्राह्मण मामूली आदमी नहीं है। वहाँ बैठे हुए कई महापुरुषोंने प्रगट और मनमें यह भविष्यवाणी की थी कि निकट भविष्यमें सारा देश मिलकर अपनी रास इस जवानके हाथमें सौंप देगा।

कालाकाँकरके स्वर्गीय राजा रामपालसिंह उन्हीं दिनों विलायतसे योरोपियन महिलासे विवाह करके लौटे थे। उनके खानपान और उनके रहन-सहनके ढङ्गको देखकर तो कोई भी यह विश्वास नहीं कर सकता था कि उनके विलायती कोटके नीचे उदार हृदय, उनके अंग्रेज़ी टोपके नीचे विचारशील मस्तिष्क और उनकी शराबकी प्यालीमें देशभक्तिका नशा छिपा हुआ है। पर जब वे किसी सभाके सभापतिका आसन ग्रहण करनेके लिये बुलाए जाते तो वे अपना विलायती ठाठ बदल देते थे और चाँगोशिया टोपी, चपकन और पाजामा पहनकर

जाते थे। राष्ट्रीय महासभाके ज़ोरदार नेताओंमें वे भी एक थे और वहाँके मञ्चपर वे शेरकी तरह दहाड़ते थे। पूर्व और पश्चिम दोनों राजा साहबमें मिलकर रहते थे। राजा साहब मखमली गद्दोंपर नींद लेनेवाले केरे राजा साहब नहीं थे। उन्होंने विलायत तो देखा ही था पर हिन्दुस्थानको भी अच्छी तरह पहचाना था। टूटी हुई मड़ैयामें किसानके परिवारकी भूख और गरीब मज़दूरके आँसू उनसे छिपे न थे। साथ ही वे यह भी समझ गए थे कि अपनी बोलचालकी भाषा मातृभाषाको विना ऊपर उठाए दीन भारत गूँगा रह जायगा, वह अपनी ब्यथा कह न पावेगा। इसीलिये उन्होंने 'हिन्दुस्थान' नामका एक साप्ताहिक पत्र निकालना शुरू किया। वे उसे दैनिक बनाना चाहते थे पर उन्हें किसी ऐसे आदमीकी तलाश थी जो 'हिन्दुस्थान' को संभाल सके। कलकत्तेमें होनेवाली दूसरी राष्ट्रीय महासभाके मञ्चपर मीठे, पर प्रभावशाली शब्दोंकी अटूट धारा बहाता हुआ एक ब्राह्मण दिखाई दिया जिसके तेजस्वी मुखसे और धैर्यसे चिढ़े कपड़ोंसे सचाई, निडरपन, उत्साह और योग्यताका प्रकाश निरन्तर बरस रहा था। सन् १८८४ ई० के मध्य हिन्दू-समाजके जल्सेमें धृष्टता करनेवाले जिस लौंडेसे राजा रामपालसिंह बेतरह चिढ़ गए थे उसे आज उन्हींने परख लिया। जिसे वह काँचका टुकड़ा समझे हुए थे वह हीरा निकला। जौहरी भला हाथमें आया हीरा क्यों छोड़ने लगा। राजा साहबने मालवीयजीसे कहा कि अपनी साठ रुपयेकी

नौकरी छोड़कर 'हिन्दुस्थान' का सम्पादन करो, देशकी सेवा करो और वकालत पढ़ो। मैं आपको दो सौ रुपये मासिक दिया करूँगा।

मालवीयजी दुविधामें पड़ गए। देशसेवा करनेकी तो उन्हें धुन थी सही पर उन्हें 'हिन्दुस्थान' का सम्पादनकत्व ग्रहण करनेसे पहले बहुतसी बातें सोचनी पड़ीं। वे कट्टर ब्राह्मण थे, किसीका हुआ भोजन न करते थे। पूजा-पाठ, नेम-धरमके बड़े पक्के थे। उधर राजा साहबको खान-पानका कुछ विचार न था, सबके साथ वे सब कुछ खा पी सकते थे। मालवीयजीका पञ्चपात्र और राजा साहबका प्याला एक साथ भला कैसे रह सकते थे। मालवीयजी वकालत पेशेको भी सौतेली माँकी आँखोंसे देखते थे। बहुत कुछ सोच-विचार करनेके बाद मालवीयजीने यह शर्त लगाई कि 'मैं अंग्रेज़ी और हिन्दी दैनिक 'हिन्दुस्थान' का सम्पादन इस शर्तपर सकारता हूँ कि जिस समय आपने मद्य पी हो उस समय न मुझसे बोलें और न मुझे अपने पास बुलावें।' आज कितने ऐसे निडर और आत्म-प्रतिष्ठावाले लोग होंगे जो अपने सहायक और पालकसे इस शर्तपर सहायता लें। मालवीयजी दीन ब्राह्मणके पुत्र भले ही थे पर उन्हींने आत्माको बेचना नहीं सीखा था।

राजा साहबके लिये यह बड़ी कठोर तपस्या थी, पर वे मालवीयजीको बहुत मानते थे और उनकी यही इच्छा थी कि मालवीयजी जैसे योग्य पुरुषके लिये स्कूल एक निकम्मी जगह है। उन्हींने शर्त मान ली और सन् १८८७ ई० के जुलाई मासमें न चाहते हुए भी स्कूलसे पद-त्याग कर दिया और प्रयाग छोड़कर वहाँसे तीस मील दूर कालाकाँकरमें रहकर हिन्दीके सर्वप्रथम दैनिक 'हिन्दुस्थान' का सम्पादन प्रारम्भ कर दिया। जो स्कूलमें तीस-बत्तीस विद्यार्थियोंकी कक्षा पढ़ाता था, अब वह बहुत बड़ी जनसंख्याकी कक्षाको पढ़ाने-सिखानेवाला सम्पादन बन गया।

मालवीयजीकी लेखनीसे मँजकर 'हिन्दुस्थान' चमक उठा। ग्राहकोंकी संख्या तूफानी समुद्रकी लहरोंकी तरह बढ़ती चली गई। मालवीयजीका अधिक समय अब पत्र-सम्पादनमें ही लगता था। सप्ताहमें छः दिन ये कालाकाँकरमें रहते थे, एक दिन प्रयागमें। रविवारको पत्रका साप्ताहिक संस्करण राजा साहबके सम्पादनकत्वमें निकलता रहा। इनके लेख बड़े मार्केके होते थे। सभी विषयोंपर इनके सम्पादकीय लेख निकलते थे, सबमें एक अक्षर होता था, ज़ोर होता था और आकर्षण होता था। कभी-कभी सामाजिक, धार्मिक या राजनीतिक समस्यापर गहरी चोट भी कर जाते थे पर वह चोट ऐसी होती थी जिसे पढ़कर चोट खानेवाला भी एकवार फड़क उठता था और 'वाह-वाह' करने लगता था। ऐसे सूरमा बहुत कम दिखाई पड़ते हैं जिनके वार भी खाली न जायँ और घायल एक वार तड़फ भी उठे, साथ ही उस सूरमाकी तीरन्दाज़ीकी प्रशंसा भी करे। मालवीयजी ऐसे ही तीरन्दाज़ थे। 'हिन्दुस्थान' पढ़नेके लिये लोग बेकल रहते थे। सबसे पहले हिन्दीमें 'तड़ित समाचार' इसी पत्रमें निकले थे। जनता और सरकार दोनोंने इस पत्रको अपनाया।

यहाँपर मालवीयजीकी एक विशेषताका उल्लेख करना असंभव न होगा। वे बड़े भयङ्कर 'प्रूफ-रीडर' हैं। एक वार लिखकर उसके कई वार काट-छाँट, घटा-बढ़ाकर तो वे अपने लेखोंको छुपने भेजते ही हैं पर यह जानकर कम अचरज न होगा कि मशीनपर छपते-छपते भी वे शुद्ध करते रहते हैं। मालवीयजीके लेखका नाम सुनकर ही अभ्यस्त प्रेसवाले एक वार काँप उठते हैं। पहली बार जब प्रूफ उठाकर उनके पास भेजा जाता है, उसे ऐसी तरह रँग देते हैं कि उसे शुद्ध करना भी एक मुसीबत हो जाती है। पर एक बात सभी एक स्वरसे स्वीकार करते हैं कि वे जो शुद्धियाँ करते हैं उससे लेख निखरता चला जाता है। उनसे सम्बन्ध रखनेवाले जितनी पत्र-पत्रिकाएँ हैं और रही हैं उनमें प्रायः वे प्रूफकी

अशुद्धियोंको देखते और उनपर निशान लगा देते हैं। उनका सदासे यह आदेश रहा है कि अच्छे पत्रके लिये प्रूफकी अशुद्धियाँ होना बड़े अपजसकी बात है।

अढ़ाई बरसतक मालवीयजीने बड़ी शानसे सम्पादकत्व किया और बड़ा नाम कमाया। मालवीयजीके साथ रहनेका यह असर हुआ कि राजा साहबकी बहुतसी बुरी आदतें उन्हें छोड़कर भाग गईं। उनका नशा-पानी भी बन्दसा हो गया। पर आखिर वे आदमी ही तो थे। आदत कोई ऐसी चीज़ तो है नहीं कि बस कह दिया, छूट गई। राजा साहबने अढ़ाई बरसतक तो मालवीयजीकी शर्तको निवाहा, पर एक दिन एक ऐसी घटना हुई कि मालवीयजीने 'हिन्दुस्थान' के सम्पादकत्वसे और राजा साहबके सहवाससे हाथ खींच लिया। एक दिन राजा साहब प्याला चढ़ा चुके थे, उन्हें किसी ज़रूरी बातकी सलाहके लिये मालवीयजीको बुलवा भेजा। बातचीत कर चुकनेके बाद उन्होंने राजा साहबसे कहा कि "आजसे मेरा अन्न-जल आपके पाससे उठ गया। आपने मुझसे जो शर्तकी थी, वह आज टूट गई। मैं आज ही रातको या कल सुबह चला जाऊँगा। आप अपने पत्रका इन्तज़ाम कर लीजिए। आपकी उदारता और स्नेहको मैं कभी नहीं भूलूँगा।" राजा साहब यह सुनकर सन्न हो गए। राजा साहबने बहुत समझाया पर हिमालय तो अपने स्थानसे टलता नहीं है। मालवीयजीके बड़े भाई भी समझाकर हार गए। अन्तमें राजा साहबने कहा—'अच्छा जाओ, बकालत पढ़ो, जितने दिन पढ़ोगे, सारा खर्च मैं दूँगा।' मालवीयजी सन् १८८६ ई० में 'हिन्दुस्थान' छोड़कर चले आए। इतने अच्छे पदका त्याग कोई मामूली त्याग नहीं था। त्यागके हवन-कुण्डमें मालवीयजीकी यह सबसे पहली महत्व-पूर्ण आहुति थी।

'हिन्दुस्थान' से बिदा लेकर जब मालवीयजी घर लौटे तो युक्तप्रान्तके सिंह परिडत

अयोध्यानाथके अंग्रेज़ी पत्र 'इण्डियन ओपिनिअन' (भारतीय मत) ने उनका स्वागत किया और वे उसमें परिडत अयोध्यानाथजीके सम्पादनमें हाथ बँटाते रहे। परिडत अयोध्यानाथजी जैसे दबक, निडर और स्पष्टवक्ता थे वैसा ही उनका पत्र भी था। प्रयागके लब्धप्रतिष्ठ नागरिक परिडत बलदेवराय दवे भी इनके साथ ही थे और इन दोनोंके सम्मिलित परिश्रमने पत्रको लोक-प्रिय बना दिया, पीछे यह पत्र लखनऊके 'एडवोकेट' से जा मिला। वह भी मालवीयजीके सहयोगसे वञ्चित न रहा।

### 'अभ्युदय'

सोए हुए लोगोंको कुम्भकर्णी नौदसे जगानेके लिये यदि सबसे अच्छा और सीधा कोई उपाय है तो वह 'पत्र' है। इलाहाबादके उर्दूके महाकवि अकबरने एक बार कहा था :—

खींचो न कमानोंको न तलवार निकालो।

जब तोप मुकाबिल हो तो अस्वार निकालो ॥

चाहे यह शेर अखबारोंकी बढ़ती हुई बाढ़पर फव्वली ही क्यों न हो पर इसकी सचाईमें तिलभरका भी सन्देह नहीं है। उस ज़मानेमें जब कि सारी आर्य्य जाति अपनी प्राचीन संस्कृतिको पुराने बेठनेमें लपेटकर और अपनी प्राचीन वीरता और आत्म-सम्मानको म्यानमें डालकर गहरी नौद ले रही थीं, उस समय पत्र निकालनेके सिवाय और कोई ऐसा साधन नहीं रह गया था जिससे सरकारकी क्रोधाग्निसे बचते हुए उनको जगा सकें। मालवीयजी यह बात अच्छी तरह समझ चुके थे। कालेजमें पढ़नेके समय ही मालवीयजी उस दिनका सपना देखा करते थे जब गङ्गाजीके किनारे-किनारे प्रयागसे काशीतक ऐसे आश्रम बनें, जिनमें लोग संयम-पूर्वक रहकर अपना ज्ञान बढ़ावें और एक ऐसा विश्वविद्यालय बने जिसमें सब विद्याएँ, सारे शिल्प-शास्त्र विलायतकी तरह पढ़ाए जायँ और हिन्दुस्तानी विद्यार्थियोंको विलायत न जाना पड़े। मालवीयजीके

साथी उस समय उनकी हँसी उड़ाते थे कि 'मदनमोहन पागल हो गया है।' उन साथियोंमेंसे अब भी एक-दो जीवित हैं, जिन्हें पागल मदनके सपनेकी दुनियामें रहने और काम करनेका सौभाग्य मिला है। उस समयके मदनमोहनके विचारोंको सुननेवाले सज्जनोंको यह देखकर तो सचमुच अचरज होता है कि मालवीयजीके सपनेके सत्य हो जानेपर भी उसी विश्वविद्यालयमें विलायती डिग्रीकी ही अधिक पूछ होती है। यह दुनिया कैसे उलट गई, यह सचमुच अचम्भेकी बात है। हाँ, तो हिन्दू विश्वविद्यालयकी चर्चा मन और हृदयसे निकलकर बाहर आ चुकी थी और सन् १९०५ ई० की अखिल भारतीय राष्ट्रीय महासभाके अवसरपर काशीमें महाराज बनारसके सभापतित्वमें मिर्गटो हाउसमें होनेवाली सभामें वह प्रत्यक्ष स्वरूप धारण करके खड़ी हो गई। उसके जीवित रखनेके लिये यही सोचा गया कि कोई ऐसा पत्र निकाला जाय जो हिन्दू-विश्वविद्यालयकी निरन्तर चर्चा छेड़ता रहे जिससे कि लोग अपनी पुरानी आदतके अनुसार एक कानसे सुनकर दूसरेसे निकालने न पावें।

अचानक सन् १९०७ ई० का वसन्त अपने साथ भारतका 'अभ्युदय' भी लाया। वसन्तपञ्चमीके शुभ दिनपर 'अभ्युदय' का जन्म हुआ। प्रसिद्ध विद्वान् और लेखक परिडत बालकृष्ण भट्टजीने ही उसका नामकरण किया। पैदा होते ही यह बालक 'अभ्युदय' मालवीयजीके सौंप दिया गया। उसके बचपनमें दो बरसतक मालवीयजीने उसे पाला, पोसा और बालना सिखाया। दूधके दाँत गिरनेसे पहले ही इस बालकने धूम मचा दी। उस धूमका मतलब तो यही था कि गङ्गाके तटपर जो सरस्वती मन्दिर बनवानेकी वे कल्पना कर रहे थे वह कल्पना अदृष्ट जगत्से दृष्ट जगत्में आ जाय। पर वह समाचार-पत्र था, देश और समाज दोनोंकी नौद खोलनेका काम भी 'अभ्युदय' ने अपने सिर ले लिया। आखिर 'अभ्युदय' ही तो ठहरा। पर यह बालक बड़ा

खर्चाला निकला। थोड़े ही दिनोंमें इसने अपने पालकोंकी जेबें खाली कर दीं। मालवीयजी दो बरस बाद प्रान्तीय कैबिनेटके सदस्य हो गए और 'अभ्युदय' का भार पुरुषोत्तमदास टण्डनजीके योग्य हाथोंमें सौंप दिया। उनके बाद परिडत सत्यानन्द जोशीजीने इसे संभाला और सन् १९१० ई० से सुप्रसिद्ध लेखक परिडत कृष्णकान्त मालवीयजीने इसकी बागडोर अपने हाथमें ली। बीच-बीचमें परिडत कृष्णकान्त मालवीयजीके स्थानपर स्वर्गीय श्रीयुत गणेशशङ्कर विद्यार्थी और प्रसिद्ध लेखक परिडत वेङ्कटेशनारायण तिवारीका सहयोग भी इसे प्राप्त हुआ है। आजकल परिडत कृष्णकान्त मालवीयके सुपुत्र परिडत पद्मकान्त मालवीयके सम्पादकत्वमें यह पत्र निकल रहा है। शुरूमें तो 'अभ्युदय' सप्ताहमें एक बार ही दर्शन देता था, किन्तु फिर सन् १९१५ ई० में वह दैनिक हो गया और फिर कभी अर्द्ध साप्ताहिक कभी साप्ताहिक होकर बराबर निकलता आ रहा है।

'अभ्युदय' ने कभी किसीके आगे सिर नहीं झुकाया और निडर होकर सच बात कहनेमें कभी सझोच नहीं किया। इसी कारण 'अभ्युदय' सरकारकी आँखोंमें बड़ा खटका और कई बार इसको ज़मानतें देनी पड़ीं, कई बार ज़मानतें ज़ब्त हो गईं और बेचारा महीनों घरमें बन्द होकर पड़ा रहा। इस पत्रकी नीति उसके नाममें ही छिपी हुई है। उसकी नीति है 'अभ्युदय'। जिस तरहसे हो अपने देश, समाज, जाति, साहित्य और लोकका अभ्युदय करे।

### 'लौडर'

लौडर कर्ज़न भारतवासियोंकी यादमें बहुत दिनोंतक बने रहेंगे। उन्होंने सन् १९०५ ई० में बङ्गालके दो टुकड़े कर दिए जिससे केवल बङ्गाल ही नहीं बल्कि सारा हिन्दुस्तान काँप उठा और उस कम्पनने एक बार अंग्रेज़ी राज्यको बड़े ज़ोरसे झंकार दिया। सोता हुआ सिंह जब जागकर गरज उठता है तो उससे एक बार सारा जङ्गल दहल उठता है। लौडर कर्ज़नने सारे

भारतको जगा दिया। उस ठोकरसे हिन्दुस्थानके हृदयमें चिर कालसे विश्राम करनेवाले आत्म-सम्मानको भी ठेस लगी और इसी लिये वह ज्वालामुखीके समान भड़क उठा। धूल भी ठोकर मारनेसे सिरपर चढ़ जाती है, तिसपर वे तो आदमी थे, समझ रखते थे।

ऐसी दशमें एक दैनिक अंग्रेजी पत्रकी जरूरत पड़ी। मालवीयजीके परम उद्योगसे २५ अक्टूबर सन् १९०६ ई० को विजया दशमीके दिन प्रयागसे सबको मार्ग दिखानेके लिये 'लीडर' निकला। उसका इतिहास स्वयं मालवीयजीने लीडरमें नई मशीन लगानेके समय जो वर्णन किया था उसे हम ज्यों-कान्यों उद्धृत कर देते हैं:—

“लीडर’ के स्थापित होनेके पूर्व एक दैनिक समाचार-पत्रकी इलाहाबादमें बड़ी आवश्यकता जान पड़ती थी। सन् १८७६ ई० में स्वर्गीय परिडत अयोध्यानाथजीने ‘इण्डियन हेराल्ड’ निकाला था और उसपर बड़ा धन व्यय किया। वह पत्र तीन वर्षतक चला और अभाग्यवश उसके बाद बन्द हो गया। ‘लीडर’ के स्थापित होनेका एक यह कारण भी था। मैंने वकालत छोड़नेका निश्चय कर लिया था, और उस समय मेरा यह विचार था कि सार्वजनिक कार्योंसे भी अलग हो जाऊँ जिससे हिन्दू विश्वविद्यालयका कार्य ठीक तरहसे कर सकूँ। उस समय मेरे मनमें आया कि यदि मैं सार्वजनिक जीवनसे विना एक पत्र स्थापित किए अलग होता हूँ, तब मैं अपने प्रान्तके प्रति अपने धर्मको नहीं निवाहता हूँ। मुझे उसकी आवश्यकता इतनी अधिक और अनिवार्य जान पड़ी कि मैंने विचार किया कि सार्वजनिक जीवनसे अलग होनेके पहले एक पत्र अवश्य यहाँ स्थापित हो जाना चाहिए। मैंने इसका कुछ मित्रोंसे जिक्र किया और उन्होंने प्रसन्नतासे उसके लिये धन दे दिया। आरम्भमें इसके लिये चौत्तीस हजार रुपया जुटा। इतना रुपया एक दैनिक पत्र चलानेके लिये बहुत कम था। लेकिन मुझे अपने

मित्रोंपर विश्वास था जिन्होंने सहायता करनेको कहा दिया था और वह आशा सफल भी हुई। लीडरने निःस्वार्थ भावसे देशकी और प्रान्तकी बड़ी लगनसे सेवा की है। नीति और विचारोंमें सदा मतभेद रहा है और रहेगा, लेकिन उसके कारण कोई उसकी सेवामें सन्देह नहीं ला सकता। शायद ही ऐसा कोई पत्र हो जो अपने मित्रोंके विचारोंके सारे प्रश्नोंपर प्रकट कर सके। श्री चिन्तामणि और परिडत कृष्णाराम मेहला दोनों ‘लीडर’ की जान हैं और दोनोंने वांटकर उसे चलानेका सौभाग्य प्राप्त किया है। लीडरके बढ़ते हुए प्रभावको और उसकी सेवाओंको सारे प्रान्तने स्वीकार किया है। आपको याद होगा, जब असहयोग आन्दोलनका आरम्भ हुआ तब मेरे मित्र परिडत मोतीलाल नेहरूने ‘इण्डियन हेराल्ड’ पत्र चलाया जिसमें वे अपने विचारोंको और ‘लीडर’ से मतभेद रखनेवाले विचारोंको फैला सकें। उसपर दो लाख पचास हजार रुपया खर्च किया गया। जिसमें एक लाख स्वयं परिडत मोतीलालने दिया और पचास हजार श्री जयकरने दिया था। सरकारी अधिकारियोंने भी यह बात स्वीकार की है कि ‘लीडर’ सार्वजनिक प्रश्नोंका न्यायोचित दृष्टिसे विचार करता है।”

श्री नगेन्द्रनाथ गुप्त और श्री सी० वाई० चिन्तामणि उसके सम्पादक-मण्डलमें नियुक्त हुए। एक धुर पूर्वके बङ्गाली थे तो दूसरे धुर दक्षिणके मद्रासी थे। जब ‘लीडर’ स्थापित हुआ था, तब कुछ लोगोंने भविष्यवाणी की कि यह वेदककी शहनाई है। कोई सुनेगा नहीं। पत्र शीघ्र ही बन्द हो जायगा। कुछ लोग कहते थे ‘कि इसके सम्पादक और अधिकारी शीघ्र ही किसी विपदामें फँसेंगे।’ उस समयके प्रयागके कमिश्नर और ‘पायोनियर’ पत्रने आवाज़ कसी कि ‘लीडर’ इतना नेक और भला है कि अधिक दिनोंतक नहीं ठहरेगा। लेकिन इन पिढ़ले वर्षोंने उन सारी भविष्यवाणियोंको भूझ साबित कर दिया। इसकी सारी सफलताका श्रेय इसके जन्मदाता और युवकोंमें उत्साहका सञ्चार करनेवाले पूज्य परिडत

मदनमोहन मालवीयजीको है। लीडरके इतिहासकी एक लम्बी विपदाभरी कहानी है। उसके जन्मकालके डेढ़ वर्षके अन्दर ही उसकी पूँजी समाप्त होनेको आ गई। यहाँतक कि जब वैङ्कमें केवल पाँच हजार रुपया बकाया रह गया फिर भी डाइरेक्टरोंकी रायसे साहस करके लीडरका अङ्क निकाला जा रहा था। लेकिन ऐसी दशा कितने दिनोंतक चल सकती थी। निदान उसका कारवार समेटनेके लिये एक दिन भी तै कर दिया गया। किन्तु इस घोर निराशामें भी एक प्रकाशकी रेखा परिडत मदनमोहन मालवीय थे जो इस समय अपने प्राणोंसे प्रिय महान् हिन्दू विश्वविद्यालयके लिये देशमें घूम-घूमकर धन बटोर रहे थे। उनके मुखसे केवल ये आत्म-विश्वाससे भरे शब्द निकलते थे—“दि लीडर विल नैट डाइ” ‘लीडर जीवित रहेगा’। उनकी उस आशाके प्रकाशने निराशाके अन्धकारमें उजाला कर दिया और तबसे ‘लीडर’ हमेशाके लिये बन्द होनेके बजाय दिन दूनी रात चौगुनी उन्नति करता गया। सन् १९२६ ई० में उसकी अपनी नई इमारतें बनीं और सन् १९२६ ई० में उसके लिये नई मशीनें और छापेकी कलें विदेशसे मँगवाई गईं और एक हिन्दीका सामाहिक ‘भारत’—अब दैनिक ‘भारत’—भी प्रकाशित होने लगा।

परिडत मोतीलाल नेहरू ‘यूज पेपर्स लिमिटेड’ के अन्तर्गत ‘लीडर’ के प्रथम अध्यक्ष हुए। इसके बाद पूज्य मालवीयजी दस वर्षतक उसके चेयरमैन रहे। उनके बाद सर तेजबहादुर सप्रू, सच्चिदानन्द सिनहा, श्री ब्रजनारायण गुट्टू, और मुन्शी ईश्वरशरण क्रमसे इसके अध्यक्ष चुने गए और इसके सहायक तथा कार्यकर्त्ता रहे। अन्य उत्साही प्रारम्भिक कार्यकर्त्ता परिडत बलदेवराम दवे और डाक्टर सतीशचन्द्र बनर्जी थे। बनर्जीकी अस्वामयिक मृत्युसे देश और प्रयाग नगरको एक उदार और उत्साही कार्यकर्त्तासे वञ्चित होना पड़ा। इसके बाद सङ्कटकालमें लीडरके हाथ बँटानेवाले राजा मोतीचन्द और बाबू गोविन्द दास थे। रायकृष्णजी सर तेजके सरकारी लौ-मेम्बर नियुक्त

होनेपर चेयरमैन चुने गए, तबसे वे निरन्तर लीडरके द्वारा देशकी सेवा कर रहे हैं। आरम्भमें इसके सम्पादक श्री सी० वाई० चिन्तामणिको अट्टारह-अट्टारह घण्टे और कभी-कभी बीस-बीस घण्टे तक काम करना पड़ता था। उस समय वे ही उसके कर्त्ता-धर्त्ता थे, वे ही सम्पादक, उप-सम्पादक, मन्त्री, मैनेजर, मुद्रक, प्रकाशक सभी कुछ एकमें जुटे हुए थे। अब लीडर उनके जीवनका एक अङ्क हो गया है। मसल मशहूर है कि ‘लीडर चिन्तामणि है, और चिन्तामणि लीडर है।’ श्री चिन्तामणिका प्राण लीडर है और लीडरके प्राण श्री चिन्तामणि हैं।

आरम्भिक जीवनसे इसके दो-तीन लेखोंपर सरकारकी कृपाट्टि पड़ी। उनमें विद्रोहकी भावनाका लेश भी न था। इसलिये सरकारका वह वार खाली गया। इसके डेढ़ वर्ष बाद फिर एक चेतावनी मिली। श्री गोखलेने इसमें आगे आकर सर विलियम वेडरबर्नको लिखा, जिन्होंने तत्कालीन भारत-सरकारके लार्ड क्यू और श्री मौएटेग्यूसे मिलकर सब प्रकारका आश्वासन प्राप्त किया।

लीडरकी नीति सदा एकसी नहीं रही। इसने समय पड़नेपर शायद ही कोई ऐसा सार्वजनिक नेता छोड़ा हो, जिसकी कड़ी-से-कड़ी आलोचना न की हो। श्री परिडत मदनमोहन मालवीयसे लगाकर परिडत मोतीलाल नेहरू, श्री गोखले और यहाँतक कि महात्मा गान्धी भी इसकी आलोचनासे नहीं बच पाए। बहुतसे लोग इसके सम्पादकसे इसलिये चिढ़ते हैं कि वे ऐसी बातें क्यों करते हैं। किन्तु हम समझते हैं कि सम्पादकको अपनी ज़िम्मेदारी समझकर किसीके बड़प्पनका लिहाज़ करके अपने विवेककी हत्या नहीं करनी चाहिए। इस बातको कौन नहीं स्वीकार करेगा कि लीडरके सम्पादक श्री चिन्तामणि उन इने-गिने लोगोंमें हैं, जो समयकी गतिको बहुत ही अच्छी तरह समझते हैं।

‘मर्यादा’

लीडरकी स्थापनाके एक बरस बाद ही

मालवीयजीने 'मथ्यादा' नामक पत्र निकलवानेका प्रबन्ध किया। अंग्रेज़ी पढ़ी-लिखी जनताके लिये तो 'लीडर' काफी था, पर हिन्दी समझनेवाले लोगोंके भी तो बुद्धिका भोजन मिलना चाहिए। इसमें बहुत दिनोंतक राजनीतिक समस्याओंपर योग्यतापूर्ण निबन्ध लिखे गए।

'हिन्दुस्तान टाइम्स'

पहले कुछ सिक्ख सज्जनोंने दिल्लीसे 'हिन्दुस्तान टाइम्स' नामक अंग्रेज़ीपत्र निकाला था, पर उसकी व्यवस्था ठीक नहीं थी और उसका प्रचार भी कम था। मालवीयजीने सन् १९२४ ई० में वह पत्र अपने हाथमें ले लिया और उसकी सुव्यवस्था कर दी। तबसे मालवीयजी ही उसके सर्वेसर्वा हैं और उसकी प्रबन्धक-समितिके अध्यक्ष हैं। श्री पोथान जोसेफ उसके सम्पादक हुए और उन्होंने बड़ी योग्यतासे अपना काम निवाहा। अब तो 'हिन्दुस्तान' नामक एक हिन्दीपत्र भी इसी प्रेससे निकलता है। यह दिल्लीका अंग्रेज़ी दैनिक 'हिन्दुस्तान टाइम्स' भी मालवीयजीकी प्रेरणासे निकला और थोड़े ही दिनोंमें इस महापुरुषके आशीर्वादाने उसे वह पद दिला दिया जिसपर आज उसे अभिमान है।

'सनातनधर्म'

२० जुलाई सन् १९३३ ई० को गुरुपूर्णिमाके अवसरपर साप्ताहिक 'सनातनधर्म' नामक पत्र मालवीयजीकी संरक्षतामें काशी-हिन्दू-विश्वविद्यालयसे परिडत गणेशदत्त आचार्यजीके प्रबन्धमें निकला, जो उदार सनातनधर्मका निरन्तर प्रचार कर रहा है। इसमें धार्मिक विषयोंके अतिरिक्त विज्ञान, कलाकौशल, अर्थशास्त्र, समाज, साहित्य इत्यादि सभी विषयोंपर महत्त्वपूर्ण लेख प्रकाशित होते हैं। यह 'समाचार-पत्र' नहीं है बल्कि 'विचारपत्र' है। प्रारम्भमें छः महीनेतक इसका सम्पादन परिडत

भुवनेश्वरनाथ मिश्र माधवने बड़ी योग्यताके साथ किया। उसके बादसे परिडत सीताराम चतुर्वेदी ही उसका सम्पादन कर रहे हैं।

जब सन् १८९९ ई० में श्री सच्चिदानन्द सिनहाने 'हिन्दुस्तान रिव्यू' चलाया, उस समय मालवीयजीने उसकी सब प्रकारसे अमूल्य सहायता की और उसी प्रकार सन् १९०३ ई० में चलाए हुए उनके दूसरे पत्र 'इण्डियन पीपिल' की भी की।

इन सब बातोंसे प्रकट हो गया होगा कि मालवीयजी पत्रों-द्वारा जनतामें प्रचार करनेमें कितना विश्वास रखते आए हैं। मालवीयजी बड़े कुशल सम्पादक रहे हैं। प्रफु संशोधनके विषयमें तो हम कह ही चुके हैं। एक बात और स्मरण रखनेकी है कि हिन्दी संसारमें 'मालवीयजीकी हिन्दी' का एक अलग ही स्थान है। वे ठेठ संस्कृतके शब्दोंके बहुत काममें लानेको अच्छा नहीं समझते हैं। अचरज, जतन, लगन, पैठना, प्रानी आदि बहुतसे बोलचालके शब्द उनके लेखोंमें मिलेंगे। ये बड़ी सरल, सबकी समझमें आनेवाली हिन्दी लिखते और बोलते हैं, ऐसी नहीं कि जिसे समझनेके लिये कोश टटोलना पड़े और घण्टों मगज़पच्ची करनी पड़े।

पत्रमें अश्लील विज्ञापन छापनेको भी मालवीयजी बड़ा बुरा समझते हैं। एक बार अभ्युदयमें परिडत शिवराम वैद्यजीके औषधालयकी बनी 'कामवटी' का विज्ञापन छाप दिया गया। मालवीयजीने उसे काटकर आदेश दिया कि इसके स्थानपर 'ज्वरवटी' का विज्ञापन छापे। 'सनातनधर्म' में तो उन्होंने तीन वर्षतक भी किसी तरहका कोई विज्ञापन छपने ही नहीं दिया। महापुरुष केवल हृदयमें ही महान् नहीं होते बल्कि अपनेसे सम्बन्ध रखनेवाली प्रत्येक वस्तुको वह महापुरुषके योग्य बना देते हैं। महापुरुषके साहित्यमें 'हाथीके दाँत' को कोई स्थान नहीं मिल सका है।



## कचहरीके भीतर

'हिन्दुस्थान' का सम्पादक काफी नाम कमा चुका था। उस समय भगवान्की दयासे राजनीतिक मैदानमें ऐसे लोग बहुत कम थे जो दूसरेकी बढ़ती देखकर खाक हो जायें और उसकी जड़ खोदनेकी तैयारी करने लगें। वह गुणी लोगोंका ज़माना था। कसौटीपर कसे हुए सोनेकी कढ़ की जाती थी। राष्ट्रीय महासभाके पिता श्री एलेन् औक्टेवियस ह्यूम मालवीयजीको बड़ा मानते थे। इधर परिडत अयोध्यानाथ, श्री राजा रामपालसिंह और परिडत सुन्दरलाल भी इन्हें देशसेवामें जुटाना चाहते थे। सबने मालवीयजीको वकालतकी परीक्षा देनेके लिये बाध्य किया। पर मालवीयजी वकालतको बहुत बुरा काम समझते थे। जिस ब्राह्मणने सन्तोष, परोपकार और सच्चाईके बीचमें अपना वचपन बिताया हो उसे कचहरी भला क्यों सुहाने लगी। यद्यपि मालवीयजी पैसे खींचनेमें उस्ताद हैं, पर पैसा कभी उन्हें अपनी ओर न खींच सका। एक ओर गुरु और मित्र, दूसरी ओर सङ्कोचमें लिपटा हुआ एक युवा परिडत। जो चींटीका भी दिल दुखानेसे पहले काँप उठता हो वह अपने गुरुओं और मित्रोंके अनुरोधको कैसे टाल सकता था। 'हिन्दुस्थान' से पान सुपारी लेकर ये प्रयागमें आ ही चुके थे, पर राजा रामपालसिंह हर महीने मालवीयजीके बहुत मना करनेपर भी ढाई सौ रुपया वेतन भेजते ही रहे। वे अपने सम्पादनके कामसे समय बचाकर वकालत पढ़ने लगे। राय-बहादुर परिडत बलदेवराम दवे उन दिनों जौन्सन-गल्लमें रहते थे। उनके परिवारके साथ मालवीयजीका

बड़ा गहरा सम्बन्ध रहा है। उन्हींके कोठेके बड़े कमरेमें नित्य जाकर मालवीयजीने वकालतकी परीक्षाकी तैयारी शुरू कर दी। इसी पढ़ाईके समयमें उन्होंने व्यवस्थाविधान (कौन्स्टिट्यूशनल लै) पर एक टिप्पणी तैयार की जिसके कुछ अंश तो बड़े ही क्रान्तिकारी हैं। उस टिप्पणीको पढ़नेसे मालूम हो जाता है कि इनकी राजनीतिक बुद्धि किस ओर चली जा रही थी। अपने कलकत्तेके अध्यक्षपदके भाषणमें उन्होंने इसके कुछ अंश कहे थे।

मालवीयजी पढ़ते तो बहुत कम थे क्योंकि उन्हें फुरसत ही कहाँ मिलती थी, लेकिन उनकी बुद्धि बड़ी निर्मल थी और वे पढ़ते भी समझकर ही थे। ये लै कौलेजमें पढ़ते थे, परीक्षा होनेवाली थी। अचानक इनके छोटे भाई मनोहरलालकी अफ़ीम खानेसे मृत्यु हो गई। इनको इसका इतना धक्का लगा कि इन्होंने परीक्षा न देनेका ही इरादा किया और बड़े मनमारेसे रहने लगे। सात दिन परीक्षाके रह गए, सब पढ़ना-लिखना बन्द। परिडत अयोध्यानाथजीको जब यह हाल मिला तो उन्होंने मालवीयजीको बुलाकर समझाया और शान्त किया। मालवीयजी क़ानून पढ़नेमें फिर जी लगाकर जुट गए। विजयनगर हौलमें परीक्षा हुई और सन् १८९१ ई० में इन्होंने एल् एल्० वी० पास कर लिया। दो वर्ष बाद ही ये हार्डकेर्टमें पहुँच गए। वकालत करते समय एक बार परिडत अयोध्यानाथजीने ह्यूम महोदयसे शिकायत की थी कि वकालतके चक्करमें पड़कर परिडत मदनमोहनने कांग्रेसके काममें ढिलाई कर दी है।



धूम साहबने बड़े सन्तोष और स्नेहसे उत्तर दिया, "ठीक तो है। इन्हें कानूनकी ओर ही पूरा चित्त लगाना चाहिए।" फिर मालवीयजीकी ओर घूमकर बोले कि "देखो मदनमोहन! ईश्वरने तुम्हें बड़ी बुद्धि दी है। अगर मन लगाकर तुम दस बरस भी वकालत कर लोगे तो तुम निश्चय सबसे आगे बढ़ जाओगे। तब तुम अपनी प्रतिष्ठाके कारण अधिक जनसेवा कर सकोगे और तब तुम देशकी भी अधिक सेवा कर सकोगे।" पर मालवीयजीके हृदयमें यह उपदेश बहुत दिनोंतक न टिक सका।

कुछ दिनोंतक इन्होंने परिडत बेनीरामजी कान्यकुब्जके पास काम सीखा और फिर स्वतन्त्र रूपसे वकालत शुरू कर दी। पहले पहल इन्होंने नौ रुपये कमाए।

इनकी वकालत थोड़े ही दिनोंमें चमक उठी। मवकिलोंके ठट्टे-के-ठट्टे इन्हें घेरे रहते। पै फटते-फटते उनका द्वार खैराती शफाखाना बन जाता था। उनके मित्रों और सम्बन्धियोंकी भी एक अच्छी खासी संख्या थी। मालवीयजीके दम लेनेकी फुरसत न थी। मवकिलोंसे झुट्टी पाकर पूजा-पाठ करते और फिर कभी भोजन मिला, कभी विना भोजन ही पीताम्बर पहने ही कचहरी जानेके लिये गाड़ीमें बैठ जाते थे। उसीमें इनकी पूरी पोशाक रक्खी रहती थी। कचहरी पहुँचते-पहुँचते ये बख़ पहनकर तैयार हो जाते थे।

एक दिन ये सब कागज़-पत्र देख-सुनकर उठे थे कि एक अनजान आदमीने अपने कागज़ इनके हाथमें दिए। उसकी आँखोंकी कोरें भाँगी हुई थीं। जान पड़ता था कि कोई विपत्ति उसका गला दबाए खड़ी है। डरते-डरते वह बोला, "मुन्शी कालिन्दीप्रसाद मेरे वकील हैं। फीस ले चुके हैं। आज तारीख़ है। वे कहीं चले गए हैं। मेरे पास रुपए नहीं। कहाँ जाऊँ?" मालवीयजी भी बभ्के हुए थे, पर वे करुणाको अपने द्वारसे निराश नहीं भेजना चाहते थे। वे उतना ही काम लेते थे जितना कर सकते थे। पैसेके लोभी वकीलोंकी तरह स्वार्थी नहीं थे। जब काम

अधिक होता तो अपने मित्रोंको दे देते थे। उन्होंने कहा, "देखो भाई! मुझे तो आज फुरसत नहीं है। तुम इनके साथ मुन्शी गोकुलप्रसादके पास चले जाओ। तुम्हारा काम हो जायगा।" यह कहकर इन्होंने वह आदमी मधुमङ्गल मिश्रजीके सहेज दिया।

आजके सर तेजबहादुर सप्रू भी मालवीयजीके ही बनाए हुए हैं। एक बार मालवीयजी किसी कामसे मुरादाबाद गए हुए थे। वहाँ इन्होंने सप्रू साहबको देखा और होनहार लड़का समझकर उन्हें प्रयाग ले आए और उन्हें अपनी वकालतमेंसे मुक़दमे देने लगे। आज वही सप्रू व्यवस्था-विधान (कौन्स्टिट्यूशनल लै) के आचार्य माने जाते हैं और भारतके सर्वश्रेष्ठ वकीलोंमें हैं।

हाइकोर्टके जजोंने भी समय-समयपर मालवीयजीकी बड़ी प्रशंसा की है। पहले तो इनकी सौम्य मूर्ति और इनका धवल वेश ही अपना पूरा प्रभाव डालता है, फिर इनकी मधुर वाणी किसको नहीं लुभाती। मालवीयजीमें दो अद्भुत शक्तियाँ काम कर रही थीं—सुन्दर, सरस, प्रभावशाली वाणी और समझानेका ढङ्ग। वे इतनी अच्छी तरहसे मुक़दमा समझाते थे कि उनकी बात माननेको विवश होना पड़ता था। शेरकोटकी रानीका मुक़दमा उनकी वकालतकी सर्वश्रेष्ठ कीर्ति समझी जाती है। और उसी मुक़दमेके कारण इन्हें इतना धन भी मिला कि इनका ऋण भी पट गया और इन्होंने जन्मस्थानसे सटे हुए मकानमें कई हज़ार रुपए लगाकर पक्का मकान बनवा लिया। इस बस्तीमें यही सबसे पहला पक्का मकान बना था।

अब तो मालवीयजीका यश दिन दूना रात चाँगुना बढ़ने लगा। मालवीयजीकी आमदनी भी बढ़ी, पर साथ ही उनके काम भी बढ़ चले। इधर मवकिल घेरे हुए थे, उधर प्रयाग भरकी सभाएँ और संस्थायें उनको तङ्क किए रहती थीं। राष्ट्रीय महासभाका अलग काम था और फिर बहुत दिनोंसे विद्यार्थी जीवनसे ही विश्वविद्यालय स्थापित करनेकी जो

भावना धीरे-धीरे सुलग रही थी वह अब चेतन हो उठी। भला वकालतको फिर कहाँ जगह मिल सकती थी। जिसके दिलमें दूसरोंके दर्दके कारण हक उठा करती हो वह भला अपनी कहाँतक देख-भाल कर सकता है।


४ फरवरी, सन् १९२२ ई० को गोरखपुर ज़िलेमें चैरोचौरामें एक भयङ्कर दुर्घटना हो गई थी, जिसमें जनताने जोशमें आकर एक पुलीस थानेमें आग लगा दी थी, जिसमें इक्कीस पुलीसके थानेदार और सिपाही बुरी तरह जल मरे और दो स्वयंसेवक मारे गए। उसमें दो सौ पच्चीस आदमियोंपर मुक़दमा चला। सेशन जजने उनमेंसे एक सौ सत्तरको फाँसीका हुकम दे दिया था। जब यह मामला चीफ़ जस्टिस और जस्टिस पिगोटके सामने प्रयाग हाइकोर्टमें पेश हुआ तो सबकी दृष्टि मालवीयजीपर पड़ी। मालवीयजी वकालत छोड़ चुके थे, पर निर्वलके बल तो थे ही। सात दिनतक मुक़दमेको समझा और अध्ययन किया और ऐसी खूबीसे बहस की कि एक सौ इक्यावन अभियुक्त फाँसीके फन्देसे उतार लिए गए। उस समय कहा गया था कि—"इन अभियुक्तोंको चाहिए कि ये मालवीयजीको धन्यवाद दें, क्योंकि इन्हींके कारण आज इनकी जान बच पाई है।" इसमें कोई सन्देह नहीं है, यदि मालवीयजी वकालत करते रहते तो वे अपने साथियोंको तो पीछे छोड़ ही देते, साथ ही अपनेसे आगेवालोंसे भी आगे बढ़ जाते।

जबसे मालवीयजीने 'हिन्दुस्थान' को अपने हाथमें लिया था तबसे ही राजा साहब उनको दो सौ रुपया मासिक वेतन देते रहे। जब मालवीयजीकी वकालत जग उठी तब भी बार-बार मना करनेपर भी राजा साहब हर मास ढाई सौ रुपया मालवीयजीके पास भेज दिया करते थे। एक दिन मालवीयजीने राजा साहबसे कहा कि—"महाराज, अब तो मैं आपका कुछ काम नहीं करता। आपकी नौकरीमें भी नहीं

हूँ।" इतना कहना था कि राजा साहब विगड़ गए और बोले, "नौकरीमें? मालवीयजी! क्या आपने कभी मेरे मनमें या बर्त्तावमें अपने साथ या किसीके साथ नौकरका भाव पाया है। आपके पास विद्या है और आप गुणोंकी खान हैं। उसके द्वारा आप मेरी सहायता करते हैं और मैं भी थोड़े पैसेसे आपकी सहायता करता हूँ। मुझे आप जैसे बुद्धिमान पुरुषके मुँहसे ऐसी बातें सुनकर बहुत दुःख हुआ है। ऐसी बातें आपको शोभा नहीं देती।" राजा साहब सचमुच पारखी थे। यही उनका सबसे बड़ा गुण था और इन्होंने मालवीयजीको खूब परखा भी था।

प्रयागके वकीलोंमें इतने आगेतक बढ़कर भी मालवीयजी क्यों लौट आए? पीछेसे कोई उन्हें पुकार रहा था—बड़े दर्दसे कराह-कराह कर। मालवीयजी हाथमें आई अपनी सोनेकी दुनिया छोड़कर उस पुकारपर लौट पड़े। तपस्वी ब्राह्मण! कितना अद्भुत तेरा त्याग है? इस दुनियामें कितने लोग हैं जो आँखवाले होकर भी तुम्हें पहचान सकेंगे? ऐसे कितने लोग हैं जो सहृदय कहलाकर भी तेरी धाह पा सकेंगे? जिस शोरमें लोग रुपयेकी खनखनाहट और स्वार्थकी बातोंके सिवाय और कुछ नहीं सुन पाते वहाँ तुमने बेचारी लुट्टी हुई, कसी हुई माँकी क्षीण पुकार सुन ली और पागलकी तरह सोनेकी ढेरपर लात मारकर उसी पुकारपर दौड़ पड़े—वैसे ही जैसे द्रौपदीकी पुकार पर कृष्ण दौड़े थे। प्रयागके एक प्रतिष्ठित जजने कहा था कि—"मालवीयजीके पैरोंके पास गँद पड़ी थी पर इन्होंने उसमें लात मारनेसे इनकार कर दिया।" पर यदि हम इसी बातको इस तरह कहें तो कुछ अनुचित न होगा कि 'लक्ष्मी द्वार खोलकर आरती और फूलमाला लिए इनका स्वागत करनेको खड़ी थी और द्वारपर पहुँचते-पहुँचते इन्होंने करुणाकी धीमी आवाज़ सुनी और वहींसे लौट पड़े—भिखमङ्गेके वेशमें—भोली हाथमें लिए हुए।

गोखलेजीने एक बार सच कहा था—“त्याग किया परिडत विशननारायणजीने भी कहा था कि है मालवीयजीने। गरीब घरमें पैदा होकर वकालत की। 'सचमुच मालवीयजीके जीवनको आत्म-त्यागके धन कमाने लगे। अमीरीका मज़ा चखा। चखकर सिद्धान्तपर एक अनुपम भाष्य समझना चाहिए, उसे देशके लिये टुकरा दिया। त्याग है उनका।” वह भाष्य भी ऐसा कि जिसे सब समझ सकें।



काशी-हिन्दू-विश्वविद्यालयका एक भवन।



## सिर जावे तो जाय प्रभु मेरो धर्म न जाय

कहा जाता है कि हिन्दुस्थानमें जितने प्रकारके अन्न पैदा होते हैं उतने ही प्रकारके धर्म भी। यहाँकी उपजाऊ भूमिमें गङ्गा-यमुना और सिन्धुके जलसे सिंचकर जितने धर्म, मत, और सम्प्रदाय पनपे हैं उतने दुनियाके किसी भागमें भी नहीं सुने गए। यह तो आँखों देखी बात है, कानों सुनी नहीं। इतना ही नहीं बल्कि और देशोंमें भी जो धर्म बोए गए हैं उनका बीज भी भारतसे ही गया और वे सब गङ्गाके जलसे ही सींचे गए। हिन्दुस्थानके जलवायुमें कुछ ऐसा तासीर है कि यहाँके लोग किसी बातको जल्दी नहीं मानते थे और जहाँतक होता था अपनी टेक रखनेकी ताकमें रहते थे। वे हठसे ऐसा नहीं करते थे बल्कि उनका ज्ञान यहाँतक बढ़ा हुआ था कि वे हर बातको अपनी बुद्धिकी कसौटीपर कसते थे और फिर कह देते थे कि इसमें सोना कितना है, खोटा कितना है। “मुण्डे मुण्डेमतिर्भिन्ना” होते हुए भी यहाँवालोंने योरोपके समान धर्मके नामपर अपने हाथ खूनसे नहीं रंगे। धार्मिक मतोंपर जितना खरडन-मण्डन और शास्त्रार्थ हिन्दुस्थानमें हुआ उतना किसी देशमें नहीं हुआ पर यह हमारे ही देशकी खूबी रही कि एक ही लुत्रके नीचे आस्तिक और नास्तिक दोनों हिन्दू बनकर रहे।

पहले अध्यायमें हमने थोड़ेसे शब्दोंमें मालवीयजीके जन्मकालके समयकी धार्मिक दशाका परिचय मात्र दिया। उससे एक बात तो प्रकट हो गई होगी कि उस समय हिन्दू धर्म बड़े सङ्कटमें था। सन् १८५७ ई० के उपद्रवने देशको एक तरहसे सुन्न कर दिया था। सामाजिक और धार्मिक आन्दोलन भी थोड़े दिनों तक चुप्पी साधे पड़े रहे। राजा

राममोहनरायका ब्रह्मसमाज जोर पकड़ रहा था और इधर इसाई पादरी भी हिन्दुओंको प्रभु यीशुके दरवारमें ले जानेके लिये जी-जानसे लगे हुए थे। हिन्दुस्थानकी भेड़ियाधसान तो मशहूर ही है। एक रास्ता खुलना चाहिए, उसपर चलनेवालोंकी कमी न होगी। हज़ारों-लाखों हिन्दुस्थानी, जिनके बाप-दादोंकी चोटी औरङ्गज़ेबकी खूनी तलवार भी न काट सकी, दिखावटी मीठे बहकावमें आकर मस्जिद और गिरजाघरमें चोटी चढ़ा आए। जिन्होंने गौकी रक्षाके लिये प्राणतक देनेमें आनाकानी न की उन्हींकी सन्तान गौके गलेपर लुरी फेरने लगी। उत्तरीय ध्रुवसे अचानक ये दक्षिणीय ध्रुव कैसे जा पहुँचे, यह हम बता चुके हैं। अनेक मत और सम्प्रदाय तो बने ही, साथ ही हमारे संस्कार बिगड़ चुके थे। अपने धर्मका हमें ज्ञान न था। हम इतना भी तो नहीं जानते थे कि वेद कितने हैं फिर उनके नामका तो पूछना ही क्या। स्वामी दयानन्द हिन्दू जातिको जगानेके लिये सन् १८६३ में ही निकल पड़े, और सन् १८७५ ई० में आर्यसमाजकी स्थापना कर दी। उनको देखकर हिन्दू धर्मके शत्रु काँप गए। कारण यह था कि वे डण्डा लेकर जगा भी रहे थे और सोते हुए हिन्दुओंको उठा ले जानेवालोंको भगा भी रहे थे। इसलिये कुछ घरके लोग भी डण्डेकी चोट खा-खाकर स्वामीजीको वुरा-भला कहनेसे बाज़ न आए और फल यह हुआ कि घरमें ही दो दल हो गए और स्वामी दयानन्दके आर्य-समाजको एक दल उतना ही घृणा करने लगा जितना मुसलमान या इसाई मतको। स्वामी दयानन्दजीने जिस संयम और उद्देश्यको लेकर वैदिक भण्डा फहराया

था वह संयम उनके अनुयायियोंमें न रहा। वे ब्राह्मणोंको "पोप" कहने लगे, उनका पेट 'लेटरवक्स' कहलाया जाने लगा और देव-मूर्तियाँ 'गोल-गोल पत्थर' कहलाए जाने लगे। जिन श्रद्धालु हिन्दुओंने युग-युगान्तरसे अपना विश्वास और अपना सर्वस्व देवमन्दिरोंमें रख छोड़ा था और जिन ब्राह्मणोंने कठोर तपस्या करके पुस्तकालयोंके जला दिए जानेपर भी भारतका सारा साहित्य पीढ़ी-दर-पीढ़ी अपने कण्ठमें जतनसे रख छोड़ा था, उनका यह अपमान कोई सहृदय भला कैसे सह सकता था। कुछ लोग अवश्य ही ढोंगी और पाखण्डी थे पर जाके साथ घुन पीसना भी लोंगोंको न जँचा। पर यह कम सन्तोषकी बात नहीं है कि जो लोग राम और कृष्णको छोड़कर पैगम्बरी एकेश्वरवादके पीछे दौड़े चले जा रहे थे वे सँभल गए और वैदिक एकेश्वरवाद मानकर हिन्दू ही बने रहे। स्वामी दयानन्दके सिद्धान्तोंसे मतभेद रखनेवाले लोग भी उन्हें 'हिन्दू धर्मका रक्षक' माननेमें सङ्कोच नहीं करते।

सन् १८६३ ई० के लगभग ही पञ्जाबमें परिडत श्रद्धाराम जुझारीके व्याख्यानों और उनकी कथाओंकी बड़ी धूम मची हुई थी। जालन्धरके पादरी गोकुलनाथके व्याख्यानोंने कर्पूरला-नरेश महाराज रणधीरसिंहको इसाई मतकी ओर झुका दिया था। परिडत श्रद्धारामजी तुरन्त सन् १८६३ ई० में कर्पूरले पहुँचे और उन्होंने महाराजको प्राचीन वर्णाश्रम धर्मके स्वरूपका ऐसा सुन्दर निरूपण किया कि उनकी जितनी शङ्काएँ थीं वे दूर हो गईं और पञ्जाबका एक राज्य इसाई बननेसे बच गया। समूचे पञ्जाबमें घूमकर परिडत श्रद्धारामजी उपदेश और व्याख्यान देते और रामायण, महाभारत आदिकी कथाएँ सुनाते। इनकी कथाओंने दूर-दूरके लोगोंको अपनी ओर खींचा। इनकी अमृत-वाणीके प्यासोंकी बड़ी भीड़ लगा करती थी। इनकी वाणीमें अजीब रस था और इनकी भाषा बड़ी जोरदार होती थी। ठावँ-ठावँपर इन्होंने धर्मसभाएँ

स्थापित कीं और उपदेशकोंका एक मण्डल तैयार कर दिया। इन्होंने पञ्जाबी और उर्दूमें भी कुछ पोथियाँ लिखी हैं, पर अपनी मुख्य पुस्तकें हिन्दीमें ही लिखीं। उधर स्वामी दयानन्दजीका 'सत्यार्थ-प्रकाश' था, इसका अपना सिद्धान्त-ग्रन्थ 'सत्यामृत-प्रवाह' बड़ी प्रौढ़ भाषामें लिखा हुआ था। ये बड़े ही स्वतन्त्र विचारके मनुष्य थे और वेदशास्त्रके असली अर्थके किसी भी मूल्यपर छिपाकर कहना अनुचित समझते थे। इसीसे स्वामी दयानन्दजीकी बहुतसी बातोंका ये बराबर विरोध करते रहे। इन्होंने बहुतसी ऐसी भी बातें कह और लिख डाली थीं जिन्हें कुछ लोग नहीं सह सकते थे, यहाँतक कि कुछ लोगोंने इन्हें 'नास्तिक' तक कहनेमें सङ्कोच न किया, पर जबतक वे जीते रहे तबतक सारा पञ्जाब उन्हें हिन्दू धर्मका स्तम्भ समझता रहा।

परिडत श्रद्धारामजीने सन् १८६७ ई० में "आत्म-चिकित्सा" नामकी एक "अध्यात्म-सम्बन्धी" पुस्तक लिखी जिसे सम्बत् १८७१ में हिन्दीमें अनुवाद करके छपाई। इसके अतिरिक्त "तत्त्वदीपक" "धर्मरक्षा" "उपदेश संग्रह" (व्याख्यानोंका संग्रह) "शतोपदेश" (देाहे) इत्यादि धर्म-सम्बन्धी पुस्तकें लिखीं जिनका बहुत प्रचार हुआ। जिस साल मालवीयजीने एफ० ए० परीक्षा पास की उसी साल सन् १८८१ ई० में अपनी उज्ज्वल कीर्ति छोड़कर परिडत श्रद्धारामजी संसारसे चल दिए।

मालवीयजी बचपन ही से अपने दादा और पिताजीकी कृष्ण-भक्तिकी गोदमें पले थे। बड़े होकर जब वे स्कूलमें अध्यापक हुए थे तभी उन्हें यह बात काँटेकी तरह खटकती रही कि हिन्दू बालक अपने धर्मसे विलकुल अपरिचित हैं। सन् १८८५ ई० में ऋज्जूर-निवासी व्याख्यान-वाचस्पति परिडत दीनदयालु शर्माजीने मथुरासे 'मथुरा समाचार' नामक पत्र निकाला जिसमें सनातनधर्मके सिद्धान्तोंपर निरन्तर प्रकाश डाला जाता रहा। सन् १८६६ ई० में जो कलकत्तेमें

दूसरी राष्ट्रीय महासभा हुई उसमें मालवीयजी तो पहुँचे ही थे, परिडत दीनदयालुजी भी मुन्शी हर सुखरायके लाहौरसे निकलनेवाले 'कोहेनूर' के सम्पादककी हैसियतसे सम्मिलित हुए थे। मालवीयजीका परिडत दीनदयालुजीसे परिचय हुआ और दोनोंमें उसी राष्ट्रीय महासभाके पुण्य अवसरपर मित्रता की ऐसी गाँठ लगी जो अबतक उसी दृढ़ताके साथ बँधी हुई है। उस राष्ट्रीय महासभाको देखकर दोनों महानुभावोंके मनमें यही विचार उठा कि इसी प्रकार सनातनधर्मकी भी कोई सुसङ्गठित संस्था हो जिसमें सभी सनातनधर्मी बैठकर एक साथ अपने प्यारे धर्मके पुनरुद्धार और उसकी रक्षा करनेका उपाय सोचें।

संयोग अच्छा था। पहले तो हरिद्वारके पास कनखलमें एक 'श्री गोवर्णाश्रमधर्म सभा कनखल' नामक एक संस्था बनी, किन्तु इसका काम ढीला रहा और यह गङ्गाजीकी तीव्र धारामें विलीन हो गई। इसीके आधारपर कमाऊँके परिडत विनायकदत्त पाण्डेजी तथा परिडत दीनदयालुजी आदिके परिश्रम और सहयोगसे सन् १८८७ ई० में महारानी विक्टोरियाकी जुविलीके अवसरपर गर्मियोंसे पहले हरिद्वारके पवित्र तीर्थपर सनातनधर्मियोंकी बड़ी भारी सभा हुई। दूर दूरसे बहुतसे धर्म-प्रेमी इकट्ठा हुए। कर्पूरलाके दीवान श्री रामजसराय सी० एस्० आइ०, लाहौरके राजा हरिवंश सिंह, परिडत नन्दकिशोरदेव शर्मा, परिडत अम्बिकादत्त व्यास, परिडत देवीसहायजी, बाबू बालमुकुन्द गुप्त आदि कितनेही विद्वान् और विशिष्ट व्यक्ति उस सभामें आए। सन् १८८२ ई० में प्रसिद्ध थियोसोफिस्ट कर्नल औलकौटने अर्दयारमें सैफिकल सोसाइटीके लिये ज़मीन ले ली थी और उनका भी मत चल पड़ा था। वे भी उक्त सभामें शामिल हुए और व्याख्यान दिया। उन्होंने सनातनधर्मियोंको सावधान करते हुए कहा था कि "अपने धर्मकी बुझी हुई चिनगारी तलाश करो और उसे फिरसे उद्दीपन करो।" पता नहीं औलकौट साहबने यह कैसे अनुमान कर लिया था कि हिन्दू

धर्मकी चिनगारी बुझ गई थी। उस सभामें किसीने उन्हें यह समझाया या नहीं कि हिन्दू धर्म वह दिव्य ज्योति है जो भयङ्कर-से-भयङ्कर तूफानोंके आनेपर भी उसी तेजसे जलती रही है। हाँ, सभी आँखें उसे सभी समय नहीं देख पातीं। श्रद्धा और विश्वासका चश्मा चढ़ाए बिना वह जल्दी नहीं दिखाई पड़ती। उसी सभामें प्रसिद्ध "भारत-धर्म-महामण्डल" की स्थापना हो गई और चारों ओर धर्मका प्रचार होने लगा।

प्रयागके वकील परिडत मदनमोहन मालवीयजीको कचहरी न लुभा सकी। व्यासका पुत्र आखिर कहाँतक अपने संस्कारोंको समेटकर रख सकता था। मालवीयजी भी व्यास बन गए पर अपने पिताजी के समान नहीं, बल्कि कुछ थोड़ेसे परिवर्तनके साथ। भारतधर्म-महामण्डलके महोपदेशकोंमें इनकी भी गिनती होने लगी। प्रयागकी हिन्दू-धर्म-प्रवर्द्धिनी सभासे लेकर सनातनधर्मके बड़े सम्मेलनोंमें शायद ही कोई ऐसा सम्मेलन छुटा हो जिसमें मालवीयजीने सनातनधर्मकी महिमा न सुनाई हो और कथाएँ न कही हों। परिडत दीनदयालु शर्मा और परिडत मदनमोहन मालवीय ये दोनों ही सनातनधर्मके आधार समझे जाने लगे। सन् १८८५ ई० में २४ से २७ मार्च तक माननीय राजा लक्ष्मणदास सेठ सी० आइ० ई० के सभापतित्वमें श्री बृन्दावनमें महामण्डलका दूसरा अधिवेशन हुआ। उसमें अध्यापक मालवीयजी पधारे और सनातनधर्मकी इस अखिल भारतीय संस्थामें मालवीयजीकी मधुर वाणी पहली बार सुनी गई। जिस प्रकार राष्ट्रीय महासभाके द्वितीय अधिवेशनमें मालवीयजीके पहले भाषणने ही सबको अपनी ओर आकर्षित कर लिया था उसी तरह भारत-धर्म-महामण्डलके द्वितीय अधिवेशनमें मालवीयजीके पहले ही व्याख्यानने सनातनधर्मी जनताको यह सुझा दिया कि 'अब कोई डर नहीं है, रक्षक आ पहुँचा है।' और सचमुच जिन्होंने ऐसी कल्पना की थी, और आशा लगाई थी उनकी

कल्पना भी सच हो गई और उन्हें निराश भी न होना पड़ा। सन् १९०० ई० में ६ से १३ अगस्त तक दिल्लीमें भारतधर्म-महामण्डलका बड़ा शानदार जलसा हुआ और उसके सभापति हुए श्रीमान् महाराजा बहादुर दरभङ्गानरेश। मण्डपका पण्डाल ऐसा भव्य और सुन्दर बना था कि आजतक वैसा पण्डाल किसी भी सम्मेलनमें देखनेमें नहीं आया। मालवीयजी तो उस मण्डपको ही देखकर उछल पड़े थे। वह अधिवेशन सचमुच इतना शानदार हुआ कि उसके बारेमें लोगोंने कह दिया था कि 'न भूतो न भविष्यति' अर्थात् 'ऐसा न हुआ है न आगे होगा'। कम-से-कम अबतक तो वह बात सच होती चली जा रही है। देखें इस युगके जवानोंके भाग्यमें वैसा अनाखा सम्मेलन देखना लिखा है कि नहीं।

इसीके बाद ही निगमागम मण्डलीके संस्थापक श्री स्वामी ज्ञानानन्दजीसे परिडत दीनदयालुजीका परिचय हुआ तो स्वामीजीने अपनी मण्डलीको भारतधर्म-महामण्डलके मिलाकर काम करनेकी इच्छा प्रकट की। व्याख्यान-वाचस्पतिजीके तो कोई भार लेनेवाला चाहिए था, उन्हेंने मण्डलका काम उनके सिर छोड़ दिया और अपने धर्म-प्रचारके लिये इन्दौर चले गए। वहाँसे लौटनेपर स्वामीजीके कार्योंसे उनका मतभेद होने लगा। इसलिये सन् १९०२ ई० में मथुरामें महामण्डलकी रजिस्ट्री कराकर नई समितिके हाथ प्रबन्धका भार सौंपकर परिडतजीने महामण्डलसे हाथ खींच लिया। इन नये हाथोंमें आकर महा-मण्डलकी क्या गति हुई यह तो अब सभी जान गए हैं। काशीमें अब इसका प्रधान कार्यालय है और स्वामी ज्ञानानन्दजी ही इसके सब कुछ हैं। अब मालवीयजीकी कथा सुनिए। स्वामी ज्ञानानन्दजीकी कार्य-प्रणालीसे मालवीयजीके भी सन्तोष न हो सका और इन्होंने एक नई सभा स्थापित करनेका विचार कर लिया था। सन् १९०६ ई० में प्रयागके कुम्भके अवसरपर मालवीयजीने 'सनातनधर्म' का विराट्

अधिवेशन कराया जिसमें उन्होंने 'सनातनधर्म' संग्रह नामका एक बृहत् ग्रन्थ तैयार कराकर महासभामें उपस्थित किया और उसी सम्मेलनमें हिन्दू जाति तथा सनातनधर्मकी रक्षाके लिये तथा देशकी अविद्या दूर करनेके लिये 'हिन्दू-विश्वविद्यालय' स्थापित करनेका प्रस्ताव महासभामें स्वीकृत हो गया। उस सम्मेलनमें ब्रह्मचर्याश्रम खोलनेका भी प्रस्ताव पास हुआ था।

कई बरस बादतक उस महासभाके कई बड़े-बड़े अधिवेशन मालवीयजीने कराए और दूर-दूरसे बड़े-बड़े विद्वान्, परिडत, धनी-मानी, राजे-महाराजे उन सम्मेलनोंमें आते रहे। अगले कुम्भमें त्रिवेणीके सङ्गमपर व्याख्यान वाचस्पतिजीका 'सनातनधर्म महासम्मेलन' भी इस 'श्री सनातनधर्म महासभासे' ही आ मिला और सन् १९२१ ई० में जब एक ओर गान्धीकी आंधीमें सारा देश उड़ा जा रहा था, उस समय भी मालवीयजी बड़ी शान्तिसे सनातनधर्मकी वाटिकामें बाड़ लगा रहे थे। सनातनधर्म-सभा इन्हीं तूफानी दिनोंमें बनी और काम करने लगी। तबसे मालवीयजीकी सनातनधर्म-सभा अलग काम करती रही है और इसमें कोई सन्देह नहीं कि उसकी प्रधान शाखा पञ्जाब सनातनधर्म प्रतिनिधि सभाने जो पञ्जाबमें सनातनधर्मका शङ्क फूँका है उसकी गूँज पञ्जाबके बाहर भी पहुँच गई है और लोग चौंक उठे हैं। इसका श्रेय अधिकतर गोस्वामी गणेशदत्तजीको है। श्री तीर्थराज प्रयागमें संवत् १९८४ के माघ कृष्ण ११ से माघ शुक्ल द्वितीया, तदनुसार सन् १९२८ जनवरीकी तारीख १८ से २४ तक अखिल-भारतवर्षीय-सनातनधर्म-महासभाका अधिवेशन मालवीयजीके सभापतित्वमें हुआ। इसमें भारतवर्षके अनेक प्रांतोंके और अनेक हिन्दू राज्योंके प्रसिद्ध शास्त्र जाननेवाले परिडत आप और प्रत्येक प्रस्तावपर अच्छी तरहसे विचार हुआ। २७ जनवरी सन् १९२८ ई० को वसन्तपञ्चमीके दिन काशी-हिन्दू-विश्वविद्यालयमें मालवीयजीने अखिल-भारतवर्षीय

सनातनधर्म-महासभाकी नींव डाली। मालवीयजी इसके अध्यक्ष-पदपर प्रतिष्ठित रहे। सनातनधर्म महासभाके सिद्धान्तोंका प्रचार करनेके लिये काशीसे 'सनातनधर्म' नामका सप्ताहिक प्रकाशित होने लगा और लाहौरसे 'विश्वबन्धु' निकला।

हरिद्वारका ऋषिकुल ब्रह्मचर्याश्रम भी मालवीयजीके प्रसादसे वञ्चित न रहा। सबसे पहले मालवीयजीने ही अपने पाससे पचीस रूपए रायबहादुर दुर्गादत्त पन्तजीको दिए थे कि जाओ जाह्नवी तटपर ब्रह्मचर्याश्रम स्थापित करो। सन् १९०६ ई० में उसकी स्थापना हुई। तभीसे आप उसके संरक्षकों (ट्रस्टियों) में रहे हैं और लगातार दस वर्षतक उसकी शिक्षा-समितिके अध्यक्ष रह चुके हैं और बराबर उसके अधिवेशनोंमें सम्मिलित होकर उसके पाठ्य-क्रममें परामर्श देते रहे हैं।

सन् १९१६ ई० के जलानवाला वाग् हत्याकाण्डके अवसरपर मालवीयजीने जो पञ्जाबकी मरहमपट्टी की और उसके आँसू पोंछे उसने मालवीयजीको पञ्जाबका बन्धु बना दिया और उन्हें सारा प्रान्त अपना सगा

सम्बन्धी समझने लगा और देवताकी भाँति उनकी पूजा करने लगा। सन् १९२४ ई० में वे रावलपिण्डीमें प्रांतीय सनातनधर्म सम्मेलनके सभापति हुए। उस वर्ष तीन सौ से अधिक सभाएँ बनीं और सौ से अधिक महावीरदल स्थापित हुए। उस सभामें उन्होंने अङ्गुठोंके सार्वजनिक कूओंसे जल भरने देने और सार्वजनिक स्कूलोंमें पढ़ने देनेका उपदेश दिया। सन् १९२५ ई० में अमृतसरके प्रसिद्ध दुर्गियाना मन्दिर और सरोवरकी धर्म-यज्ञ करवा कर स्थापना की।

सन् १९२८ ई० के मार्च महीनेमें उनकी पञ्जाब-यात्रा मार्केकी हुई। सनातनधर्म-सभा, आर्यसमाज, हिन्दू-सभा, कांग्रेस-कमेटी और म्युनिसिपल कमेटी सबने आपका जी खोलकर सम्मान किया। पञ्जाबने दिखला दिया कि अपने हृदय-सम्राट्की पूजा किस प्रकार की जाती है। जगह-जगह, स्टेशन-स्टेशनपर सब लोग इनकी पूजाके लिये उपहार लिए खड़े थे। सनातनधर्म ही नहीं बल्कि सारी आर्य-जाति इन्हें अपना समझकर इनकी अर्चना करनेमें तत्पर थी। एक बार



पञ्जाबके सनातनधर्मके दौरेके अवसरपर पेशावरमें 'भारतके द्वार' पर मालवीयजी।

लाहौरके सनातनधर्म-महासम्मेलनमें कुछ-आर्य्य-समाजी मित्रोंने पुराणोंपर आक्षेप करते हुए कुछ पत्रें बाँटे थे। मालवीयजीके हृदयपर इससे बड़ा आघात पहुँचा। उस सभामें लाला हंसराजजी आदि कुछ आर्य्यसमाजके नेता भी मौजूद थे। मालवीयजीने अपने दुःखको प्रकट करते हुए कहा कि 'श्री स्वामी दयानन्दजी बड़े विद्वान् और तपस्वी थे किन्तु वे पुराणोंका मर्म नहीं समझ पाए थे। मैं पुराणोंकी सत्यतापर शास्त्रार्थ करनेको हर समय तैयार हूँ, जो चाहे सामने आवे'। पर मालवीयजीकी इस चुनौतीका कुछ भी उत्तर न मिला।

सन् १९२६ ई० में पञ्जावमें सनातनधर्मके प्रचारके सम्बन्धमें दौरा किया और सिन्ध-बलोचिस्तान-सम्मेलनके सभापति हुए। इसके बाद २१ से २४ अप्रैल सन् १९३४ ई० में रावलपिण्डीमें सनातनधर्म-महासम्मेलन आपकी अध्यक्षतामें हुआ। वहाँ जो स्वागत हुआ और जलूस निकाला गया वह अपूर्व ही था। यह मालवीयजीके ही उद्योगका फल है कि प्रति वर्ष प्रति पर्वपर धार्मिक-महोत्सव-कथा इत्यादि होती रहती है, जिससे धार्मिक वातावरण बनता चला जाता है और लोग भी धर्मभीरु हो चले हैं।

कितनी सनातनधर्म सभाओंके ये सभापति हुए, कितनी संस्थाओंकी नींव रखी, कितने भवनोंका उद्घाटन किया, यह तो बड़ी लम्बी गाथा है। गणेश हों तो लिखें, व्यास हों तो वर्णन करें।

गङ्गा नहरका झगड़ा

सन् १९१४ ई० में सरकारी नहर-विभागने हरिद्वारमें गङ्गाजीके प्रवाहको कुछ रोककर नहर निकालनेका प्रयत्न किया। पर हिन्दुओंकी ओरसे आन्दोलन हुआ और आपसमें फ़ैसला हो गया, किन्तु वह फ़ैसला कुछ इस प्रकार बना कि हिन्दू सदस्य उसे भली प्रकार न समझ सके और सन् १९१६ ई० में फिर गङ्गाजीकी अविच्छिन्न धाराके लिये आन्दोलन मचा। हरिद्वारमें १८ तथा १९ दिसम्बर सन् १९१६ ई० को युक्तप्रान्तके माननीय लेफ़्टिनेण्ट गवर्नर सर जेम्स

स्कौर्जी मेस्टन के० सी० एस्० आई०, एल् एल्० डी० के सभापतित्वमें एक सभा हुई जिसमें छः भारतीय नरेश, सात सरकारी अफ़सर और सोलह अन्य सज्जन और प्रतिनिधि थे जिनमें मालवीयजी भी थे। उन्होंने जो मत प्रकट किया था वह नीचे दिया जाता है। मालवीयजी बोले कि:—

"सन् १९१४ ई० वाले सम्मेलनमें जो लोग उपस्थित थे उन्होंने उस निर्णयको ठीक तरह नहीं समझा जो उन्हें मिलनेवाला था। उनके मनमें इस बातकी तनिक भी शङ्का नहीं थीकि सरकार अपने वचनका पालन नहीं कर रही है। बात केवल इतनी ही थी कि उन्होंने निर्णयको ठीक नहीं समझा। दो बातोंसे ही सन्देह पैदा हुआ था। पहला तो यह कि जो नई धारा खुलनेवाली थी उसका स्वरूप नहरके जैसा न हो। नहर तो एक हजार मीलतक चली गई है किन्तु उसपर कहीं घाट नहीं है। लोगोंके गङ्गाजीतक जानेमें बड़ा रुपया व्यय करना पड़ता है। सरकारने जो सूचना प्रकाशित की है उससे मैंने यह समझा कि बाँधमें एक और दरवाज़ा खुल जायगा किन्तु अब पता चला है कि यह दरवाज़ा उस फाटकमें रहेगा जो बराबर पानीके ऊपर रहेगा। हमें नहरसे कोई विरोध नहीं है, हमें नहरके लिये अधिक पानी ले लेनेमें भी कोई विरोध नहीं है, किन्तु हम चाहते हैं कि बाँधमें एक ऐसा मार्ग बना दिया जाय कि हमारी आवश्यकताके लिये उसमेंसे निरन्तर पर्याप्त मात्रामें जल आता रहे। इस विषयमें भारत भरमें जो गम्भीर शोभ फैला हुआ है वह मैं वर्णन नहीं कर सकता। लोग बीकानेर, जैसलमेर आदि दूर-दूर देशोंसे आते हैं और उनको यह विश्वास होता है कि गङ्गाजीकी धारा अविच्छिन्न और शुद्ध है। मेरा कथन यह है कि धारा बिल्कुल प्राकृतिक होनी चाहिए। उसमें किसी तरहका कृत्रिम बाँध आदि नहीं होना चाहिए। समाचार-पत्रोंमें जो इस विषयपर वादविवाद प्रकाशित हुए हैं उनसे स्पष्ट है कि लोगोंकी यह इच्छा है कि इतना जल आवे

कि वे आनन्दसे स्नान कर सकें। गङ्गाजीमें हज़ारों, लाखों मनुष्य स्नान करते हैं। इसलिये यह मार्ग इतना चौड़ा होना चाहिए कि नीचेके सभी स्थानोंपर शुद्ध जल मिल सके। फाटक लगा देनेसे सभी असन्तुष्ट जान पड़ते हैं। सम्भवतः सन् १९१४ ई० की सभामें उपस्थित लोगोंने और जनताने इस विषयको ठीकसे नहीं समझा था। गङ्गाजीकी पवित्रताका ध्यान रखकर यह असन्तोष अवश्य दूर करना चाहिए। यदि इसके लिये कुछ अधिक धन भी व्यय हो तो भी जनताको सन्तुष्ट करना ही चाहिए। कहा जाता है कि यदि नहरका पानी कम कर दिया गया तो किसानोंको बड़ा कष्ट होगा, किन्तु कोई भी हिन्दू अपने आत्मा और धर्मके आदेशोंसे अपने आर्थिक लाभको अधिक नहीं समझेगा। इस दृष्टिसे पाँच फ़ीटका द्वार काफी नहीं है। पाँचसे दस लाख यात्री स्नान करनेके लिये तीर्थोंपर आते हैं, बड़ी-बड़ी दूरसे आते हैं और उन्हें बड़ी असुविधाका सामना करना पड़ता है। अपने विश्वासके लिये वे कोई भी कष्ट सहनेको तैयार हैं। जब लोगोंके विश्वासकी बात है तो उसके लिये एक या दो लाख रुपयेके व्ययपर विचार नहीं करना चाहिए। यह समझ लीजिए कि उनका विश्वास है कि गङ्गाजी लोगोंको शुद्ध करती और पापोंका नाश करती है। मुझे आशा है कि इसके लिये अवश्य कुछ उपाय किया जायगा।"

लाट साहबने फाटकके विषयमें प्रश्न किया तो मालवीयजीने उत्तर दिया कि "यदि यह फाटक उसी तरह खुला हो जैसे खम्भोंपर बना हुआ पुल होता है, तो मुझे कोई आपत्ति नहीं है। पर मैं फाटक या जलद्वार बनानेके विरुद्ध हूँ।"

इसका फल यह हुआ कि यह सिफ़ारिश मान ली गई और गङ्गाजीकी धारा अविच्छिन्न रखनेका प्रबन्ध हो गया।

११ अप्रैल सन् १९३३ ई० को फिर गङ्गा सभा और नहर-विभागके अफ़सरोंकी, हरकी पैड़ीपर पर्याप्त

जल पहुँचानेके निमित्त, एक सभा हुई, जिसमें मालवीयजी भी मौजूद थे। गङ्गा सभाकी शिकायत यह थी कि नहर-विभागने सन् १९१६ ई० में दिए हुए वचनोंका पालन नहीं किया। चीफ़ इन्जिनियरने अपनी कठिनाइयाँ सामने रखीं और आगेसे जाड़ेके दिनोंमें अधिक जल बहानेका वचन दिया। इसी सभामें यह प्रस्ताव पेश किया गया कि धारा नं० १ में एक हज़ार घनवर्ग जल प्रति सेकिएड बहानेके बदले अब तीन हज़ार घनवर्ग जल प्रति सेकिएड बहाया जाय। चीफ़ इन्जिनियरने कहा कि यह सन् १९१६ ई०के फ़ैसलेके विरुद्ध बात है। इसपर मालवीयजीने ६ मई सन् १९२२ ई०के एक नहर-विभागके पत्रकी ओर ध्यान आकर्षित किया जिससे कि नहर-विभाग उक्त कार्य करनेके लिये बाध्य था। इसपर चीफ़ इन्जिनियरने फिरसे जाँच करनेका वचन दिया।

जो लोग गङ्गाजीको एक साधारण नदी समझते हैं उनके लिये यह आन्दोलन भले ही वाहियात जँचता हो, पर जो गङ्गाजीकी पवित्र धारामें अपनी जननी और पालन करनेवाली माताका स्वरूप देखता हो वह भला गङ्गाजीकी दुर्दशाको कैसे सहन कर सकता था।

प्रयागमें सत्याग्रह

बहुतसे लोगोंने बीच-बीचमें बहुत बार मालवीयजीको 'नरमदलवाले', 'सरकारसे दबनेवाले', 'जेलसे दूर भागनेवाले' और 'कुर्सीवाले राजनीतिक' तक कह डाला, पर ये लोग उन्हीं स्कूलके इन्स्पेक्टरोंकी तरह हैं जो स्कूलका निरीक्षण करनेके समय वहाँके किसी कोनेमें मकड़ीका जाला देखकर स्कूलको एकदम गन्दा बता डालते हैं। पर जिन्होंने मालवीयजीको भीतर-बाहर परखा है वे ही उनका बड़प्पन देख पाते हैं। महापुरुषकी थाह लगानेके लिये चाहिए महापुरुष जैसा दिल। किसीको अच्छा या बुरा तो कोई भी कह सकता है। आखिर किसीका मुँह तो कोई

पकड़ नहीं सकता पर उसके गुणोंको, उसके भीतरी भावोंको अच्छी तरह समझनेके लिये चाहिए समालोचककी बुद्धि जो न्याय और अन्याय, गुण और अवगुण, भलाई और बुराई सबको परख ले। मालवीयजीके अच्छी तरह जाननेवाले लोग कह सकते हैं कि मालवीयजीने मौफा पड़नेपर कभी पीछे पैर नहीं रक्खा। जो दूसरोंको 'अर्जुनस्य प्रतिज्ञे द्वे न दैन्यं न पलायनम्' का उपदेश देता हो— वह कौरवोंकी ग्यारह अश्वोहिणी सेनाको देखकर कभी नहीं डर सकता। सन् १९२४ ई० में अंधकुम्भी पड़ी। प्रयागमें गङ्गाजी सदा अपनी चाल बदलती रहती हैं। आज किलेके पास यमुनासे भेंट रही है तो कल भूँसीके किनारे उनकी मुलाकात हो रही है। हर बरसातके बाद गङ्गाजी कुछ नया रङ्ग दिखाती रहती हैं। उस साल गङ्गाजीकी धारा ऐसी हो गई थी कि अधिक संख्यामें लोगोंका त्रिवेणी-सङ्गममें स्नान करना अवश्य भयानक था। लाखों भक्त और यात्री जमा थे। वहाँके अधिकारियोंने प्रान्तीय-सरकारसे बात-चीत करके यह हुकुम निकाल दिया कि त्रिवेणी-सङ्गमपर कोई स्नान नहीं करने पावेगा। मालवीयजीके मालूम हुआ। उन्होंने प्रान्तीय सरकारसे बड़ी लिखा-पढ़ी की। स्थानीय अधिकारियोंसे भी त्रिवेणी-सङ्गमपर स्नान करनेकी आज्ञा माँगी, पर सब बेकार। यह मालवीयजीका अपना अपमान नहीं था, यह था सारी हिन्दू जातिका अपमान। मालवीयजी इसे सहन न कर सके और उन्होंने सत्याग्रह करनेकी ठान ली। सारा मेला मालवीयजीके साथ था। सभी त्रिवेणीमें गोते लगाना चाहते थे। गङ्गा और यमुनामें ही स्नान करना होता तो लोग हरिद्वारसे प्रयागतक कहीं गङ्गाजी या जमुनाजीमें डुबकी लगा सकते थे। पर वे तो आए थे 'तिरवेनीजीके असनान' के। आगे-आगे मालवीयजी, पीछे-पीछे कोई दो सौ और लोग सङ्गमकी ओर चल पड़े। ठीक सङ्गमपर एक वल्लियोंका मज़बूत बन्द बना हुआ था कि जिससे लोग सङ्गममें न स्नान कर सकें। वहाँ

पहुँचनेपर पुलीसने मालवीयजीको रोका और इनके पास जो सीढ़ी थी, वह भी इनसे ले ली गई। मालवीयजी और उनके सभी साथी वहाँ बैठ गए। इन सत्याग्रही सिपाहियोंमें हमारे राष्ट्रके आजके कर्णधार पण्डित जवाहरलाल नेहरू भी थे, जो मालवीयजीके सेनापतित्वमें त्रिवेणीके तटपर सत्याग्रहकी पहली कक्षामें भर्ती हुए थे। यह कौन जानता था कि सत्याग्रह-पाठशालाका यह छात्र एक दिन इतना नाम कमा लेगा। सूर्य सिरपर चढ़ता चला गया, पर ये सत्याग्रही वहाँसे न टले। ऊपर सूर्य तप रहा था, नीचे रेती और इन दोनोंके बीच इस पुण्य क्षेत्रमें एक पुण्य व्रत लेकर ये तपस्वी तप रहे थे। इनके दोनों ओर पैदल और घुड़सवार पुलीस खड़ी थी। पुलीस भी उकता गई थी और बैठे हुए लोग भी। जवाहरलालजीको क्या सूझा कि भट कूदकर उस बन्दपर चढ़ गए। फिर क्या था, बहुतसे लोग उनके पीछे हो लिए। जवाहरलालजीने उस बन्दपर राष्ट्रीय झण्डा भी टाँग दिया। घुड़सवार पुलीस आदमियोंको धक्का दे रही थी और डण्डे भी घुमा रही थी, पर किसीको चोट नहीं पहुँचाई। उधर यह सब हो रहा था, इधर मालवीयजी चुप्पी साधे बैठे थे, जैसे सिद्धि पा जानेपर साधकका हाल होता है। पर थोड़ी देरके बाद ही—जैसे विजलीका बटन दवानेसे—वे अचानक घुड़सवारों और पैदल सिपाहियोंके बीचसे तीरकी तरह निकल गए। पण्डित जवाहरलालने अपने आत्मचरितमें इस घटनाका उल्लेख करते हुए लिखा है कि 'मालवीयजीने जो उस समय करतब दिखाया, वह साधारण आदमीके लिये भी कठिन था, फिर बुढ़ापेकी कायामें लिपटकर ऐसी फुर्ती दिखाना तो बड़े भारी आश्चर्यकी बात थी।' फिर क्या था, सब उनके पीछे-पीछे धारामें कूद पड़े। इधर उधर हाथ-पैर पीटकर पुलीस भी वहाँसे हट गई। सत्याग्रहकी जीत हो गई।

### हरिद्वारमें फिर तैयारी

अप्रैल सन् १९२७ ई० में हरिद्वारमें कुम्भ होनेवाला था। हिन्दुओंके विरोध करने और गङ्गा सभाके बहुत कहने-सुननेपर भी मेलेके अधिकारी न माने और ब्रह्मकुण्ड (हरकी पैड़ी) पर एक पुलिया बना ली, जिसपर अफसर लोग जूता पहनकर चढ़ते थे। सन् १९२२ ई० में ही लोगोंके विरोध करनेपर वह पुल हटा दिया गया था और उसके पास ही दस-पन्द्रह फीटकी दूरीपर द्वीप चबूतरा मौजूद था, फिर भी वहाँके अधिकारियोंने उसके लिये हठ की। कभी-कभी सरकारी अफसर सरकारसे भी बढ़कर हठी हो जाते हैं। हठीली माँके बेटे भी हठीले हों तो अचरज क्या? मालवीयजी वहाँ पहुँचे और अधिकारियोंसे बात-चीत की पर उसका कुछ फल न हुआ। मालवीयजीने कह दिया कि यदि पुल न तोड़ा जायगा तो सत्याग्रह होगा। जितने स्वयंसेवक वहाँ काम करनेके लिये आए थे वे सब सत्याग्रहियोंमें शामिल होनेको उत्सुक थे। मालवीयजीने तेरह सौ शब्दोंका एक बड़ा लम्बा चौड़ा तार संयुक्तप्रान्तके गवर्नरके नाम भेजा जो नीचे दिया जाता है।

हरिद्वार,

१० अप्रैल सन् १९२७ ई०।

सनातनधर्म महासम्मेलनके अध्यक्ष और हिन्दू महासभाके उपाध्यक्षकी हैसियतसे मैं एक पुलके प्रयोगके सम्बन्धमें निम्नाङ्कित बातोंकी ओर श्रीमान्का ध्यान आकर्षित करता हूँ। हरिद्वारमें धार्मिक कुण्डके ऊपर अस्थायी रूपसे हिन्दुओंके विरोध करनेपर भी इस पुलका निर्माण हुआ है। जो अगणित हिन्दू तीर्थयात्रा करने आते हैं उनके मनमें इस पुलके बननेसे बड़ी उच्छेजना फैली हुई है। जो द्वीप चबूतरा पवित्र कुण्डके सम्मुख स्थित है, करीब बारह वर्ष पहले बना था।

इस घाटके निर्माणके पूर्व, कुण्डमें स्नान करनेवाले यात्रियोंको सँभालनेके लिये कुण्डके ऊपर एक पुल

बना दिया जाता था। जहाँपर पुल खड़ा किया जाता है उस जगहसे केवल दस या पन्द्रह फुटकी दूरीपर द्वीप चबूतरा बनाया गया है। अतएव पुल बनानेकी आवश्यकता पहलेसे अब और भी कम हो गई है, और हिन्दू लोग बहुत दिनोंसे इसका विरोध भी करते आ रहे हैं। हिन्दू जनताकी सम्मति मानकर कुण्डके ऊपरवाला पुल सन् १९२२ ई० में उखाड़ दिया गया था।

गत अक्तूबर मासमें श्रीगङ्गा सभाके पता चला कि ब्रह्मकुण्डमें पुलके बदले एक निरीक्षण मंचान बनानेकी स्वीकृति म्युनिसिपल बोर्डने दी है। २० अक्तूबर सन् १९२६ ई० के एक पत्रमें सभाने इस प्रस्तावका विरोध किया। श्रीगङ्गा सभाके मन्त्रीने म्युनिसिपल बोर्डके पास इस आशयका एक पत्र भेजा।

"यह स्मरण होगा कि हिन्दुओंने इस पुलका विरोध कई आधारोंपर किया था। उनमें एक यह है कि इस प्रबन्धके कारण अत्यन्त धार्मिक स्थान ब्रह्मकुण्ड है, उसके भीतरतक भी हिन्दू पहुँच जाते हैं और उसके ऊपर कई हिन्दू भी जूता पहनकर चले गए हैं। प्रस्तावित निरीक्षण मंचानके सम्बन्धमें वे विरोध उसी रूपसे सत्य हैं। स्नानके प्रबन्धके लिये जो बोर्डने उत्साह दिखाया है उससे श्रीगङ्गा सभा अपनी पूर्ण सहानुभूति प्रकट करती है, लेकिन वह समझती है कि द्वीप चबूतरेकी सीढ़ियोंके समीप, या उन्हींके ऊपर, या ब्रह्मकुण्डके उत्तरवाले पुलके समीप, एक उसी प्रकारका मंचान बनानेसे स्नानके प्रबन्धकी व्यवस्था हो सकती है। जिस हिन्दू जातिके धार्मिक कार्योंकी पूर्तिके निमित्त सारा प्रबन्ध बोर्ड एवं मेलेके अधिकारियोंद्वारा होता है, उसकी भावनाओंको बिना चोट पहुँचाए हुए भी उस उद्देश्यकी पूर्ति भली भाँति हो सकती है। वास्तवमें बोर्ड या कुम्भ मेलेके अधिकारियोंका लक्ष्य भी यही है। अतएव श्रीगङ्गा सभा, आदरसहित बोर्डसे ऊपर लिखी हुई बातोंका ध्यानमें रखकर अपने

प्रयोग करनेको वे बहुत बुरा समझते आए हैं। बुद्धि और हृदय यदि किसी बातको स्वीकार करे तो ठीक है, पर धार्मिक सिद्धान्तोंको समझानेके लिये झूठे जोशको उभाड़ना सबसे बुरी बात है।

प्रयागमें गत अर्धकुम्भके अवसरपर ता० २३ जनवरीसे २६ जनवरी १९३६ ई० तक अखिल भारत-वर्षीय सनातनधर्म-महासभाका विशेष अधिवेशन हुआ। २३, २४ और २६ जनवरीको पूज्य मालवीयजी तथा २५ जनवरीको माननीय महाराजाधिराज सर कामेश्वर सिंह बहादुर महाराजा दरभङ्गाके महत्त्वपूर्ण सभापतित्वमें विद्वन्मण्डली और प्रतिनिधियोंद्वारा बड़े महत्त्वपूर्ण प्रस्ताव सर्वसम्मतिसे स्वीकृत हुए जिनमें ये मुख्य हैं:—

(१) यह सनातनधर्म महासभा कार्यकारिणी समितिको आदेश करती है कि वह इस बातका प्रवन्ध करे कि आगामी शिवरात्रिके दिन जहाँ-जहाँ अदीक्षित हिन्दू सन्तान हैं वहाँ-वहाँ ब्राह्मणसे लेकर अन्यज-पर्यन्त पुरुष और स्त्री समस्त सनातनधर्मावलम्बी सन्तानको, जिनको दीक्षा लेनेकी श्रद्धा हो, तत्तद्देशीय शास्त्रमर्यादाके अनुसार शैव पञ्चाक्षर मन्त्रकी दीक्षा दी जाय और समस्त हिन्दू सन्तानको आदेश करती है कि वे शिवरात्रिका व्रत रहें और शिवरात्रिको शिव मन्त्रसे परमात्माकी उपासना करें।

(२) यह महासभा इस बातको मानती है कि जो जातियाँ अस्पृश्य मानी गई हैं वे सनातनधर्मको माननेवाली हैं और इसलिये समस्त सनातनधर्मियोंका यह कर्त्तव्य है कि वे उन जातिके लोगोंको सनातनधर्मके अनुयायी होनेका पूरा लाभ प्राप्त करनेमें सहायता करें।

(३) महासभाकी सम्मतिमें यह बात निर्विवाद है कि जो जातियाँ अस्पृश्य मानी गई हैं वे भी सनातनधर्मकी माननेवाली हैं और सनातनधर्मा होनेके कारण उनको देव-दर्शनका अधिकार है। इसी लिये भारतके अनेक सुप्रसिद्ध मन्दिरोंमें ये देव-दर्शन करते हैं और तीर्थराज प्रयागमें त्रिवेणीके सङ्गममें सबके साथ स्नान करते हैं।

(४) महासभाकी सम्मति है कि जहाँ इन जातियोंको अबतक देव-दर्शन प्राप्त नहीं है, वहाँ इनको गम्भीर मन्दिरके बाहरसे सर्वसामान्य मर्यादाके अनुसार दर्शन पानेका अवसर देना चाहिए। इसलिये महासभा मन्दिरके प्रवन्धकर्त्ताओंसे निवेदन करती है कि वे अपने-अपने मन्दिरोंकी स्थितिके अनुसार इन जातियोंको देव-दर्शन प्राप्त करनेका प्रवन्ध कर दें।

(५) इस महासभाकी सम्मतिमें अस्पृश्य कहीं जानिवाली जातियोंको सर्वसाधारण कुर्पे, तालाब, बावली, बाग, सड़क, सराय, स्मशान घाट तथा सर्वसाधारण स्कूल और सभाओंमें जानेके लिये कोई रोक नहीं होनी चाहिए।

(६) निश्चय हुआ कि महासभाके उद्देश्योंमें छठवें उद्देश्यके आगे नीचे लिखा उद्देश्य बढ़ा दिया जाय—महासभाके उद्देश्योंकी पूर्तिके लिये हिन्दू सन्तानमें शारीरिक और धार्मिक बल बढ़ानेके लिये प्रत्येक सनातनधर्म सभाके साथ-साथ महावीर दलका स्थापन करना।”

इन प्रस्तावोंसे एक बात और भी स्पष्ट हो जायगी कि सनातनधर्मा लोगोंके भावोंमें इतने ही दिनोंमें कितना अन्तर आ गया।

मालवीयजीने अपने हिन्दूधर्मोपदेश नामक छोटीसी पुस्तिकामें अपने सम्पूर्ण धार्मिक विचार भर दिए हैं। उनपर ज़रासा विचार करनेसे ही उनके सनातनधर्मका स्वरूप स्पष्ट हो जायगा। वे कहते हैं:—

परमेश्वरको प्रणामकर सब प्राणियोंके उपकारके लिये, बुराई करनेवालोंको दवाने और दण्ड देनेके लिये, धर्मस्थापनके लिये, धर्मके अनुसार सङ्घटन-मिलापकर गाँव-गाँवमें सभा करनी चाहिए। गाँव-गाँवमें कथा विठानी चाहिए। गाँव-गाँवमें पाठ-शाला और अखाड़ा खोलना चाहिए।

पर्व-पर्वपर मिलकर महोत्सव मनाना चाहिए। सब भाइयोंको मिलकर अनाथोंकी, विधवाओंकी, मन्दिरोंकी और गौ माताकी रक्षा करनी चाहिए, और इन सब कामोंके लिये दान देना चाहिए।

स्त्रियोंका सम्मान करना चाहिए।

दुखियोंपर दया करनी चाहिए।

उन जीवोंको नहीं मारना चाहिए जो किसी पर चोट नहीं करते। मारना उनको चाहिए जो आत-तायी हों, अर्थात् जो स्त्रियोंपर या किसी दूसरेके धन या प्राणपर चार करते हों या जो किसीके घरमें आग लगाते हों। यदि ऐसे लोगोंको मारे बिना अपना या दूसरोंका प्राण या धन न बच सके तो उनको मारना धर्म है।

स्त्रियोंको भी, पुरुषोंको भी, निडरपन, सचाई, चोरी न करना, ब्रह्मचर्य्य, धीरज और क्षमाका अमृतके समान सदा सेवन करना चाहिए।

इस बातको कभी न भूलना चाहिए कि भले कर्मोंका फल भला और बुरे कर्मोंका फल बुरा होता है, और कर्मोंके अनुसार ही प्राणीको बार-बार जन्म लेना पड़ता है या मोक्ष मिलता है।

घट-घटमें बसनेवाले भगवान् विष्णुका, सर्वव्यापी ईश्वरका सुमिरन सदा करना चाहिए, जिनके समान दूसरा कोई नहीं—जो कि एक ही अद्वितीय हैं, और जो दुख और पापके हरनेवाले शिव-स्वरूप हैं। जो सब पवित्र वस्तुओंसे अधिक पवित्र, जो सब मङ्गल कामोंके मङ्गल-स्वरूप हैं, जो सब देवताओंके देवता हैं और जो समस्त संसारके आदि सनातन अज अविनाशी पिता हैं।

सनातनधर्मा, आर्य्यसमाजी, ब्रह्मसमाजी, सिक्ख, जैन और बौद्ध आदि सब हिन्दुओंको चाहिए कि अपने-अपने विशेष धर्मका पालन करते हुए एक दूसरेके साथ प्रेम और आदरसे बचें।

अपने विश्वासमें दृढ़ता, दूसरेकी निन्दाका त्याग, मतभेदमें सहनशीलता (चाहे वह धर्म-सम्बन्धी हो वा लोक-सम्बन्धी) और प्राणीमात्रसे मित्रता रखनी चाहिए।

सुनो इस धर्मके सर्वस्वको और सुनकर इसके अनुसार आचरण करो। जो काम अपनेको बुरा या दुखदायी जान पड़े उसको दूसरेके साथ नहीं करना।

मनुष्यको चाहिए कि जिस कामको वह नहीं चाहता है कि कोई दूसरा उसके साथ करे, उस कामको वह भी किसी दूसरेके प्रति न करे। क्योंकि वह जानता है कि यदि उसके साथ कोई ऐसी बात करता है जो उसको प्रिय नहीं है, तो उसको कैसी पीड़ा पहुँचती है।

मनुष्यको चाहिए कि न कोई किसीसे डरे न किसीको डर पहुँचावे। श्रीमद्भगवद्गीताके अनुसार आर्य्य अर्थात् श्रेष्ठ पुरुषोंकी वृत्तिमें दृढ़ रहते हुए ऐसा जीवन जीवे जैसा सज्जनको जीना चाहिए।

हर एकको उचित है कि यह चाहे कि सब लोग सुखी रहें, सब नीरोग रहें, सबका भला हो, कोई दुःख न पावे, प्राणियोंके दुखको दूर करनेमें तत्पर यह दया बलवानोंकी शोभा है। धर्मके अनुसार चलनेवालोंको अभी इसका त्याग नहीं करना चाहिए।

देशकी उन्नतिके कामोंमें देशभक्त पारसी, मुसलमान, ईसाई, यहूदियोंके साथ मिलकर भी काम करना चाहिए।

यह भारतवर्ष, जो हिन्दुस्तान नामसे प्रसिद्ध है—बड़ा पवित्र देश है। धन, धर्म और सुखका देनेवाला यह देश सब देशोंसे उत्तम है।

‘कहते हैं कि देवता लोग यह गीत गाते हैं कि वे लोग धन्य हैं जिनका जन्म इस भारत-भूमिमें होता है, जिसमें जन्म लेकर मनुष्य स्वर्गका सुख और मोक्ष दोनोंका पा सकता है।’

यह हमारी मातृ-भूमि है, यह हमारी पितृ-भूमि है। जो लोग सुजन्मा हैं—जिनके जीवन बहुत अच्छे हुए हैं, राम, कृष्ण, बुद्ध आदि पुरुषोंके, महात्माओंके, आचार्योंके, ब्रह्मर्षियों और राजर्षियोंके, गुरुओंके, धर्मवीरोंके, शूरवीरोंके, दानवीरोंके, स्वतन्त्रताके प्रेमी देश-भक्तोंके उज्ज्वल कामोंकी यह कर्म-भूमि है। इस देशमें हमको परम भक्ति करनी चाहिए और धनसे भी इसकी सेवा करनी चाहिए।

जिस धर्ममें परमात्माने गुण और कर्मके विभागसे ब्राह्मण, क्षत्रिय, वैश्य और शूद्र ये चार वर्ण उपजाए और

जिसमें धर्म, अर्थ, काम और मोक्ष इन चारों पुरुषार्थोंके साधनमें सहायक मनुष्यका जीवन पवित्र बनानेवाले ब्रह्मचर्य्य, गृहस्थ, वानप्रस्थ और संन्यास ये चार आश्रम स्थापित हैं, सब धर्मोंसे उत्तम इसी धर्मको हिन्दू धर्म कहते हैं। जो लोग सारे संसारका उपकार चाहते हैं उनको उचित है कि इस धर्मकी रक्षा और इसका प्रचार करें।”

मालवीयजी कट्टर सनातनधर्मी हैं। यह लोगोंका विश्वास है और यह विश्वास ठीक भी है। पर मालवीयजीका कट्टर 'सनातनधर्म' कोई सँकरी कोठरी नहीं है जहाँ अपने सिवा कोई समा ही न सके बल्कि वह तो एक बड़ा लम्बा चौड़ा बाड़ा है जिसमें आप भी रहें और बाहरवाले भी बड़े प्रेमसे आकर बैठें। उनका हृदय उस मन्दिरके समान है जहाँ ऐसे देवताकी मूर्ति है जिसे सब लोग पूजते हैं। न जाने कितनी बार सिक्खोंके

बीचमें बैठकर मालवीयजीने उनके गुरुओंकी वीरताका वर्णन करके वीर सिक्खोंको रुला दिया। आर्य्य-समाजके जलसोंमें उन्होंने स्वामी दयानन्दजीके हिन्दू सेवाका वर्णन करनेमें कभी सङ्कोच न किया। अभी हाल ही में लाहौरके डी० ए० वी० कॉलेजकी जुबिलीके अवसरपर आर्य्य-समाजके नेताओंने मालवीयजीको सभापतित्वके लिये बुलाया। बीमार होनेपर भी मालवीयजी वहाँ पहुँचे और २४ अक्टूबर सन् १९३६ ई० को उनके परेडालमें पहुँचकर सबसे पहले आपने महात्मा हंसराजको छातीसे लगाया और अपने भाषणमें आपने कहा कि—'स्वामी दयानन्दजीने ऐसे समय अपना काम शुरू किया जब सब तरफसे अविद्याका अन्धकार फैला हुआ था। यह उनकी तपस्या और देशप्रेमका ही फल था कि उन्होंने जीते जी वैदिक सभ्यताके दर्शन किए क्योंकि वैदिक सभ्यता ही संसारकी सबसे ऊँची सभ्यता थी।”



डी० ए० वी० कॉलेज लाहौरकी जुबिलीके अवसरपर मालवीयजीका स्वागत

आजकल बौद्धधर्मका भी काफी आन्दोलन हो चला है और सौभाग्यसे सारनाथ ही उसका केन्द्र है। वहाँके नवीन मन्दिरके संस्थापक स्वर्गीय अनागरिक धर्मपाल भिक्षु मालवीयजीके बड़े मित्र थे। कई बार उनसे मिलने वहाँ जाया करते थे और उनकी मृत्युपर भी मालवीयजी उनके अन्तिम दर्शन करने वहाँ पहुँचे थे। बौद्धोंने भी मालवीयजीको अनेक बार सम्मानित किया है। विड़लाजीने सारनाथमें बौद्ध यात्रियोंके लिये आर्य्य-धर्मशाला नामक जो विशाल भवन बनवाया है उसको नींव भी मालवीयजीके हाथों ही पड़ी थी।



मालवीयजी सारनाथमें आर्य्य-धर्मशालाकी नींव रख रहे हैं।

मुसलमान और इसाईयोंकी सभामें भी मालवीयजीका बड़ा सम्मान हुआ है और उनके भाषण हुए हैं।

मालवीयजी अपने धर्मकी निन्दा तो सुन ही नहीं सकते, साथ ही दूसरे धर्मकी निन्दा भी नहीं सह सकते। एक बार काशी-हिन्दू-विश्वविद्यालयमें

आर्य्य-समाजका जल्सा हो रहा था उसमें एक उपदेशक महोदयने इस्लाम तथा इसाई मतपर जो मनमें आया कहा। मालवीयजीको यह बात बुरी लगी और उन्होंने प्रवन्धकोंसे यह कहला भेजा कि हिन्दू-विश्वविद्यालयमें ऐसे लोगोंके व्याख्यान नहीं होने चाहिए जिनकी वाणी संयत न हो और जो दूसरे धर्मों और धर्मप्रवर्तकोंकी निन्दा करें।

हमारे देशमें धार्मिक शास्त्रार्थ बहुत होते रहे हैं और हो रहे हैं किन्तु शायद इन शास्त्रार्थोंमें श्री शङ्कराचार्य्य और श्री मण्डन मिश्रके शास्त्रार्थके जैसा निर्णय कभी नहीं मिला। अब तो शास्त्रार्थ होते हैं, लोग इकट्ठा होते हैं, जिधर शोर मचानेवाले अधिक होते हैं वही दल जीत जाता है और उसके बाद अखबारोंसे पता चलता है कि दोनों दल जोत गए और दोनों दल हार गए। सब अपनी-अपनी ढपलीपर अपना-अपना राग गाते हैं। इस रिवाजका जितनी जल्दी मुँह काला हो उतना अच्छा। क्या अच्छा हो यदि सबका हृदय धार्मिक मामलोंमें मालवीयजीके जैसा हो कि अपना धर्म भी पालन करें और दूसरेके धर्मका आदर करना भी सीख जायँ। यदि इतनी धार्मिक सहनशीलता हम लोगोंमें आ जाय तो हमारी बहुतसी शक्तियाँ सङ्कटित हो जायँ और मौका पड़नेपर हम दूसरोंको दिखा दें कि देखो हम क्या हैं?

कहा जाता है कि यदि किसीको धर्मके दर्शन करने हों, धर्मसे खुलकर बातें करनी हों और धर्मकी ज्योति लेनी हो तो उसे जाकर मालवीयजीसे मिल लेना चाहिए। बहुतसे लोगोंके हृदयमें धर्म आकर निवास करता है पर मालवीयजी तो सशरीर धर्म हैं जिनके आचार-विचार, वेशभूषा और बोलचालसे धर्मकी जोति छिटकती है। उनकी वाणी इसी लिये अकसर कह उठती है—“सिर जावे तो जाय प्रभु मेरो धर्म न जाय”







## समाजकी नींव

'सात कनैजिए नौ-नौ चूले' वाली कहावत तो सुनी ही जाती है पर 'तीन हिन्दू तेरह मत' वाली कहावत उससे भी पुरानी है। नन्दवंशकी चितापर चाणक्यने कूटनीतिके बलपर जो राजनीतिक एकताका महल बनाया था उसे महाराज अशोककी दयाका नद बहा ले गया और उसके खंडहरोंने घरमें तो ढगड़ा डाल ही दिया साथ ही उसने बाहरवालोंको भी उसमें भाग लेनेका न्यौता दे दिया। इस राजनीतिक उथल-पुथलमें 'जैसा राजा वैसी प्रजा' के अनुसार मनु और बुद्ध दोनोंका राज्य रहता आया। भूलेकी पैंगोंकी तरह भारतके भोले-भाले नर-नारी मनु और बुद्धके बीचमें भूलने लगे। जो बड़े थे, जिनके हाथमें तलवार थी या जिनको भगवान्ने बुद्धि, विद्या या धन दिया था उन्हींका राज्य था।

गरीबी केवल पेटको ही भूखा नहीं रखती, वह बुद्धि और आत्मगौरवको भी भूखा रखती है, और इसी लिये गरीब लोग चुप मारकर अपनी पीठ उघाड़ देते हैं जिसपर चारों ओरसे कोड़े पड़ने लगते हैं। पहले कुछ दर्द जरूर होता है पर फिर आदत पड़ जाती है और कुछ दिनोंमें वह आदत ऐसी मजबूत हो जाती है कि वे उसे अपना एक धर्म मान लेते हैं, जैसे बहुतसे स्कूलके लड़के मास्टरोंकी बेंतोंके इतने अभ्यस्त हो जाते हैं कि हया-शर्म काफूर हो जाती है, पिटनेमें उन्हें मज़ा आने लगता है। और फिर दूसरे लोग अपनी नालायकी न समझकर उन्हें नालायक समझ लेते हैं और उन्हें धकेल देते हैं पहाड़से नीचे। उन्हें सिसक-सिसककर

जीनेके लिये ऊपरसे कभी-कभी दो रोटी डाल देते हैं। यही दशा हिन्दू समाजमें शूद्रोंकी हुई।

कहावत है कि 'घरकी मुर्गा दाल बराबर'। घरमें गुणोंकी कद्र नहीं होती। कोई कितना भी पढ़-लिख गया हो, यश पा गया हो पर घरवाले तुलसीदासको 'वही तुलसिया' समझते हैं। शूद्रोंकी घरमें तो कोई पृष्ठ हो न सकी पर बाहरसे जो अतिथि—सचमुच वे अतिथि ही आए थे—आए, उन्हें हिन्दुस्तानके हरे-भरे मैदानमें भरपेट भोजन मिलने लगा, मीठा पानी मिला और मिले रसीले मीठे फल, बस वे अपना पहाड़ी घर भूल गए और यहाँ जम गए। पर उन्हें अपनी रक्षाके लिये बड़े दलकी जरूरत थी। उन्होंने साम, दाम, दण्ड और भेद, सभी तरहसे यहाँ वालोंको अपने दलमें मिलाना शुरू किया। ऊँची जातिवाले तो भला उनकी चमक-दमकके चक्रमें आने क्यों लगे पर जो भूखे थे, पीड़ित थे, अपमानित थे, उन्हें जहाँ पेटभर भोजन मिला वहाँकी गाने लगे। खुले आम हमारे अतिथि लोग हमारे घरकी नींव खोद-खोदकर अपना अपना मकान उठा रहे थे, पर हम सोते ही रहे। हमें यह समझ नहीं आई कि जिस दिन हमारी नींव ही नहीं रहेगी उस दिन हमारा यह भवन कहाँ रहेगा। गोस्वामी तुलसीदासजीने आकर बहुत समझाया, प्रताप, शिवाजी और छत्रसाल भी अपने ढङ्गसे इस लूटके रोक गए और उखड़ी हुई नींव बहुत कुछ जमा गए, पर फिर वही हाल हुआ। सिक्खोंके वन्दनीय गुरुओंने भी बड़ी सँभाल तो की पर न जाने कब और कैसे हमारे सिक्ख भाई हिन्दू समाजके विशाल भवनकी एक कोठरी लेकर अलग हो गए और उसीकी

रक्षामें लग गए मानों उनका पूरे भवनसे कुछ भी नाता नहीं है—अब उन्हें कौन समझावे कि यदि इस विशाल भवनपर कुछ भी आँच आई तो उनकी कोठरी भी आँच खाए बिना न रहेगी।

आर्य्य-समाजने केवल उपदेश मात्र नहीं दिए बल्कि वह काममें भी जुट गया। जो ईंटें बाहरवाले लोग उठा ले गए उन्हें

उनके मकानमेंसे खोद लाया और जो उठाकर ले जा रहे थे उन्हें बीचसे ही छीन लिया। पर इसमें दोष यही था कि यह काम तो ठीक करता जाता था पर घरवालोंको भी आलसी, अन्धविश्वासी और ढोंगी कहता जाता था; इसीलिये घरके बहुतसे लोगोंने इसका साथ न दिया। हम समझते हैं कि यदि यह आपसमें बुरा-भला कहना बन्द हो जाता तो हम लोग शायद अपने मकानकी रक्षा और भी अच्छी तरह कर सकते। पहली छेड़कर अब

हम सीधी-सीधी बात कहना आरम्भ करते हैं। आर्य्य-समाजने शुद्धिका काम शुरू कर दिया। उसका बड़ा विरोध हुआ पर वह उठा रहा। सनातनधर्म गिरे हुएको उठानेमें लजाता था, इसलिये वह चुपचाप एक ओर खड़ा यह सब देखता रहा।

कट्टर सनातनधर्मियोंमें मालवीयजी एक ऐसे

महापुरुष निकले जिन्होंने बेचारे दीनों और पतितोंकी पुकार सुनी और उनकी सहायताको दौड़ पड़े। उन्होंने सबसे पहले सन् १८०६ ई० में नीचे वर्गोंकी शिक्षाके लिये एक कौन्सिलमें भाग लिया। सन् १८२१ ई० के मोपला विद्रोहने मालवीयजीको चौकन्ना कर दिया और उन्होंने हिन्दू महासभा स्थापित करके हिन्दुओंको



शिवरात्रिके दिन सन् १८२७ ई० को काशीमें दशाश्वमेध घाटपर मालवीयजी मन्त्र-दीक्षा दे रहे हैं।

एक डोरीमें बांध रखनेका उद्योग किया। साथ ही उन्होंने देखा कि हमारे अछूत भाई हमारे हाथसे निकले चले जा रहे हैं, उन्हें कोरे ज़बानी जमाखर्चसे सन्तोष नहीं देना चाहिए बल्कि उन्होंने यह विचार किया कि कोई ऐसा उपाय हो कि इनका उद्धार भी हो और साथ ही उनके मनमें यह भाव भी हो कि हमारा समाजमें कोई स्थान है और मुसीबतमें हमारी मदद करनेवाला भी कोई है। इसलिये मालवीयजीने शुद्धि-का बीड़ा तो उठाया ही साथ ही उन्होंने अपनी सनातनधर्म सभामें अस्पृश्योंको मन्त्रदीक्षा देनेका भी प्रस्ताव स्वीकृत करा दिया। यह कोरा प्रस्ताव ही न रह गया बल्कि एक दिन सन् १८२७ ई० में काशीमें महाशिवरात्रिके दिन दशाश्वमेध घाटपर उन्होंने ब्राह्मण, क्षत्रिय, वैश्य और शूद्र सभीको ॐ नमः शिवाय,

ॐ नमो नारायणाय, ॐ रामाय नमः, ॐ नमो भगवते वासुदेवाय आदि मन्त्रोंकी दीक्षा दी। दीक्षा लेनेवालोंमें ब्राह्मण भी थे और चाण्डाल भी थे।

वह दृश्य भूला नहीं जा सकता। जिस समय मालवीयजी रेशमी डुपट्टा ओढ़कर एक-एकको मन्त्र और उपदेश देते थे और फिर उनसे वचन लेकर आशीर्वाद देते थे ते जान पड़ता था मानो समुद्रकी भीषण लहरोंमें पड़े हुए सैकड़ों हज़ारों प्राणियोंका बचानेके लिये कोई दिव्य ज्योति हज़ारों हाथ बढ़ाकर उन्हें ऊपर उठा रही है। वह उनका तेज देखने ही योग्य था।

३० दिसम्बर सन् १९२२ ई० के कलकत्ता कांग्रेस हो रही थी, उधर मालवीयजीने हाथड़ा पुलके पास लोहाघाटपर सबको मन्त्रदीक्षा देनेकी घोषणा कर दी। बड़ा शोर हुआ। मालवीयजीकी यह बात बहुतसे सनातनधर्मियोंको अच्छी न लगी। वे सब वहाँ टूट पड़े मानों मालवीयजी कोई बड़ा भारी पाप करने जा रहे हों। एक व्यक्तिने उसका यह आँखेंदेखा वर्णन किया है:—

“ता० ३० दिसम्बर सन् १९२२ ई० के प्रातःकाल कलकत्तेमें गङ्गातटपर लोहाघाट नामक स्थानपर परिडत मालवीयजी द्वारा सन हिन्दुओंको ॐकारके साथ दीक्षा देनेकी तैयारी की गई थी। एक शामियानेके नीचे होम और दीक्षाकी तैयारी की गई। कुरीब आठ बजे सुबह मालवीयजी दीक्षा-स्थानपर पधारे। दीक्षा लेनेवाले लोग इकट्ठा हो ही रहे थे कि कुछ मारवाड़ी सज्जन और कुछ प्राचीन विचारके शास्त्री बहुतसे लोगोंके साथ लेकर वहाँ आ पहुँचे। वहाँ पहुँचकर उन्होंने खड़ा किया हुआ शामियाना गिरा दिया और होम और दीक्षाकी सामग्री भी नष्ट-भ्रष्ट कर दी। यह सब देखकर मालवीयजी गङ्गातीके किनारे गए और वहाँ दीक्षा-कार्य करने लगे। परन्तु उपद्रवियोंने वहाँ भी उनका पीछा किया और उनके कार्यमें बाधा डालने लगे। मालवीयजीने उनसे कहा कि यदि कोई इस वारेमें शास्त्रीय विरोध

हो तो मैं आपके किसी भी परिडतसे शास्त्रार्थ करनेको तैयार हूँ। इतनेमें उन्होंने मालवीयजीको घेर लिया और उनपर कीचड़ मट्टी फेंकने लगे। परन्तु मालवीयजी अन्यन्त शान्तिसे और हँसते हुए उसे सहन करते रहे।

कुछ देरके बाद शान्ति हुई और एक परिडत अपना विरोध स्थापित करनेके लिये आगे बढ़े। विरोधी पक्षके सब शास्त्री-मण्डलकी आज्ञासे एक परिडतने कुरीब तीन घण्टेतक व्याख्यान देकर अपना मत स्थापित किया। इसके बाद उनका उत्तर देनेके लिये परिडतजी खड़े हुए। परिडतजीके खड़े होते ही चारों ओरसे जयजयकारकी ध्वनि गूँज उठी। मालवीयजीने विवादके निर्णयके लिये विरोधी परिडतोंको कौनसे ग्रन्थ मान्य हैं—यह पहले पूछ लिया और बाद क्रमशः एक-एक पक्षका उन्हीं ग्रन्थोंके उद्धरणोंके प्रमाण रूपमें रखते हुए उत्तर दिया। परिडतजीकी विचार-सरणी लोगोंको अत्यन्त अच्छी लगी। दर्शकोंने प्रचण्ड जयजयकारके द्वारा परिडतजीका गौरव किया। कुरीब दो बजे दिनको विरोधी पक्षके लोग अपजस लेकर लौट गए।”

उसके बाद मालवीयजीने फिर स्नान किया और कुरीब साढ़े तीन बजेतक दीक्षा-कार्य चलता रहा। समयके अभावसे सिर्फ चार सौ आदमियोंको दीक्षा दी जा सकी।

हिन्दू महासभाके अध्यक्ष डा० मुञ्जे, श्रीमत्स्वामी सत्यानन्दजी, श्री पद्मराज जैन आदि प्रमुख नेता व अन्य बहुतसे स्वयंसेवक परिडतजीके साथ प्रातःकालसे दीक्षा समारम्भ समाप्त होनेतक बराबर खड़े रहे। महामहोपाध्याय परिडत प्रमथनाथ तर्कभूषण, बङ्गाल हिन्दू महासभाके अध्यक्ष भी समारम्भमें उपस्थित थे।

दीक्षार्थी स्नान करके आते थे। उनको पञ्चगव्य भक्षण कराया जाता था। अनन्तर उनको ‘ॐ नमः शिवाय’, ‘ॐ नमो भगवते वासुदेवाय’ अथवा ‘ॐ नमो नारायणाय’ इस मन्त्रकी विधिपूर्वक दीक्षा दी जाती थी। दीक्षा देनेके बाद जिस मन्त्रकी दीक्षा


दी गई हो वह मन्त्र छुपा हुआ तथा एक वस्त्र उस मनुष्यको ओढ़नेके लिये दिया जाता था। बाद चने और बटासे देकर कार्य समाप्त किया जाता था।

#### फिर मन्त्र-दीक्षा

कुछ दिनोंके बाद कलकत्तेमें फिर एक दीक्षा-समारम्भ हुआ। यह दूसरा दीक्षा समारम्भ तारीख ६ जनवरी सन् १९२२ के हुआ था। अबकी बार दीक्षा-स्थानके चारों ओर पुलिस और स्वयंसेवकोंका पूरा प्रबन्ध था। यह सब होते हुए भी जब परिडतजी नदीमें स्नानको उतरे तब एक शिखा सूत्रधारी गुण्डा हुरा लेकर उनपर टूट पड़ा। परन्तु सौभाग्यवश परिडतजी बाल-बाल बच गए और गुण्डा पकड़ लिया गया। बादमें परिडतजीने बहुतसे अड्डों तथा अन्य हिन्दुओंको दीक्षा दी। अनेक प्रतिष्ठित व्यक्ति उपस्थित थे। कुछ अंग्रेज़ सज्जन भी आए थे। दीक्षा-कार्य प्रातःकाल नौ बजे प्रारम्भ होकर दिनके बारह बजे धूमधाम-सहित निर्विघ्न समाप्त हुआ।

इसके बाद भी प्रयागमें, काशीमें गतवष कितनी बार मालवीयजीने मन्त्र-दीक्षा दी। गतवर्ष १२ मार्च, सन् १९३६ ई० के मालवीयजी नासिक गए। वहाँ गोदावरी किनारे राजेवहादुर घाटपर आपने लगभग डेढ़ सौ हरिजनोंको ‘नमः शिवाय’ मन्त्रकी दीक्षा दी। यहाँ भी मालवीयजीका जो सम्मान हुआ और नगरकी विभिन्न संस्थाओंने जो उन्हें मानपत्र दिए उसका क्या वर्णन किया जाय। मन्त्रदीक्षाके वारेमें कितने लोगोंने उनका विरोध किया पर मालवीयजीने उस वैद्यके समान आचरण किया जो रोगीके लाभके लिये उसकी गालियोंकी चिन्ता नहीं करता।

इसीके बाद १ अगस्त सन् १९३३ ई० के महात्मा गान्धीने हरिजन आन्दोलन आरम्भ किया, जिसका मुख्य उद्देश्य था—हरिजनोंके लिये सार्वजनिक स्थानोंका प्रयोग कराना और मन्दिरोंमें उनका प्रवेश



नासिकमें मालवीयजी

कराना। इसके लिये महात्मा गान्धी चाहते थे कि एक विधान बन जाय कि हरिजन लोगोंके लिये मन्दिर खुल जायँ। महात्मा गान्धीने इस कार्यके लिये सारे भारतका दौरा किया। उन्हें स्थान-स्थानपर हरिजन आन्दोलनके लिये धन भी मिला और उसका सबसे बड़ा परिणाम यह निकला कि कितने ही सार्वजनिक मन्दिर हरिजनोंके लिये खुल गए, कितने कुओंसे उन्हें पानी निकालनेकी सुविधा हो गई, हरिजन पाठशालाएँ खुल गई और सार्वजनिक स्कूलोंमें उनके पढ़नेकी व्यवस्था हो गई। गान्धीजीकी सब बातें तो मालवीयजी मानते थे पर वे यह नहीं चाहते थे कि शूद्रोंको मन्दिरोंमें प्रवेश करनेका अधिकार सरकारी कानून द्वारा मिले। गान्धीजीसे जिन्हें थोड़ासा भी परिचय होगा उन्हें यह जानकर सचमुच अचरज होगा कि सरकारमें ज़रासा भी विश्वास न रखनेवाले गान्धीजी, हरिजनोंके मन्दिर-प्रवेशके लिये सरकारकी शर

लेना चाहते थे। पर उनका यह दौरा १ अगस्त सन् १९३४ ई० को काशीमें आकर समाप्त हो गया। उस अवसरपर काशी सेण्ट्रल हिन्दू स्कूलके मैदानमें बड़ी भीड़ हुई। वहाँ मालवीयजीने अपनी इस नीतिको बड़े सुन्दर शब्दोंमें प्रकट किया। उसी अवसरपर पहली अगस्त सन् १९३४ ई० को लोकमान्य तिलककी पुण्यतिथिके दिन काशी-हिन्दू-विश्वविद्यालयमें भी गान्धीजीका भाषण हुआ और उसमें भी उन्होंने अपना मत प्रकट किया।

नीचेके महात्मा गान्धीके भाषणमें ही आप महात्मा गान्धीके हरिजनोद्धारके उपाय और मालवीयजीके हरिजनोद्धारके उपायोंका पूरा विवरण पा सकेंगे। गान्धीजीने कहा:—

“पूज्य मालवीयजी! भाइयो और बहनों!

मुझे ईश्वरने दुबारा काशीमें आनेका मौका दिया है, मुझे इसका बड़ा हर्ष है, और मुझे खुशी होती है कि



? अगस्त सन् १९३४ ई० को हिन्दू विश्वविद्यालयके शिवाजी भवनमें देशके दो महापुरुष महात्मा गान्धी और मालवीयजी।

इस पवित्र धाममें ही मेरा हरिजन दौरा समाप्त हो

रहा है। मैं जो कुछ पैगाम देना चाहता हूँ वह यहाँ ही दे सकता हूँ। मुझे दुःख है कि वर्णाश्रम स्वराज्य सङ्घकी तरफसे जो परिडतजी आ रहे थे और जिनके लिये प्रबन्ध भी हो गया है वे कारणवशात् यहाँ अभीतक न आ सके। मुझे यह प्रिय लगता है कि जिनका इस वारमें हार्दिक विरोध है वे भी उसी प्लेटफार्मपर आकर बोलें जिसपर मैं बोलता हूँ। मेरा यह कार्य धार्मिक ही है। इसमें दुराग्रहको स्थान नहीं है। इसके लिये कोई भी प्रयत्न किया जाय वह अपूर्ण ही होगा। मुझसे गलतियाँ हो सकती हैं और हुई हैं। इसमें भी मैं गलती नहीं कर सकता, ऐसा मैं दावा नहीं कर सकता और न मँने किया। जो मैं आज मानता हूँ वह नई बात नहीं है। बचपन ही से यह मेरे जीवनके साथ गुंथी रही है। यह मुझे किसीने बतलाया नहीं है। जिस समय मेरे ऐसे विचार हुए उस समय मैं स्वेच्छाचारी स्वच्छन्द बालक था। मुझे रामनामका मन्त्र सिखाया गया था जिससे मैं भयमुक्त और सुरक्षित रहा। और जो पुरुष भी उसका पालन करनेकी चेष्टा करे वह भी भयमुक्त हो सकता है, तो यह बात मेरे जीवनमें कोई नई पैदा नहीं हुई है। इस वृद्धावस्थामें भी पचास या सौ वर्षसे अधिकसे जो मूर्खता चली आई है उसे हटानेमें मुझे तनिक भी सङ्कोच न होगा।

मुझे कहना न होगा कि जितना प्रयत्न शास्त्रियों और परिडतोंसे विचार करनेका हो सकता है, मैंने किया। जिन शास्त्रियोंका अभिप्राय है कि अस्पृश्यता शास्त्रसम्मत है, मैं ऐसे शास्त्रियोंसे मिला। कुछ निमन्त्रणसे आए और कुछ स्वेच्छासे। वे मानते थे कि आधुनिक अस्पृश्यता शास्त्रसिद्ध है। मैंने उनकी बात भी सुनी किन्तु उनकी बातोंने मेरे दिलपर कोई असर नहीं डाला। मुझे जब कभी अपने अज्ञानका पता चला है तो मैंने बिना किसीकी प्रेरणाके ही अपनी भूल स्वीकार कर ली है। शास्त्रियोंकी बातें समझते हुए भी मेरे दिलपर असर डालनेवाला कोई अस्पृश्यताका प्रमाण नहीं मिला। कोई अस्पृश्य

भाइयोंकी संख्या सात करोड़के करीब बताते हैं किन्तु इसमें अतिशयोक्ति है। वास्तवमें वे पाँच करोड़ है। इसके प्रमाणके लिये हम जिस स्मृतिको मानते हैं वह नई स्मृति हम सेन्ससके नामसे पुकारते हैं। इस सेन्ससके अनुसार ही हम कहते हैं कि इतने अस्पृश्य है। उसमें प्रति दस वर्षमें परिवर्तन होता जाता है। चन्द जातियाँ जो दस वर्षमें अस्पृश्य मानी जाती हैं वे अगले दस वर्षमें स्पृश्य हो जाती हैं। और जो आज स्पृश्य हैं वे दस वर्ष बाद अस्पृश्य हो जाती हैं। इसके लिये शास्त्रमें कोई प्रमाण नहीं है। इन लोगोंसे जैसा वर्त्ताव चल रहा है तो शायद ही ऐसा ही कोई नास्तिक हो जो कहेगा कि इसके लिये शास्त्रमें प्रमाण है। यदि एक भङ्गीका बालक कुएँपर जाता है तो पता चलनेपर लोग उसे पानी नहीं भरने देते। उसे छू जानेपर कुआँ अस्पृश्य माना जाता है और वह हरिजन बालक पीटा जाता है, इस अन्यायके लिये हिन्दू जाति ही जिम्मेदार है।

एक हरिजन बालकको न्यूमोनिया हुआ, फेफड़े विगड़ गए, खाँसी और सर्दी भी हुई, १०४ डिगरी बुखार हो गया। उसके लिये डाक्टर चाहिए, डाक्टरके लिये फीस चाहिए, डाक्टर हिन्दू होता हुआ भी उसकी नाड़ी परीक्षाके लिये मुसलमान डाक्टर भेजता है। तब डाक्टर महोदय उसको बाहर बुलाते हैं और ऊपरसे देखकर ही पुड़िया देनेका वचन देकर चले जाते हैं। जब डाक्टर मुझे देखता है तो अपने यन्त्रको कभी यहाँ लगाता है, कभी वहाँ लगाता है और अच्छी प्रकारसे परीक्षा करता है, किन्तु हरिजनको केवल देखकर ही वह रोग पहचान लेता है। यदि ऐसा एक ही मौका होता तो मैं इसे व्यक्तिगत स्वभावका दोष बतलाकर ही छोड़ देता और किसीके सिर जिम्मेदारी न डालता परन्तु ऐसे सैकड़ों उदाहरण मौजूद हैं। सेन्ससके दफ्तरमें जो अछूत लिखे गए हैं वे जन्मसे हैं ऐसा मेरी बुद्धि और मेरा हृदय स्वीकार नहीं करता। इसका उत्तर शास्त्री लोग भी मुझे न दे सके।

अभी-अभी देवनायकाचार्यजी आए हैं, जिस ध्यानसे आपने मेरे शब्द सुने हैं उसी प्रकार परिडतजीका भाषण भी सुनें और जैसा असर पड़े, जो आप उचित समझें वैसा निश्चय कर सकते हैं। मैं सिर्फ एक बात और कहूँगा। काशीके परिडतोंकी ओरसे जो मुझे स्वागतपत्र मिला है उसके लिये मैं आभारी हूँ। उसे मैं आप लोगोंका आशीर्वाद मानता हूँ। जो द्रव्य मुझे मिला है उसके लिये मैं धन्यवाद देता हूँ। यद्यपि वह बहुत थोड़ा है परन्तु मुझे विश्वास दिलाया जा रहा है कि अभी और संग्रह करनेकी चेष्टा की जायगी।”

इसके बाद वर्णाश्रम स्वराज्य सङ्घके श्री देवनायकाचार्यजीने अपना मन्तव्य प्रकट किया और इसके पश्चात् पूज्य मालवीयजीने भाषण दिया:—  
“देवियो और सज्जनों!

अभी आप लोगोंके सामने श्री देवनायकाचार्यजीने बड़ी शिष्टता और सभ्यताके साथ अपना मत प्रकट किया है। इससे पहले कई बार शास्त्रका विचार करनेका प्रयत्न किया और उसका परिणाम छापकर विद्वानोंके विचारके लिये भेज भी दिया गया था। मैं बहुत समयसे इस प्रयत्नमें हूँ कि निष्पक्ष होकर विद्वान लोग यह निर्णय करें कि शास्त्र क्या कहता है। मुझे खेद है कि अबतक ऐसा न हो सका। किन्तु मुझे आशा है कि यह निर्णय शीघ्र ही होगा और विद्वान्मण्डली रागद्वेष छोड़कर जो बतावे और निर्णय करे उसे सबको मान लेना चाहिए। तभी सबका भ्रम भी मिट जायगा। मुझे गान्धीजीके सन्देशके विषयमें कहनेसे पूर्व कुछ याद आया। वही मैं कहना चाहता हूँ। अस्पृश्यता और मन्दिर-प्रवेश बिलके सम्बन्धमें मेरा अपने भाई (गान्धीजी) से कुछ मतभेद है। मैं उनकी बहुतसी बातें मान लेता हूँ और वे भी मेरी बातें मानते हैं और मुझे आशा है कि मैं धीरे-धीरे उन्हें मना भी लूँगा। मेरी रायमें ऐसा बिल एसेम्बलीद्वारा नहीं पास होना चाहिए। गान्धीजीकी राय है कि वह बिल हिन्दुओंकी

बहुसंख्याकी रायसे पास हो, दूसरी जातिके लोगोंकी रायसे न बने। इस बारेमें मैं कल अपने भाई (गान्धीजी) से विचार करूंगा।

मन्दिरके विषयमें तो आप जानते हो कि हमारे यहाँ कोई विष्णुका मन्दिर है, कोई शिवका और कोई कालीका। फिर किसके मतसे मन्दिर-प्रवेशका निर्णय हो। इसके लिये तो शास्त्रके अनुसार ही निर्णय होना चाहिए। गान्धीजीकी भी राय है कि सनातनियोंको चोट न पहुँचे। जबसे उन्होंने यह प्रयत्न प्रारम्भ किया है तबसे बहुत उन्नति हुई है। अस्पृश्यता भी बहुत मिटी है। लोगोंके विचारोंमें भी बहुत परिवर्तन हुआ है। मतभेद तो भाई-भाईमें होता है। मेरा और इनका (गान्धीजी) का सम्बन्ध बड़ा घना है। मतभेद प्रकाशनसे परस्पर बैर नहीं होता। अपना-अपना मत रखना तो स्वभाव है। जो न्यायकी बात हो, धर्मकी बात हो और देश-जातिके मङ्गलके लिये हो, वही करनी चाहिए। आप लोग स्मरण रखिए कि महात्मा गान्धीका हृदय सनातनधर्मके भीतर बैठा है और वे इसे बहुत चाहते हैं। अछूत लोगोंको हिन्दू जातिसे बाहर निकालनेका ईसाइयोंने प्रयत्न किया, मुसलमानोंने प्रयत्न किया और कितने ही अछूत भाइयोंको मुसलमान और ईसाई बना भी लिया। जो गौके रक्षक थे, गौको माता मानते थे, मुहसे राम-राम जपते थे, चुटिया रखते थे, वे आज ईसाई और मुसलमान हो गए। वे अब धर्मरक्षक न रह गए। इसी बातपर महात्मा गान्धीने यह आवाज़ उठाई। चुटिया जिनके सिरपर, मुँहमें राम-राम, घरपर सत्यनारायणकी कथा होती हो ऐसे सनातनधर्मके माननेवाले चमार, भङ्गीको ईसाइयोंने अपने दलमें बुलाया और मुसलमानोंने अपने, किन्तु इन्होंने अनेकों कष्ट सहकर भी गङ्गा और गऊको, राम और कृष्णको न छोड़ा। मेरा सिर उनके सामने झुक जाता है। उन्हींको लाभ पहुँचानेके लिये ही गान्धीजीने सिर उठाया। मैं सनातनधर्मके नाते चाहता हूँ कि जो लाभ मुसलमान और ईसाइयोंको

मिलता हो वही लाभ डेम और भङ्गीको भी मिले। हमारे सनातनधर्मकी महिमा है कि मनुष्य चाहे किसे भी जातिमें रहे किन्तु यदि धर्मसे चले तो उसका उद्धार हो जाता है। मैं धर्मग्रन्थोंके अध्ययनके अनुसार कहता हूँ कि इनको भी देवदर्शनका लाभ मिलना चाहिए। यही अभिलाषा गान्धीजीको भी होगी। स्कन्दपुराणमें भी इसका प्रमाण है कि यदि चाण्डाल सदाचारी हो तो वह ब्राह्मण, क्षत्रिय और वैश्यके समान आदर पानेके योग्य हो जाता है। यदि ऐसा हो सकता हो तो फिर हम अपने अछूत भाइयोंको सदाचारी क्यों न बनावें। हम उसका सदाचार बनाकर दिखा दें कि जो भाई छोटे-से-छोटा हो उसे भी हिन्दू धर्म ऊँचा उठा सकता है।

एक ब्राह्मणको अपने ज्ञानका बड़ा अभिमान था। जब वह एक स्त्रीके पास गया तो उसने बतलाया कि मिथिलामें धर्मव्याधके पास जाकर शिक्षा लो। मिथिला जानेपर उसने देखा कि धर्मव्याध दूकानपर बैठा मांस बेच रहा था। किन्तु उसके संस्कार बड़े अच्छे थे, उसको धर्मका ज्ञान था। ब्राह्मणने उससे धर्मका उपदेश सुना। इस कथाका अर्थ यह है कि चाण्डाल जातिमें होनेपर भी उसके पूर्व जन्मके संस्कार इतने उत्तम थे कि ब्राह्मणने उससे धर्म सुना। जहाँ नीमका जङ्गल होता है वहाँके सब पेड़ कड़वे हो जाते हैं, किन्तु जहाँ चन्दन होता है वहाँ सब वृक्षोंमें सुगन्ध आ जाती है। सत्सङ्ग और सदाचारकी यह महिमा है।

सदाचार ऐसी वस्तु है कि इससे नीच कुलमें उत्पन्न होकर भी मनुष्य ऊँचा सम्मान पा सकता है। इस प्रकारका उपदेश महात्मा गान्धी आपको देते हैं। वह चाहते हैं कि इन लोगोंकी तकलीफ़ दूर हो। यदि कुँपर एक हमारा अछूत भाई रामदास जाय, जिसके सिरपर चुटिया है, जो एकादशी व्रत रखता है, सत्यनारायणकी कथा सुनता है, गङ्गास्नान करता है, यदि वह प्यासा रह गया तो समझ लो कि हमारे पूर्व पितर सब प्यासे रह गए। चाण्डाल भी हमारे

अङ्ग हैं। हमारा धर्म है कि स्मृतिमें जो उनके लिये धर्मका मार्ग दिखाया है उसका उपदेश दें। क्या आप लोगोंमेंसे कोई चाहते हैं कि उन्हें पीनेको पानी न मिले? (थोटा—नहीं-नहीं)। क्या आप चाहते हो कि जिन सड़कोंपर सब लोग चलतेहैं उनपर उन्हें चलनेको न मिले? (कभी नहीं); क्या आप चाहते हो कि जिन स्कूलोंमें ईसाई-मुसलमानोंके लड़के पढ़ते हैं उनमें वे न पढ़ने दिए जायें? (कभी नहीं)। हाँ यह हो सकता है कि जिन पाठशालाओं और विद्यालयोंमें केवल द्विजातियोंके पढ़नेकी व्यवस्था हो वहाँ वे न पढ़ें किन्तु सर्वसाधारण स्कूलोंमें तो उनको पढ़ने ही देना चाहिए। मेरी यही इच्छा है कि ऐसी जगहोंमें जहाँ रोक हो वह मिटे।

आज चार या पाँच करोड़ हिन्दू अछूत कहलाते हैं। इनमें वास्तवमें अछूत वे ही हैं जो मैले काम करनेवाले हैं। वे मानव जातिकी वह सेवा करते हैं जो कोई कर नहीं सकता। यदि वे एक दिन भी अपना काम बन्द कर दें तो हमारी क्या दशा होगी, विचार कर लो। भगवानने कहा है:—“स्वे-स्वे कर्मण्यभिरतः संसिद्धिं लभते नरः” अपने-अपने काममें लगे हुए लोग मेरा पद पा सकते हैं। ये भङ्गी-चमार भाई सब अपना काम करें। फिर स्नान करके यदि सूर्यनारायणको अर्घ्य दें, मन्त्र जपें तो बोलो इनका मङ्गल होगा कि नहीं? (अवश्य-अवश्य) देह धोकर यदि हमारा भाई चाण्डाल और हमारी बहन चाण्डालिनी यदि मन्त्र जपे, रामका नाम ले, कथा सुने, व्रत करे, तो धर्मकी उन्नति हुई कि नहीं? (हुई)

मैं गान्धीजीकी कई बातें नहीं मानता हूँ। किन्तु मुझे विश्वास है कि इनके मतभेदको मैं मिटा दूँगा।

मैं चाहता हूँ कि इन गरीब बहनोंको ऐसा अवसर प्राप्त हो कि साढ़े चार बजे घरसे निकलकर मल साफ़ करके नहाएँ और अच्छे कपड़े पहनकर राम-नाम जपें, वताओ तब उन्नति होगी कि नहीं? जबसे मौएटेगू

चेम्सफ़र्ड स्कीम आई तबसे ईसाई कहते हैं कि इनमेंसे आधे हमें दो। मुसलमानोंने अलग हाथ पैर फैलाए, लालच दिए, किन्तु धन्य हैं ये भाई, सब तकलीफ़ उठाकर भी ये हिन्दू-धर्ममें ही रहे। मैं इनके आगे अपना माथा टेकता हूँ।

नृसिंह पुराणमें लिखा है—

ब्राह्मण क्षत्रिय वैश्य शूद्र तथा अन्यज—सबके लिये भगवान्के दर्शनका अधिकार है। जहाँ मन्दिरके अधिकारी प्रसन्नतासे जानेका अवसर दें वहाँ गर्भद्वारके बाहरसे ही दर्शन करा दें। जहाँ न आना दें वहाँ न जायें। मेरा विचार है कि हर एक बस्तीमें ऐसे मन्दिर बनवा दिए जायें, जिनमें सब जातियाँ जा सकें और भजन-कीर्तन, कथा-उपदेश सुन सकें।

हमें इन अछूतोंको जल देना है, रहनेको स्थान देना है, और इन्हें शिक्षा देनी है। मैं तो चाहता हूँ कि उनके चार करोड़ घरोंमें मूर्तियाँ रक्खी हों और भगवान्का भजन हो, तभी तो मङ्गल होगा। महात्माजीने जो बारह महीनेसे कार्य उठाया था वह परसोंतक इस विश्वनाथजीकी नगरीमें समाप्त हो जायगा। भगवान् इन्हें दीर्घायु करें और सदा मङ्गल करें जिससे ये सबका दुःख दूर करें। आपकी तपस्या और परिश्रमके लिये धन्यवाद है। भगवान् विश्वनाथ आपको दीर्घजीवी करें।”

इसके बाद तो बहुत बड़े-बड़े विद्वानोंने भी मन्त्र-दीक्षा देनी शुरू की। जिनमें महामहोपाध्याय परिदित प्रमथनाथ तर्कभूषण और परिदित यज्ञनारायण उपाध्यायजीका नाम उल्लेखनीय है। गत वर्ष सन् १९३६ ई० की शिवरात्रिका महोत्सव तो सबसे अधिक भव्य निकला। काशीमें हाथियोंपर वेद भगवान् और छहों दर्शनोंके स्वरूप छः विद्वानोंका जलूस था। बड़े-बड़े परिदित शिव-महिम्न-स्तोत्रका पाठ कर रहे थे उनके पीछे अपार जनसंख्या, हरिजनोंके अखाड़े, गाने-बजानेवालोंकी गाड़ियाँ—एक अपूर्व समारोह था—वर्णन नहीं किया जा सकता। दशाश्वमेध



प्रयागमें हरिजनोकी वस्तीका निरीक्षण करते हुए मालवीयजी।

घाटपर जलूस पहुँचा, वहाँ सभा हुई। बीमार होनेपर भी मालवीयजी वहाँ आए और उपदेश दिया। फिर अगले दिन उन्होंने मन्त्र-दीक्षा दी।

इस मन्त्र-दीक्षाका सबसे बड़ा प्रभाव तो यह हुआ कि काशीके सारे हरिजन यह समझने लगे कि हम हिन्दू हैं, हमें भी रामनाम जपनेका अधिकार है।

हरिजनोके उद्धारके लिये मालवीयजीने इतना ही नहीं किया बल्कि कई बार हरिजनोके मुहल्ले देखनेके

लिये गए, उन्हें सफ़ाईका उपदेश दिया और उनके मकान बनानेके लिये उद्योग किया।

मालवीयजीके इस कामने काशीके कुछ परिडतोको नाराज़ भी कर दिया और इतना नाराज़ कर दिया कि कुछ लोग तो मालवीयजीको गालियाँ देने लगे। पर हम पूछते हैं सच्चे हृदयसे कि क्या वे लोग मालवीयजीके विशाल हृदयको ज़रा भी पहचान पाए हैं? इस बातको हम दावेके साथ कह सकते हैं कि जैसा सादा और परम पवित्र जीवन मालवीयजीका है उतना पवित्र जीवन शायद ही काशीके किसी कोनेमें मिल सके। पर हम समझते हैं कि वे विद्वान् परिडतगण भी यदि सूक्ष्म दृष्टिसे एकान्तमें बैठकर विचारेंगे तो उन्हें ज्ञात हो जायगा कि मर्यादा-पुरुषोत्तम रामने जब निपादको गलेसे लगाया उस समय राम, राम ही बने रहे, पर निपाद अपनी स्थितिसे ऊँचे उठ गया। पारस कभी लोहा नहीं बनता है, वह लोहेको सोना बना देता है। हमारे विद्वान् परिडतगण यह बात जानते हैं और वे जल्दी ही यह समझ जायेंगे कि गङ्गाजीकी पवित्र धारामें सारा संसार आकर डुबकी लगा लेता है और सारा मल भी उसमें डाल देता है, पर गङ्गाजी वही जगत्रय-पावनी बनी रहती है, और भगवान् विश्वनाथजी नित्य उन्हींके जलसे स्नान करनेको उत्सुक रहते हैं।



## गूँगी माता

जब हमें कभी दर्द होने लगता है तो हम छुट-पटाते हैं, रोते और चिल्लाते हैं और बता देते हैं कि दर्द कहाँ हुआ है। पर यदि वही दर्द किसी गूँगेको हो, जिसके हाथ पैर न हो, तब वह अपनी पीड़ा कैसे बतावे? ऐसे कितने लोग हैं जो आँखके आँसू देखकर किसीकी विधा पहचान लेते हैं। जो कथा अब हम कहने जा रहे हैं वह बड़ी दुखभरी है। सुनते हैं हमारे देशमें दूधकी नदियाँ बहती थीं। हमारे उपदेशक लोग बड़े अभिमानसे चिल्ला-चिल्लाकर सभाओंमें यह बात कहा करते हैं। यह बात वैसी ही है जैसे दिल्लीके कुछ तांगेवाले सम्राट अकबरके खानदानसे अपना रिश्ता जोड़ा करते हैं। पर खैर उनके सामने दिल्लीका किला और आगरेका ताज उनके पुराने वैभवकी उन्हें याद तो दिलाते हैं। यहाँ दूरतक चले जाइए, खेतोंमें मरभुखे बैल और गोधनोंमें सूखी हुई गैयाँ मिलेंगी जिनका एक-एक हाड़ गिन लीजिए, और ऐसी भी इतनी कम हैं जो उँगलीपर गिनी जा सकती हैं। पर इसका एक और भी रूप है। जबसे अंग्रेज़ हिन्दुस्थानमें आए तबसे हिन्दुस्थानियोंको भी गर्मा अधिक लगने लगी है। उन पहाड़ी प्रान्तोंमें, जहाँ संसारकी मोहमाया त्याग कर लोग अपना जीवन एकान्त में बिताया करते थे, उन्हीं हिमालयकी पर्वत-मालाओंमें मोहमायाको साथ लेकर लोग पहुँच गए हैं। पर्वतकी पवित्रता और एकान्तता तो मिट ही गई, साथ ही उसका स्वरूप भी बदल दिया। जहाँ लोग ब्रह्मसे मिलने जाया करते थे वहाँ विलासने डेरा जमा लिया।

योगियोंका स्थान भोगियोंने छीन लिया। इन्हींमेंसे एक मन्सूरी पहाड़ भी है। देहरादूनकी घाटीसे यह पहाड़ सामने दिखाई पड़ता है जहाँ नित्य सन्ध्याको मनाहर दिवाली मनाई जाती है। गर्माके दिनोंमें तो वहाँ नन्दनवन ऊपरसे उतर आता है और नीचेके देवता लोग ऊपर चढ़ जाते हैं। यहाँका एक दृश्य है। कुछ लोगोंने आँखोंसे देखा होगा, सुना तो बहुतोंने होगा। यहाँ तीसरे-चौथे दिन गायोंका एक भुगड आया करता है, जिनके पीछे-पीछे लाठी लिए हुए कुसाई बड़ी बेरहमीसे हाँकते हुए लाते हैं। ये गौएँ कितनी सुन्दर, स्वस्थ और बलिष्ठ होती हैं कि बस देखते ही बन पड़ता है। जान पड़ता है कि इन्हीं गौओंको देखकर रसखानने कहा था—'आठहूँ सिद्धि नवा निधिको मुख नन्दकी गाय चराय विसारौ' पर ये सुन्दर गायें स्मशानमें ले जाई जाती हैं। वहाँ कई-कई गायें एक साथ छुरेके नाँचे पहुँचाई जाती हैं। कुछ गायें हठ करती हैं, आगे नहीं बढ़तीं, उनकी पूँछ ऐसी बुरी तरह मरोड़ी जाती है कि वह टूट जाती है। बेचारी पीड़ासे उछलकर आगे बढ़ती हैं और फिर समाप्त। हिन्दुओंकी ये माताएँ उसी पवित्र हिमालयकी गोदमें, जहाँसे गङ्गा निकलती हैं और उन्हीं हिन्दुओंके सामने, जो उन्हें माता कहते हैं, राक्षसोंके सामने तश्तरियोंमें परास दी जाती हैं। जहाँ एक ओर आँसूमें आँसू भरकर पचास करोड़ पुत्रोंके होते हुए भी वह माता बेास होकर प्राण देती है, वहीं दूसरी ओर हम लोग सिनेमा देखते हैं, दूर देशोंके

समाचार पढ़ते हैं और अपनी गर्मी शान्त करते हैं। उस हल्लेमें हमें अपनी गूंगी माँका विलाप नहीं सुन पड़ता, हम नहीं समझ पाते कि हमारे बच्चेके मुँहसे ज़बरदस्ती दूध छीना जा रहा है। हम लोग चुप बैठे रहते हैं, साम्यवाद और समाजवादका ढकोसला करते हैं और हमारी आर्थिक समस्याका जो इतना महत्वपूर्ण पहलू है उसकी ओर ध्यान नहीं देते।

कौटिल्यके अर्थशास्त्रको पढ़नेसे जान पड़ेगा कि उस समय दुधारू पशुओंकी रक्षाके लिये राज्यकी ओरसे कैसे-कैसे उपाय किए जाते थे। जो ग्वाले गर्मीके दिनोंमें बछड़ेके लिये काफ़ी दूध नहीं छोड़ते थे उनके अँगूठे काट लिए जाते थे। किसी बछड़े, साँड़ या गौको मारनेकी आज्ञा नहीं थी। यह प्रथा बनी चली आई और गौ केवल हिन्दुओंकी माता नहीं बल्कि तीनों लोकोंकी माता कहलाई जाने लगी।

‘गावस्त्रैलोक्यमातरः’

हिन्दुओंकी बात तो जाने दीजिए, मुसलमानी शासनकालमें भी गोरक्षापर बड़ा ध्यान रक्खा गया। बाबरने अपने मरनेके समय अपने पुत्र हुमायूँको उपदेश देते हुए यह भी कहा था कि यदि तुम भारतके लोगोंके हृदयपर शासन करना चाहते हो तो गौकी हत्या न होने देना।

मुस्लिम राज्यकी स्थापनासे लेकर फीरोज़ शाह तुग़लकके समयतक गौकी विक्रीपर ज़ज़ी नामका एक कर लगाया जाता था जिसका उद्देश्य यही था कि गौकी रक्षा हो सके। अकबर और जहाँगीर दोनोंने गौकी रक्षाका प्रयत्न किया। ‘इस्लामी गोरक्षण’ के अनुसार वादके मुग़ल राजाओंमें मुहम्मद शाह और शाह आलमने भी गोवधकी मनाही कर दी थी।

मुग़लोंके अन्तिम दिनोंमें प्रातःस्मरणीय छत्रपति शिवाजीने तो केवल गौ और ब्राह्मणकी रक्षाके लिये

ही तलवार सँभाली थी। जब वे बारह वर्षके थे, एक दिन उन्हें ज़बरदस्ती बीजापुरके सुल्तानके दरवारमें जानेके लिये कहा गया। उन्होंने साफ़ कह दिया, “हम हिन्दू हैं, वे यवन हैं। वे बड़े नीच हैं क्योंकि वे गौकी हत्या करते हैं। सरेआम गौर मारी जाती हैं। मेरा बस चले तो मैं इन हत्यारोंकी गर्दन मार दूँ।”

वर्त्तमान समयमें काश्मीर और नेपालने गोरक्षामें प्रशंसनीय काम किया है। जोधपुर रियासत तो इससे भी आगे बढ़ी हुई है। वहाँसे गौ, भेड़ और बकरीका बाहर भेजनातक मना है। सन् १९२६ ई० में बेलारी ज़िलेके अन्तर्गत सोराडर राज्यके शासकने गोवध रोकनेकी तो घोषणा कर ही दी है साथ ही वृद्धी और सूखी गौओंको भी क़साइयोंके हाथसे लेनेका प्रबन्ध राज्यकी ओरसे किया है।

यह जानकर किसे आश्चर्य और हर्ष न होगा कि वर्त्तमान कालमें सबसे पहले गोरक्षाका काम सीतापुरके प्रसिद्ध मुसलमान वकील श्री सैयद नाज़िर अहमद साहबने प्रारम्भ किया था और उन्होंने सीतापुरमें ही ‘इस्लामी गोरक्षण सभा’ स्थापित की। वे गौके और गोपाल कृष्णके अनन्य भक्त थे। उन्होंने सदा यह प्रचार किया कि इस्लाम धर्मने कहीं भी गोवधकी आज्ञा नहीं दी है। उन्होंने गोरक्षाके लिये बहुतसे पत्र और पुस्तकें बाँटीं। भारतेन्दु बाबू हरिश्चन्द्रके शब्दोंमें हम कह सकते हैं—

‘इन मुसलमान हरिजननपर कौटिल्य हिन्दू वारिण।’  
सन् १८७७ ई० में मद्रासमें ‘सोसाइटी फ़ॉर दि प्रिवेन्शन ऑफ़ क्रुएल्टी टु पेनिमल्लस’ (जीवोंके निर्दयतासे बचानेवाली समिति) नामक संस्था शुरू हुई। यह तबसे काम करती आ रही है और इसके इन्सपेक्टरोंके पुलीसके सिपाहियोंके अधिकार मिले हुए हैं कि वे किसी भी जीव-हिंसकको गिरफ़्तार कर सकते हैं।

कलकत्तेका ‘काउन्सिलिंग लीग’ (गोरक्षा-सङ्घ) सन् १९२८ ई० में स्थापित हुआ और इसके अध्यक्ष

हुए सर आशुतोष मुखर्जी। फिर तो अनेक पिछरापोल, गोशालाएँ और गोरक्षक मण्डलियाँ बनीं।

मालवीयजीका गोरक्षा-आन्दोलनसे बड़ा सम्बन्ध रहा है। राष्ट्रीय महासभा (कांग्रेस) के जन्मके बाद ही उसीके साथ प्रतिवर्ष गोरक्षा-सम्मेलन भी होने लगा और मालवीयजी उसमें बड़ा भाग लेने लगे। इधर हरिद्वारके पास गोवर्णाश्रम धर्म-सभा कनखलने और फिर भारतधर्म महामण्डलने और सनातनधर्म सभाओंने गोरक्षाके लिये आन्दोलन किया और मालवीयजी इनमेंसे अनेक गोरक्षा-सम्मेलनोंके सभापति रह चुके हैं। मालवीयजीने केवल प्रचार मात्र ही नहीं किया बल्कि स्थान-स्थानपर गोशालाओं और पिछरापोलोंके लिये रुपया भी इकट्ठा किया। राजाओं, महाराजाओं, ज़मीन्दारों और तालुकदारोंसे मिलकर गोचर-भूमिके लिये जगह छुड़वाई। मथुराके हासानन्दका नाम गोरक्षाके इतिहासमें अमर रहेगा। वे सदा अपना मुँह काला किए रहते थे और उनका कहना था कि जबतक हम पूरे तौरसे गोवध बन्द नहीं करते तबतक हम लोगोंके अपना मुँह काला ही रखना चाहिए। पूज्य मालवीयजीने हासानन्दजीकी बड़ी सहायता की और मथुराके हासानन्द-गोचर-भूमि-ट्रस्टके स्थापित करनेमें पूरी मदद दी।

ऊपर हमने कहा है कि राष्ट्रीय महासभाके साथ-साथ गोरक्षा सम्मेलन हुआ करते थे। अखिल भारतीय गोरक्षा समिति, सावरमतीके अधीन महात्मा गान्धीकी संरक्षतामें एक केन्द्रीय गोरक्षा समिति बनी जो बराबर गोरक्षाका काम करती है।

सन् १९२८ ई० में मालवीयजीकी अध्यक्षतामें प्रयागमें जो सनातनधर्म महासम्मेलन हुआ उसमें गोरक्षाके सम्बन्धमें बड़े महत्वपूर्ण प्रस्ताव हुए। ये केवल प्रस्तावमात्र नहीं हैं बल्कि गोरक्षाकी पूरी कार्य-प्रणाली ही है।

गोरक्षा

(१) (क) इस महासभाको यह देखकर बहुत सन्ताप होता है कि इस देशमें गोवंशका बड़ा

भयङ्कर संहार हो रहा है। अतएव महासभा हिन्दू भाइयोंसे सानुरोध प्रार्थना करती है कि वे गौओंको वधिकोंके हाथ पड़नेसे बचावें और वन्ध्या और वृद्धी गौओंको ऐसे स्थानोंमें, जङ्गलोंमें और रियासतोंमें रखनेका प्रबन्ध करें जहाँ क़ानूनसे गोहत्या निषिद्ध हो।

(ख) यह महासभा ज़मीन्दारोंसे निवेदन करती है कि वे गाँवोंमें गोचारणके लिये काफ़ी भूमि छोड़नेका नियम करें और जहाँ गोचारण भूमिको खेतीमें मिला लिया गया हो उसे छोड़ दें तथा गवर्नमेण्टसे अनुरोध करती है कि ऐसी ज़मीनपर मालगुज़ारी न ले।

(ग) जहाँ-जहाँ उचित जान पड़े एक-एक आदर्श गोशाला खोली जाय।

(घ) प्रत्येक हिन्दू, जिसको सामर्थ्य हो, एक गौ पाले।

(ङ) यह महासभा गोदान करनेवालोंको आदेश करती है कि वे योग्य पात्र ही को गोदान दें और गोदानके योग्य ही गौवोंका दान करें तथा गोदान लेनेवालोंसे प्रार्थना करती है कि उन्हें गौके रखनेकी सामर्थ्य न हो तो उसका दान न लें।

(च) यह सनातनधर्म महासभा सब सनातन-धर्मानुयायी सज्जनोंसे निवेदन करती है कि वृषोत्सर्गमें वे साँड़ केवल उत्तम जातिके छोड़ें और वहीं छोड़ें जहाँ उनकी आवश्यकता हो। और छोड़नेके पहले म्युनिसिपल या डिस्ट्रिक्ट बोर्डसे या रियासतोंकी सरकारके साथ इस बातका पक्का प्रबन्ध कर लें कि उनके छोड़े हुए साँड़का ठीक-ठीक पालन-पोषण और रक्षा होगी। बिना पैसे प्रबन्ध किए साँड़को छोड़ना इस कलियुगमें पापका मूल हो गया है और उससे प्रत्येक धर्मशील प्राणीको बचना चाहिए।

(छ) यह महासभा हिन्दूमात्रके प्रति आदेश करती है कि वे क़साइयोंके साथ किसी तरहके लेन-देनका व्यवहार न करें, और जो इसके विरुद्ध लेन-देन करे या गौको वधिकोंके हाथ बेचे, उसे उचित सामाजिक दण्ड दें।

(ज) यह महासभा प्रत्येक हिन्दूसे अनुरोध करती है कि वह जहाँ तक हो सके चमड़ेका व्यवहार कम करे।

(२) इस महासभाका यह निश्चय है कि गोवध केवल मांसके कारण ही नहीं बल्कि चमड़ा, चरबी इत्यादि वस्तुओंके कारण भी होता है, और वध की हुई गायका चमड़ा काममें लानेसे गो-हत्याको उत्तेजना मिलती है। इसलिये यह महासभा हिन्दूमात्रसे अनुरोध करती है कि वे स्वाभाविक मौतसे मरे हुए पशुओंके ही चमड़ेसे बने हुए जूते आदिको काममें लावें, और हिन्दू धनिकोंसे प्रार्थना करती है कि स्वाभाविक मौतसे मरे हुए पशुओंके चमड़ेके जूते वगैरह बनवा करके सब हिन्दुओंके लिये उनका प्राप्त करना सुलभ कर दें, और हिन्दू मिलवालोंसे अनुरोध करती है कि वे कपड़ेकी माँड़ी इत्यादिमें चरबीके स्थानपर अन्य निर्दोष वस्तुओंका प्रयोग करें।

(३) इस महासभाकी रायमें आजकल बड़े शहरोंमें दूध बेचनेवाले लोग गौओंसे बहुत बुरा बर्ताव कर रहे हैं, जिससे वह पूर्ण युवावस्थामें ही प्रायः वन्ध्या होकर मार डाली जाती हैं और उनके बच्चोंका भी मार डालते हैं। इसलिये यह महासभा सब गोशालाओं और पिछरापोलोंके व्यवस्थापकोंसे अनुरोध करती है कि वे उनको दुग्धालयके रूपमें परिणत कर दें। वृद्ध, अशक्त और दूध न देनेवाली गौओंको, जहाँ उनके पालनका खर्च कम हो, ऐसे स्थानपर भेज दें, और अपने साँड़ोंके ज़रिफसे गौवाँकी नसल इस तरह सुधार दें और उनका दूध बढ़ा दें कि किसीके लिये भी उनका वध करना आर्थिक दृष्टिसे असम्भव हो जाय।

(४) सनातनधर्म महासभाको यह देखकर अत्यन्त दुःख होता है कि बड़े-बड़े नगरोंमें दूध देनेवाली गौएँ ले जाई जाकर दूध बन्द होनेपर कृसाइयोंके हाथ बेच दी जाती हैं और उनसे बच्चे नहीं लिए जाते। इस भयङ्कर पाप और हानिको रोकनेके लिये सन् १९१३ ई० में जो बोर्ड ऑफ़ पब्लिकवेल्वरने कायमद्वारमें कानूनकी

आवश्यकताको बतलाया था, उसकी ओर महासभा सरकार और कौन्सिलोंके मेम्बरोंका ध्यान दिलाती है।

#### गोरक्षा-कोष

(१) यह सनातनधर्म महासभा निश्चित करती है कि हिन्दू जातिके परम कल्याणके साधन गोधन और गोरक्षाकी वृद्धिके लिये एक "अखिल भारतवर्षीय गोरक्षा-कोष" की स्थापना की जावे जिससे गोचर-भूमिकी वृद्धि और गोरक्षाके और-और साधन प्रस्तुत किए जावें।

(२) यह सनातनधर्म महासभा आदेश करती है कि सनातनधर्मकी सभाएँ इस विषयमें अन्य भाइयोंसे मिलकर काम करें।

(३) यह सनातनधर्म महासभा अपनी कार्य-कारिणी समितिको आदेश करती है कि वह स्थान-स्थानपर गोचर-भूमिके छुड़ाने और गोरक्षाके अन्य आवश्यक उपायोंको करनेके लिये, विशेषकर सरकारी जङ्गलोंमें गोचर-भूमि छोड़े जानेके लिये, प्रान्तीय कौन्सिलों तथा व्यवस्थापिका सभा तथा देशी राज्योंके द्वारा कानून बनानेका प्रयत्न करे।

(४) यह सनातनधर्म महासभा निश्चय करती है कि कार्तिक शुक्ल प्रतिपदासे कार्तिक शुक्ल अष्टमी अर्थात् गोवर्द्धन-पूजाके दिनसे गोपाष्टमीतक प्रतिवर्ष सारे भारतवर्षमें गो-सप्ताह मनाया जावे, जिसमें गोरक्षा-सम्बन्धी उत्सव, गोपूजा, गोकथा गोमाहात्म्य, व्याख्यान, तथा गोपरिपालनके साहित्यका प्रचार किया जावे, और प्रतिपदके दिन सारे हिन्दू जगत्में गोरक्षाके लिये दान माँगा जाय। और यह सब द्रव्य अखिल भारतवर्षीय गोरक्षा-कोष, काशीमें, भेजा जाय, और बैङ्कमें महासभाके हिसाबमें "गोरक्षा-कोष" इस नामसे जमा हो, और सब हिसाबसे अलग रक्खा जाय और गोरक्षाके काममें ही व्यय किया जाय।

(५) सनातनधर्मकी यह महासभा ज़मीन्दारोंसे निवेदन करती है कि उनकी ज़मीन्दारीके भीतर, जहाँ गौ-बैलके वाज़ार लगते हैं, उनमें वे ऐसा प्रबन्ध करें

कि वहाँ धोखेमें पड़कर कोई हिन्दू किसी गौको कृसाईके हाथ न बँचे और धोखा देकर कोई कृसाई गौको न खरीद सके।"

इसी सम्बन्धमें एक बात और कहनी आवश्यक जान पड़ती है कि प्रारम्भमें मुज़फ्फरनगरके माननीय लाला सुखवीर सिंहने कौन्सिलके द्वारा गोरक्षा-विधान बनवानेका प्रयत्न किया और उसके बाद फिर कुछ और लोगोंने भी गोरक्षा कानून बनवानेका प्रयत्न किया, पर दोनों ही बार सफलता न मिल सकी। जान पड़ता है कि अभी हमारे माननीय सदस्य लोग हिन्दुस्थानकी और भी अधिक दुर्दशा देखना चाहते हैं।

मालवीयजीकी गोभक्ति उनके घर दिखाई देती है। उनके बँगलेके भीतर कई गैया और बछुवे बँधे मिलेंगे और कभी-कभी जब बछुवे कूदते हैं, उछलते हैं तो मालवीयजीके नेत्र एकदम खिल जाते हैं। जान पड़ता है कि बस ये भी उन्हींके साथ छुलाँग मारनेको तैयार हैं। कृष्णभक्तोंके घरमें तो वैसे भी गौकी पूजा होती है, पर मालवीयजी तो गौमें उस प्रकारकी श्रद्धा रखते हैं, जो कहते हैं—

गावो मेऽप्यतः सन्तु गावो मे सन्तु पृष्ठतः।

गावो मे हृदये सन्तु गवां मध्ये वसाम्यहम् ॥

एक दफ़ेकी बात है। पञ्जाब और आसामका दौरा समाप्त करनेके उपरान्त मालवीयजी जूनके अन्तिम दिनोंमें गोरखपुर पहुँचे। चैरीचैरा कार्डने गोरखपुरकी बड़ी शोचनीय दशा बना दी थी। बेचारे निरीहों और भयान्तोंको इनके पहुँचनेसे बड़ा अभय-दान मिला। आपके दफ़ा एक सौ चवालीस ज़ाबता फ़ौजदारीद्वारा चैरीचैरामें भाषण देनेकी मनाही कर दी गई थी, परन्तु आपने दफ़ा एक सौ चवालीसको तोड़नेका भी सङ्कल्प कर लिया था। "स्वदेश" सम्पादक परिदित दशरथप्रसाद द्विवेदी तथा मौलवी अब्दुल अहद साहबके साथ मोटरमें आप पड़रौनासे गोरखपुर आ रहे थे। रात ज़्यादा हो गई थी। आप लोगोंको निद्रा आ गई। नींदने ड्राइवरको भी

आ घेरा। फलतः घनघोर अंधियारीमें मोटर टकरा गई—टूट-फूट गई। मालवीयजीको भी चोट आ गई। परन्तु इसकी कुछ चिन्ता न कर आप जल्दी-जल्दी आगे बढ़े। कारण यह था कि अंधेरी रातमें एक बैलगाड़ी आगे बढ़ रही थी। आपने सोचा कि कदाचित् बैलोंको चोट आ गई हो। जब आपने देख लिया कि बैलोंको कुछ भी चोट नहीं लगी है तब आपने अपनी चोटकी खबर ली। साथियोंके हृदयपर इस घटनाका गहरा प्रभाव पड़ा। मोटर तो बेकार हो ही गई थी, मरहमपट्टी कर एक एक्का जो संयोगसे मिल गया, उसीसे मीलोंका सफ़र तै कर आप गोरखपुर पहुँचे।

मालवीयजीने गौके बारेमें कहा है कि 'गौ मानव जातिकी माताके समान उपकार करनेवाली, दीर्घायु, बल और निरोगता देनेवाली और मनुष्य जातिकी आर्थिक उन्नति बढ़ानेवाली देवी है। जो यह तृण-जल खाकर मनुष्यको माताके दूधके समान दूध पिलाती, अनेक प्रकारसे मनुष्यकी सेवा करती और उसको सुख पहुँचाती है। इसके उपकारसे मनुष्य कभी उन्मत्त नहीं हो सकता। हमको यह स्मरण रखना चाहिए कि गौ समान रीतिसे मनुष्य मात्रकी सेवा करती है, और इसलिये सब जाति, धर्म और सम्प्रदायके मनुष्योंको गोवंशकी रक्षा करने, उसके साथ न्याय और दयाका बर्ताव बढ़ानेमें प्रेमके साथ शामिल होना चाहिए। गोरक्षा सप्ताहमें, गोरक्षाके सम्बन्धमें व्याख्यानोके द्वारा तथा अन्य रीतियोंसे सर्वत्र गौओंके उपकारका स्मरण करना और कराना, हर बस्तीमें गौओंके चरनेके लिये गोचर-भूमियोंका स्थापित करना और गोवंशको बलवान् तथा दीर्घायु बनाना चाहिए जिसमें शुद्ध और सस्ता गौका दूध गरीब-से-गरीब भाइयोंको भी मिल सके। ऐसा प्रबन्ध करना मनुष्य मात्रका कर्तव्य है। इस काममें सब जाति और धर्मके अनुयायी लोग गौके प्रति प्रेम और दयाका भाव बढ़ानेमें सहायक हों।'

आज करोड़ों भारतके लाल खाली कटोरा लिए

हुए 'दूध, दूध' चिन्नाते हुए अपना जीवन दे डालते हैं और उनकी इतनी भारी मृत्युका कारण बताया जाता है 'पर्देकी प्रथा, बालविवाह और गन्दगी'। पर हम पूछते हैं कि आजसे सौ बरस पहले भी तो ये सामाजिक कुरीतियाँ मौजूद थीं, फिर क्यों सौ-सौ बरसतक लोग ज़िन्दा रहे। सारी दुनिया मानती है कि दूध मनुष्यका सर्वश्रेष्ठ भोजन है। वे यह भी मानते हैं कि माताके दूधके बाद सर्वश्रेष्ठ दूध गौका ही होता है। वे यह भी मानते हैं कि गौओंकी संख्या कम होती जा रही है और हर साल गौओंकी खालें अधिक-से-अधिक संख्यामें विलायत भेजी जा रही हैं, पर न जाने वे क्यों नहीं मानते कि हमारे बच्चोंकी रक्षाके लिये गोवध भी बन्द होना आवश्यक है। हम यह मानते हैं कि घड़ीमें चमड़ेका फ़ीता बाँधनेवाले, चमकीले चमड़ेका जूता पहननेवाले और चमड़ेके सामानका व्यवहार करनेवाले लोग गोवधके लिये बहुत ज़िम्मेदार

हैं। जो लोग भारतकी बेकारी दूर करनेके लिये विलायती हल जोतनेकी राय देते हैं उन्हें जानना चाहिए कि पहले गौ पालकर लोग धी, दूधका बड़ा भारी व्यापार करते थे, उनका पेट भी भर जाता था, उनके बच्चे भी हँसते-खेलते थे और दुर्दिनके लिये वे कुछ बचा भी रखते थे पर अब उन्हें खेत जोत-बोकर हाथपर हाथ धरे बैठे रहना पड़ता है।

गोभक्त मालवीयजी स्वयं चमड़ेका जूता नहीं पहनते। वे सैकड़ों, हज़ारों गूंगी माताओंके आशीर्वादसे ही आयु पाते चले जा रहे हैं। वही पवित्र दूध मालवीयजीके शरीरमें उत्साह, बल, कान्ति और मेधा दे रहा है और बेचारी गायें बड़ी आशासे उनकी ओर उस दिनकी बाट जोहती हुई निहार रही हैं, जब भारतमें गोवध बन्द हो जायगा और वे स्वतन्त्रतापूर्वक फिर पहलेकी तरह विचरेंगी।



## निज भाषा उन्नति अहै, सब उन्नतिको मूल

भारतमें मुगलोंके क़िलोंपर विदेशियोंकी पताका फहरानेपर भी मुसलमानी छाप 'हिन्दुस्थान' पर बनी रही। मुसलमानोंकी बात तो जाने दीजिए, हमारे ब्राह्मण और क्षत्रियोंके बच्चोंका विद्यारम्भ 'अलिफ़, बे, पे' से होता रहा क्योंकि हमारी बोलचालकी भाषाके लोग 'भाखा' कहकर दुरदुराया करते थे और आजकी 'नागरी' उस समय 'गँवारी' समझी जाती थी, फ़ारसी उसका गला दबाए बैठी थी। ब्रजका घाघरा पहने हुए जब वह कचहरीमें घुसने लगी तो मुगलोंकी मुँहचढ़ी फ़ारसीने उसे वहाँ घुसने न दिया। भला शहरी लोग गाँववालोंका आदर ही क्यों करने लगे। आखिर लाख सिर पटकनेपर भी बेचारी नागरीकी कुछ सुनवाई न हुई। वह उल्टे पैरों लौट आई। फ़ारसी राजाकी मुँहचढ़ी थी, किसके दो सिर हुए कि उसके विरुद्ध मुँह खोले।

पर नागरीका यह अपमान कुछ लोग न सह सके। राजा शिवप्रसादने 'बनारसी अखबार' में बेचारी नागरीकी ओरसे बड़ी बकालत की। पर राजा साहबने देखा कि हवाका रुख ठीक नहीं है, वे पाल समेटकर तो नहीं बैठ रहे पर उन्होंने कुछ तो हवाका सहारा लिया और कुछ पतवार का। देशी घाघरेके साथ-साथ फ़ारसकी बोली अच्छी तो न लगी पर और कोई उपाय न था। उर्दू भाषा मुसलमानी संस्कार लिए हुए भी नागरी बख़्त पहनकर आई। राजा साहबकी हिन्दी ऐसी ही चलती रही। यह भी क्या कम था ?

मालवीयजीके जन्मके साथ-साथ आगरेसे राजा लक्ष्मणसिंहका 'प्रजा-हितैषी' भी पैदा हुआ और पहले पहल उनके प्रसिद्ध 'अभिज्ञान शाकुन्तल' का हिन्दी अनुवाद निकला। लोगोंने दिल खोलकर इस 'शकुन्तला' का स्वागत किया। इन हिन्दी बच्चोंमें वह सचमुच कितनी भली भी तो लगती थी। इधर युक्तप्रान्तमें तो ये लोग हिन्दी और नागरीके राज्याभिषेककी तैयारी कर रहे थे, उधर पंजाबमें सन् १८६३ और १८८० ई० के बीच बाबू नवीनचन्द्र रायने भी उसकी प्रतिष्ठाकी पूरी तैयारी कर ली थी। स्वामी दयानन्दजीके आर्य्य-समाजने और परिडत श्रद्धाराम फुल्लौरीके धार्मिक आन्दोलनोंने आर्य्य-भाषा हिन्दीको खूब अपनाया और उसका पढ़ना सबके लिये आवश्यक कर दिया। श्रद्धाराम पुलौरीजी हिन्दी गद्यके बहुत अच्छे लेखक थे और सन् १८८१ ई० में अपनी मृत्युके समय उन्होंने कहा भी था कि "भारतमें भाषाके लेखक दो हैं—एक काशीमें दूसरा पंजाबमें—परन्तु आज एक ही रह जायगा।" यह काशीके लेखक सिवाय भारतेन्दु 'बबुआ' हरिश्चन्द्रके और कौन हो सकते थे।

बबुआ हरिश्चन्द्र वर्तमान हिन्दी गद्यके पिता कहलाते हैं। उन्होंने अनेक मौलिक पुस्तकें लिखीं, अनेकोंका अनुवाद किया। सच पूछिए तो बेचारी हिन्दीको सिंहासनपर हाथ पकड़कर बैठानेका श्रेय बबुआको ही था। मुग्शी सदासुखलालने उसे पुराने परिडताऊ ढङ्गके कपड़े पहनाए, लल्लुलालजीने ब्रजका



घाघरा पहनाया और सदल मिश्रने पूर्वा धोती। पर ये सब वस्त्र उसे न जँचे। राजा शिवप्रसादके मुसलमानी कपड़ोंमें भी वह अच्छी न लगी। इसी लिये भारतेन्दु बाबूने उसे बिलकुल देसी—खहरकी तो नहीं—हाँ रेशमी साड़ी पहना दी। अब तो हिन्दीका रङ्ग निखर उठा। बबुआ भारतेन्दुजीने हिन्दीके गद्य और पद्य दोनों रूपोंका मौज दिया, उसपर रङ्ग चढ़ाकर ऐसा चमका दिया कि सबकी आँखें उसी ओर जा लगीं। न जाने कितने लेखक और कवि 'बबुआ' के दरवारमें आकर जुटने लगे। सन् १८७३ ई० में बबुआने 'हरिश्चन्द्र मैगज़ीन' निकाली जो आठ अङ्कोंके बाद 'हरिश्चन्द्र चन्द्रिका' कहलाने लगी। इस हिन्दीके वारोंमें स्वयं उन्हेंने अपनी 'कालचक्र' नामक पुस्तकमें नोट किया है कि "हिन्दी नई चालमें ढली सन् १८७३ ई० में।" अब तो हिन्दीका बड़ा बोल-बाला हो गया, सैकड़ों हज़ारों लेखक और कवि बन गए और पत्र-पत्रिकाएँ चल निकलीं। बबुआ उन दिनोंके नौजवानोंके ध्रुव थे। सब लोग अपनी कविता और लेख उन्हींके दरवारमें भेजा करते थे और भारतेन्दुजी भी राजाओंकी तरह उनकी फ़द्र तो करते ही थे साथ ही उन्हें इनाम भी देते थे।

हरएक व्यक्तिके जीवनमें एक ऐसा अवसर आया करता है जब उसकी कदरना आकाशमें उड़ा करती है और वह अपने नए भावोंकी नई दुनिया बनाया करता है। यह उसकी कविताका युग होता है। बबुआके दरवारमें लोग अपनी कविताएँ तो पढ़ते ही थे साथ ही समस्यापूर्ति भी करके भेजा करते थे। इन कवियोंमें प्रयागके एक नौजवान रसिक कवि 'मकरन्द' भी थे। समस्या थी 'राधिका रानी'। 'मकरन्द' ने कुछ सवैये भेजे। कल्पना तो देखिए—गोरी रानी राधिका काला कम्बल ओढ़नेवाले काले कलूटे गाय चरानेवाले पर कैसे रीझ गई, इस समस्यापूर्तिमें कवि 'मकरन्द' ने एक नई समस्या खड़ी कर दी। ज़रा सुनिए—

इन्दु सुधा बरस्यौ नलिनीन पै वे न बिना रविके हरखानी ।  
तौ रवितेज दिलायो तज बिनु इन्दु कुमोदिनि ना बिकसानी ॥

न्यारी कबू यह प्रीतिकी रीति नहीं 'मकरन्द' जू' जात बखानी ।  
साँवरे कामरीवारे गुपाल पै रीझि लटू भई राधिका रानी ॥  
श्रीकृष्णके सभी गोपियाँ चाहती थीं परन्तु वे किसीके बसमें क्यों आने लगे ?। वे तो थे नटनागर। गीताके अनुसार वे तो 'भ्रामयन् सकलान् जीवान् यन्त्रारूढानि मायया' रहे। श्रीकृष्ण सामने हैं पर मानिनी राधा आँख उठाकर देखती भी नहीं। उनकी एक सखी समझा रही है :—

वे कबके उत ठाढ़े अहँ इत बैठि अहौ तुम नारि चुपानी ।  
थाकी तुम्हें समुझावत सामतें ऐसी मैं रावरी बानि न जानी ॥  
मोहि कहा पै यहै 'मकरन्दहुँ' जो कहूँ खीझि कै रूसन ठानी ।  
आजु मनाये न मानती ही कलह आपु मनाइहौ राधिका रानी ॥  
रानी तो मशहूर हैं, पर कृष्णके लिये राधिकाजी कखूसी कर रही हैं। इसपर कृष्णके मुखसे हमारे 'मकरन्द' जी कहला रहे हैं। इसमें रसिकताकी हद ही समझिए।

माँगत मोतिन माल नहीं नहि माँगत तोसों मैं भोजन पानी ।  
सारी न माँगत हौं 'मकरन्द' न थारी अनेक सुगन्धन सानी ॥  
माँगत हौं अघरा-रस रञ्जक सोउ न दीजतु ही सनमानी ।  
सूमता एती तुम्हें नहीं चाहिए बाजति हौ चहूँ राधिका रानी ॥

ब्रजके फागका सरस वर्णन भी इसी समस्याकी पूर्तिमें देखिए। आँखोंके सम्मुख बहारदार दृश्य नाचने लगता है :—

धूम मची ब्रज फागु री आजु बजै डफ झँझ अवीर उड़ानी ।  
ताकि चलै पिचुका दुहुँ ओर गलीनमें रङ्गकी धार बहानी ॥  
भीजै भिगोवै ठढ़े 'मकरन्द' दुहुँ लखि सोभा न जात बखानी ।  
खालन साथ इतै नन्दलाल उतै सङ्ग खालिन राधिका रानी ॥

'कदम्बकी डारन' देख-देख गोपियाँ कृष्णके विरहमें कातर हो रही हैं। श्रीकृष्णका दही, दूध और माखनके लिये हाथ पसारना, ब्रजकी कुँजोंमें लीलाएँ करना, चीर हरकर कदम्बकी डालपरसे उपदेश देना उनको स्मरण हो रहा है। कातर होकर गोपियाँ कह रही हैं :—

मूलिहँ सो हँसि माँगिबो दानको रञ्ज दही हित पानि पसारन ।  
मूलिहँ फागुके रागु सवै वह ताकहि ताकिकै कुकुम मारन ॥

सो तो भयो सवही 'मकरन्द' दासहि चाखिके बैर विसारन ।  
जापर चीर चुराय चढ़े वह मूलिहँ कैसे कदम्बकी डारन ॥  
दुँढ़-यो चहूँ झंझरीन झरोखन दुँढ़-यो किते भर दाब पहारन ।  
मञ्जुल कुञ्ज दुँढ़ि फिरथो पर हाय मिल्यो न कहूँ गिरिधारन ॥  
लावत नाहि तज परतीति सखी इतनो दुख प्रीतिके कारन ।  
जानत स्याम अजौ उतही चित चौकत देखि कदम्बकी डारन ॥

इधर प्रतापनारायण मिश्र हिन्दीके सिंहासनकी सजावट कर रहे थे, उधर सन् १८७६ ई० में बालकृष्ण भट्ट अपना 'हिन्दी-प्रदीप' लेकर उसकी आरतीका धाल सजा रहे थे। साथ ही उपाध्याय परिडित बदरीनारायण चौधरी प्रेमघन—कलमकी कारीगरी समझनेवाले—अपनी लच्छेदार डेरियोंका हार गूँथ रहे थे। बड़ी चहल-पहल थी। संसारके किसी महाराजा या महारानीके राज्याभिषेकके लिये भी इतनी लगन और उत्साहके साथ तैयारी न हुई होगी, जितनी हिन्दीके राज्याभिषेकके लिये हुई। इन्हीं दिनों ही कवि 'मकरन्द' के सवैये अपने निर्माताकी पूरी रसिकता लेकर हमारे सामने आए। हम क्या कहें, आपको 'मकरन्द' कविका पता देंगे तो आप चौंक उठेंगे, पर पता देना भी तो ज़रूरी है। भारती-भवन मुहल्लेमें उनका मकान है, हिन्दू युनिवर्सिटी उनका पता है और पचास वर्षोंसे भारतवासियोंके हृदयमें वे रहते आ रहे हैं। उनका इतना ही पता देना काफी होगा।

सचमुच मालवीयजी बड़े रसिक थे और हैं भी। कहनेकी बात तो नहीं है पर उन्होंने स्वयं अपने मुँहसे कई बार कही है, इसलिये हम भी उसे क्यों छिपा रखें। मालवीयजीके कविता करनेका और कविता सुननेका प्रेम तो था ही, उन्होंने सैकड़ों सूरके पद और विहारीके दोहे याद कर रखे थे। आजकल बहुतसे लोग बेचारे विहारीके पीछे हाथ धोकर पड़े हुए हैं और उसे देशनिकाला दिलानेका उद्योग कर रहे हैं। हम मानते हैं कि विहारीके स्कूलोंमें स्थान देना शूर्चता है, पर विहारी बड़ी आसानीसे विवाहित युवकों और युवतियोंके हाथमें दिए जा सकते हैं।

शृङ्गार रस मनुष्य-जीवनका आधार है। इसी रसके कारण स्त्री पतिव्रता बनती है, पुत्र माता-पिताका भक्त है, सेवक स्वामीकी सेवा करता है और संसारमें शान्ति रहती है। भवभूतिका कर्ण रस मसान घाटपर या मुहूर्तमके दिनोंके लिये है। प्रेम, श्रद्धा, भक्ति, अनुरक्ति, सेवा, सबका आधार शृङ्गार रस है। शृङ्गार रसपर नाक-भौं सिकोड़नेवाले वे ही नीरस लोग होते हैं जिन्हें या तो जीवन और सुखका ज्ञान नहीं होता या जो ढोंगी होते हैं।

हाँ, तो जब मालवीयजीका विवाह हुआ, वह उनकी कविता और कल्पनाका युग था। वे विहारीके सुन्दर-सुन्दर दोहे और सूरके पद याद कर-करके अपने धर्मपत्नी (बबुआ) को सुनाया करते थे। चौदह वर्षकी उम्रमें ही शृङ्गार रसके वारोंमें आपने एक दोहा कहा था—

यह रस ऐसा है बुरो, मनको देत बिगारि ।

याते पास न जाइए, जब लौं होय अनारि ॥

अर्थात् शृङ्गार रस ऐसा है कि इससे मनकी भावनाएँ कुछ बिगड़ जाती हैं, इसलिये अनारि (अनाड़ी) तथा अनारि (अविवाहित) व्यक्तिके इसके पास नहीं फटकना चाहिए। हम समझते हैं कि विहारी-विरोधी आन्दोलन चलानेवालोंको इस दोहेसे काफी सन्तोष मिलेगा।

एक बार एक सज्जनसे ग्राम्य कविताएँ सुनकर मालवीयजीने अपना सोरठा कहा था—

गुणी जननको साथ, रसमय कविता माँहि रुचि ।

सदा दीजियो नाथ, जब-जब इहाँ पठाइयो ॥

इधर हिन्दी-प्रचारकी धूमने और इनके साहित्य-प्रेमने उनके मनमें मातृ-भाषाकी सेवाका भाव भर दिया, जो प्रयागके लिटरेरी इन्स्टिट्यूट (साहित्य-समाज) के रूपमें प्रकट हुआ।

सन् १८८४ ई० में 'हिन्दी-उद्धारिणी-प्रतिनिधि-मध्य-सभा प्रयागमें खुली, जिसका उद्देश्य नागरीको उसका अधिकार दिलाना था। मालवीयजीने इसमें जी खोलकर काम किया। व्याख्यान दिए, लेख लिखे

और अपने मित्रोंको भी इस काममें भाग लेनेको उकसाया। आरम्भमें परिडत बालकृष्ण भट्टजीके 'हिन्दी-प्रदीप' में ये बहुत कुछ लिखते रहे। फिर तो इन्होंने 'हिन्दुस्थान' के सम्पादक और 'अभ्युदय' के सम्पादनद्वारा जो मातृ-भाषाकी सेवा की उसका उल्लेख हम पीछे कर आए हैं।

इतनी सब कुछ तैयारी होनेपर भी अदालतसे उर्दू न निकाली जा सकी। इस उर्दू लिपिसे भारतके लोगोंको कितनी परेशानी होती थी, कितना कष्ट होता था अब क्या कहें। जो आवेदन-पत्र देनेवाले होते थे उन्हें यही नहीं मालूम होता था कि उस आवेदन-पत्रमें लिखा क्या है। लिखा जाता था कुछ, पढ़ा जाता था कुछ। फिर उर्दू यहाँके लोगोंकी व्यवहारकी लिपि भी नहीं थी। पुराने उर्दूदाँ अहलकारोंने नई भाषा सोखनेकी दिक्कत बचानेके लिये बड़ा हाय-तौबा मचाया और उर्दूका दामन कसकर पकड़ रक्खा। अदालतको लिपि और भाषा उर्दू ही थी और सभी लोग उर्दू ही पढ़ते थे। नागरी अक्षरोंमें पुस्तकें ही नहीं थीं। कैसे क्या हो कुछ समझमें नहीं आता था। सन् १८६३ ई० में बाबू श्यामसुन्दरदास, परिडत रामनारायण मिश्र और ठाकुर शिवकुमार सिंह के उद्योगसे काशी-नागरी-प्रचारिणी सभाकी स्थापना हुई। इस सभाके दो उद्देश्य हुए—नागरी अक्षरोंका प्रचार और हिन्दी साहित्यकी समृद्धि। बबुआ हरिश्चन्द्रके मूल मन्त्र—

निज भाषा-उन्नति अहै, सब उन्नतिको मूल।

विनु निज भाषा ज्ञानके, मिटत न हियको मूल ॥

और परिडत प्रतापनारायण मिश्रके 'हिन्दी, हिन्दू, हिन्द' का राग ज़ोरोंसे गाया जाने लगा। उधर मेरठमें परिडत गौरीदत्तजीने भी देवनागरी प्रचारका बीड़ा उठाया और अपना सर्वस्व इसी कार्यमें लगाकर वे तन, मन, धनसे इस काममें जुट गए। 'जै रामजीकी' और 'प्रणाम, नमस्कार' की जगह उन्होंने 'जैनागरीकी' कहना शुरू किया। उन्होंने सन्

१८६४ ई० में दफ्तरोंमें नागरी लिपि जारी करनेके लिये एक अभ्यर्थना-पत्र भेजा, किन्तु उसको रद्दीकी टोकरीमें चिर विश्राम दे दिया गया।

युक्तप्रान्तके कुछ दिन अच्छे थे और हिन्दीका भी भाग था कि सन् १८६५ ई० में इस प्रान्तके छोटे लाट सर एण्टोनी मैकडोनल काशी पधारे। नागरी-प्रचारिणी सभाने उनको एक आवेदन-पत्र देकर यह दिखलाया कि नागरीकी अवहेलना करनेसे जनताको बड़ी कठिनाइयाँ होती हैं और शिक्षाका प्रचार भी रुक जाता है। लाट साहबने इसपर विचार करनेका वचन दिया।

मालवीयजी नागरी-प्रचार आन्दोलनके मुखिया बने। नागरीके सबसे बड़े शत्रु सर सैयद अहमद समाधिमें गहरी नींद ले रहे थे, पर मुसलमानोंके मुखिया मोहसुतुल मुल्कने नागरीके विरुद्ध घनघोर आन्दोलन शुरू कर दिया। जान पड़ा कि बेचारी नागरी यों ही पड़ी रह जायगी। लार्ड कर्जनकी सरकार भी उनकी ओर झुकी जा रही थी पर मालवीयजीसे लोहा लेना भी ज़रा टेढ़ी खीर थी। दिन-रात एक करके अपनी वकालतके सुनहले दिनोंमें धुनके साथ मालवीयजीने गहरी छानबीनके साथ नागरीके पक्षमें प्रमाण और आँकड़े इकट्ठे किए। सैकड़ों जगह डेपुटेशन भेजे गए और हिन्दी भाषा और नागरी लिपिकी सुन्दरता और उपयोगिता दिखलाई गई। मालवीयजीने वकालत करते हुए भी अपने मित्र परिडत श्रीकृष्ण जोशीके साथ मिलकर घोर परिश्रम किया। अपने पाससे रुपया खर्च करके कोर्ट लिपिका इतिहास, प्राचीन अधिकारियोंकी सम्मतियाँ एकत्र करके एक बड़ा सुन्दर लेख लिखा जो 'कोर्ट कैरेक्टर ऐण्ड प्राइमरी एजुकेशन इन नैथर् वेस्टर्न प्रोविन्सेज़' कहलाता है। यह अभ्यर्थना-लेख लेकर २ मार्च सन् १८६८ ई० को अयोध्यानरेश महाराजा प्रतापनारायण सिंह, माँडाके राजा रामप्रसाद सिंह, आवागढ़के राजा बलबन्त सिंह, डाक्टर सुन्दरलाल और मालवीयजी आदिका एक दल दिनको बारह बजे

गवर्नमेण्ट हाउस प्रयागमें छोटे लाट सर एण्टोनी मैकडोनलसे मिला। मालवीयजीकी मेहनत सफल हो गई। उनकी सब बातें मान ली गईं। इस आन्दोलनके समय मुसलमानोंमें बड़ी खलबली मची, बहुतसी सभाएँ हुईं। मालवीयजी इन दिनों उनके वक्तव्योंको देखनेके लिये नित्य सन्ध्याको 'पायोनियर' टटोलते रहते पर जैसी कि 'पायोनियर' की नीति है उसने इस विषयमें चुप्पी साध ली। मालवीयजी कभी-कभी खीझकर कह देते थे "पायोनियरकी चुप्पी देखकर जी खीझ आता है।"

सारे प्रान्तने मिलकर अपने विजयकी माला धन्यवादके रूपमें एण्टोनी मैकडोनलके गलेमें डाल दी। बबुआका चलाया हुआ आन्दोलन मालवीयजीने सफल बना दिया। हिन्दीका राज्य-तिलक मालवीयजीके हाथों ही बढ़ा था।

एक दिन छोटे लाटके प्राइवेट सेक्रेटरीका पत्र मिला कि छोटे लाट साहब प्रयाग आ रहे हैं और भेंट किया चाहते हैं। समय स्वीकार कर लिया गया। पर तीन-चार दिन पहले ज्वर आ गया और नित्य आने लगा। परिडत शिवराम पाण्डेय वैद्यसे कड़ी ज्वर-रोधक-औषधि लेकर तथा सागूदाना और दूध खाकर भेंटको गए। दो घण्टेतक बात-चीत हुई। बड़े प्रसन्न थे। लाट साहबको मुसलमानोंके अड़क़े लगानेकी चिन्ता न थी। उन्हें निश्चय था कि जो आज्ञा दी गई है वह ठीक और सोच-समझकर दी गई है। मुसलमान मनभर आन्दोलन मचा लें, सुनाई सम्भव नहीं है। उनका आन्दोलन धीरे-धीरे ठण्डा पड़ गया। पर इस आज्ञाको चरितार्थ करनेमें बहुत बाधाएँ हुईं। वे सरकारी नौकर, जिन्होंने जन्मसे ही उर्दूका दूध पिया था, हिन्दीको सौतेली माँ समझने लगे क्योंकि उन्हें आज्ञा हुई कि वे जल्दी ही हिन्दीमें पर्याप्त योग्यता पैदा कर लें। लाट साहबके बदल जानेपर उनकी जानमें लगाकर हिन्दीमें बिना कुछ लिपि ही प्रार्थना-पत्र

लिख देनेवाले मुन्शी कचहरियोंमें भेजे, पर बाबुआँकी डाँट-फटकारने उन्हें व्याकुल कर दिया। इतनेपर भी हठपूर्वक दिए गए पत्र उन्हें लेने ही पड़े। पर अपनी करनीमें वे कसर न छोड़ते थे। अब इतने समय पश्चात् प्रार्थना-पत्र और अभियोग हिन्दीमें लिपि जाते हैं और माँगनेसे आज्ञा-पत्र भी हिन्दीमें मिल जाते हैं।

इस नई विजयने नागरी-प्रचारिणी सभाको उत्साहित कर दिया। १ मई सन् १८६० ई० की बैठकमें सभाने हिन्दी-साहित्य-सम्मेलन करनेका निश्चय किया जहाँ सब लोग मिलकर अपने साहित्यकी उन्नतिके उपाय सोचें। इस कार्यके लिये एक समिति बनाई गई और शीघ्र ही सम्मेलनका शोर हो गया। समय और सभापतिके लिये सम्मतियाँ माँगी गईं। हिन्दी संसारके सामने हिन्दीके परम सेवक एक ही महापुरुष थे—वही सफेद पगड़ीवाले, सफेद साफ़ेवाले। वही सभापति चुने गए।

निदान सोमवार, १० अक्तूबर, सन् १८६० ई० को दिनके साढ़े ग्यारह बजे नागरी-प्रचारिणी सभा, काशीके हातेमें एक बड़े मण्डपके नीचे सम्मेलन प्रारम्भ हुआ। हिन्दी संसारने अपने कर्णधार मालवीयजीका उस अवसरपर जो सम्मान किया वह मनुष्यकी लेखनीके सामर्थ्यसे बाहर है। उनके सभापति पदके प्रस्तावका अनुमोदन करते हुए परिडत श्यामविहारी मिश्रने जो कुछ कहा था वह कह देना आवश्यक समझते हैं। मालवीयजीने हिन्दीके लिये क्या किया उसका एक थोड़ासा दिग्दर्शन भी हो जायगा—

".....जिस समय मालवीयजीने हिन्दीकी उन्नतिका यत्न करना आरम्भ किया था उन दिनों हिन्दीके जाननेवाले बहुत थोड़े थे। उन दिनों हिन्दीकी उन्नतिका यत्न करनेमें हिन्दी सेवियोंका अग्रणीत असुविधाओंका सामना करना पड़ता था। मालवीयजी उन दिनों हिन्दीकी उन्नतिके सम्बन्धमें हिन्दीमें बहुतेरी वक्तृताएँ दिया करते थे। मुझे याद

है कि जब मैं बहुत छोटा था तब एक दिन मैंने मालवीयजीकी वक्तृता सुनी थी, उससे पहले कभी वैसी वक्तृता मैंने नहीं सुनी थी, वह घड़ी मुझे आज तक याद है। मालवीयजीने हिन्दीको कभी नहीं बिसारा, इसकी उन्नतिका जैसा उद्योग आप पहले करते थे वैसा ही अब भी कर रहे हैं। हिन्दीकी जो उन्नति दिखाई देती है उसमें मालवीयजीका उद्योग मुख्य कहना चाहिए। आपहीके यत्नसे हिन्दीको अदालतोंमें जगह मिली है। यह बात सब लोगोंको मालूम रह सकती है कि तरह-तरहके कामोंमें फँसे रहकर भी मालवीयजी हिन्दीकी सेवा कर रहे हैं—”

इस सम्मेलनके बाद फिर तो लगातार प्रतिवर्ष कहीं-कहीं सम्मेलन होता रहा। साहित्य सम्मेलनके आठवें अधिवेशनमें सभापति महात्मा गान्धी हुए, उसके अगले वर्ष फिर मालवीयजीकी पुकार हुई। वह अपने 'छोटे भाई' गान्धीजीका अनुरोध कैसे टाल सकते थे। १६, २०, २१ अप्रैल सन् १९१६ ई० को साहित्य सम्मेलनका महोत्सव फिर मालवीयजीके सभापतित्वमें दोपहरको ठीक एक बजे बम्बईके भव्य नाटक-भवन एम्पायर थियेटर हॉलमें हुआ। लक्ष्मीपुरी बम्बईने अपने सभापतिका कैसा सम्मान किया होगा यह तो हर कोई समझ सकता है।

पिछले वर्ष इन्दौर साहित्य सम्मेलनके लिये भी उनका निर्वाचन हुआ पर कुछ तो उनकी वीमारीने और कुछ उनके बहुधन्य जीवनने उन्हें छुट्टी न दी।

मालवीयजीका हिन्दी प्रेम वे ही लोग जानते हैं जो उनके साथ रहते हैं या जिन्हें उनकी हिन्दी सुननेका अवसर मिला है। मालवीयजी कितनी मीठी सरस और सुबोध हिन्दी बोलते हैं यह तो सभी जानते हैं पर उन्हें हिन्दी साहित्यसे कितना प्रेम है इसका हम कुछ तो आभास दे ही चुके हैं पर यदि और अधिक जानना हो तो कभी तुलसी जयन्तीपर या कृष्णप्रभुमीपर आप काशी हिन्दू विश्वविद्यालयमें तो पधारें। तब सुनिए जी भरकर असली ठेठ हिन्दी जिसे आप भी समझ लें और आपके बच्चे भी।

मालवीयजीके जीवनका एक-एक अध्याय एक-एक महाभारत है। सत्यकी विजयके लिये उन्होंने जो-जो लड़ाइयाँ लड़ी हैं और स्वार्थत्याग, सेवा और सच्चाईके साथ काम किए हैं वह किसीसे छिपे नहीं हैं। 'अदालतकी लिपि और प्रारम्भिक शिक्षा' पर जो उनका लेख है वह मानों हिन्दी वनाम उर्दूके मुकदमेका सदाके लिये फैसला है। उसके विषयमें कहा जाता है कि जो इसको पढ़ ले वह केवल हिन्दीका पक्षपाती ही नहीं बल्कि उसका प्रचारक भी बन जायगा।

काशी-हिन्दू-विश्वविद्यालयमें एम० ए० तक हिन्दी साहित्यका अध्यापन होता है और अब इण्टरमिडिएट कक्षाओंमें सभी विषय हिन्दीमें पढ़ाए जाते हैं। यह जानकर किसे सुख न होगा कि हिन्दीके परमसेवी बाबू श्यामसुन्दरदास, अद्वितीय विद्वान् परिडित रामचन्द्र शुक्ल तथा कविसम्राट् परिडित अयोध्या सिंह उपाध्यायजी, प्रसिद्ध टीकाकार स्वर्गीय लाला भगवान दीनजी आदि हिन्दीके आचार्य सब काशी हिन्दू विश्वविद्यालयमें हिन्दी विभागद्वारा मालवीयजीकी संरक्षतामें हिन्दीकी सेवा कर चुके और कर रहे हैं। लोगोंकी शिकायत यह सदासे रही है कि हिन्दीके इतने पक्षपाती और प्रेमी होते हुए भी मालवीयजीने हिन्दीके विद्वानों और महाकवियोंको विश्वविद्यालयद्वारा सम्मानित नहीं किया। मालवीयजी इस ओरसे उदासीन नहीं हैं। सम्भव है निकट भविष्यमें हिन्दीके सर्वश्रेष्ठ और अद्वितीय विद्वान् परिडित रामचन्द्र शुक्ल और वर्तमान काव्यके आचार्य और सर्वश्रेष्ठ कवि उन्हींके हाथों 'आचार्य' बन जायें। आशा हो चली है कि हिन्दीका उद्धार निकट है। जिसने इसे न्यायालयमें हाथ पकड़कर बैठा दिया है वही इसे भारतके विद्यालयोंमें पहुँचा देगा।

पर अभीतक उर्दू कचहरियोंमें घुसी बैठी है और बेचारे कितने ही अपढ़ गाँववालोंकी गर्दन उतारती जाती है। पर हमारा विश्वास है कि जो सेनानायक अपनी जवानीमें हिन्दीको उसके सिंहासनपर बैठा गया

वह उसकी ओरसे उदासीन नहीं है, उसे अकण्ठक राज्य दिलाए बिना वह चैनसे थोड़े ही बैठेगा। अब तो देश भरमें हिन्दी फैल रही है, लोग बड़े चावसे हिन्दी सीख रहे हैं। राष्ट्रीय महासभाने भी जबसे हिन्दीको अपनाया और जबसे देशके नेता 'मिस्टर प्रेसिडेण्ट, लेडीज़ ऐण्ड जैण्टलमैन' की जगह 'सभापति महोदय, देवियो और सज्जनों' से अपना व्याख्यान शुरू करने लगे और हिन्दी सचमुच राष्ट्रभाषा हो गई तबसे तो हिन्दीका बड़ा ही प्रचार हुआ है और होता चला जा रहा है। इस हिन्दी प्रचारके जोशकी एक कथा हमें याद है। सन् १९२० ई० में परिडित मोतीलाल नेहरू राष्ट्रीय महासभाके सभापति थे। वे अपना भाषण पढ़ने खड़े हुए। उन्होंने जहाँ शुरू किया 'लेडीज़ ऐण्ड जैण्टलमैन' कि चारों ओरसे शोर हुआ 'हिन्दीमें, हिन्दीमें, हिन्दीमें', परिडित

मोतीलालजीने अपने पदकी दुहाई दी, बहुत कहा-सुना, पर उनकी एक न सुनी गई। वे हिन्दीमें बोलनेके लिये लाचार किए गए। मद्रास और बङ्गाल, सिन्ध और पञ्जाब सब जगह हिन्दीकी तृती बोल रही है। पर एक बात बड़ी खटकती है, और हरएक देशप्रेमीको खटकनी भी चाहिए कि हमारे अंग्रेज़ी पढ़े-लिखे भाई अंग्रेज़ी बोलनेमें अपनी शान समझते हैं और जो हिन्दी बोलते हैं वह भी अंग्रेज़ीके बोझसे दबी हुई निकलती है। एक बार बाबू शिवप्रसाद गुप्तजीने कहा था कि आजकलके लोग शानके मारे अपनी खीको अंग्रेज़ीमें पत्र लिखते हैं चाहे वह बेचारी ए. बी. सी. भी न जानती हो। हरएक आन्दोलनकी सफलता पढ़ी-लिखी जनताके सहयोगसे ही मिल सकती है। देखें रेक्सपियर और मिल्टनके इन हिन्दुस्थानी चेलोंके कानोंतक हमारी भी पुकार पहुँचती है या नहीं।



महापुरुषकी विभूतिका एक और दृश्य—काशी हिन्दू विश्वविद्यालयके विड़ला और मोचा छात्रावास।



## बेचारा हिन्दू

'मनु' के कड़े नेममें पला हुआ, गाण्डीवकी डोरीकी गूँजसे शत्रुओंको कँपा देनेवाला, भिखारीको चुपचाप कुण्डल और कवच उतारकर दे देनेवाला और अपनी जान देकर भी दीनोंकी पीर हरनेवाला हिन्दू कब, कैसे और कहाँ गायब हो गया, यह एक बड़ी उलझनी हुई पहेली है। ताड़के सूखे हुए पत्तोंमें उसके सुहागकी कथा लिखी हुई है, समुद्रकी तरङ्ग और हिमालयकी ऊँची चोटी उसके आखों-देखे गवाह हैं, पर किस रास्तेसे वह हिन्दू अपना देश छोड़कर भाग गया, यह कौन बतायगा? मोहनजो दड़ो और हरप्पाकी खुदाईने यह साबित कर दिया कि वह यहीं मारकर गाड़ दिया गया और उसकी समाधिपर मङ्गोल, फ़ारस, अरब, यूनान और योरोपके लोगोंने आकर अपना-अपना फाग खेला। जिसका रङ्ग पड़ा उसी रङ्गमें वह समाधिमें पड़ा हुआ मुर्दा हिन्दू रँगता गया।

कहा जाता है कि श्रीकृष्णने महाभारत कराकर उसका अँगूठा काट लिया और एकलव्यकी तरह उसने सदाके लिये अपने धनुषका चिह्न उतारकर रख दिया। कोई कहते हैं कि भगवान् बुद्ध और महावीरकी दयाके नदमें वीर हिन्दू डूब मरा। किसी-किसीका मत है कि कन्नौजके राजा जयचन्दके विश्वासघातने और पृथ्वीराजकी क्षमाने मिलकर उस वीर हिन्दूका गला घोट दिया। कभी सुनते हैं कि अकबरके मीना बाज़ारमें ही वह लूटा गया और औरङ्गजेबकी वधशालामें दो टुकड़े कर दिया गया। फिर सुना कि योरोपमें जाकर वह भूखे मरते हुए भी चोटी कटाकर, टाई बाँधकर और

विलायती ढङ्गके कपड़े पहनकर ईसाई बन गया। किसको सच मानें, किसको भ्रूठ। सच पृच्छिए तो केवल एक ही कारण नहीं है, सभी कारणोंने जोंकोंकी तरह इसका रक्त वारी-वारीसे चूसा है।

हिन्दू जातिने अतिथि-सत्कारका पाठ बचपनमें ही सीखा और वह संस्कार उसके साथ पेसा लगा कि अतिथि-सत्कारमें उसने अपना सब कुछ लुटा दिया। इधर इसीके घरमें पैदा होनेवाले बच्चोंने भी इसकी सेवा करना तो दूर रहा, अपनी डेढ़ चावलकी खिचड़ी अलग पकानी शुरू कर दी। बौद्धोंने अपना अलग घर बनाया, जैनियोंने अलग, पर इसके बाद जो बहुतसे आस्तिक और नास्तिक मत सम्प्रदाय बने वे सब न जाने कैसे हिन्दू बने रहे।

इस हिन्दू धर्मपर कितने बड़े-बड़े वीरोंने सिर कटा दिए, कितनी स्त्रियोंने अपना कुन्दनसा शरीर आगमें भेँक दिया। यह तो बहुत लम्बी कथा है पर इस सिसकते हुए हिन्दू धर्ममें गुरु गोविन्दसिंहके वीर सपूत जुभावर सिंह और जेरावर सिंह दीवारमें चुने हुए अब भी खड़े हैं। और उस वीर बालक हकीकतकी कथा सुनकर किसे अभिमान न होगा जिसके हिन्दूपनको न तो तलवार डरा सकी न मुल्लाओंकी लाल आँखें। यह सचमुच हमारी कृतघ्नता है कि उस वीर बालकका उतना सन्मान न कर सके जितना करना चाहिए। जहाँ प्रातः स्मरणीय छत्रपति शिवाजी और महाराणा प्रतापकी पूजा होती है, जयन्ती मनाई जाती है, चित्र टाँगे जाते हैं, वहाँ हकीकत और गुरु गोविन्दसिंहके

वीर लड़के हिन्दू या सिक्ख उपदेशकोंकी कथाओंतक ही कैसे रह गए, कुछ समझमें नहीं आता।

तो यह आर्य्यावर्तकी बलवान जाति आपसमें ही बँट गई। रस्सीकी पेंठन खुल गई, रेशे बिखर गए। जिसके गुरुओंने हिन्दू धर्मके लिये अपने सीस दे दिए, और अपने शरीरपर गरम तेल छुड़वाया, वही बलवान् सिक्ख जाति, अपनेको हिन्दू कहलानेमें सङ्कोच करने लगी, अपना मकान अलग बनाकर बैठ गई। हिन्दू जातिका मानो एक हाथ ही कट गया।

बङ्गालमें जो ब्रह्म समाज और देव समाज आदि चले वे भी हिन्दू न रह गए। अपनी थोड़ीसी पूँजी लेकर वे भी अलग हो गए। पर स्वामी दयानन्दजीका आर्य्यसमाज हिन्दू ही बना रहा। मथुरामें जो दयानन्द शताब्दी मनाई गई उस समय किसीने यह प्रस्ताव किया था कि आर्य्यसमाजको हिन्दुओंसे अलग कर दिया जाय, किन्तु स्वामी श्रद्धानन्द और प्रत्येक समझदार आर्य्यसमाजीने इसका विरोध किया। जिसकी जान बचानेके लिये आप कोशिश कर रहे हों उसीसे बोलचाल बन्द, यह भला कैसे हो सकता था। पर हिन्दू जाति छिन्न-भिन्न अवश्य हो गई थी।

एक बहुत पुरानी कथा है। उस समय बौद्धधर्मका बड़ा बोलबाला था, ज्ञानका भण्डार वेद कूड़ेखानेमें फेंका जाने लगा और वेदके रक्षक ब्राह्मणोंकी निन्दा होने लगी, चम्पानगरीके राजा सुधन्वा भी बुद्धके 'अरिय सच्च' और 'अट्टाङ्ग मग्ग' के चक्रमें पड़े हुए थे, पर उनकी रानी अभीतक वेदका पल्ला थामे हुए थी। एक दिन वह अपने राजभवनकी खिड़कीमें बैठी चिन्ता कर रही थी—

“किं करोमि कं गच्छामि को वेदानुद्धरिष्यति”—‘क्या करूँ, कहाँ जाऊँ, कौन वेदोंका उद्धार करेगा।’ कुमारिल भट्ट उसी राहसे जा रहे थे। उन्होंने यह दीनता भरी पुकार सुनी और खड़े हो गए। वहाँ उन्होंने पूरे स्वरसे कहा—

‘मा विषीद वरारोहे भट्टाचार्य्योस्मि भूतले’

“हे रानी! चिन्ता न करो, मैं भट्टाचार्य्य अभी पृथ्वीपर मौजूद हूँ।” और कुमारिलभट्टने बौद्ध गुरुओंसे बौद्धधर्म सीखा और सुधन्वाके दरबारमें ही शास्त्रार्थ हुआ। कुमारिलभट्ट जीत गए और फिर एक बार वेदकी दुन्दुभि वज उठी। उन्होंने बौद्ध गुरुओंसे ज्ञान लेकर उन्हींकी निन्दा और उनका विरोध किया। इसके प्रायश्चित्तमें प्रयागमें त्रिवेणीतटपर भूसीकी अग्निमें जलकर उन्होंने अपना शरीर छोड़ दिया। वह वेदके उद्धारकी बात थी दो हजार बरस पहले।

उसके दो हजार बरस बाद उसी त्रिवेणीके तटपर एक ब्राह्मणके घरमें एक बालक पैदा हुआ मानो जातिको यही आश्वासन देता हुआ जन्मा—

“मा विषीद वरारोहे मालवीयोऽस्मि भूतले।”

स्वामी दयानन्दजीका आर्य्यसमाज वेदका उद्धार तो कर ही रहा था साथ ही वह हिन्दू समाजको सुधार भी रहा था। यह सब होते हुए भी एक ऐसी संस्थाकी ज़रूरत थी जहाँ हिन्दुस्थानका प्रत्येक हिन्दू कहलानेवाला एक भण्डेके नीचे खड़ा होकर अभिमान कर सके कि ‘अब हमें कोई भय नहीं है, हम पचास करोड़ हैं’। हितोपदेशमें एक कथा है कि तीन साँड़ एक जङ्गलमें रहते थे। जबतक वे एक साथ रहते रहे तबतक सिंह उनका बाल भी बाँका न कर सका पर जिस दिन वे अलग-अलग हुए कि सिंह उन्हें मारकर खा गया। यही दशा हिन्दू जातिकी हुई। चारों ओरसे शेर, बाघ, भेड़िये जुटे थे जो इसको मार खानेकी ताकमें थे।

यद्यपि आर्य्यसमाजने हिन्दुओंमें प्रचलित बहुतसी बातोंका विरोध किया पर मूर्त्ति-पूजाका स्वतः विरोध करते हुए भी कई बार मन्दिरोँ और मूर्त्तियोंकी रक्षाके लिये आर्य्यसमाजियोंने लड़ाई लड़ी। अडूतोद्धार, शुद्धि, विधवा-संरक्षण, बाल-विवाह-निषेध आदि बातें लेकर ही आर्य्य-समाजका प्रचार शुरू हुआ। इनमेंसे कईको बादमें सनातनधर्म सभाने भी अपना लिया।

सन् १८८० ई० में प्रयागमें जो हिन्दू समाज और सन् १८८४ ई० में जो मध्य हिन्दू समाज स्थापित हुआ था उसकी कथा हम कह आए हैं। सन् १८९१ ई० तक मध्य हिन्दू समाजके वार्षिक महोत्सव होते रहे। हिन्दू समाजके बड़े-बड़े नेता वहाँ आकर हिन्दू धर्मकी चर्चा करते और उसमें सुधार करनेके लिये बहुतसी बातें होती रहतीं। इन्हीं दिनों युक्तप्रान्तमें उर्दूकी जगह हिन्दी होनेके लिये घोर आन्दोलन हुआ और मध्य हिन्दू समाजके प्रायः सभी नेता और उसके सर्वेसर्वा मालवीयजी भी उसी आन्दोलनमें पड़ गए जैसा कि हम पीछे कह चुके हैं। नागरी प्रचार आन्दोलनके सफल होनेके बाद मालवीयजी फिर हिन्दुओंके उद्धारमें जुट गए और उन्होंने हिन्दू युवकोंकी आध्यात्मिक, मानसिक और शारीरिक उन्नतिके लिये एक विश्वविद्यालय खोलनेकी बात चलाई। सन् १९०४ ई० में उनकी यह हिन्दू समाजके सुधारकी सार्थक और सारयुक्त योजना प्रकट हो गई। सन् १९०५ ई० में कांग्रेसके अवसरपर ३१ दिसम्बरको टाउन हॉलमें यह हिन्दू विश्वविद्यालयका प्रस्ताव भी विचारके लिये एक सभामें पेश किया गया।

सन् १९०५ ई० का बङ्गभङ्ग वर्त्तमान हिन्दू सङ्घटनका प्रारम्भ समझना चाहिए। लौर्ड कर्ज़नने जो लात लगाई थी उससे बङ्गालके तो दो टुकड़े हुए ही, साथ ही हिन्दुओंकी भी सारी आशा टुकड़े-टुकड़े हो गई। सन् १९०५ ई० में राष्ट्रीय महासभाके साथ-साथ सर गणेशनारायण चन्दावरकरके सभापतित्वमें सोशल कौन्फरेन्स हुई, और बरारके श्रीयुत वी० एन० महाजनीके सभापतित्वमें टाउन हॉलमें हिन्दुओंकी बड़ी भारी सभा हुई। हिन्दू सभाकी नीति वही थी जो लोकमान्य तिलकने कहा था कि 'सामाजिक सुधार किसी भी समाजमें उसके भीतरसे ही विकसित होने चाहिये, न कि बाहरसे थोपे जायँ। यदि ऐसा न हो तो समाजमें एकता नहीं हो सकती।'

बङ्गालके दो टुकड़े तो हुए पर हिन्दू एक होने लगे।

उन्होंने अब अनुभव किया कि हमें यदि जीना है तो एक मिलकर रहना होगा। सन् १९०७ ई० में फिर हिन्दू सभाकी बैठक हुई। बहुतसे प्रस्ताव पास हुए, पर वे दिन भारतके लिये दुर्दिन थे। पञ्जाबकेशरी लाला लाजपतरायको देश निकाला हो गया, श्री अरविन्द-धोष और उनके साथी पकड़ लिए गए और वेताजके सम्राट् लोकमान्य तिलकको छः वर्ष कारागारका दण्ड मिल गया। लहरोंके बीचमें पड़ी हुई नौकाको जब अपने बचनेकी चिन्ता रहती है और तो फिर वह कर ही क्या सकती है। लौर्ड मिण्टो अपने साथ सचमुच भूकम्प लाए थे। पञ्जाबमें काँगड़ाके भूकम्पने इन्हींके श्री चरणोंकी अगवानी की थी। लौर्ड मिण्टोने अपना कुदर्शन दमन-चक्र चलाकर पृथक् निर्वाचन प्रणाली शुरू कर दी। सन् १९०९ ई० में फिर हिन्दुओंकी महासभा हुई और लौर्ड मिण्टोके साम्प्रदायिक विशेषाधिकारके विरोधमें पत्र और प्रतिनिधि मण्डल भेजे गए। इस विरोध और प्रतिनिधि मण्डलके कर्त्ता-धर्त्ता मालवीयजी ही थे या यों कहिए कि यह उपज भी मालवीयजी की ही थी। बड़ी दौड़-धूप करके एक प्रतिनिधि मण्डल लौर्ड मिण्टोसे मिला, पर उसका कुछ फल न निकला।

इसके बाद फिर हिन्दू सभा नौद लेती रही, किन्तु सन् १९१३ ई० के कानपुरके दङ्गने इसकी नौद खोल दी। अप्रैल सन् १९१४ ई० में फिर अखिल भारतीय हिन्दू सभाकी बैठक हुई। उपद्रवियोंको गाली, सङ्घटनका शोर, सुधारके प्रस्ताव—बस इतना ही समझिए। स्वर्गीय परिदित देवरत्न शर्मा किसी तरह उस हिन्दू-सभा-आन्दोलनको आगे ढकेलते रहे।

सन् १९२० ई० में भारतका 'तिलक' उठ गया, इधर असहयोगकी आँधी आई, उधर खिलाफतका तूफान आया, इस अँधेरी धर-पकड़में ही ननकानामें निहल्ये वीर सिक्ख सरकारी गोलियोंसे भून दिए गए। सन् १९२१ ई० में मालावारके मोपलाओंने जो हिन्दुओंकी दुर्गति की उनका धन लूटा, आग लगाई, स्त्रियोंकी बेइज्जती की, उसके कोड़ेने हिन्दुओंकी

पीठ छील दी। मालवीयजी बीमार थे। उनको बड़ा दुःख हुआ। वे वहाँ जाना चाहते थे पर लाचार थे। उन्होंने गान्धीजीको काशीमें बुलाया और फिर पीड़ित हिन्दुओंकी सहायताके लिये उन्होंने जो रुपये, अन्न, वस्त्र भिजवाए और उनकी खोज-खबर ली, यह तो अकथ कहानी है।

अभी यह घाव भरने भी नहीं पाया था कि मुल्तानमें दङ्गा हो गया। असहटित हिन्दू ताकत रखते हुए भी बुरी तरह पीट गए। मालवीयजी, बाबू राजेन्द्रप्रसाद और हकीम अजमलखाँ वहाँ गए। वहाँकी दशा देख कर बाबू राजेन्द्र प्रसाद, हकीम



अजमल खाँ और मालवीयजी वहाँकी तरह रो पड़े। बस इतनेसे ही उसका अनुमान लगा सकते हैं। मनुष्य क्या इतना पशु हो सकता है, हम लोग कल्पना

भी नहीं कर सकते। इससे अधिक लज्जाकी और बात ही क्या हो सकती है कि इतने मर्दोंके रहते हुए भी वहाँकी स्त्रियोंको अपनी इज्जत बचानेके लिये तालावमें डूबकर मरना पड़ा। पर उसी मुल्तानके दङ्गेका एक और भी पहलू है। जहाँ कुछ गुण्डे मुसलमान थे, वहाँ एक भली मुसलमान बहनने अपनी जान हथेलीपर रखकर चालीस हिन्दू मर्दों, स्त्री और बच्चोंको आश्रय

दिया, अपने बच्चोंको भूखा रखकर इन आश्रित हिन्दुओंको घरमें रखवा, उसके पास जो पावभर आटा था दिया और उनके बच्चोंको दूध पिलाया। इस बहनका नाम अल्लाह बसाई था। कौन हिन्दू होगा जो इस मुसलमान बहनके आगे सिर न झुका देगा।

इसीके बाद सहारनपुरमें भी ऐसा ही दङ्गा हुआ और वहाँ भी हिन्दू पीटे। हम जानते हैं कि वहाँ बहुतसे हिन्दुओंने घरमें घुसकर किवाड़के पीछेसे अपनी माताओं, बहनों और बेटियोंकी निर्दय हत्या होते देखी है और कायरताके साथ अपने प्राण बचाए हैं।

इन घटनाओंने हिन्दुओंको जो चावुक लगाया उससे ये तड़पकर उठ बैठे और

यही वह भवन है जिसमें पहले जगद्विख्यात डा० एनी बेसेण्टका स्थापित सेण्ट्रल हिन्दू कॉलेज था और जहाँसे हिन्दू विश्वविद्यालय और अखिल भारतीय हिन्दू महासभाका जन्म हुआ और जहाँ सन् १९३१ ई० में अखिल एशियाई शिक्षा सम्मेलन हुआ था और सन् १९३४ ई० में जहाँ महात्माजीने अपने हरिजन दीरेको अन्तिम व्याख्यान देकर समाप्त किया था। अब इस भवनमें सेण्ट्रल हिन्दू कॉलेज और रणवीर संस्कृत पाठशाला है।

मालवीयजी, लाला लाजपतराय और स्वामी श्रद्धानन्दने हिन्दुओंको एक सूत्रमें बाँधनेका बीड़ा उठाया। स्वामी श्रद्धानन्दजी और लाला लाजपतरायके उद्योगसे सन् १९०७ ई० वाली हिन्दू सभा और सन् १९१४ ई० वाली अखिल भारतीय हिन्दू सभाने सन् १९२३ ई० में एक नया भव्य और व्यवस्थित रूप धारण कर लिया और उसका नाम पड़ा अखिल भारतीय हिन्दू

महासभा। १६ और २० अगस्त सन् १९२३ ई० को काशीमें सेण्ट्रल हिन्दू स्कूलके काशीनरेश हालमें मालवीयजीके सभापतित्वमें बड़ी धूम-धामसे महासभा हुई। सनातनधर्मा, आर्यसमाजी, बौद्ध, सिक्ख, जैनी, पारसी सभी सम्प्रदायवाले लोग वहाँ इकट्ठा हुए और भारतके इतिहासमें पहली बार यह जान पड़ने लगा कि भारतमें पैदा होकर, विभिन्न विचार रखकर भी, हम एक ही मञ्चसे बोल सकते हैं और एक ऐसा भी स्थान है जहाँ हम एक साथ बैठकर विचार कर सकते हैं। यह अधिवेशन कई बातोंके कारण महत्त्वपूर्ण रहा। इस सभामें एक ओर कट्टर सनातनधर्मी, दूसरी ओर कट्टर आर्यसमाजी और इन दो हिम-शिलाओंके बीच मालवीयजी नाव खे रहे थे और जिस सफाईके साथ उन्होंने कार्य किया वह क्या वर्णन किया जा सकता है। इस विरोधी जनसमूहके द्वारा ही मालवीयजीने हिन्दू समाजको सङ्घटित कर दिया।

इस हिन्दू महासभाके उद्देश्य बड़े व्यापक बने।

#### हिन्दू सभाके उद्देश्य

(१) हिन्दू समाजके सर्वपन्थियोंमें तथा सर्व-वर्गियोंमें पारस्परिक प्रेमकी वृद्धि करके, एकीकरण द्वारा इस अपने महान् समाजको सुसङ्घटित, प्रबल व उत्कर्षोन्मुख बनाना और उसको सर्वाङ्गीण प्रगति करना यही हिन्दू सभाका उद्देश्य है।

(२) सङ्घटित हिन्दू जाति व भारतमेंकी अन्य पर धर्माय जातियोंके साथ परस्पर सद्भाव उत्पन्न करके भारतको स्वयं-शासित स्वराज्ययुक्त एक महान् राष्ट्र बनानेका प्रयत्न करनेके लिये उनसे मित्रता बढ़ाना।

(३) हिन्दू जातिके निम्न वर्गोंके साथ सर्व-वर्गोंकी उन्नति करके उनको ऊँचे उठाना।

(४) हिन्दुओंके हितकी जहाँ आवश्यकता हो वहाँ रक्षा करना।

(५) हिन्दुओंका संख्यावत् कायम रखना व उसे बढ़ाना।

(६) हिन्दू स्त्रियोंकी स्थिति सुधारना।

(७) गोरक्षण व गोसंवर्द्धन करना।

(८) हिन्दू जातिके धर्म, सदाचार, शिक्षण और सामाजिक, राजकीय तथा आर्थिक उन्नतिके लिये प्रयत्न करना।

टिप्पणी—हिन्दू सभा हिन्दू जातिमेंके किसी भी विशेष पन्थका, राजनीतिक पक्षका, पक्षपात अथवा विरोध नहीं करेगी, अथवा किसी पन्थके मतमें रद्दोबदल नहीं करेगी।

इसी सभामें बालविवाहके विरुद्ध एक प्रस्ताव था कि चौदह वर्षके पूर्व कन्याका विवाह न किया जाय। बहुतसे लोगोंने इसका विरोध किया और नरकमें पड़नेका भय और आशङ्का प्रकट की। मालवीयजीने बड़ी गम्भीरतासे उसका फ़ैसला देते हुए कहा— 'आठ-दस बरसकी अवस्थामें कन्याओंका विवाह करनेसे तो रजोदर्शनके बाद भी विवाह करना श्रेष्ठ है और इसके लिये यदि हमें नरकमें भी जाना पड़े तो नरकमें जाना अच्छा है पर बालविवाह करना अच्छा नहीं।' चाहे इस फ़ैसलेसे किसीको सन्तोष भले ही न हुआ हो पर इस फ़ैसलेके आगे सवने सिर झुका दिया।


इसी अधिवेशनमें, जब अस्पृश्यता-निवारणका सवाल उठा तो लोगोंने कहा कि मालवीयजी खुद तो छूतछात इतनी मानते हैं और ऊपरसे उपदेश देते हैं, पर थोड़ी ही देर बाद उनकी शङ्का दूर हो गई क्योंकि मालवीयजीने थोड़ी ही देर बाद देहरादूनके एक हरिजन (चमार) सज्जनका हाथ पकड़कर खड़ा किया और कहा कि अब मेरे भाई विहारीलाल कुछ कहेंगे। न जाने कितने नेत्रोंने इन प्रेमभरे शब्दोंपर मोती बरसा दिए थे।

इसके बाद तो हरद्वार, दिल्ली, कानपुर, जबलपुर, कलकत्ता, बेलगाँव, अकोला, अजमेर आदि बहुतसे स्थानोंमें हिन्दू-महासभाके वार्षिक अधिवेशन हुए।

कलकत्तेके अधिवेशनकी बात है। कलकत्ता नगर हौलीडे पार्कमें पञ्जाब-केसरी लाला लाजपतरायकी अध्यक्षतामें हिन्दू महासभाका अधिवेशन हो रहा था। महासभाके खुले अधिवेशनमें लाहौरके उर्दू-दैनिक 'वन्दे-मातरम्' के सम्पादक लाला रामप्रसादजी, एम० ए० ने अङ्गुठों और शूद्रोंको वेद-पाठका अधिकार देनेका प्रस्ताव उठाया। स्वामी सत्यदेव परिव्राजकने समर्थन करते हुए कहा— "ईश्वरकी दी हुई रोशनी, हवा और वर्षासे जब शूद्र वञ्चित नहीं हैं तब ईश्वरकी वाणी (वेद) से क्यों वञ्चित रहें?" पण्डालमें बड़ी हलचल मच गई। बहुतोंको यह बात अच्छी न लगी। उनको संभालनेके लिये किसी नेताने आगे बढ़नेका साहस न दिखाया। नाव मङ्गधारमें आ पड़ी। पण्डालमें बड़ा शोर मचा।

वहाँ मालवीयजी तो थे ही। व्याख्यान-वाचस्पतिजीने तथा अनेक प्रमुख सज्जनोंने और स्वयं

लालाजीने भी उन्हें बोलनेका कहा। तालियोंकी गड़-गड़ाहटके बीच मालवीयजी उठे, और अपनी अमृतमयी वाणीकी धारामें कहना प्रारम्भ किया— "ईश्वरके दिए हुए प्रसाद प्राणिमात्रके लिये सुलभ हैं। पर वेदोंका अध्ययन करनेके लिये कठोर तपस्याकी आवश्यकता है, जो सबके लिये साध्य नहीं। इसी लिये स्वयं भगवान्ने वेदशास्त्रोपनिषदोंका सार 'श्रीमद्भगवद्गीता' के रूपमें प्रकट कर दिया। वह भी साक्षात् ईश्वर ही की वाणी है। गीता भूमण्डलका सर्वश्रेष्ठ ग्रन्थ है। उसका अध्ययन और मनन सबके लिये सुलभ है। शूद्र और अन्त्यज भी उसका पाठ करके सफल-मनोरथ हो सकते हैं। वेद-पाठका अधिकार-मात्र लेनेसे कोई लाभ नहीं। उसके लिये कठिन साधनाकी आवश्यकता होगी। प्रस्ताव वही पाल करना चाहिए जो कार्य-रूपमें परिणत हो सके। भगवान्ने यही समझकर गीताका



पूना सेवासमितिद्वारा सभापति मालवीयजीको अभिवादन-सम्मान।


उपदेश दिया है कि कलियुगमें वेदपाठ सब श्रेणीके मनुष्योंके लिये साध्य न होगा। गीता प्रत्यक्ष भगवद्वाणी है। वह वेद ही के समान पूज्य और फलप्रद है। मानवजातिके कल्याणके लिये उसमें सब कुछ है। आप लोग प्रयत्न करें कि घर-घरमें गीताका प्रचार हो। प्रत्येक हिन्दूके पास गीताकी पोथी रहे। शूद्र और अस्पृश्य भी उसका पाठ करें और अल्प प्रयाससे ही वेदोंका मुख्य तत्त्व प्राप्त करें। इसीसे लोग एक-एक आनेमें वाइविल बेचकर स्वधर्मका प्रचार करते हैं। हिन्दू धर्मका हृदय गीतामें है। आप लोग उसके सरते संस्करण निकालकर प्रत्येक हिन्दूके हाथमें वेदोंका सार रख दें। उसे पाकर फिर किसी ग्रन्थकी चाह न रहेगी।”

शुद्ध समुद्रपर तेल पड़ गया। विडलाजीने गीताके सरते संस्करणकी एक लाख प्रतियाँ वांटनेकी घोषणा की। देखते-देखते आंधी धम गई।

२७ तथा २८ दिसम्बर सन् १९२६ ई० को बेलगाँवकी हिन्दू महासभा हुई और मालवीयजी ही सभापति बनाए गए। यह सभा बेलगाँव कांग्रेसके साथ ही हुई थी और इसमें गान्धीजी, लाला लाजपत-राय, देशबन्धु चित्तरञ्जनदास, पण्डित मोतीलाल नेहरू, स्वामी श्रद्धानन्द, श्री केलकर, श्री सत्यमूर्ति, मौलाना मुहम्मद अली और शैकत अली, डाक्टर मुञ्जे आदि सभी भारतीय नेता उपस्थित थे।

इसके बाद २६ दिसम्बर सन् १९३५ ई० को पूनाके तिलक स्मारक हॉलमें पूज्य मालवीयजीके सभापतित्वमें हिन्दू महासभाका सत्रहवाँ अधिवेशन बड़े धूम-धामसे हुआ। हिन्दू सेवासमिति पूनाने उन्हें अभिवादन-सम्मान दिया।

इस अधिवेशनको सुन्दरतम बनानेमें महाराष्ट्रके हिन्दुओंने कुछ उठा न रक्खा। इस अवसरपर मालवीयजीने जो सभापतित्व पदसे भाषण



पूज्य मालवीयजी अखिल भारतीय हिन्दू महासभा पूनामें २६ दिसम्बर सन् १९३५ ई० को सभापति पदसे भाषण दे रहे हैं।

दिया वह कम महत्त्वका नहीं है। इसीमें मन्त्रदीक्षाका महत्त्व, शारीरिक तथा सैनिक शिक्षाकी आवश्यकता, अछूतोद्धार, मन्त्रदीक्षा और सार्वजनिक शिक्षा आदिपर उन्होंने महत्त्वपूर्ण प्रकाश डाला।

हिन्दू-मुस्लिम एकता

बहुतसे लोग समझते हैं कि मालवीयजी मुसलमानोंसे द्वेष रखते हैं पर हम उनका ध्यान मालवीयजीके उस वक्तव्यकी ओर आकर्षित करना चाहते हैं जो उन्होंने २८ जून सन् १९३३ ई० को लाहोरमें अपने भाषणमें कहा था :—

“हिन्दू बलवान होकर मुसलमानोंको तकलीफ दें, ऐसी मेरी स्वप्नमें भी कल्पना नहीं है। मेरे मनमें ऐसा विचार आया कि मैं धर्मच्युत हुआ समझिए। मेरी सदा ऐसी इच्छा है कि हिन्दू और मुसलमान शक्तिमान हों और जगतके अन्य समाजोंके साथ खड़े होनेके लायक बनें। हिन्दू और मुसलमान एकत्र हों और उनके अखाड़े भी एक ही हों, ऐसी मेरी प्रबल इच्छा है। गामा और गुलामने परदेशी पहलवानोंको चित किया, इसका आनन्द हिन्दुओंको नहीं हुआ, ऐसा तो कोई नहीं कह सकता। हिन्दुओंकी अपेक्षा मुसलमानोंको उस जीतका सुख अधिक हुआ, यह बात भी नहीं कही जा सकती।

“समाजमें ऐक्य स्थापन करना यह स्वराज्य सोपान चढ़नेकी पहली सीढ़ी है। दोनों समाजोंका सम्बन्ध इतना दृढ़ होना चाहिए कि उसे कोई भी तोड़ न सके। इस भारतवर्षका नागरिक होना एक बड़े सौभाग्यकी बात है। हिन्दू और मुसलमान दोनोंको ऐसा निश्चय करना चाहिए कि कैसा भी प्रसङ्ग आवे, हम आपसमें धर्म अथवा मतके लिये कभी न झगड़ेंगे। भगिनी, माता व कन्या इनकी ओर सन्मानभरी दृष्टिसे देखना चाहिए। आज जो अपनी दुर्दशा हो रही है वह न हो, इस विषयमें अधिक दक्ष रहना चाहिए। दूसरेका अनिष्ट चिन्तन नहीं करेंगे व दूसरेका अकल्याण नहीं करेंगे, ऐसा निश्चय किया कि ऐक्य स्थापन हुआ ही समझिए।

“मेरा अपने धर्मपर दृढ़ विश्वास है, परन्तु परधर्मका अपमान करनेकी कल्पना मेरे मनको छूतक नहीं गई। किसी गिरजाघर अथवा मसजिदके पाससे जब मैं जाता हूँ तब मेरा मस्तक अपने-आप झुक जाता है। जब कि परमेश्वर एक ही है तो लड़नेका कारण क्या? भूमि एक, देश एक, वायु एक, ऐसी परिस्थिति रहते हुए भी आपसमें दङ्गे टण्टोंका होना, इससे बढ़कर और आश्चर्यकी बात क्या हो सकती है। हमारा रक्षण विदेशी सैन्य करें यह बड़ी लज्जाकी बात है। पाठशालाओंमें सैनिक शिक्षण देना चाहिए और गाँव-गाँव तथा मुहल्ले-मुहल्लेमें नगर-रक्षणका बन्दोबस्त होना चाहिए।”

१४ अप्रैल, सन् १९२६ ई० को लखनऊमें अयोध्या हिन्दू परिषद्का अधिवेशन भाई परमानन्दजीकी अध्यक्षतामें हुआ। उसमें भी मालवीयजीने भाग लिया और उस अवसरपर पं० मालवीयजीने इस आशयका व्याख्यान दिया था :— वहनो और भाइयो!

“यह विषम परिस्थिति सरकारने उत्पन्न की है। कांग्रेसमें बहुतसे लोग ऐसे हैं जो अपनेको हिन्दू कहनेमें शरमाते हैं। कांग्रेस केवल मुट्ठीभर लोगोंकी संस्था नहीं है। आजकल उसमें स्वराज्य पक्षका प्राबल्य है। उसका मत समझदार मनुष्योंके पालने योग्य नहीं है। कांग्रेस पक्षके लोग सरकारका विरोध करनेके लिये कौन्सिलमें गए। परन्तु वे अपने ध्येयका संरक्षण नहीं कर सके। श्री पटेलने अध्यक्ष-पद स्वीकार किया व पण्डित नेहरूजीने स्कोम-कमेटीमें जगह ली। इस प्रकार विरोधकी बात समूल नष्ट हो गई। पं० नेहरूने एक बार कमेटीमें स्थान स्वीकार करके फिर उसे बीच ही में छोड़ दिया, यह अत्यन्त अदूरदर्शिता की। असेम्बलीमेंके स्वराज्य पक्षका लक्ष्य निरर्थक ही सिद्ध हुआ। अतः अब जो प्रतिनिधि कौन्सिलमें हिन्दू हितका रक्षण करेंगे उन्हींको चुनिए।”

मार्च सन् १९३१ ई०में कानपुरमें हिन्दू मुसलमानोंमें

बड़ा दङ्गा हुआ। उसके बाद तुरन्त ही ११ अप्रैल सन् १९३१ ई० को कानपुरमें हिन्दू-मुसलमानोंकी एक भारी खुली सभा हुई। उसमें भाषण करते हुए परिडतजीने कहा :—

“मैं मनुष्यताका पूजक हूँ। मनुष्यत्वके आगे मैं जातपाँत नहीं मानता। कानपुरमें जो दङ्गा हुआ उसके लिये हिन्दू या मुसलमान इनमेंसे एक ही जाति जवाबदेह नहीं है। जवाबदेही दोनों जातियोंपर समान है। मेरा आपसमें आग्रहपूर्वक ऐसा कहना है कि ऐसी प्रतिष्ठा कीजिए कि अब भविष्यमें अपने भाइयोंसे ऐसा युद्ध नहीं करेंगे। बृद्ध, बालक व स्त्रियों पर हाथ नहीं छोड़ेंगे। मन्दिर अथवा मसजिद नष्ट करनेसे धर्मकी श्रेष्ठता नहीं बढ़ती। ऐसे दुष्कर्मोंसे परमेश्वर प्रसन्न नहीं होता। आज आप लोगोंने आपसमें लड़कर जो अन्याचार किए हैं उसका जवाब आपको ईश्वरके सामने देना होगा। हिन्दू और मुसलमान इन दोनोंमें जवतक प्रेमभाव नहीं उत्पन्न होगा तवतक किसीका भी कल्याण नहीं होगा। एक दूसरेके अपराध भूल जाइए और एक दूसरेको क्षमा कीजिए। एक दूसरेके प्रति सद्भाव और विश्वास बढ़ाइए। गरीबोंकी सेवा कीजिए, उनका प्रेमसे आलिङ्गन कीजिए और अपने कृत्योंका पश्चात्ताप कीजिए।”

शुद्धि

शुद्धिपर मालवीयजीने कहा है :—

“इस देशमें आज सात करोड़ मुसलमान दिखाई दे रहे हैं। उनमेंसे बहुत थोड़ेसे विदेशसे आए हुए हैं। अरब और अफगानिस्थानसे अधिकसे-अधिक पचास लाख मुसलमान यहाँ आए होंगे। बाकी सब यहाँके बनाए हुए मुसलमान हैं। कोई मुसलमान यदि ईसाई हो जाय तो फिर क़लमा पढ़कर वह मुसलमान हो जा सकता है। परन्तु हिन्दू ऐसा नहीं कर सकते। यह बड़े दुःखकी बात है।

इस प्रकार क्रमशः घटते-घटते आज हम लोगोंमेंसे

साढ़े छः करोड़ हिन्दू परधर्ममें चले गए। हिन्दुओंकी मुसलमान बनानेके लिये नाना प्रकारके उपायोंसे काम लिया जाता है। मलकाना राजपूत, साष्टी, गोआ प्रान्तमेंके हिन्दू, इन सबको ऐसे ही हम लोग खो बैठे। ज़रा परधर्मियोंका संसर्ग हुआ कि हम मनुष्यको भ्रष्ट कह देते हैं। वह समाजसे निकाल दिया जाता है। जो लोग जुलूम-जबर्दस्तीसे परधर्ममें गए हैं उनको शुद्ध करना ही चाहिए। इनमेंसे बहुतसे ऐसे भी हैं जिनको हिन्दुओंने छोड़ दिया है तिसपर भी वे अपने प्राचीन आचारपर अटल हैं। ऐसे लोगोंको अवश्य शुद्ध करना चाहिए। एक हिन्दू बालकने गलतीसे एक मुसलमानके डब्बेका पान खा लिया। उसने मुझे सब हकीकत लिखी। मैंने उसे बुला लिया। वह सनातनधर्माभिमानी और बड़ा कुलीन लड़का था। मैंने उसे कहा—“जात पाँत पूछे नहि कोई, हरिको भजे सो हरिका होई।” परमेश्वरका नाम स्मरण करो। गङ्गाजल प्राशन करो। तुम्हारे सब पाप दूर हो जावेंगे।” अगर ऐसा न किया होता तो वह मुसलमान हो जाता। एक और मुसलमान व ईसाई और दूसरी ओर हिन्दू बनानेमें प्रतिबन्धक अभेद्य धर्मकी दीवार, इसी वजहसे लाखों हिन्दू परधर्ममें चले गए। अगर परिस्थिति ऐसी ही रही तो कुछ दिनोंमें हिन्दू धर्मका नाम निशानतक न रहेगा। प्राचीन कालमें ऋषियोंने अनायियोंको आर्य्य और सभ्य बना लिया था। अतः जो लोग आज भी स्वेच्छासे हिन्दू धर्म स्वीकार करना चाहें उन्हें ऐसा करनेका अधिकार है। ईश्वरका नाम लेकर चारों ओर यह घोषणा कीजिए। इससे हिन्दू धर्मका अंधेरा दूर होकर धर्म सूर्यका उदय होगा और हिन्दू समाज विशाल और बलवान बनेगा।”

सङ्घटन क्यों चाहिए ?

सङ्घटनके सम्बन्धमें मालवीयजीका मत थोड़ेमें इस प्रकार है :—

“भारतवर्षके गौरव, उसकी संस्कृति व उसके साहित्यकी रक्षाके लिये सङ्घटन करना आवश्यक है, इनकी रक्षा करना हिन्दूका परम कर्त्तव्य है। भारतवर्षको स्वराज्य दिलाए बिना उसकी संस्कृति, साहित्य तथा गौरवकी रक्षा नहीं हो सकती है। अतः हिन्दुस्थानको स्वराज्य प्राप्त करा देना यह प्रत्येक हिन्दूका परम धर्म है। परन्तु इस स्वतन्त्रताके प्राप्त करनेका मुख्य साधन हिन्दू सङ्घटन है। अतः हमारा प्रथम कर्त्तव्य यही है।”

मालवीयजी मन, कर्म और वचनसे हिन्दू हैं। पहले गौ और ब्राह्मण प्रतिपालकको ही हिन्दू-रक्षक कहा जाता था और वास्तवमें बात भी यही थी। गौकी रक्षामें हमारे देशकी सम्पत्तिकी रक्षा थी और ब्राह्मणोंकी रक्षामें हमारे ज्ञानकी रक्षा थी। यदि ये दोनों नष्ट हो जाते तो हमारी सम्पत्ति और हमारा ज्ञान दोनोंका नाश हो जाता। मालवीयजीकी

गौरवपर तो हम कह ही चुके हैं पर हिन्दुओंके ज्ञानकी रक्षाके लिये जो उन्होंने सफल भगीरथ प्रयास किया है वही उनकी सर्वश्रेष्ठ कृति है और हिन्दू जाति उसके लिये उनकी सदा ऋणी रहेगी।

राष्ट्रीय महासभाके कुछ नेतागण हिन्दू महासभाके अविश्वासकी दृष्टिसे देखते हैं। उनकी समझमें हिन्दू महासभा एक ऐसी संस्था है जो राजनीतिक प्रगतिमें बाधा डालती है पर हम उनका तर्क नहीं समझ पा रहे हैं। जब हमपर विपत्ति आती है, हमारा घर जला दिया जाता है, हम लूट लिए जाते हैं, हमारी बहू-बेटियोंपर सङ्कट आता है तब कोई मदद नहीं करता और यदि हम उनकी रक्षाका प्रयत्न अपने आप कर लेते हैं तो लोग नाक-भौं सिकोड़ते हैं, आँखें तरेरते हैं और उसमें मीन-मेख निकालते हैं। आप हमें मारते जाइए, ठाँकते जाइए तब कुछ नहीं, हमारे घरका सामान उठाकर दूसरोंको देते जाइए तब कुछ नहीं, यदि हम



हिन्दू महासभाका पूना अधिवेशन, ३१ दिसम्बर सन् १९३५ ई०। सभापति मालवीयजी बीचमें बैठे हैं।



कुछ बोल दें, अन्यायके विरुद्ध आवाज़ उठावें तब हम बुरा करते हैं। यह बात कुछ समझमें न आई। यदि राष्ट्रीय महासभा थोड़ासा पक्षपात कम कर देती तो शायद हिन्दू महासभाके राष्ट्रीय महासभाके विरुद्ध सन् १९२६ और सन् १९३४ ई० में कौन्सिलोंकी लड़ाई न लड़नी पड़ती। सहनशीलताकी भी एक सीमा होती है।

मालवीयजीसे भी कुछ लोग इसलिये भी नाराज़ हैं कि वे हृदयसे हिन्दू हैं। और यदि मालवीयजी हृदयसे देश और जाति दोनोंके परम सेवक न होते तो शायद वर्तमान नेता उन्हें भी दूधकी मक्खी बना

देते, किन्तु उनका अग्नि विस्फोट मालवीयजीके स्वभाव-रूपी शीतल विस्तृत अथाह महासागरमें उठकर स्वयं विलीन हो जाता है। हिन्दू जाति मालवीयजीकी कितनी ऋणी है और रहेगी, इसका उत्तर भविष्य देगा। पर सङ्घमें हम पूछते हैं कि हिन्दुओंको किस विपत्तिमें मालवीयजीका सहारा नहीं मिला, उनकी किस संस्थाको मालवीयजीका पुनीत आशीर्वाद नहीं मिला और उनके किस आन्दोलनको मालवीय-जीका नेतृत्व नहीं मिला? बस इसका उत्तर ही हमारा वक्तव्य है।

## हमारे देशका अभिमान हिन्दू-विश्वविद्यालय

### सपना

इतिहासके जन्मसे बहुत पहलेकी बात है जब सारे संसारके मनुष्य पेड़ोंके खोखलों और माँदोंमें रात काटते थे, जङ्गली फल और जङ्गली जानवरोंका भोजन करते थे और इशारोंमें बातें किया करते थे, उस समय हिमालयके पवित्र जलसे सिंचे हुए आर्यावर्तमें पञ्चनद और गङ्गा-यमुनाके दोआबमें सामवेदका गान होता था, नौआँका पालन होता था, खेती होती थी, अनेक धान्य पैदा किए जाते थे और इतना ही नहीं बल्कि यहाँके लोग सृष्टि रचनेवाले परमेश्वरकी भी खोजमें लगे हुए थे और उसे पा भी चुके थे। हमने संसारकी सभी जातियोंकी सभ्यताका प्रभात देखा पर हमारी सभ्यताका प्रभात किसने देखा? ऋग्वेद हमारी सभ्यताका सबसे पुराना गवाह है पर जिस सभ्यताका उसमें वर्णन किया गया है वह एक-दो सदीकी पैदावार नहीं है बल्कि लगातार कई सदियोंके निरन्तर प्रकाशने उसे पक्का बनाया था। पके हुए आमको बाज़ारमें देखकर हमें समझ लेना चाहिए कि यह कई महीने पहले रसालकी डालमें भौरोसे घिरा हुआ एक फूल रहा होगा। इसी तरह वैदिक सभ्यता भी—जिसमें अध्यात्मका पूरा विकास हो चुका था—कई हजार वर्षोंकी कमाई रही होगी।

इस सभ्यताके प्रकाशकी ओर सभी देश खिंचे चले आए, जिन्हें हमने ही धोती पहनना, बात करना और हिलमिलकर रहना सिखाया। भारत कला और

विद्याओंका खान था। कुछ नहीं तो चौंसठ कलाएँ और चौदह विद्याओंका तो पूरा पता मिलता ही है। भारत संसारका गुरु बन गया। वह विद्याका ऐसा कुहारा बन गया जहाँ सारे संसारके व्यासे लोग आ-आकर अपनी व्यास बुझाने लगे। पर भारतके सभी शिष्योंने अपने गुरुकी ही खबर लेनी शुरू कर दी। जिस हँडियामें पानी पिया उसीमें छेद कर दिया। भलमनसाहत क्या इसीका नाम था? जो इसकी महिमा समझते थे उन्होंने इसका भण्डार समेटा और अपने घर उठा ले गए, जिन्होंने इसके विद्याधनकी कद्र नहीं की वे इसके पुस्तकालयोंमें आग लगा गए। पर धन्य है भारतवासियोंकी वर्णाश्रमधर्म-प्रणालीको। समाजके एक वर्ग ब्राह्मणोंने यह काम अपने जिम्मे ले लिया और धनकी लिप्साके लात मारकर, सन्तोषका बाना पहनकर सारा ज्ञान पीढ़ी-दर-पीढ़ी आज तक बचाए रखा। इन्हें लोगोंने 'पाखण्डी' कहा, 'पोप' कहा, 'उन्नतिके विरोधी' कहा और क्या-क्या नहीं कहा पर ये लोग गालियाँ सहकर भी चुपचाप अपना काम करते आए, और आज जो हमें इतने ग्रन्थ मिल सके हैं उनका एकमात्र श्रेय इन्हीं ब्राह्मणोंको है जिनकी सम्पत्ति केवल एक जनेऊ और एक धोती है।

इनके जनेऊ और इनकी चोटीकी रक्षा करनेवाले क्षत्रिय अपनी तलवारें तोड़ चुके थे। जिनकी मुँछ सिंहकी तरह ऊँची रहती थी उन्होंने अपनी



मालवीयजीकी हिन्दू-जाति-सेवाका मूर्तिमान् स्वरूप—काशी विश्वविद्यालयका एक भवन।

वेटियाँ अनार्योंको सौंप दी। जिनके सहारेपर ब्राह्मण, भारतकी सभ्यता इकट्ठी करते आए थे, उनकी जब यह दशा हो गई तो ब्राह्मणकी चोटी और उसके जनेऊ भी कटने लगे। ये ज्ञानके दीप, जिन्होंने भयानक आंधियोंमें भी हिन्दुस्थानमें दीवाली मनाई थी, एक-एक करके बुझने लगे और जिसके चरणोंपर न जाने कितने देशों राजा और विद्यार्थी अपना सिर झुका गए थे, उस गुरुकी पगड़ी उसीके चेलोंने उछाल दी, उसका आसन छीन लिया और इतना ही नहीं, उसे पेसा नशा पिला दिया कि वह अपना ज्ञान भूल बैठा और फिर द्वार-द्वार ज्ञानकी भिक्षाके लिये हाथ पसारने लगा। क्या यह हमारे लिये डूब मरनेकी बात नहीं है कि भारतके विद्यार्थी हिन्दी, संस्कृत, पाली, अर्थशास्त्र आदि विषयोंके आचार्य्य (डाक्टर) बननेके लिये लन्दन, बर्लिन और पैरिस विश्वविद्यालयोंकी शरण लें और इससे भी अधिक क्या यह कम आश्चर्य्य और शर्मकी बात है कि हमारे देशके विश्वविद्यालय अपने विश्वविद्यालयोंके पढ़े हुए छात्रोंको स्थान न देकर विलायती विज्ञा लगे हुए लोगोंको अध्यापक नियुक्त करें। हम समझते हैं कि इस कलङ्कसे कोई भी भारतीय विश्वविद्यालय नहीं बच सका।

नालन्दा, विक्रमशिला, तक्षशिला, नदिया, धार, सभी विद्यालय और विश्वविद्यालय समयकी चक्कीमें पिस गए, छुट-पुट एकाध परिडत पुरानी चटाईपर बैठकर पाणिनि और मनु, भास्कराचार्य्य और पतञ्जलिकी उद्धरणी करते रहे। उसका उद्देश्य भी विद्या-प्रचारका उतना नहीं था जितना अपना और अपने कुटुम्बका पेट पालना था। पर फिर भी कुछ स्थान ऐसे बने रहे जो दिल्लीके लोहेकी किल्लीकी तरह अचल खड़े रहे और जिनमें घनघोर वर्षा होनेपर भी मुर्चा न लग सका। काशी एक ऐसा ही स्थान था।

सन् १८५८ ई० में अंग्रेज़ी राज्यकी नाँव ही नहीं पड़ी बल्कि यों कहिए कि उसका पूरा किला तैयार हो गया और महारानी विक्टोरियाके घोषणापत्रने

उसका उद्घाटन किया। उस समय हिन्दुस्थानियोंने इतनी जय-जयकार की कि उनके गले बैठ गए, बहुत दिनोंतक कुछ भी न बोल सके।

सन् १८८० और ८४ के बीचकी बात है। म्योर सेण्ट्रल कैलेज् प्रयागमें एक छात्रके मनमें यह बात पीड़ा दे रही थी कि हमारे देशके विद्यार्थियोंको विदेश क्यों जाना पड़े, फिर विद्यार्थियोंका नैतिक पतन देखकर उसके मनमें यह भावना हुई कि क्यों न पुराने आश्रमके आधारपर नये आश्रम खुलें। उसने बहुतेाँसे यह बात कही। किसीने सुना और हँस दिया। किसीने कहा 'पागल हुए हो'। जिसके घरमें दोनों जूनका भोजन न नसीब हो वह अगर ऐसी बात कहें तो वह पागल नहीं तो और है क्या। पर उस 'पागल' को धुन थी।

वह अपने अकेले समयमें कभी उस अढ़ाई हज़ार बरस पहलेके नालन्दा विश्वविद्यालयका स्वप्न देखा करता था जिसमें अध्यापकोंके सौ आसन लगे हुए हैं। वहीं खेती हो रही है। गुरु और शिष्य सभी मिलकर काम कर रहे हैं। कहीं विज्ञान पढ़ाया जा रहा है, कहीं तर्कशास्त्र, कहीं साहित्य कहीं आयुर्वेद, कहीं दर्शन तो कहीं ज्योतिष। कहा जाता है कि—

काजरकी कोठरीमें कैसो हू सयानो जाय,  
एक रेस काजरकी लागि है पे लागि है।


पर यह तो सोनेकी खान थी जहाँ जो पहुँच गया वह कुन्दन बनकर निकल आया। कभी उस नौजवानके आगे तक्षशिलाका विद्यालय दिखाई देने लगता था— विद्यार्थी और अध्यापक एक ही आश्रममें रहते हैं। कुछ शुल्क देते हैं, कुछ मुफ्तमें पढ़ते हैं। दिनको काम करते और रातको पढ़ते हैं। एक-एक कला या विद्यामें विशेषज्ञ होते हैं। कभी उसके मस्तिष्कमें सातवीं सदीका विहारका विक्रमशिलाका विश्वविद्यालय धूमता था।

यों तो हरएक कोई अपनी मनके महल बनाता है पर इनमें कितने ऐसे निकलेंगे जिन्होंने अपने हवाई

इनमें कितने ऐसे निकलेंगे जिन्होंने अपने हवाई महलोंको आँखोंसे देखा है?

आज हम जिसकी कथा कह रहे हैं वह सचमुच ऐसा ही था। पहले कल्पना की। धीरे-धीरे उस कल्पनामें बनी हुई मूर्तिमें जान पड़ने लगी। फिर उसका स्वरूप बनना शुरू हुआ और देखते-देखते काशीमें गङ्गाजीके किनारे खेतों और अमराइयोंके बीचसे गेरुआ वस्त्र पहन-पहनकर वह कल्पना विशाल रूप धारण करके निकल आई। नालन्दा, तक्षशिला और विक्रमशिलाकी याद लेकर। सभीने आँखें मलकर देखा क्या सपना है, नहीं सपना कैसे हो सकता है। यही काशी हिन्दू विश्वविद्यालय है। कल तो नहीं था—

सचमुच नहीं था—रात-रातमें बन गया है? हाँ, रात-रातमें बन गया। जब सारा संसार अंधेरी रातमें चादर तानकर सो रहा था उस समय रातको अपनी नाँद हराम कर अपने पसीनेके गारेसे एक आदमीने अपने कुछ मित्रोंसे ईंट-चूना माँगकर इसको बनाया है। संसारमें बहुतसी आश्चर्य्य-जनक चीज़ें हैं पर यह सबसे बड़ा आश्चर्य्य है। बहुतसे वनस्पति-विशारदोंका दावा है कि वे एक दिनमें एक पौदेको एक फ़ीट बड़ा कर सकते हैं—शायद यन्त्रसे या विजलीसे। पर जिसके पास यन्त्र भी नहीं हो और पैसा भी पास न हो वह यदि गेहूँ और चनेके खेतोंमेंसे या हरी-भरी अमराइयोंमेंसे इतने थोड़े समयमें एक इतना बड़ा विश्वविद्यालय पैदा कर दे—भला कौन वैज्ञानिक है जो इस बातका दावा करेगा।



५५५

## फ़कीर कौमके आए हैं झोलियाँ भर दो

ईस्ट इण्डिया कम्पनीका राज हिन्दुस्थानमें पैसा पैदा करनेके लिये स्थापित हुआ था, कुछ राज करने या यहाँका इन्तज़ाम करनेके लिये नहीं। भारतका भाग्य उस समय भँवरमें पड़ चुका था। उसने विदेशियोंसे गाँठ जोड़नेमें ही शायद भलाई समझी। धीरे-धीरे ईस्ट इण्डिया कम्पनीका जब सिका चलने लगा तब उसने समझा कि यहाँके लोगोंको बिना सुशुभ किए अधिक दिन जी न सकेंगे। सन् १७२२ ई० में कलकत्तेमें मुसलमानोंका कलकत्ता मदरसा खुला और श्रवण पढ़ाई जाने लगी। उसीके पीछे सन् १७६१ ई० में काशीमें संस्कृत कौलेजकी नींव पड़ी। पर इससे उनका उद्देश्य सफल होता नज़र न आया। उन्होंने अंग्रेज़ी पढ़नेपर जोर दिया। सन् १८३५ ई० में मेकैले महोदयने अंग्रेज़ी शिक्षाके पक्षमें फैसला दे दिया। चारों ओर स्कूल और कौलेज खुलने लगे। सन् १८५४ ई० में सर चार्ल्स बुडने खरीत जारी किया, जिसके अनुसार कलकत्ता विश्वविद्यालय स्थापित हुआ। सन् १८५८ ई० में बम्बई और मद्रासमें विश्वविद्यालय स्थापित कर दिया गया। सन् १८८८ ई० में शिक्षा कमीशन बैठा और लॉर्ड रिपनने देखा कि विश्वविद्यालयोंकी संख्या कम है, उन्होंने लाहौरमें एक विश्वविद्यालय स्वयं सन् १८८२ ई० में स्थापित किया और सन् १८८७ ई० में उनके उत्तराधिकारी लॉर्ड लिटनने प्रयागमें विश्वविद्यालय स्थापित कर दिया।

इन विद्यालयोंमें, जहाँ एक ओर सिरसे पैरतक अंग्रेज़ी रङ्गमें रंगे लोग निकलते थे, वहाँ ऐसे भी लोग निकले, जो राजनीतिक दाव-पेंच समझने लगे और शासनमें स्थान पानेका जतन करने लगे। सरकारका माथा ठनका। चिरजीवी लॉर्ड कर्ज़नने

अपने शासनमें इण्डियन युनिवर्सिटीज़ कमीशन (भारतीय विश्वविद्यालय जाँच समिति) लाए और सब विश्वविद्यालयोंको सरकारने हथिया लिए। पर सन् १८९७ ई० में कलकत्ता युनिवर्सिटी कमीशनका शुभागमन हुआ और ढाकामें शिक्षा विश्वविद्यालय स्थापित हो गया। शेष विश्वविद्यालय परीक्षा ही लेते रहे।

हाँ, तो मालवीयजीके मनमें प्रयागसे काशीतक गङ्गाजीके किनारे-किनारे एक ऐसा आश्रम बनानेकी धुन थी जहाँ भारतीय युवक अपने चरित्रका सुधार करें और विद्या सीखें। इनके मित्र बाबू गङ्गाप्रसाद वर्मा और सुन्दरलाल इनके सलाहकार थे। परिदित सुन्दरलालके कहनेसे वह विचार बदल गया। प्रयागके पुराने निवासियोंमेंसे बहुतोंको वे दिन याद होंगे जब मालवीयजी और स्वर्गीय परिदित सुन्दरलाल घोड़े-गाड़ीपर शामको घूमने निकलते थे और कभी-कभी बड़ी देरतक घूमते रहते थे। भावी विश्वविद्यालयका बहुतसा नक़शा इसी सैर सपाटेमें बना था और देश तथा नगरकी न जाने कितनी समस्याएँ उसी समय सुलभाई गई थीं।

वह राष्ट्रीय शिक्षाका युग था। एक राष्ट्रीय शिक्षालयके लिये बनारसके रईस मुन्शी माधोलालने तीन लाख रुपया दान दिया था। दक्षिणमें सर्व श्री तिलक देशमुख, वैद्य तथा बीजापुरकरने 'समर्थ विद्यालय' स्थापित किया था। बहुतसे लोग राष्ट्रीय शिक्षाके लिये अपनी सेवाएँ दे रहे थे। बनारसमें स्थापित होनेवाले राष्ट्रीय शिक्षालयमें सेवा करनेके लिये बहुतसे लोग तैयार हो चुके थे पर कौन जानता था कि उस छोटसे बीजमें इतनी बड़ी सृष्टि छिपी है। नाभाके राजाने सिक्ख जातिको अमृतसर जालसा कौलेजका सुधार

करनेके लिये आमन्त्रित किया। बङ्गालमें राँचीके नए कौलेजके लिये अच्छी रक़में दान की गई। अलीगढ़ कौलेजके संरक्षक अपने कौलेजको गुरुकुल प्रणालीका विश्वविद्यालयमें परिणत करनेकी सोचने लगे। नवाबरामपुरको सहायतासे बरेली कौलेजकी भी उन्नति हुई। महाराजा बलरामपुरने एक गुरुकुलकी तरहके नये शिक्षालयके स्थानके लिये तीन लाख रुपया दिया। सबसे अन्तमें उल्लेखनीय तातावैज्ञानिक अन्वेषण संस्था भी धीरे-धीरे अस्तित्वमें ही थी। केवल लॉर्ड कर्ज़नके विधानके अनुसार सरकारी सहयोगसे विश्वविद्यालयों अथवा कौलेजोंमें उच्च शिक्षाके कार्यको प्रोत्साहन करना व लाभ पहुँचाना कादापि सम्भव न था।

सन् १८०४ ई० में पहले-पहल काशी नरेश हिज़ हाइनेस महाराजा सर प्रभुनारायण सिंहके सभापतित्वमें मिष्ट हाउस काशीमें एक सभा हुई और पहले उसमें मालवीयजीने हिन्दू विश्वविद्यालयका ध्यैरेधार प्रस्ताव रक्खा। उस सभामें बहुतसे ऐसे लोग थे जो उस प्रस्तावमें सफल होनेमें सन्देह करते थे, इनमें उभाके सभापति काशी नरेश स्वयं थे। इस बातको एक बार स्वयं उन्होंने सेगड़ल हिन्दू कौलेजमें भाषण देते हुए कहा भी था—“कि जब हमारे माननीय मित्र परिदित मदनमोहन मालवीयजीने— जिन्होंने इस पवित्र कार्यका सूत्रपात किया है, मुझसे पहले-पहल हिन्दू विश्वविद्यालयके स्थापित करनेके विचारको कहा, मुझे इस कार्यकी सफलतामें सन्देह था।” मनमें सन्देह करते हुए भी सभीने उस प्रस्तावको स्वीकार कर लिया। अब तो मालवीयजीको बड़ा उत्साह हुआ। नवम्बर, सन् १८०५ ई० में मालवीयजीने हिन्दू विश्वविद्यालयके लिये फ़कीरी ले ली। संसारके कल्याणके लिये बुद्ध अपना राज्य और घर छोड़कर निकल पड़े उसी साल श्रीमान् गोपालकृष्ण गोखलेकी अध्यक्षतामें दिसम्बरमें राष्ट्रीय महासभा होनेवाली थी। उससे पहले ही अक्टूबरमें 'प्रस्तावित विश्वविद्यालय' का

विवरण छुपवाकर भारतवर्षके राजा, महाराजा परिदित, विद्वान् और नेताओंका भेजा गया। दिसम्बरमें काशीमें राष्ट्रीय महासभा हुई और उसी अवसरपर ३१ दिसम्बर सन् १८०५ ई० को बरारके श्री वी० एन्० महाजनी एम्० ए० के सभापतित्वमें काशीके टाउनहॉलमें एक बड़ी भारी सभा हुई। सब धर्मोंके प्रतिनिधि, देश भरके प्रसिद्ध शिक्षा-प्रेमियोंके सामने यह योजना रक्खी गई। यहाँ भी हिन्दू विश्वविद्यालयकी योजनाका सवने स्वागत किया। पहली जनवरी सन् १८०६ ई० को वहाँ कांग्रेसके परेडालमें हिन्दू विश्वविद्यालय स्थापित करनेकी घोषणा हुई।

अगले ही वर्ष सन् १८२६ ई० में २० से २६ जनवरी तक प्रयागमें परमहंस परिव्राजकाचार्य जगद्गुरु श्री स्वामी शङ्कराचार्यजीके सभापतित्वमें सुप्रसिद्ध साधुओं तथा विद्वानोंकी सनातनधर्म महासभामें यह प्रस्ताव स्वीकार हो गया कि—

“१—भारतीय विश्वविद्यालयके नामसे काशीमें एक हिन्दू विश्वविद्यालयकी स्थापना की जाय, जिसके निम्नाङ्कित उद्देश हों—

(अ) श्रुतियों तथा स्मृतियोंद्वारा प्रतिपादित वर्णाश्रम धर्मके पोषक सनातनधर्मके सिद्धान्तोंका प्रचार करनेके लिये धर्मके शिक्षक तैयार करना।

(आ) संस्कृत भाषा और साहित्यके अध्ययनकी अभिवृद्धि।

(इ) भारतीय भाषाओं तथा संस्कृतके द्वारा वैज्ञानिक तथा शिल्पकला-सम्बन्धी शिक्षाके प्रचारमें योग देना।

२—विश्वविद्यालयमें निम्नाङ्कित संस्थाएँ होंगी—  
(अ) वैदिक विद्यालय—जहाँ वेद, वेदाङ्ग, स्मृति, दर्शन, इतिहास तथा पुराणोंकी शिक्षा दी जायगी। ज्यौतिष-विभागमें एक ज्यौतिष-सम्बन्धी तथा अन्तरिक्ष विद्या-सम्बन्धी वेधशाला भी निर्मित की जाय।

(अ) आयुर्वेदिक विद्यालय—जिसमें एक प्रयोगशाला हो तथा वनस्पति-शास्त्रके अध्ययनके लिये

## फ़कीर कौमके आए हैं झोलियाँ भर दो

ईस्ट इण्डिया कम्पनीका राज हिन्दुस्थानमें पैसा पैदा करनेके लिये स्थापित हुआ था, कुछ राज करने या यहाँका इन्तज़ाम करनेके लिये नहीं। भारतका भाग्य उस समय भँवरमें पड़ चुका था। उसने विदेशियोंसे गाँठ जोड़नेमें ही शायद भलाई समझी। धीरे-धीरे ईस्ट इण्डिया कम्पनीका जब सिका चलने लगा तब उसने समझा कि यहाँके लोगोंको बिना खुश किए अधिक दिन जी न सकेंगे। सन् १७८२ ई० में कलकत्तेमें मुसलमानोंका कलकत्ता मद्रसा खुला और अरबी पढ़ाई जाने लगी। उसीके पीछे सन् १७९१ ई० में काशीमें संस्कृत कौलेजकी नींव पड़ी। पर इससे उनका उद्देश्य सफल होता नज़र न आया। उन्होंने अंग्रेज़ी पढ़नेपर जोर दिया। सन् १८३५ ई० में मैकाले महोदयने अंग्रेज़ी शिक्षाके पक्षमें फैसला दे दिया। चारों ओर स्कूल और कौलेज खुलने लगे। सन् १८५४ ई० में सर चार्ल्स बुडने खरीत जारी किया, जिसके अनुसार कलकत्ता विश्वविद्यालय स्थापित हुआ। सन् १८५८ ई० में बम्बई और मद्रासमें विश्वविद्यालय स्थापित कर दिया गया। सन् १८८८ ई० में शिक्षा कमीशन बैठा और लॉर्ड रिपनने देखा कि विश्वविद्यालयोंकी संख्या कम है, उन्होंने लाहौरमें एक विश्वविद्यालय स्वयं सन् १८८२ ई० में स्थापित किया और सन् १८८७ ई० में उनके उत्तराधिकारी लॉर्ड लिटनने प्रयागमें विश्वविद्यालय स्थापित कर दिया।

इन विद्यालयोंमें, जहाँ एक ओर सिरसे पैरतक अंग्रेज़ी रङ्गमें रँगें लोग निकलते थे, वहाँ ऐसे भी लोग निकले, जो राजनीतिक दाव-पेंच समझने लगे और शासनमें स्थान पानेका जतन करने लगे। सरकारका माथा ठनका। चिरजीवी लॉर्ड कर्ज़नने

अपने शासनमें इण्डियन युनिवर्सिटीज़ कमीशन (भारतीय विश्वविद्यालय जाँच समिति) लाए और सब विश्वविद्यालयोंको सरकारने हथिया लिए। पर सन् १९१७ ई० में कलकत्ता युनिवर्सिटी कमीशनका शुभागमन हुआ और ढाकामें शिक्षा विश्वविद्यालय स्थापित हो गया। शेष विश्वविद्यालय परीक्षा ही लेते रहे।

हाँ, तो मालवीयजीके मनमें प्रयागसे काशीतक गङ्गाजीके किनारे-किनारे एक ऐसा आश्रम बनानेकी धुन थी जहाँ भारतीय युवक अपने चरित्रका सुधार करें और विद्या सीखें। इनके मित्र बाबू गङ्गाप्रसाद वर्मा और सुन्दरलाल इनके सलाहकार थे। परिदित सुन्दरलालके कहनेसे वह विचार बदल गया। प्रयागके पुराने निवासियोंमेंसे बहुतोंको वे दिन याद होंगे जब मालवीयजी और स्वर्गीय परिदित सुन्दरलाल घोड़े-गाड़ीपर शामको घूमने निकलते थे और कभी-कभी बड़ी देरतक घूमते रहते थे। भावी विश्वविद्यालयका बहुतसा नक्शा इसी सैर सपाटेमें बना था और देश तथा नगरकी न जाने कितनी समस्याएँ उसी समय सुलझाई गई थीं।

वह राष्ट्रीय शिक्षाका युग था। एक राष्ट्रीय शिक्षालयके लिये बनारसके रईस मुन्शी माधोलालने तीन लाख रुपया दान दिया था। दक्षिणमें सर्व श्री तिलक देशमुख, वैद्य तथा बीजापुरकरने 'समर्थ विद्यालय' स्थापित किया था। बहुतसे लोग राष्ट्रीय शिक्षाके लिये अपनी सेवाएँ दे रहे थे। बनारसमें स्थापित होनेवाले राष्ट्रीय शिक्षालयमें सेवा करनेके लिये बहुतसे लोग तैयार हो चुके थे पर कौन जानता था कि उस छोटेसे बीजमें इतनी बड़ी सृष्टि छिपी है। नाभाके राजाने सिक्ख जातिको अमृतसर-लालसा कौलेजका सुधार

करनेके लिये आमन्त्रित किया। बङ्गालमें राँचीके नए कौलेजके लिये अच्छी रकम दान की गई। अलीगढ़ कौलेजके संरक्षक अपने कौलेजको गुरुकुल प्रणालीका विश्वविद्यालयमें परिणत करनेकी सोचने लगे। नवावरामपुरको सहायतासे बरेली कौलेजकी भी उन्नति हुई। महाराजा बलरामपुरने एक गुरुकुलकी तरहके नये शिक्षालयके स्थानके लिये तीन लाख रुपया दिया। सबसे अन्तमें उल्लेखनीय तातावैज्ञानिक अन्वेषण संस्था भी धीरे-धीरे अस्तित्वमें ही थी। केवल लॉर्ड कर्ज़नके विधानके अनुसार सरकारी सहयोगसे विश्वविद्यालयों अथवा कौलेजोंमें उच्च शिक्षाके कार्यको प्रोत्साहन करना व लाभ पहुँचाना कादापि सम्भव न था।

सन् १९०४ ई० में पहले-पहल काशी नरेश हिज़ हाइनेस महाराजा सर प्रभुनारायण सिंहके सभापतित्वमें मिण्ट हाउस काशीमें एक सभा हुई और पहले उसमें मालवीयजीने हिन्दू विश्वविद्यालयका न्यौरेवार प्रस्ताव रक्खा। उस सभामें बहुतसे ऐसे लोग थे जो उस प्रस्तावमें सफल होनेमें सन्देह करते थे, इनमें उभाके सभापति काशी नरेश स्वयं थे। इस बातको एक बार स्वयं उन्होंने सेगटल हिन्दू कौलेजमें भाषण देते हुए कहा भी था—“कि जब हमारे माननीय मित्र परिदित मदनमोहन मालवीयजीने— जिन्होंने इस पवित्र कार्यका सूत्रपात किया है, मुझसे पहले-पहल हिन्दू विश्वविद्यालयके स्थापित करनेके विचारको कहा, मुझे इस कार्यकी सफलतामें सन्देह था।” मनमें सन्देह करते हुए भी सभाने उस प्रस्तावको स्वीकार कर लिया। अब तो मालवीयजीको बड़ा उत्साह हुआ। नवम्बर, सन् १९०५ ई० में मालवीयजीने हिन्दू विश्वविद्यालयके लिये फ़कीरी ले ली। संसारके कल्याणके लिये बुद्ध अपना राज्य और घर छोड़कर निकल पड़े उसी साल श्रीमान् गोपालकृष्ण गोखलेकी अध्यक्षतामें दिसम्बरमें राष्ट्रीय महासभा होनेवाली थी। उससे पहले ही अक्टूबरमें 'प्रस्तावित विश्वविद्यालय' का

विवरण छपवाकर भारतवर्षके राजा, महाराजा परिदित, विद्वान् और नेताओंको भेजा गया। दिसम्बरमें काशीमें राष्ट्रीय महासभा हुई और उसी अवसरपर ३१ दिसम्बर सन् १९०५ ई० को बरारके श्री वी० एन्० महाजनी एम्० ए० के सभापतित्वमें काशीके टाउनहॉलमें एक बड़ी भारी सभा हुई। सब धर्मोंके प्रतिनिधि, देश भरके प्रसिद्ध शिक्षा-प्रेमियोंके सामने यह योजना रखी गई। यहाँ भी हिन्दू विश्वविद्यालयकी योजनाका सवने स्वागत किया। पहली जनवरी सन् १९०६ ई० को वहाँ कांग्रेसके पण्डालमें हिन्दू विश्वविद्यालय स्थापित करनेकी घोषणा हुई।

अगले ही वर्ष सन् १९२६ ई० में २० से २९ जनवरी तक प्रयागमें परमहंस परिव्राजकाचार्य जगद्गुरु श्री स्वामी शङ्कराचार्यजीके सभापतित्वमें सुप्रसिद्ध साधुओं तथा विद्वानोंकी सनातनधर्म महासभामें यह प्रस्ताव स्वीकार हो गया कि—

“१—भारतीय विश्वविद्यालयके नामसे काशीमें एक हिन्दू विश्वविद्यालयकी स्थापना की जाय, जिसके निम्नाङ्कित उद्देश हों—

(अ) श्रुतियों तथा स्मृतियोंद्वारा प्रतिपादित वर्णाश्रम धर्मके पोषक सनातनधर्मके सिद्धान्तोंका प्रचार करनेके लिये धर्मके शिक्षक तैयार करना।

(आ) संस्कृत भाषा और साहित्यके अध्ययनकी अभिवृद्धि।

(इ) भारतीय भाषाओं तथा संस्कृतके द्वारा वैज्ञानिक तथा शिल्पकला-सम्बन्धी शिक्षाके प्रचारमें योग देना।

२—विश्वविद्यालयमें निम्नाङ्कित संस्थाएँ होंगी—

(अ) वैदिक विद्यालय—जहाँ वेद, वेदाङ्ग, स्मृति, दर्शन, इतिहास तथा पुराणोंकी शिक्षा दी जायगी। ज्यौतिष-विभागमें एक ज्यौतिष-सम्बन्धी तथा अन्तरिक्ष विद्या-सम्बन्धी वेधशाला भी निर्मित की जाय।

(अ) आयुर्वेदिक विद्यालय—जिसमें एक प्रयोग-शाला हो तथा वनस्पति-शास्त्रके अध्ययनके लिये

एक उद्यान भी हो। एक सर्वोत्कृष्ट चिकित्सालय तथा पशु-चिकित्सालयकी स्थापना की जाय।

(इ) स्थापत्यवेद व अर्थशास्त्र—जिसमें तीन विभाग होंगे (१) भौतिक शास्त्र-विभाग (२) प्रयोगों तथा अन्वेषणके लिये एक प्रयोगशाला और (३) मशीन तथा विजलीका काम सीखनेवाले इङ्गिनियरोंकी शिक्षाके लिये यन्त्रालयकी स्थापना की जाय।

(इ) रसायन विभाग—जिसमें प्रयोगों और अन्वेषणोंके लिये प्रयोगशालाएँ तथा रासायनिक द्रव्योंके बनानेकी शिक्षाके लिये यन्त्रालय स्थापित किया जाय।

(उ) शिल्पकला विभाग—जिसमें मशीनद्वारा व्यवहारमें आनेवाली नित्यप्रतिकी वस्तुएँ तैयार की जाय। इस विभागमें भूगर्भशास्त्र खनिज तथा धातुशास्त्रकी शिक्षा भी सम्मिलित रहेगी।

(ऊ) कृषि विद्यालय—जहाँ प्रयोगात्मक तथा सैद्धान्तिक दोनों प्रकारकी शिक्षाएँ कृषिशास्त्रके नवीन अनुभवोंके अनुसार दी जाय।

(ए) गन्धर्ववेद तथा अन्य ललित कलाओंका विद्यालय।

(ऐ) भाषा विद्यालय—जहाँ अंग्रेज़ी, जर्मन तथा अन्य विदेशी भाषाएँ इस उद्देश्यसे पढ़ाई जायँ कि उनकी सहायतासे भारतीय भाषाओंका साहित्य-भाण्डार नये रङ्गोंसे परिपूर्ण हो तथा विज्ञानकलाके नवीन शोधों-द्वारा उनके विकासमें अभिवृद्धि हो।

३—(अ) इस विश्वविद्यालयका धर्म-सम्बन्धी कार्य तथा वैदिक कौलेज्का कार्य उन हिन्दुओंके अधिकारमें होगा जो श्रुति, स्मृति तथा पुराणों-द्वारा प्रतिपादित सनातनधर्मके सिद्धान्तोंके माननेवाले होंगे।

(आ) इस विश्वविद्यालयमें वर्णाश्रमधर्मके नियमानुसार ही प्रवेश होगा।

(इ) इस विद्यालयके अतिरिक्त अन्य सब विद्यालयोंमें सब धर्मावलम्बियों तथा सब जातियोंका प्रवेश हो सकेगा तथा संस्कृत भाषाके अन्य शास्त्राओंकी शिक्षा बिना जाति-पाँतिका भेदभाव किए सबको दी जायगी।

४—(अ) निम्नाङ्कित सज्जनोंकी एक समिति बनाई जाय जिन्हें अपने सदस्योंकी संख्या बढ़ानेका अधिकार हो, जो इस विश्वविद्यालयकी आयोजनाके कार्यरूपमें परिणत करनेके लिये आवश्यक उपाय काममें लावें, जिसके मन्त्री माननीय पण्डित मदनमोहन मालवीय हों।

(आ) बनारस टाउन हॉलकी सभामें जो समिति नियुक्ति हुई थी उसके सदस्योंसे प्रार्थना की जाय कि वे समितिके भी सदस्य हो जायँ।

५—(अ) विश्वविद्यालयके लिये एकत्र किया हुआ समस्त धन काशीके माननीय मुन्शी माधोलालके पास भेजा जाय जो उसे "वैदिक औफ वङ्गाल, बनारस" में जमा कर दें, जबतक कि उपर्युक्त समिति इस सम्बन्धमें कोई और आज्ञा न दे।

(आ) इस विश्वविद्यालयके लिये आप हुए रूपयोंमेंसे तबतक कुछ भी धन व्यय न किया जाय जबतक कि विश्वविद्यालय समिति एक सङ्गठित संस्थाकी तरह रजिस्टर्ड न हो जाय और जबतक इसके नियम निश्चित न हो जायँ तबतक इसका व्यय सनातनधर्म महासभाके लिये आप हुए धनमेंसे होना चाहिए।"

यह सोचा गया है विश्वविद्यालयका शिलारोपण तीस लाख रुपया एकत्र हो जानेपर अथवा एक लाख रुपया वार्षिक सहायताका वचन मिल जानेपर हो जायगा।

इन प्रस्तावोंको पढ़कर यह तो पता चल ही सकता है कि यह केवल बी० ए०, एम० ए० की पढ़ाईके लिये विश्वविद्यालयकी योजना नहीं हुई थी बल्कि उसका उद्देश्य यह था—जहाँ एक विद्यार्थी शिल्पकला और यन्त्रकला सीखता हो वहाँ वह मशीनको ही सर्वशक्तिमान् न समझ बैठे बल्कि मनुष्योंके भाग्यका शासन करनेवाले उस परमात्माका भी स्मरण करे। और मन, वचन तथा कर्मसे आदर्श हिन्दू बन जाय। पर उन्होंने व्यावहारिक और विशेषतया औद्योगिक तथा वैज्ञानिक शिक्षापर तो और महत्त्वपूर्ण स्थान दिया

था। पण्डितजीके शब्दोंमें यह बात और स्पष्ट हो जाती है "रसायन तथा भौतिक शास्त्रमें योरोप तथा अमेरिकाने पिछले पचत्तर वर्षोंसे जो उन्नतिकी है तथा उनकी (विज्ञानकी) सहायतासे धनोपार्जन करनेके साधनोंमें जो उन्नति हुई है विशेषतया जो भाषा तथा विद्युत्की सहायतासे औद्योगिक वस्तु तैयार करने तथा एञ्जिन चलानेके कारण हुई है उसे देखते हुए भारतवर्ष उन देशोंसे बहुत पीछे रह गया है, जहाँ प्रयोगों द्वारा विज्ञानका अध्ययन सामाजिक हित और सेवाके लिये होता है।"

यह प्रस्ताव पास हो गया पर अचानक सन् १९०५ ई० में ही भारतमें एक भूकम्प आया—उसने काँगड़ाको ही नहीं हिलाया बल्कि देशकी आन्तरिक शान्ति भङ्ग कर दी। भारतमाताके बाएँ हाथके दो टुकड़े कर दिए। बेचारी भूखी, दुर्बल, अनाथ और पराधीन माता एक बार तड़प उठी। दीनकी आहसे भगवान्की योगनिद्रा भी खुल जाती है। बस वही हुआ। एक बार देशमें ऐसी लहर उठी जैसे साँपके काटनेपर उठा करती है। सन् १९०७ ई० का मनहूस साल आया और अपने साथ बहुतसा तूफान ले आया। उसका जिक्र आगे होगा। बस इतना ही कहना बहुत होगा कि हिन्दू विश्व-विद्यालयके कई पक्षपाती हिन्दुस्थानसे बाहर कर दिए गए या जेलमें टूँस दिए गए। राजनीतिक बवण्डरमें हिन्दू विश्वविद्यालयका नाम भुला दिया गया।

इधर श्रीमती एनी बेसेण्टके सेण्ट्रल हिन्दू कौलेज्का बड़ा नाम हो रहा था। बड़े-बड़े त्यागी विद्वान् सेवा-भावसे वहाँ आकर पढ़ा रहे थे। श्रीमती एनी बेसेण्ट हिन्दूधर्म और संस्कृतिकी बड़ी पक्षपातिनी थीं और उन्होंने धर्मपर बहुतसी पुस्तकें भी लिखीं। धीरे-धीरे उन्होंने उस हिन्दू कौलेज्को 'युनिवर्सिटी' बनानेका विचार किया, जिसके अन्तर्गत देशके बहुतसे कौलेज् रहें और सब जगह यहाँकी परीक्षाका केन्द्र रहे। सन् १९०७ ई० में उन्होंने

'युनिवर्सिटी ऑफ इण्डिया' स्थापित करनेके लिये एक प्रार्थनापत्र कई प्रभावशाली भारतवासियोंके हस्ताक्षर कराकर भारत-सरकारके पास 'रीयल चार्टर' के लिये भेज दिया। इधर सनातनधर्म महामण्डलने भी दरभङ्गा-नरेश स्वर्गीय माननीय महाराजा सर रामेश्वरसिंह बहादुर के० सी० आई० ई० के नेतृत्वमें एक विश्वविद्यालय स्थापित करनेका प्रस्ताव किया। ये तीनों धाराएँ अलग-अलग बहती रहीं पर तीनों भगवान् विश्वनाथजीकी जटाओंमें ही रहना चाहती थीं।

सन् १९११ ई०के अक्टूबर महीनेमें माननीय महाराजा रामेश्वरसिंह बहादुर दरभङ्गानरेशने अपने विश्वविद्यालयकी योजनाको भी हिन्दू विश्वविद्यालयसे मिला दिया और ये दोनों महानुभाव इस सम्बन्धमें लॉर्ड हार्डिङ्गसे मिले। उन्होंने उसे बहुत पसन्द किया और भारत-सरकारसे पूरी सहायताका वचन दिलाया।

बहुत दिनोंतक मालवीयजी और एनी बेसेण्टके पत्र व्यवहार होते रहे, पर अप्रैल सन् १९११ ई० में श्रीमती एनी बेसेण्ट प्रयागमें मालवीयजीसे मिलीं और ये तीनों धाराएँ एक हो गईं।

हिन्दू कौलेज्के ट्रस्टियोंमें इन्हीं दिनों 'कृष्ण-मूर्ति' का बखेड़ा खड़ा हो गया था। हिन्दू विश्व-विद्यालयकी चर्चा उठकर फिर बैठ चुकी थी। इसी बीच सन् १९०६ ई० में अलीगढ़ मुस्लिम युनिवर्सिटी बननेकी बात पक्कीसी हो गई—

'हम इधर बैठे रहे अग्यार बाज़ी ले गए'।

हिन्दू विश्वविद्यालयकी भनक फिर कानोंमें पड़नी शुरू हुई। मालवीयजी उसका नया स्वरूप लेकर फिर प्रकट हुए। उन्होंने पण्डित सुन्दरलालजीको मन्त्री बनानेकी बड़ी कोशिश की पर सब बेकार हुई, क्योंकि पण्डित सुन्दरलाल नक्षत्रकी गति देखकर चलना चाहते थे। सौर मण्डलसे अलग होकर धूम्रकेतु बनकर चलनेका साहस होते हुए भी वे अपनी कक्षा नहीं छोड़ना चाहते थे। तब मालवीयजीने अपने पैरोंका

सहारा लिया और लक्ष्मीपतियोंके विशाल नगर कलकत्तेमें जा पहुँचे ।

प्रयागके इस धवल ब्राह्मणकी एक हाँकपर कलकत्तेकी लक्ष्मी देवो हाथोंमें सोनेका कलश लेकर आई और जिस भोलीमें यह ब्राह्मण अपने देशकी करुण कथा सुनाकर आँसू बरसा रहा था उसमें उसने सोना उड़ेलना शुरू किया । इन्हीं दिनों उस समयके बड़े लाटके शिक्षामन्त्री श्री हारकोर्ट बटलर मालवीयजीसे मिले और बातचीतके सिलसिलेमें साफ़ कह दिया कि "यदि इस संस्थामें मातृभाषा-द्वारा पढ़ानेकी व्यवस्था रही तो उसमें सरकारसे आप कोई आशा न रखिएगा ।" उन्होंने यह भी जतला दिया कि "जिस समयतक आप अंग्रेज़ीमें लिखते, बोलते, पढ़ते, पढ़ाते हैं तबतक तो हमें शान्ति रहती है, क्योंकि उस समयतक हम आपकी सब बातों और चालोंको भली भाँति समझ सकते हैं और उसे संभाल सकते हैं, पर जिस समय आप अपनी भाषामें काम करना आरम्भ कर देते हैं तब उसका समझना हमारे लिये कठिन हो जाता है । इसलिये मातृभाषाके द्वारा शिक्षा देनेकी अनुमति सरकारसे किसी हालतमें नहीं मिल सकती ।" मालवीयजी बटलर साहबका इशारा ताड़ गए और मातृभाषाके द्वारा शिक्षा देनेकी बात उस समय पी गए ।

इन्हीं दिनों श्रीमती एनी बेसेण्टके भी तीन व्याख्यान भारतीय विश्वविद्यालयके सम्बन्धमें कलकत्तेमें हुए । इसीके बाद एक सार्वजनिक सभामें हिन्दू विश्वविद्यालयकी घोषणा की गई । कलकत्तेमें जो आर्थिक सहायताका वचन मिला था वह प्रकट किया गया और प्रायः पाँच लाखका वचन मिला और बहुतसा रुपया नक़द भी मिला । मालवीयजीके साथ उनके लैंगोटिया यार स्वर्गवासी बाबू गङ्गाप्रसाद वर्मा, स्वर्गवासी परिदित गोकर्णनाथ मिश्र, मुन्शी ईश्वरशरण और बाबू शिवप्रसाद गुप्त भी हो लिए । हिन्दू विश्वविद्यालयकी मथानी लेकर इन लोगोंने

देशको मथना शुरू कर दिया । इस यात्रामें बड़ी-बड़ी घटनाएँ हुई ।

मुजफ्फरपुरमें एक भिक्षा माँगनेवाली भक्तीने अपने दिन भरकी कमाई, इस यज्ञ-वेदीपर समर्पण कर दी । इसी तरह एक व्यक्तिने बदनपरकी एक फटी कमीज़, उतारकर प्रदान कर दी । इन चीज़ोंको नीलाम करनेपर सैकड़ों रुपये मिले थे और ये वस्तुएँ भी विश्वविद्यालयको वापस कर दी गई थीं कि ये उसके संग्रहालयमें विवरणके साथ सुरक्षित रखी जावें । यहीं मुजफ्फरपुरमें एक बङ्गाली महोदयने शायद पाँच हजार रुपया दान किया था और फिर उनके घरपर जानेपर उनकी पत्नीने अपना बहुमूल्य सोनेका कङ्कन मालवीयजीको भेंट दिया जिसे उनके पतिने उसके दूनेसे अधिक मूल्य देकर ले लिया और पत्नीको फिर वापस दे दिया और जिसे उनकी पत्नीने संग्रहालयमें रखनेके लिये पुनः मालवीयजीको दे दिया । यहीं मुजफ्फरपुरकी एक घटना और उल्लेखनीय है । रात्रि हो चली थी, सभामें धन एकत्र हो चुका था, एक ओर उनकी गिनती हो रही थी, दूसरी ओर छोटी-छोटी चीज़ें नीलाम हो रही थीं, रोशनी ज़रा धीमी थी कि एक उच्चका हज़ार-हज़ारकी दो थैलियाँ उठाकर चल दिया । पीछे दौड़ हुई पर यह जा वह जा नाले और झाड़ियोंमें होकर वह गायब ही हो गया ।

ऊपर लिखा जा चुका है कि विश्वविद्यालयकी दुन्दुभी बजाते हुए मालवीयजी और उनके साथी कलकत्तेसे लाहौर पहुँच गए थे । बीस, पचीस लाखका वचन मिल चुका था । हिन्दू विश्वविद्यालयका आन्दोलन ब्रह्मपुत्रकी बाढ़के समान समुद्रकी ओर वेगसे बढ़ रहा था । उसके आगेका पथ रोकना असम्भव हो चुका था । शिमलेसे मालवीयजीके लिये बुलावा आया, मालवीयजी शिमला पहुँचे । परलोकवासी राजा हरनाम सिंहजीकी कोठीमें वे ठहराए गए । मालवीयजी उस समयके वाइसराय लॉर्ड हार्डिंसे मिलने गए और वहाँसे बड़े प्रसन्न लौटे और बाबू

शिवप्रसाद गुप्तको बुलाकर कहा कि वाइसरायने विश्वविद्यालयको अपनानेका वचन दे दिया है । गुप्तजी सन्न रह गये और उनके मुँहसे हठात् निकल पड़ा कि 'दिस इज़ दि डेथ-नैल् ऑफ़ दि हिन्दू युनिवर्सिटी' अर्थात् यह तो हिन्दू विश्वविद्यालयकी मृत्यु-घोषणा है । ये लोग ऊपरसे उतरकर फिर लाहौर वापस आए । लाहौरकी विशाल सभामें पञ्जाबकेशरी परलोकवासी लाला लाजपतरायने कहा कि, "चार्टर और नो चार्टर, हिन्दू युनिवर्सिटी मस्ट ऐग्निस्ट" चार्टन मिले या न मिले हिन्दू युनिवर्सिटी अवश्य रहेगी ।" जिसके उत्तरमें मालवीयजीने कहा कि, "चार्टर ऐगड चार्टर, हिन्दू युनिवर्सिटी मस्ट ऐग्निस्ट" चार्टर मिलेगा, फिर मिलेगा और हिन्दू-युनिवर्सिटी बनेगी ।" लाहौरसे यह दल मेरठ पहुँचा वहाँ बड़े समारोहसे सभा हुई । बारह घण्टेकका लम्बा जलूस निकला, परलोकवासी महाराजा दरभङ्गा भी उसीमें शामिल हुए और सभापति बनना स्वीकार किया और पाँच लाखका दान भी दिया । इसीके पहले परिदित सुन्दरलालजीने भी श्री हारकोर्ट बटलरके कहनेपर मन्त्रित्व स्वीकार कर लिया था ।

मालवीयजी त्रिवेणी बन गए, हिन्दू विश्वविद्यालय पर्व बन गया और सारे देशने जी खोलकर इस पर्वपर सोना लुटाया । जहाँ-जहाँ डेपुटेशन जाता था वहाँ-वहाँ कई स्टेशन पहलेसे ही स्वागत प्रारम्भ हो जाता था, रेलवे पटरियोंपर पटाखे रख दिए जाते । गाड़ी पहुँचते-पहुँचते आवाज़ें दगने लगतीं । लोग चिल्ला उठते—हिन्दू धर्मकी जय, मालवीयजीकी जय । हाथियोंपर सवारियाँ निकलती, बड़े-बड़े विशाल जलूस निकलते—वही-वही मालवीयजी हैं, सफ़ेद साफ़ेवाले, वही जो मुस्कुराकर हाथ जोड़े खड़े हैं । वह देखो महाराज दरभङ्गा हैं । पीछे वह देखो व्याख्यान वाचस्पतिजी पगड़ी बाँधे खड़े हैं, आगेवाले परिदित गोकर्णनाथ मिश्र हैं । ये देशी साड़ी पहने अंग्रेज़ औरत—अरे यही एनी बेसेण्ट हैं । लोग

इन महापुरुषोंको कितनी उत्सुकतासे देखते थे । पेड़ोंपर चढ़कर, मकानोंकी छतोंसे, खिड़कियोंके सींखचोंसे लटककर केवल इनके दर्शनके लिये लोग अपने प्राण सङ्कटमें डालकर भीड़के धक्के खाते हुए भी उमड़े पड़ते थे । फ़ैज़ाबाद, जौनपुर, बाँकीपुर, गोरखपुर, कानपुर, छपरा, लखनऊ, कलकत्ता, फ़रीदपुर, मालदा, रावलपिण्डी, लाहौर, अमृतसर, मुजफ्फरनगर, मेरठ, बरेली, सहारनपुर, मुरादाबाद, उन्नाव, सीतापुर, इटावा, बहराईच, बनारस, आगरा, अजमेर, उदयपुर, नैनीताल, अलमोड़ा, काश्मीर, अम्बाला, शिमला, रायबरेली, इन्दौर, कोटा, अलवर, बीकानेर, गया, बम्बई—भारत भरमें यह दल घूमा । महाराज बीकानेर सर गङ्गासिंहजी बहादुर जी० सी० एस्० आई० भी बहुत जगह साथ रहे । उस समय देशभरमें एक ही आन्दोलन था, एक ही शोर था—बस हिन्दू विश्वविद्यालय । ३ सितम्बर सन् १९११ ई० की बात है, यह दल लखनऊ पहुँचा । बड़ा भारी जल्सा हुआ । मालवीयजीका व्याख्यान होनेसे पहले चकवस्त साहबने एक क़ौमी मुसद्दस सुनाया । लोग फड़क उठे । सिली हुई थैलियाँ भी अपने आप खुल गईं और बरस पड़ीं । क्या जादू था उस कवितामें । हिन्दू विश्वविद्यालयका इतिहास इसके विना अधूरा ही समझिए ।

सुनिप—

क़ौमी मुसद्दस (जातीय षट्पदी)

(हिन्दू विश्वविद्यालय)

इलाही कौन फ़रिश्ते हैं ये गदाए वतन<sup>१</sup> ।

सफ़ाए क़त्व<sup>२</sup>से जिनके ये बज़्म<sup>३</sup> है रौशन ॥

भुकी हुई है सर्वोकी लिहाज़से गर्दन ।

हर इक ज़वाँ पे है ताज़ीम<sup>४</sup> औ अदव के सखुन<sup>५</sup> ।

सफ़े<sup>६</sup> खड़ी हैं ज़वानोंकी और पीरों<sup>७</sup>की ।

खुदाकी शान यह फेरी है किन फ़कीरोंकी ॥

१ देवता । २ स्वदेशके फ़कीर । ३ हृदयकी उज्ज्वलता ।

४ सभा । ५ प्रतिष्ठा । ६ वाक्य । ७ पंक्ति । ८ वृद्ध ।

फकीर इल्मके हैं इनकी दास्ताँ सुन लो ।  
 पयाम कौमका दुख-दर्दका बर्याँ सुन लो ।  
 यह दिन वो दिन है जो है यादगार हाँ सुन लो ।  
 है आज गैरते कौमीका इम्तहाँ सुन लो ॥  
 यही है वक् अमीरीकी पेशवाईका ।  
 फकीर आए हैं कासा लिए गदाईका ।  
 जो अपने वास्ते माँगें ये वो फकीर नहीं ।  
 तमअ में दौलते दुनियाकी ये असीर नहीं ॥  
 अमीर दिलके हैं जाहिरके ये अमीर नहीं ।  
 वह आदमी नहीं जो इनका दस्तगीर नहीं ।  
 तमाम दौलते जाती लुटाके बेटे हैं ।  
 तुम्हारे वास्ते धूनी रमाके बेटे हैं ॥  
 सवाल इनका है तालीमका बने मन्दिर ।  
 कलश हो जिसका हिमालासे औज में वरतर ॥  
 इसी उमीद पे ये घूमते हैं शामोसहर ॥  
 सदा लगाते हैं राहे खुदामें यह कहकर ॥  
 “वह खुदगरज हैं जो दौलत पे जान देते हैं ।  
 वही हैं मर्द जो विद्याका दान देते हैं ॥”  
 सवाल रद न हो इनका ये शर्त है तदवीर ।  
 इसीसे पायेंगे ईमान आवरू तौकीर ॥  
 यह है तरक्किए कौमीके वास्ते अकसीर ।  
 बहें उलूमकी गङ्गा पिएँ गरीब-अमीर ॥  
 वकारे कौम वडे दूर बेजरी हो जाय ।  
 उजड़ गई है जो खेती वह फिर हरी हो जाय ॥  
 जो हो रहा है ज़मानेमें है तुम्हें मालूम ।  
 कि हो गए हैं गरी किस क़दर फ़िनून उलूम ॥  
 तुम्हारी कौमसे दौलत हुई है यों मादूम ॥  
 कि अब तरसते हैं पढ़नेको सैकड़ों मासूम ॥  
 वह खुद तरसते हैं, माँ-बाप उनके रोते हैं ।  
 तुम्हारी कौमके बच्चे तवाह होते हैं ॥

ये बेगुनाह उसी कौमके हैं लखते-जिगर ॥  
 कि जिसने तुमको भी पाला है सूरते मादर ॥  
 जिगर पे कौमके इफ़लासका चले खज़र ।  
 ग़ज़ब खुदाका तुम्हारे दिलों पे हो न असर ॥  
 उसीसे बेख़वरी जिसके दमसे जीते हो ।  
 उसे रुलाते हो जिस माँका दूध पीते हो ॥  
 यह कहत क्या है, यह ताऊन क्या है, क्या है ववा ॥  
 तुम्हारी कौम पे नाज़िल हुआ है क़हरे खुदा ॥  
 जो राहेरास्त से होती है कोई कौम जुदा ।  
 इसी तरह उसे मिलती है एक रोज़ सज़ा ॥  
 इसी तरहसे हवा कौमकी विगड़ती है ।  
 इसी तरहसे गरीबोंकी आह पड़ती है ॥  
 गुनाह कौमके धुल जायँ अब वह काम करो ।  
 मिटे कलङ्कका टीका वह फ़ैज़ आम करो ॥  
 किफ़ा को जहल को बस दूरसे सलाम करो ।  
 कुछ अपनी कौमके बच्चोंका इन्तज़ाम करो ॥  
 यह काम होके रहे चाहे जाँ रहे न रहे ।  
 ज़मी रहे न रहे आसमाँ रहे न रहे ॥  
 ये कारे खैर में कोशिश यह कौमका दरवार ।  
 लगा दो आज तो चाँदीके हर तरफ़ अम्बार ॥  
 ये सब कहें कि है ज़िन्दा ये कौम गैरतदार ॥  
 है इसके दिलमें बुजुगोंकी आवरूका वकार ॥  
 सरोंमें हुव्वे वतनका जुनून बाकी है ।  
 रगोंमें भीपमो अर्जुनका खून बाकी है ॥  
 मिसेज़ विसैरटके अहसानकी तुम्हें है ख़बर ।  
 किया निसार बुढ़ापा तुम्हारे बच्चोंपर ॥  
 शरीक वो भी हैं इस कार खैरके अन्दर ।  
 न आँख उनकी हो नीची रहे ये मदे नज़र ॥  
 मिटे न बात कहीं तुमपै मिटनेवालोंकी ।  
 तुम्हारे हाथ है शर्म उन सफ़ेद बालोंकी ॥

तुम्हारे वास्ते लाज़िम है मालवीका भी पास ।  
 कि जिसकी ज़ातसे अटकी हुई है कौमकी आस ॥  
 लिया गरीबने घर बार छोड़कर बनवास ।  
 जो यह नहीं है तो कहते हैं फिर किसे संन्यास ॥  
 तमाम उम्र कटी एक ही करीने पर ।  
 गिराया अपना लहू कौमके पसीनेपर ॥  
 इसीके हाथमें है कौमका सँवर जाना ।  
 तुम्हारी डूबती क़र्तीका फिर उभर जाना ॥  
 जो तुमने अब भी न दुनियामें काम कर जाना ।  
 तो यह समझ लो कि बेहतर है इससे मर जाना ॥  
 ग़ज़ब हुआ जो दिल इसका भी तुमसे ऊब गया ।  
 गिरा इस आँखसे आँसू तो नाम डूब गया ॥  
 घटाएँ जहलकी छाई हुई हैं तीर-ओ तार ।  
 यह आरजू है कि तालीमसे हो बड़ा पार ॥  
 मगर जो स्वावसे अब भी न तुम हुए वेदार ।  
 तो जान लो कि है इस कौमकी चिता तैयार ॥  
 मिटेगा दीन भी और आवरू भी जाएगी ।  
 तुम्हारे नामसे दुनियाको शर्म आएगी ॥  
 जो इस तरह हुआ दुनियामें आवरूका ज़वाल ।  
 तो काम आयागा उक्वा में क्या यह दौलतोमाल ।  
 करो खुदाके लिये कुछ मरे हुएका ख़याल ।  
 न हैं तुम्हारे बुजुगोंकी हड्डियाँ पामाल ॥  
 यह आवरू तो हज़ारों बरसमें पाई है ।  
 न यों लुटाओ कि ऋषियोंकी यह कमाई है ॥  
 लुटाओ नामपे दौलत अगर हो गैरतदार ॥  
 पुकार उठे ये ज़माना कि है यह परउपकार ॥  
 है जोर हिम्मत मर्दाना कौमको दरकार ।  
 वरक उलट दो ज़मानेका मिलके सब इक बार ॥  
 अगर हो मर्द न यों उम्र रायगाँ काटो ।  
 गरीब कौमके पैरोंकी बेड़ियाँ काटो ॥  
 यह कारे खैर वो हो नाम चारसू रह जाय ।  
 तुम्हारी बात ज़मानेके खूब रह जाय ॥  
 जो गैर हैं उन्हें हैंसनेकी आरजू रह जाय ।

गरीब कौमकी दुनियामें आवरू रह जाय ।  
 ज़रा हमैयतो गैरत का हक़ अदा कर लो ।  
 फकीर कौमके आए हैं भोलियाँ भर दो ॥  
 यहाँसे जायँ तो जायँ यह भोलियाँ भरकर ।  
 लुटाएँ इल्मकी दौलत तुम्हारे बच्चोंपर ॥  
 इधर हो नाज़ यह तुमको कि खुश गए ये बशर ॥  
 जो हो सका वह किया नज़ इनके टेकके सर ॥  
 यही हो फ़ख़्र जवानोंका और पीरोंका ।  
 सवाल रद न किया कौमके फकीरोंका ॥  
 मालवीयजीकी जीभ सरस्वती बनी हुई थी ।  
 उनकी चाणीपर कितनी स्त्रियोंने अपने आभूषण  
 न्यौछावर किए, कितने लोगोंने अपनी दिन भरकी कमाई  
 लुटा दी । हिन्दू और मुसलमान सभी इस यज्ञमें भाग  
 ले रहे थे । मुरादाबादमें मालवीयजीके व्याख्यानके  
 बाद एक मुसलमान सज़न आँखोंमें आँसू और  
 हाथमें पाँच रुपये लिए हुए खड़े हुए, और ले जाकर  
 मालवीयजीके चरणोंपर रख दिए और कहा, “मैं बहुत  
 गरीब आदमी हूँ, तब भी इस नेक काममें मैं पाँच रुपए  
 देता हूँ।” इस सच्चे मुसलमानके इस दानसे सबकी  
 आँखें डबडबा आईं । मालवीयजीने किस धुनसे  
 रुपया इकट्ठा किया वह भी एक कहानी है ।  
 एक बार मालवीयजी देहरादून गए हुए थे  
 और लाला उग्रसेनके घर ठहरे । वहाँके मुसलमान  
 तहसीलदार मालवीयजीसे मिलने आए । मालवीयजीने  
 उनसे भी हिन्दू विश्वविद्यालयके लिये सवाल किया  
 और उनसे चन्दा लेकर ही उनको छुटी दी ।  
 मालवीयजी और परिडत सुन्दरलाल दोनों एक  
 दूसरेकी कमी पूरी करते थे । मालवीयजी ब्राह्मणकी  
 भाँति भोली पसारते थे पर सुन्दरलालजी ज़मीन्दारकी  
 तरह बसूल करते थे । वचन दिए हुए रुपएको  
 इकट्ठा करनेमें उन्होंने कमालका काम किया । सर  
 सुन्दरलालने एक लाख रुपया स्वयं विश्वविद्यालयके  
 दिया और पहले वाइस चान्सलर भी बने । उनके

१ कहानी । २ सन्देश । ३ जातीय लाज । ४ स्वागत । ५ प्याला । ६ फ़क़ीरी । ७ लालच । ८ कैद । ९ सहायक ।  
 १० निजी सम्पत्ति । ११ उँचाई । १२ बढ़कर । १३ सुबह । १४ आवाज़ । १५ इज्जत । १६ जातीय उन्नति । १७ विद्या ।  
 १८ जातीय प्रतिष्ठा । १९ निर्धनता । २० महँगे । २१ कला-कौशल । २२ मिट गई । २३ बालक । २४ कलेजेके टुकड़े ।  
 २५ माताकी तरह । २६ गरीबी । २७ दुर्मिष्ठ । २८ आफ़त । २९ गिराँ । ३० ईश्वरीय कोप । ३१ सच्ची राह । ३२ व्यापक दान ।  
 ३३ द्वेष । ३४ मूर्खता । ३५ नेक काम । ३६ डेर । ३७ लज्जावान । ३८ प्रतिष्ठा । ३९ स्वदेश-प्रेम । ४० उन्माद । ४१ निछावर ।

१ खयाल । २ उम्र । ३ नाब । ४ नादान । ५ अन्वेषी । ६ जाग्रत । ७ अवनति । ८ परलोक । ९ बरवाद । १० लज्जावान ।  
 ११ मानुषिक-साहस । १२ व्यर्थ । १३ चारोंओर । १४ कामना । १५ शिष्टता और लज्जा । १६ आदमी । १७ गर्व । १८ शकुन ।

भाई परिदित बलदेवराम दवे भी मालवीयजीके साथ-साथ काम करते रहे।

इस भिखारीकी भोलीमें सारे भारतने एक करोड़ रुपयेकी भीख डाल दी और इसे 'भिखारी-सम्राट्' की उपाधि भी दे दी। यह कला इनसे गान्धीजीने भी सीखी और उन्होंने कहा भी है कि भीख माँगना मैंने अपने बड़े भाई मालवीयजीसे सीखा है। मालवीयजीके इस आत्मन्याग और परिश्रमको देखकर ही श्रीमती एनी बेसेण्टने ३१ जनवरी सन् १९१२ ई० को काशीमें व्याख्यान देते समय कहा था कि "आपने अपना सांसारिक जीवन, अपनी सब शक्ति, अपनी विलक्षण वाणी, क्या कहा जाय—अपना समस्त जीवन और स्वास्थ्यतक इस महत् कार्य (काशी हिन्दू विश्वविद्यालय) में लगा दिया है।

महाराजा मैसूर, महाराजा कश्मीर, महाराजा ग्वालियर, महाराजा इन्दौर, हिन्दूपति महाराणा उदयपुर, हिज़ हाइनेस महाराजा सर गङ्गा सिंहजी बहादुर, जी० सी० एस० आई० बीकानेर नरेश, महाराजा केटा, महाराजा सर प्रताप सिंह बहादुर, जोधपुर, दरबार, महाराजा अलवर, महाराजा नाभा, महाराजा कासिम बाज़ार, महाराजा बनारस, महाराजा बलरामपुर इत्यादि हिन्दू राजाओंने हिन्दू विश्वविद्यालयके कार्यसे सहानुभूति प्रकट की और उसके लिये अपना समय और धन दिया। बङ्गालके नेताओंमें बाबू सुरेन्द्रनाथ बैनर्जी, बाबू अम्बिकाचरण मजुमदार, बाबू भूपेन्द्रनाथ बसु, डाक्टर सर राशविहारी घोष, स्वर्गीय सर गुरुदास बैनर्जी, डाक्टर सर्वाधिकारी, पञ्जाबमें लाला लाजपतराय, लाला हंसराज, परिदित दीनदयालु, लाला हरिकिशन लाल, राय रामशरणदास, रामगोपालदास भण्डारी बहादुर, बम्बईमें सर भालचन्द्र कृष्ण, सर नारायण चन्दावरकर, हिज़ हाइनेस आगाखाँ, सर विठ्ठलदास थैकरसी, नरोत्तमदास मूरजी गोकुलदास; बिहारमें माननीय कृष्णासहाय, माननीय सच्चिदानन्द सिंह, माननीय हसन इमाम, मध्यप्रदेशमें

राजा वल्लभदास और संयुक्तप्रान्तमें डाक्टर सर सुन्दरलाल, डाक्टर तेजबहादुर सप्रू, परिदित मोतीलाल, राजा मोतीचन्द, राना शिवराना सिंह खजूरगाँव, राजा सूर्यवल्श सिंहजी कसमगडा नरेश, राजा रामपाल सिंहजी, राजा प्रतापबहादुर सिंहजी, राजा माँडा, इत्यादि सब हिन्दू जातिके हितैषियोंने हिन्दू विश्वविद्यालयको अपना समय और धन देकर हिन्दू जातिके प्रति अपना कर्तव्य पूरा किया।

एक करोड़ रुपया एकत्र हो गया। सन् १९११ ई० में हिन्दू युनिवर्सिटी सोसाइटीकी रजिष्ट्री हो ही चुकी थी, इसके एक वर्ष बाद ही भारत-मन्त्रीने लॉर्ड हार्डिङकी सलाहसे 'गुरुकुल प्रणाली विश्वविद्यालय' स्थापित करनेकी मञ्जूरी दे दी। पहली अक्तूबर सन् १९१५ ई० को 'हिन्दू विश्वविद्यालय विल' पेश हुआ और स्वीकृत हो गया। श्रीमती एनी बेसेण्टने और सेण्ट्रल हिन्दू कौलेजके ट्रस्टियोंने बड़ी उदारताके साथ सेण्ट्रल हिन्दू कौलेजको हिन्दू विश्वविद्यालयके हाथों सौंप दिया। यह हिन्दू विश्वविद्यालयका बीज समझिए।

#### "हिन्दू विश्वविद्यालयका शिलारोपण महोत्सव"

निदान ४ फरवरी सन् १९१६ ई० को १२ बजे वसन्त पञ्चमीके दिन काशीमें, विशेष समारोह हुआ। सम्राट्के प्रतिनिधि श्रीमान् लॉर्ड हार्डिङ, बङ्गालके गवर्नर, तथा बिहार-उड़ीसा, युक्तप्रान्त और पञ्जाबके लेफ्टिनेण्ट-गवर्नर पधारे। काश्मीर, जम्बू, जोधपुर, बीकानेर, अलवर, भालावाड़, डूंगरपुर, ईदर, केटा, किशनगढ़, काशी और सुहावल इत्यादिके महाराजागण तथा बलरामपुर, डुमराँव, बस्ती इत्यादिके राजाओंने भी पधारकर परेडालकी शोभा बढ़ाई थी। सर गुरुदास बैनर्जी, डाक्टर रासविहारी घोष, सर प्रभाशङ्कर पट्टनी, बाबू सुरेन्द्रनाथ बैनर्जी, दीवान-बहादुर गोविन्दराघव ऐयर, सरदार दलजीतसिंह इत्यादि प्रभावशाली महानुभाव तथा कितने ही अन्य भारत-रत्न, महामहोपाध्याय, धर्म-धुरीण आचार्य—

हिन्दू, मुसलमान, ईसाई—देश-सेवक स्कूलों और कौलेजोंके चुने हुए छात्रगण भी इस महोत्सवमें सम्मिलित हुए थे। रङ्गविरङ्गे वस्त्राभूषणोंसे सजकर ये सब लोग वहाँ एक ही उद्देश्य लेकर जमा हुए थे। शायद सन् १९११ ई० के दरबारको छोड़कर बृटिश भारतमें ऐसा दृश्य कभी न दिखाई दिया होगा।

मि० लैम्बर्ट कलेक्टर तथा राय छोटेलाल साहब इञ्जिनियरने मालवीयजीकी इच्छाके अनुसार मण्डप बनाया था। जिन आँखोंने देखा उन्होंने ज़बानको गुँगा बना दिया, वर्णन क्या झाक करे। पतित-पावनी गङ्गाजीके बाएँ किनारे, श्रीमान् काशी-नरेशके रामनगरके किलेके ठीक सामने गोल मण्डप बनाया गया था। चबूतरे धनुषाकार थे। चारों ओर रङ्ग-विरङ्गी मालाओं, फूलपत्तियों, झण्डियों और परदों इत्यादिसे वह सजाया गया था। श्रीमान् वाइसरायके आसनके नीचे खण्डोंमें बहुमूल्य क़ालीन और गद्दे बिछे हुए थे। उनके ऊपर सोने-चाँदीकी कुर्सियाँ रक्की थीं। मण्डपकी शोभा स्थानकी सुरम्यतासे और भी बढ़ गई थी। मण्डपके भीतर दक्षिणी भागके बीचमें, श्रीमान् वायसरायका आसन उत्तर मुँह बैठनेके लिये बनाया गया था। आसनके दाहिनी ओर तीन खण्ड थे। उनमें तीन सौ मनुष्योंके बैठनेका स्थान था। बाईं ओरके चार खण्डोंमें चार सौ आदिमियोंके बैठनेका स्थान था। श्रीमान् वायसरायके आसनके ठीक सामने मण्डपके बीचों-बीच एक ऊँची वेदीपर नींव रखनेका पत्थर एक ढ़ड़ जंज़ीरसे लटक रहा था।

उसके आगे, उत्तर ओर, तीन खण्डोंमें बैठनेके सात सौ चौवालीस स्थान थे। उनके ऊपर पाँच और खण्ड थे। उनमें बैठनेके चार हज़ार एक सौ छिहत्तर स्थान थे। प्रथमके ग्यारह खण्डोंतक तो कुर्सियोंका प्रबन्ध था और शेष पाँच खण्डोंमें चापाकार बेंच बनाए गए थे। मण्डपके बाहर चारों ओर, स्थान-स्थानपर, विशाल तम्बू खड़े थे। उनमें, भिन्न

भिन्न खण्डोंमें बैठनेवाले महानुभावोंके सुभीते और आरामकी ओर ध्यान रखकर, सब प्रकारके ज़रूरी सामान रक्ले हुए थे। पानी पिलानेका भी उत्तम प्रबन्ध था, पास ही एक अस्पताल भी था। महोत्सव मण्डपके पूर्व, गङ्गाजीकी ओर, महाकद-यज्ञके लिये एक विशाल यज्ञशाला बनाई गई थी। उसके पास ही एक सुन्दर मण्डप था। उसमें सिक्ख भाइयोंके ग्रन्थ साहबके पढ़नेका विधान था। दूसरे मण्डपमें जैन भाइयोंकी ओरसे पूजाकी व्यवस्था की गई थी। पूजाके सभी स्थान महोत्सव-मण्डपकी तरह भले प्रकार सजाए गए थे। एक जगहसे दूसरी जगह जानेके लिये सुन्दर मार्ग बनाए गए थे। घोड़ा-गाड़ियों और मोटरोंके लिये अलग-अलग स्थान नियत थे।

#### टिकट

महोत्सव-मण्डपमें जानेके लिये पाँच प्रकारके टिकट थे—सुफ़ेद, नीले, पीले, लाल और हरे। किस टिकटवाले कहाँ बैठें, यह निश्चित कर दिया गया था। परदानशील महिलाओंके लिये लाल टिकटोंकी योजना थी।

#### मार्ग

महोत्सव-मण्डपमें जानेके लिये श्री दुर्गाजीके मन्दिरकी दक्षिण-पूर्ववाली पक्की सड़कमेंसे तीन नए सुन्दर मार्ग बनाए गए थे। किस मार्गसे कौन प्रवेश करे, इसका प्रबन्ध कर दिया गया था।

मार्ग-सूचक पट्टियाँ स्थान-स्थानपर बड़े-बड़े खम्भोंमें लगी हुई थीं। तो भी पुलीसका प्रबन्ध था ही। मार्ग भूलनेवालोंको लाल पगड़ीवाले टिकट देखकर मार्ग बतला देते थे। पुलीसका पहरा केवल राजमार्गोंपर ही नहीं था बल्कि प्रत्येक गली और सड़क तथा उनके पासके घरोंकी छतों और बाग़के वृक्षोंपर भी था।



महोत्सव-मण्डपमें पहुँचनेका समय

महिलाओंको साढ़े दसतक, हरे टिकटवाले निमन्त्रित सज्जनों और छात्रोंको ग्यारह बजेतक और अन्य महानुभावोंको साढ़े ग्यारह बजेतक मण्डपमें अपनी-अपनी जगहपर बैठनेकी सूचना दे दी गई थी। सोनपुर, भदौनी और अस्सीके राजमार्गोंसे विना टिकट कोई मनुष्य रामनगर अथवा नगवाकी तरफ आठ बजेके बाद नहीं जाने पाया। टिकटवाले लोगोंके लिये भी कोई-कोई मण्डप साढ़े नौ और दस बजे बन्द कर दिए गए थे।

साढ़े ग्यारह बजेके पश्चात् पाँचवीं हैम्पशायर और सातवीं राजपूत पल्टनके सिपाही क्रमशः आकर मध्यवेदीके दाहिने-बाएँ खड़े हो गए। उनके यथास्थान खड़े हो जानेपर हिन्दू कौलेजकी केडेट कोर, मध्यवेदीके तीन ओर घेरकर खड़ी हो गई। यदि उस समय महोत्सव-मण्डपको एक विचित्र रङ्ग-विरङ्गा पौदा कहें तो हिन्दू कौलेजके केडेट कोरको उस पौदेका मनोमोहक फूल कहे बिना नहीं रह सकते। उनके सामने सचमुच हीरे-जवाहिरों, मोतियों तथा बहुमूल्य सुन्दर-सुन्दर वस्त्रोंकी चमक-दमक और जगमगाहट छिप गई। वे तेजस्वी बालक सूर्य भगवानकी तरफ मुँह करके जो खड़े हो गए तो अन्ततक अपनी जगहसे नहीं हिले। सूर्य भगवान् भी मण्डपके ऊपर रथ रोककर मानो विचित्र शोभा देखनेके लिये आ जमे थे।

श्रीमान् वायसराय ठीक बारह बजे सभा-मण्डपमें पधारे। गार्ड औफ़् औनरने सलामी उतारी। वैण्डवालोंने समयोचित वाद्य बजाया। सर्वसाधारणने खड़े होकर करतल-ध्वनिसे श्रीमान्का स्वागत किया। श्रीमान्के आसनपर विराजते ही दाहिनी ओर रक्षित केशोंके नरेश और बाईं ओर बङ्गाल, विहार, युक्तप्रान्त, पञ्जाबके लाट, बलरामपुर, डुमराँव इत्यादिके महाराज तथा मिस्टर नायर, महाराज दरभङ्गा, श्रीमान् मालवीयजी, परिडित सुन्दरलाल, डाक्टर सर्वाधिकारी,

सर गुरुदास वैनर्जी, सर पट्टनी, सरदार दलजीतसिंह इत्यादि सज्जन अपने-अपने आसनपर बैठ गए।

निश्चित समयसे बहुत पहले ही सभा-भवन दर्शकोंसे भरने लगा और साढ़े ग्यारह बजेते-बजेते सब अपने स्थानपर बैठ गए। पाँचवीं हैम्पशायर तथा सातवीं राजपूत पल्टनसे आए सिपाही वायसराय महोदयके स्थानके चारों ओर सम्मान प्रदर्शनके लिये खड़े थे। हिन्दू कौलेजके स्वयंसेवक उस शिला-मञ्चको चारों ओरसे घेरे खड़े थे। हिन्दू कौलेजके छात्रोंने इस अवसरपर जो अद्भ्य उत्साह देा वगटे निरन्तर खड़े रहकर (जब कि पाँचवीं हैम्पशायर पल्टनके आठ व्यक्ति तथा सातवीं राजपूत पल्टनके चार व्यक्ति मूर्छित होकर गिर पड़े थे) दिखलाया था उनकी शिक्षाका भली भाँति परिचय दे रहा था।


ठीक बारह बजे वायसराय महोदय पधारे तथा राष्ट्रीय गानके साथ उन्होंने अपना स्थान ग्रहण किया।

राष्ट्रीय गानके समाप्त होनेपर सेण्ट्रल हिन्दू कन्या-पाठशालाकी बारह बालिकाओंने जो वायसराय महोदयके स्थानसे दर्शकोंके स्थानतक खड़ी हुई थीं पहले गणपतिकी तथा फिर सरस्वती देवीकी स्तुति की। संस्कृत श्लोकोंमें जो इस अवसरके लिये सर्वथा उपयुक्त थे। महामहोपाध्याय परिडित शिवकुमारजी शास्त्रीने तब इस कार्यकी सफलताके लिये स्वस्ति-वाचन श्लोक कहे। उसके बाद हिन्दू विश्वविद्यालय सोसाइटीके प्रधान महाराज दरभङ्गाने अपना भाषण पढ़ा और फिर लार्ड हार्डिंजसे शिलान्यास करनेकी प्रार्थना की।

सर गुरुदास वैनर्जीने वायसराय महोदयको शिवालयके आकारके सुन्दर रजत डिब्बेमें बन्द मान-पत्र भेंट किया। इसके बाद वायसराय महोदयने भाषण दिया।

तत्पश्चात् श्रीमान् वायसराय मध्यस्थ मञ्चकी ओर गए। नन्होंने-नन्होंने बालिकाओंकी पुष्प-वर्षाके मध्यमें उन्होंने शिलान्यास संस्कार किया जिसपर खुदा हुआ था—

काशी हिन्दू विश्वविद्यालयका शिलान्यास-महोत्सव



वसन्त पञ्चमी ४ फरवरी सन् १९१६ ई० को काशी हिन्दू विश्वविद्यालयके शिलान्यासके अवसरपर तत्कालीन वायसराय लार्ड हार्डिंज अपना भाषण पढ़ रहे हैं।

ॐ

काशीविश्वविद्यालयः ।

माघे शुक्ले प्रतिपदि तिथौ शुक्रवारे शिलाया  
न्यासं काश्यां हगनव महीसम्मिते विक्रमाब्दे ।  
प्राञ्चं धर्मं परिफलयुतं विश्वविद्यालयस्या-  
कार्पात् सभ्राट् प्रतिनिधिवरो लार्डहार्डिङ् सुकीर्तिः ॥

काशी विश्वविद्यालय

यह शिलान्यास श्रीमान् हिज़ एक्सेलेन्सी पेन्शर्टेके  
माननीय चार्ल्स वेरन हार्डिङ्, पी. सी., जी. सी. वी.,  
जी. एम्. एस्. आई., जी. सी. एम्. जी., जी. एम्. आई.  
ई., जी. सी. वी. ओ., आई. एस्. ओ., भारतवर्षके  
गवर्नर-जनरल तथा वायसराय-द्वारा ४ फरवरी सन्  
१९१६ ई० को किया गया ।

उस सङ्क्रमणके नीचे रिक्त स्थानमें एक तंबिका  
डब्बा है जिसमें भारत-सरकार तथा बहुतसी देशी  
रियासतोंके प्रचलित सिक्के, हिन्दू विश्वविद्यालय  
सोसाइटीकी रिपोर्ट, उस दिनके लीडर तथा  
पायोनियरकी एक-एक प्रतियाँ तथा एक ताम्रपत्र  
रक्ते हैं । ताम्रपत्रपर यह अङ्कित है :—

धर्म सनातनं वीक्ष्य कालवेगेन पीडितम् ।  
भूतले दुर्व्यवस्थं च व्याकुलं मानवं कुलम् ॥  
कलेः पञ्चसहस्राब्दे गते भारतभूमिपु ।  
आरोपयितु मुद्गारवीजस्य पुनर्नवम् ॥  
काशीक्षेत्रे पवित्रेऽत्र गङ्गातीरे महोदया ।  
शुभेच्छा पुण्यसम्पन्ना सञ्जाता जगदात्मनः ॥  
सङ्गमप्याथ पाश्चात्याः प्राच्याश्चापि प्रजा निजाः ।  
तच्छ्रेष्ठानां विधायैकमत्यं सुमति लक्षणम् ॥  
विश्वनाथपुरे विश्व जनीना विश्वभावनः ।  
विश्वात्माऽऽकारयद्विश्व विद्यार्पाट व्यवस्थितिम् ॥  
निमित्तमात्रमत्रामृत समीहायाः परंशितुः ।  
मालवीया देशभक्तो विप्रो मदनमोहनः ॥  
निधाय वाङ्मयं तेजस्तस्मिन्नुद्बोध्य भारतम् ।  
प्रहीकृत्वापि तच्छ्वास्तानस्मिन्नर्थे व्यघात्प्रभुः ॥  
अन्ये चापि निमित्तानि प्राभवन्तरात्मनः ।  
वीकानेर नृपो वीरो गङ्गासिंहो महामना ॥

श्रीरामेश्वरसिंहश्च दरभङ्गा - महीपतिः ।  
प्रधानः कार्यकारिण्याः सभाया मानवर्धनः ॥  
सुधीः सुन्दरलालश्च मन्त्री कोपाभिरत्तकः ।  
गुरुदासादित्यरामो वासन्ती वाग्मिनी तथा ॥  
तथा रासविहारी च वृद्धा ये देशवत्सलाः ।  
दासाश्चान्ये भगवतो यथाशक्यं सिपेविरे ॥  
विकटोरियामहाराजः पौत्र एडवर्डदेहजे ।  
सम्राजि पञ्चमे ज्याजे भारतं परिशातति ॥  
मेवारकाशिकाश्मीर मयसूरात्वरधिपान् ।  
कोटा जयपुरेन्दौर जोधपुरादिभूमिपान् ॥  
तथा कर्पूरथलानाभाग्वालेरादि नरेश्वरान् ।  
ईरयित्वा सहायार्थं सज्जनानपरांस्तथा ॥  
गर्भस्य सर्वधर्माणां रक्षायै प्रचयाय च ।  
प्रमाराय स्वलीलानां स एवैकः परः प्रभुः ॥  
लार्डहार्डिङ् सुविख्यातं सम्राट्प्रतिनिधि वरम् ।  
धीरं वीरं प्रजावन्धुं जनानां हृदयङ्गमम् ॥  
विश्वविद्यालयस्यास्य शिलान्यासे न्ययोजयत् ॥

संप्राप्ते नेत्रभृद् ग्रहधरणिमिते वैक्रमेऽब्दे च मासे ।  
माघे पक्षे च शुक्ले प्रतिपदि च तिथौ वहि शुके क्षणेऽच्छे ॥  
श्रीकाश्यां श्रीलसभ्राट्प्रतिनिधिकरतो यच्छिलान्यास आसीद् ।  
यावच्चन्द्रार्कतारं विलसतु स महा विश्वविद्यालयोऽयम् ॥  
सरस्वती श्रुतिमहती महीयताम् ।  
ततः स्नुता ज्ञानमुधा निर्पायताम् ॥  
सदा मतिः शुभचरिते विधीयताम् ।  
रतिः परा परमगुरौ प्रचीयताम् ॥

(सनातन-धर्मके कालके वेगसे पीडित तथा सम्पूर्ण  
भूमण्डलके प्राणियोंको दुर्व्यवस्थ और व्याकुल देखकर  
कलियुगके पाँच हजार वर्ष बीतनेपर भारत-भूमिमें  
काशी-क्षेत्रमें जाह्नवीके पवित्र तटपर इस सनातन-  
धर्मके बीजका पुनः नवीन रूपसे आरोपण करनेके  
लिये जगदीश्वरकी शुभ पुण्य इच्छा उत्पन्न हुई ।  
अपनी प्राच्य और पाश्चात्य पूजाको एक सूत्र-बद्ध  
करके और विशिष्ट विद्वानोंका ऐक्यमत कर विश्व-  
भावन, विश्वस्वरूप, विश्व-स्रष्टाने विश्वनाथकी नगरीमें  
विश्वविद्यालयके संस्थापनकी व्यवस्था की । देशभक्त

विप्र मदनमोहन मालवीय परमेश्वरकी इस इच्छाके  
पूर्ण करनेके निमित्त-मात्र बने । भारतको जगाकर  
और उसमें वाङ्मय तेजका विधान कर भारतके  
शासकोंको नष्ट बनाकर इस कार्यके सफल करनेमें  
उन्हें प्रवृत्त किया । भगवान्की इस इच्छाकी पूर्तिमें  
और भी कई महापुरुष निमित्त बने । वीकानेर नरेश-  
वीर महामना महाराज श्री गङ्गासिंह वहादुर, कार्य-  
कारिणी सभाके सम्मान-वर्द्धक सभापति दरभङ्गा  
नरेश श्री रामेश्वरसिंहजी, मन्त्री एवं कोषाध्यक्ष डाक्टर  
श्री सुन्दरलालजी, सर श्रीगुरुदास बैनर्जी, श्री आदित्य-  
राम भट्टाचार्य-  
जी, विदुषी  
श्रीमती एनी  
बेसेण्ट, डाक्टर  
रासविहारी घोष  
तथा अन्य विद्या-  
वयोवृद्ध देशप्रेमी  
भगवत्-दासेोंने  
यथाशक्ति इसकी  
सेवा की ।  
महारानी वि-  
क्टोरियाके पौत्र  
महाराज एडवर्ड  
के पुत्र सम्राट्  
एडम जार्ज के



वसन्त पञ्चमीके दिन काशी हिन्दू विश्वविद्यालयका परिवार अपनी  
मातृसंस्थाका जन्मोत्सव मनानेके लिये निकल पड़ता है ।

शासन-कालमें मेवाड़, काशी, काश्मीर, मैसूर, अलवर,  
कोटा, जयपुर, इन्दौर, जोधपुर, कर्पूरथला, नाभा,  
ग्वालियर आदि राज्योंके नृपतियोंको तथा अन्य  
धनी-मानी सज्जनोंको इसकी सहायताके लिये प्रेरणा  
कर सब धर्मोंके जन्मदाता सनातन-धर्मकी रक्षा  
एवं उन्नतिके लिये तथा अपनी लीलाके विस्तारके  
निमित्त उन्हीं परात्पर प्रभुने सम्राट्के प्रतिनिधि  
(वायसराय) धीर-वीर प्रजावन्धु श्री लार्ड हार्डिङ्के  
द्वारा इस विश्वविद्यालयका शिलान्यास कराया ।

श्री विक्रम सम्वत् १९७३ में माघ शुक्ल प्रतिपदा

शुक्रवारके दिन शुभ मुहूर्तमें श्री काशी नगरीमें  
सम्राट्के प्रतिनिधि (वायसराय) के द्वारा जिस  
विश्वविद्यालयका शिलान्यास किया गया वह सूर्य-  
चन्द्र स्थिति तक सुशोभित रहे ।

इसे सङ्घेपमें काशी हिन्दू विश्वविद्यालयका इतिहास  
कहना चाहिए । अब भी वसन्त पञ्चमीके दिन वसन्ती  
रङ्गमें रङ्गकर इसका जन्मदिन बड़े धूमधामसे मनाया  
जाता है । अध्यापक, विद्यार्थी, स्त्रियाँ और बच्चे सब  
जुलूस निकालते हैं, भजन गाते हैं और अपनी  
मातृ-संस्थाका जन्मोत्सव मनाते हैं :—

हिन्दू विश्व  
विद्यालयकी  
स्थापना हो गई  
और सन् १९१६  
ई० में हिन्दू  
विश्वविद्यालयकी  
पहली परीक्षा  
हुई ।

इसीके बादकी  
घटना है ।  
देशमें असहयोग  
आन्दोलनकी धूम  
थी । चारों तरफ  
धर-पकड़ जारी  
थी । इन्हीं दिनों

प्रिन्स ऑफ वेल्स ( पूर्व सम्राट् एडवर्ड अष्टम  
और अब ड्यूक ऑफ विग्डसर ) उस समय  
भारतवर्षमें सैर कर रहे थे । काशी हिन्दू  
विश्वविद्यालयके अधिकारियोंने उन्हें 'आचार्य'  
( डाक्टर ) बनानेकी डानी । आखिर मालवीयजीकी  
वात तो ठहरी । चारों ओर लोगोंने मालवीयजीकी  
निन्दा की, बुरा-भला कहा, व्यङ्ग चित्र बनाए, पर  
मालवीयजी अटल रहे । १३ दिसम्बर सन् १९२१ ई०  
को दिनको ठीक ग्यारह बजे राजकुमार पधारे ।  
बड़ी सजधज थी, बहुतसे लोग आए हुए थे । महाराजा

मैसूर चान्सलरने उनका स्वागत किया, जिसका राजकुमारने बड़े सुन्दर शब्दोंमें उत्तर दिया। राजकुमारने जब सुनहरी धारीका लाल चोगा पहना और रेशमी पगड़ी गाँधो तो बड़ी देरतक करतल-ध्वनि हुई। मालवीयजीके हाथों राजकुमार भी स्नातक बन गए।

इसी अवसरपर हिन्दू युनिवर्सिटी अपने मूल स्थान कमच्छासे उठकर नगवाके नए भवनोंमें चली आई। यह स्थान पहले महाराजा बनारसका था जिन्होंने अपने ज़मीन्दारीका हक युनिवर्सिटीको सौंप दिया और जिसका काश्तकारीका हक छः लाख रुपयेमें खरीदा गया। अंग्ल गोलमें युनिवर्सिटीका निर्माण हुआ और धनुषाकार समानान्तर सड़कोंके किनारे बड़े कमसे विद्यालय, छात्रावास और अध्यापकवास स्थानोंके भवन बने हैं। आज यह विश्वविद्यालय

बीस बरसका हो गया है। इसका परिवार बढ़ता चला जा रहा है। यहाँ करीब साढ़े तीन हजार विद्यार्थी शिक्षा पा रहे हैं और अढ़ाई सौ अध्यापक पढ़ा रहे हैं। एक नया ही नगर है। अपनी विजली, अपना पानी, अपना नगर-प्रबन्ध—जिन्हें रोम, पेरिस, लन्दन और बर्लिनका वैभव चकित न कर सका होगा उन्हें यह नया नगर अवश्य अच्छा लगेगा।

अनेकों कर्मवीरोंके हृदयकी भावनाका फल।

हमारे मालवीका प्राण हिन्दू विश्वविद्यालय ॥

हिन्दू विश्वविद्यालयकी कथा कहनेके लिये एक युग चाहिए और पढ़नेके लिये अमित सन्तोष। न हमारे पास इतना समय और शक्ति है और न आपके इतना धैर्य। पर यही समझ लीजिए कि यह एक दीन ब्राह्मणकी निरन्तर कल्पनाकी सजीव सृष्टि है। कल जो स्वप्न था, वह आज आँसोंके आगे है।



प्रिंस ऑफ वेल्सको उपाधि दी जा रही है।

## हिन्दू विश्वविद्यालयके भीतर

आप कहेंगे कि इतना गुन बखान गए, ज़मीन आसमानके कूलावे मिला दिए, पर यह न बतलाया कि आखिर काशी विश्वविद्यालय है क्या चीज़। आप समझते होंगे कि एक भवन बना होगा। दस बजे घण्टी बजती होगी, लड़के और प्रोफ़ेसर आते होंगे, पढ़ते होंगे, यही न? मैं कहने लगूंगा तो आप मानेंगे नहीं। आइए मेरे साथ चले चलिए, पर साथ-ही-साथ जेबमें रुपयोंकी थैली भी लेते चलिएगा, नहीं तो आपके वहाँ जाकर पड़ताना पड़ेगा कि अपनी थैली क्यों भूल आए। उस तीर्थका माहात्म्य ही यह है कि न पण्डा है न पुजारी, पर जो दर्शनके लिये आता है वह अपने आप अपनी जेब खाली कर जाता है। डरिए मत, वहाँ जेब-कतरे नहीं रहते।

बहुत बदल गई है, पर ये इके अभी नहीं बदले। जो तपस्या न भी करना चाहता हो उसे भी तपस्या करा देते हैं। अब सड़क भी अच्छी हो गई है। चले चलिए, अभी तो हरिश्चन्द्र घाट पीछे छूटा है। यह देखिए! अस्सी घाट, यहाँपर तुलसी घाट है और उनका मन्दिर है। लौटती बार अवश्य देखिएगा। जिस हिन्दूने काशीमें आकर गोस्वामी तुलसीदासजीका यह स्थान नहीं देखा, उनकी चरणपादुकाके दर्शन न किए, उसका चेहरे रखना व्यर्थ है। हैं! आप चाँक क्यों पड़े? हाँ, ठीक है, यह पुल अभी बना है। आप जब पहले आए थे तब नहीं था। इसके खम्भोंपर देख रहे हैं। अंग्रेज़ीमें लिखा है— 'बी० एच्० यू०' जिसका अर्थ है बनारस हिन्दू युनिवर्सिटी। वहाँके वर्तमान प्रोवाइसचान्सलरके उत्साह और प्रेरणासे ही बना है। इस पुलके बननेसे बड़ा चक्कर बच गया है। यह लीजिए, आप आ गए। सामने यह देखते हैं फाटक। यहाँसे काशी हिन्दू विश्वविद्यालय प्रारम्भ होता है।

हाँ, तो आप काशमें गङ्गास्नान करके भगवान् विश्वनाथजीके दर्शन कर चुके न? अब मेरे साथ गोदौलियासे इसी इकेपर बैठ लीजिए।—अब काशी



इकेपरसे मत उतरिए। तेरह सौ एकड़ जमीन और बीस मीलकी सड़कोंपर कहाँतक पैदल चलिपगा? यह देखिए वाई ओर दीवार दिखाई दे रही है। इसके पीछे जो भवन है इसीमें महिला विद्यालय और महिला छात्रावास है। इस बीसवीं सदीमें महिला विद्यालयके चारों ओर दीवार देखकर आपको कम अचरज तो न होता होगा पर क्या किया जाय, अभीतक हम लोगोंने अपनी वहनोंके शील और उनकी मर्यादाका आदर करना नहीं सीखा है। जबतक हमारे नौजवान लक्ष्मण नहीं बन जाते तबतक ईंटोंकी दीवार ही उनके शीलकी रक्षा करेगी। आजकलकी शिक्षा ही ऐसी है, वातावरण ही ऐसा है। फिल्म कम्पनीके राम और सीताके सामने वाल्मीकि और तुलसीके राम और सीताको पृथुता ही कौन है? बाहरसे देख रहे हैं, सामने फुवारा है, दोनों ओर बागीचा है, टण्डी अमराई है, पीछे खेलनेके मैदान हैं। आप बाहर ही रहिए, भीतर जाना ठीक नहीं है, लड़कियाँ इधर-उधर बैठी पढ़ रही होंगी। अपनी धर्मपत्नीजीके भेज दीजिए, भीतरसे देख आयेंगी।


क्या देखा न आपने? महिला छात्रावासके भीतर कितना मनोरम उद्यान है, उसमें नीचे छात्रावास है, ऊपर विद्यालय है। आप सितार सुन रहे हैं न? यहाँ लड़कियोंको सङ्गीत भी सिखाया जाता है। भीतर ही एक बड़ा कमरा है जिसमें वे अपनी सभाएँ करती हैं, उत्सव करती हैं और नाटक करती हैं। केवल स्त्रियाँ ही उसमें जा सकती हैं। आजकल क़रीब सौ लड़कियाँ होंगी जो एम० ए० तक पढ़ती हैं। एम० ए० पढ़नेवाली और विज्ञान पढ़नेवाली लड़कियोंको अभीतक सेण्ट्रल हिन्दू कौलेजमें जाना पड़ता है। रुपया मिले तो उनकी पढ़ाईका भी प्रबन्ध यहीं हो जाय। यह भवन दानवीर श्रीमाखनजी खटाऊने बनवाया है।

इधर दाई ओर जंगलके भीतर आयुर्वेदिक कौलेज और सर सुन्दरलाल चिकित्सालय है। इसमें

आयुर्वेदके साथ-साथ पाश्चात्य शल्य शास्त्र भी पढ़ाया जाता है। इसमें छः वर्षका पाठ्यक्रम है। आयुर्वेद और अंग्रेज़ी दोनों तरहकी चिकित्साका प्रबन्ध है। पीछेकी ओर चलिप। यही आतुरालय है। देखिए कितनी सफ़ाईसे रोगियोंकी सेवा की जा रही है। इसमें सौ रोगियोंके रखनेकी व्यवस्था है। इधर आँख, नाक, कान और गलेकी विशेष चिकित्साका भी प्रबन्ध है। ऊपर चलिप, यह देखिए, यहाँ कीटाणुओंकी परीक्षा हो रही है।

उतर चलिप। यह देखिए, सामने कैसी सुन्दर आयुर्वेदिक वाटिका है। इसके भीतर चलिप, कोई हर्ज नहीं है। यहाँ अनेक प्रकारकी आयुर्वेदिक जड़ी-बूटियाँ, पेड़-पौधे, लताएँ उगाई गई हैं। वाटिकाके पूरव-दक्खिनके कोनेमें एक भवन देख रहे हैं न? यहाँ मुँदें रखे और चारे जाते हैं और विद्यार्थियोंको शरीर-शास्त्रका प्रयोगात्मक ज्ञान कराया जाता है। सड़कके उस पार वनस्पति वाटिका है। इसमें अनेक प्रकारके वनस्पति प्रयोगोंके लिये पेड़-पौधे उगाए जाते हैं। देखिए, है न कितना सुन्दर? बहुत देर मत लगाइए। अभी बहुत दूर चलना है।

देखिए, यही सेण्ट्रल हिन्दू कौलेज है। कितना



विशाल भवन है। इसीमें सुबह संस्कृत कौलेज और वकालतका कौलेज और दिनमें सेण्ट्रल हिन्दू कौलेज लगता है। इसीमें प्रो-वाइसचान्सलर और युनिवर्सिटीका दफ़तर है। ऊपर चले चलिप। यह

देखिए, कितना बड़ा भव्य-भवन है। इसमें दो हज़ार विद्यार्थी समा सकते हैं। नाटक भी यहीं होते हैं, रविवारको गीताप्रवचन और एकादशीकी कथा भी यहीं होती है। हाँ, इसे ही आर्ट्स कौलेज हौल कहते हैं। इसकेवाला इसीको 'आठ कालिज' कहता था।

और ऊपर चढ़ चलिप। यहाँसे पूरा विश्व-विद्यालय दिखाई देगा। ऊपर जो आप मन्दिर देखते हैं वह केवल हिन्दू धर्मका चिह्न है। उसमें मूर्ति नहीं है।



सामने देखिए, सभी विद्यालयोंके शिरपर मन्दिर, कलश और हिन्दुस्थानी कड़ूरे दिखाई पड़ रहे हैं।



इधरसे धूप पड़ रही है और पीछे बादल उठे हों उस समय ये भवन बड़े मनोहर लगते हैं।

इसके बराबर यह विज्ञानका विद्यालय है। पहले यह विद्यालय भी सेण्ट्रल हिन्दू कौलेजके अन्तर्गत ही था, पर इस वर्षसे अलग हो गया है।




विज्ञान कौलेजके उद्घाटनके समय। बाईं ओरसे—आचार्य प्रभु, डा० वर्मा, पूज्य मालवीयजी और विज्ञान विद्यालयके स्वर्गवासी प्रिन्सिपल श्री कृष्णकुमार माथुर।


यह भौतिक विज्ञान-विभागका भवन है, इसे फिज़िकल लैबोरेटरी कहते हैं। ऊपर चलिप, आपके मनकी चीज़ दिखाते हैं। यह देखिए, यह जीव-शास्त्र-विभाग है। इसमें अनेक प्रकारके जीवोंके ढाँचे, मृत शरीर या लकड़ी और मट्टीके नमूने दिखाई देंगे। यह 'जन्तु-प्रदर्शनी' है। देखिए, कहाँ-कहाँके जानवर यहाँ इकट्ठे किए गए हैं।

ऊपरसे ही दूसरी ओर चलिप। इधर वनस्पति-शास्त्रकी प्रयोगशाला है। अनेक पेड़-पौधे, फल, जड़, काई, घास आदिके विषयमें खोज की जाती है। इधर वनस्पतियों की प्रदर्शनी है। आप यह पौधे देखते हैं। यह मक्खियोंको मारकर खा जाता है। भगवानकी माया तो देखिए। कहिए, अब तो आपने देखा।


उधर अब दूसरे भवनमें चलिप। इसे रसायन विज्ञान-प्रयोगशाला (कैमिकल लैबोरेटरी) कहते हैं। यह नीचे देखिए, धातु और खनिज-विभाग है।



१२०




जन्तु-प्रदर्शनी ।




वनस्पति प्रयोगशाला


१२१



ग्रन्थ प्रयोगशाला



इंजिनियरिंग कॉलेज।



इंजिनियरिंग प्रयोगशाला।



धातु और खनिज-विभाग

इसमें धातु और खनिजशास्त्र पढ़ाया जाता है। वे सब जो आप चर्खियाँ और मशीनें देख रहे हैं वे तो खानोंमें किस प्रकार काम होता है उसे दिखलानेके नमूने हैं। तेज़ीसे चलिये, नाक फटी जाती होगी। यहाँ लड़के अनेक रसायनोंकी परीक्षा कर रहे हैं। सचमुच बड़ी बढ़वू है। यह लीजिए, यह हमारे यहाँका औद्योगिक रसायन-विभाग है। यहाँ तेल, सावुन, इत्र, रोशनाई, पौलिश, क्रीम आदि नित्य व्यवहारकी चीज़ोंको बनाना सिखाया भी जाता है और उन्हें तैयार भी किया जाता है। आप स्वयं देख लीजिए, सावुन किस तरह बनता है। आपको जो चीज़ पसन्द आवे ले लीजिए। आगे चलिये। ये देखिये, कैसे सुन्दर खिलौने हैं। हाँ, दाम ज़रूर ज़्यादा हैं। बहुत बार समझाया कि दाम कम कर दो तो खूब बिक्री हो पर ये लोग मानते नहीं हैं। हम मानते हैं कि इन्हें सचमुच यदि प्रचार करना हो तो क्रीमत कम कर देनी चाहिए। मैं फिर इस बारेमें इन लोगोंसे कहूँगा। ऊपर आपको भूगर्भ प्रयोगशाला मिलेगी। न जाने कहाँ-कहाँसे कड़ुड़, पत्थर, कौड़ी, घोंघा बटोर लाए हैं और उनकी परीक्षा किया करते हैं।

क्या थक गए? अभी तो तिहाई भी नहीं पहुँचे हैं।

धनुषाकार सड़कोंके किनारे कितने मनाहर भवन दिखाई पड़ रहे हैं।

यह बगलमें गायकवाड़ पुस्तकालय है, कितना विशाल भवन है। आपने इतना बड़ा पुस्तकालय किसी विश्वविद्यालयमें नहीं देखा होगा। इसकी चित्रशाला देखिये। कितने अनेखे, सुन्दर और पुराने चित्र इकट्ठा किए हैं। एक-से-एक नए हैं।



गायकवाड़ पुस्तकालय।

कितने कायदेसे पुस्तकें लगी हैं, आलमारियाँ रक्खी हैं। कुछ ठिकाना है पुस्तकोंका। फिर भी अभी पुस्तकें कम हैं। अभी और पुस्तकोंकी जरूरत है। सब भगवान् देगा ही।

यह सामने कृषि अनुसन्धान विद्यालय है। इसमें कृषिपर खोज होती है। देखिए कितनी बड़ी ईख उगाई है। और यह टमाटर देखिए, कितना बड़ा है। हमारे देशमें अभी ऐसे लोगोंकी बड़ी जरूरत है जो किसानोंको जाकर ऐसे सलाह दें कि जिससे उनके खेतमें भी भारी फ़सल हो।


आप जो घरड़-घरड़ आवाज़ सुन रहे हैं वह सामनेके भवनसे आ रही है। वही भारतका अद्वितीय विद्यालय है। यही यहाँका प्रसिद्ध इन्जिनियरिङ्ग कौलेज है।

यहाँ मशीनोंका और विजलीका काम सिखाया जाता है, साथ ही लकड़ी और लोहेका काम भी सिखाया जाता है। ये सब लड़के, जिन्हें आप हथौड़ा चलाते, रन्दा करते और मशीन चलाते देखते हैं,

सब भारत भरके भले घरोंके लड़के हैं जो यहाँ इन्जिनियरिङ्ग कौलेजमें शिक्षा पा रहे हैं।

वह सामने जो ऊँचेपर अखन चल रहा है उसीसे सारे विश्वविद्यालयमें विजलीकी रोशनी पहुँचती है। उसके पीछे जो बड़े-बड़े काले हाथी से पड़े दिखाई देते हैं ये डायनमो मैसूरसे लाए गए थे कि सारे काशी शहरको विजली पहुँचावें जिससे विश्वविद्यालयको कुछ पैसा भी हाथ लगे। पर सुनते हैं कि सरकारको यह टूकानदारी पसन्द न आई। ये डायनमो हर साल वेसलीन चाटते हैं और पड़े रहते हैं। देखें कब इनका भाग चेतता है। इधर देखिए, सब विजलीके पत्ते और कल-पुञ्जें यहींके बने हुए हैं और ये लोहेकी जालियाँ भी यहींकी ढली हैं। यह विद्यालय यहाँकी नाक समझिए।

उधर सामने आप देखते हैं, वहाँ काँचका काम शुरू होनेवाला है। शायद अगले सालसे गिलास, क़लमदान, फूलदान, इत्रदान, तशतरियाँ और चूड़ियाँ आपको मिलने लगेँ। और आगे जो भवन आप




इन्जिनियरिङ्ग छात्रावास

देखते हैं वह हिन्दू युनिवर्सिटीका छात्रावास है। इधर पीछे गोशाला फ़ार्म है। इसमें बड़े पैमानेपर खेती होती है। यहाँकी गाजरें, टमाटर, सेंगरे और गून्ने अपनी मोटाई और लम्बाईमें कई नुमायशोंमें इनाम पा चुके हैं।

अब वापस चलिए। देर हो चली है, पीछेकी सड़कसे चलिए। यह छात्रावासोंकी सड़क है। यह सफ़ेद-सफ़ेद जो दो भवन दिखाई पड़ते हैं ये राजपूताना और लिमडी छात्रालय हैं। इन्जिनियरिङ्ग कौलेजके छात्र इसीमें रहते हैं, इसके आगे छात्रालय है।

इधर बाईं ओर तो ये छात्रालय आप देख रहे हैं उधर दाईं ओर प्रसिद्ध विश्वनाथजीका मन्दिर बन रहा है। इसके चारों ओर बीस फुट चौड़ी नहर रहेगी। बन जाने दीजिए फिर इसकी रौनक देखिएगा। यह सचमुच दुःखकी बात है कि हिन्दुओंने अभी मन्दिरकी

उपयोगिता नहीं समझी। जब मन्दिरका प्रस्ताव हुआ तो बहुत लोगोंने फ़वतियाँ कसीं कि 'मालवीयजी ताजमहल बनवा रहे हैं'। बहुतसे लोगोंका कहना है कि इतना रुपया मालवीयजी इसमें क्यों लगा रहे हैं, पर बात यह है कि प्रत्येक वस्तुका एक महत्त्व होता है, वह महत्त्व ही हमारे भावोंको भी ऊपर उठा देता है। लोगोंने बहुतसे गुरुद्वारे देखे होंगे पर जो भाव अमृतसरके 'स्वर्ण मन्दिर' में आता है या उस तालाबके अठसट्टि घाटपर पैदा होता है, वह और कहीं नहीं होता। यह तो विश्व-विद्यालयका हृदय है। शरीरके अनुरूप ही उसका हृदय भी विशाल होना चाहिए। इसी लिये विश्व-विद्यालयके बीच ही में इसकी स्थापना भी हो रही है। यह मन्दिर भारतकी हिन्दू जातिका केन्द्रस्थान होगा। उसे उतना ही बड़ा, उतना ही विशाल होना



काशी-हिन्दू-विश्वविद्यालयके प्रस्तावित मन्दिरका मान-चित्र।

चाहिए जितनी बड़ी हिन्दू जाति है। जब यहाँके विशाल घाटे प्रातःसायं यहाँकी भूमिमें गुँजेंगे तभी तो विद्यार्थियोंमें धर्मकी भावना जागरित होगी और हिन्दू विश्वविद्यालयकी स्थापनाका उद्देश्य पूर्ण होगा। अभी मन्दिरके लिये पूरा रुपया नहीं मिला है, पर हमारा विश्वास है कि धार्मिक हिन्दू जाति इस धर्मके दानमें कञ्चुसी नहीं करेगी।

चलिए, सञ्भा हो चली है। ये आगे ब्रोचा और बिड़ला छात्रावास हैं। बिड़ला परिवारने विश्वविद्यालयको अद्यतक सबसे अधिक ग्यारह लाख रुपया दिया है। इधर बाईं ओर जो एक भवन दिखाई पड़ रहा है, शिवाजी भवन कहलाता है और इसमें व्यायाम विद्यालय है, प्रातःसायं विद्यार्थी कसरत करते हैं।




इधर आगे क्रिकेट, हाकी और फुटबाल खेलनेके मैदान हैं। उसके आगे जालीसे घिरे हुए टेनिस खेलनेके मैदान बने हैं।

आगे बाईं ओर जो छात्रावास है इसमें आयुर्वेदिक और संस्कृत विद्यालयके छात्र रहते हैं। इसी भवनमें ऊपर सङ्गीत विद्यालय है जहाँ मुझमें सङ्गीत सिखाया जाता है।

छात्रावासोंके पीछे अध्यापकोंके निवासगृह हैं, डाकखाना है और बच्चोंका स्कूल है। वहाँ जाकर क्या कीजिएगा ?

यह आगे दाईं ओर अतिथि-भवन है जिसमें वर्तमान प्रो-वाइस-चान्सलर रहते हैं। क्यों, रुकते क्यों हैं ? इस विश्वविद्यालयके जन्मदाताको देखना चाहते हैं ? चलिए, उनके यहाँ खुला दरवार है, हर कोई जा सकता है। बस रुकिए। यही मालवीयजीका बङ्गला है। देखिए-देखिए ! वही मालवीयजी हैं। सिरपर सफ़ेद साफ़ा, गलेमें डुपट्टा, चन्दनका टीका माथेपर—यही मालवीयजी हैं। यह क्या—ये रुपये कैसे ? अच्छा विश्वविद्यालयके लिये दे रहे हैं। तो मुझे क्यों देते हैं, मालवीयजीको ही दे दीजिए न ? देखिए मुस्कुरा रहे हैं। जजमानको बड़ी जल्दी ताड़ जाते हैं। कहीं जानेको तैयार खड़े हैं। चलिए, जल्दी मिल लीजिए।

मिल चुके न ? देखिए, कैसी मधुर बातें करते हैं मालवीयजी ? बस यही तो बात है कि मालवीयजी



टेनिसका मैदान

जब बात करने लगते हैं तो बस तन्मय होकर करते हैं। देखिए मोटर खड़ी रह गई और सभा इन्तज़ार कर रही होगी पर मालवीयजीकी बात समाप्त नहीं हुई।

अच्छा तो अब तो प्रदक्षिणा भी हो चुकी और दक्षिणा भी दी जा चुकी, अब मुझे लुट्टी हो, प्रणाम।

न जाने कितने यात्री काशी आते हैं और काशी हिन्दू विश्वविद्यालयको देखकर उसके निर्मातासे जब उसकी तुलना करते हैं तो सहम जाते हैं। इसी शरीरने इतना बड़ा विश्वविद्यालय बनाया होगा ? पर क्या आप समझते हो कि विश्वविद्यालय पूरा हो गया, अभी बहुत काम शेष है। शायद आधा ही काम हुआ होगा। अभी रुपयकी बहुत कमी है, देशके राजनीतिक आन्दोलनोंने हिन्दू विश्वविद्यालयको बड़ा झटका दिया पर हमारा विश्वास है कि ब्रह्माने मालवीयजीके भाग्यमें स्वतन्त्र भारतमें पूर्ण







## स्वदेशकी पुकारपर

### मिक्षायुग

बोझीली गाड़ीमें बंधे हुए बैल तीन तरहके होते हैं। एक तो साँटेकी फटकार सहते जाते हैं, देह लहलुहान हुई रहती है पर उन्हें यही सन्तोष होता है कि शामको सानी-भूसा मिल जायगा। ऐसे बैलसे मालिक खुश रहता है—बड़ा सीधा बैल है। दूसरा बैल गाड़ी खींचता है पर रोता है, ठहर जाता है, उसपर कोड़े पड़ते हैं, पर एक कदम आगे नहीं बढ़ाता, बैठ जाता है। पैनी मारनेपर, पूँछ मरोड़नेपर भी टस-से-मस नहीं होता। मालिक मारते-मारते थक जाता है पर वह बैल अपनी टेकपर डटा रहता है। ऐसे बैलसे मालिक ज्यादा परेशान रहता है। तीसरा बैल जब देखता है कि बोझ बढ़ रहा है और निर्दयी मालिक साँटे-पर-साँटा बरसा रहा है तो वह तैशमें आकर कूद-फाँद करता है, रस्सा तुड़ाता है, जुआ गिराकर एक ओर फुफकार कर खड़ा हो जाता है और अवसर पानेपर मालिकको सिंगियानेमें भी नहीं चूकता चाहे वह मार ही क्यों न डाला जाय। क्रमसे एक वेदान्ती है, दूसरा बौद्ध है, तीसरा कर्मयोगी है। एकका सिद्धान्त है कि संसारमें भोजन करना और लात खाना—ये ही दो काम हैं। दूसरा कहता है कि अगर कोई एक चपत लगावे तो दूसरा गाल भी उसकी ओर फेर देना कि कृपा करके इधर भी एक लगा दीजिए। तीसरा कहता है कि अगर कोई एक चाँटा लगावे तो तडातड़ उसको चार चाँटे लगा दो, तब उससे पूछो कि उसने क्यों

मारा। पराधीन देशके राजनीतिक वायुमण्डलमें भी सदा इन्हीं तीन प्रकारके जीव रहा करते हैं। इनमेंसे कौन अच्छा और कौन बुरा है—यह हम क्या बतावें। यह तो आगेकी पीढ़ी ही बता सकेगी। इतिहासकारको पक्षपातसे दूर ही रहना चाहिए और फिर एक अरबी भाषामें कहावत भी है कि अपनी ज़बानको लगाम दो कहीं यह तुम्हारा सिर न उतरवा ले। हमारी भूमिकाका अर्थ स्पष्ट ही है।

अब हमारी कथा आरम्भ होती है। किस प्रकार आर्योंके सुखी देशके द्वार उत्तर-पश्चिमकी आंध्रियोंने खोल दिए और किस प्रकार हमारे देशके सुनहले खेतोंने एकके बाद दूसरे लुटेरोंको लालच देकर बुलाया और किस प्रकार सुन्द-उपसुन्दकी तरह हम लोगोंने इस देशकी लक्ष्मीके लिये एक दूसरेकी हत्या की, यह कथा उन पत्रोंमें लिखी हुई है जो सड़ गए हैं, पुराने पड़ गए हैं, बस होलीकी देर है। मैजिक लालटेनकी तस्वीरोंकी तरह प्राचीन इतिहासने मनु और याज्ञवल्क्यके दृश्य दिखाए, बुद्ध और महावीरके संघारामोंका प्रदर्शन किया, चाणक्यके गुप्तचरोंके कारनामे पेश किए, अशोकके स्तूप और स्तम्भ सामने खड़े किए, गुप्त साम्राज्यका स्वर्ण-सिंहासन और उनके नवरत्नोंका परिचय कराया, हर्षके बल और विक्रमको प्रकट किया, महमूद गज़नी और मुहम्मद गोरीके हिन्दू मन्दिरों और राज्योंकी नींव खोदते दिखलाया,

फिर पश्चिमीकी भयङ्कर चिता, लँगड़े तैमूरकी लुटमार, पानीपतके मैदानमें बाबरका युद्ध, अकबरका विशाल साम्राज्य, महाराणा प्रतापका प्रताप, जहाँगीरकी ऐयाशी, शाहजहाँका ताज-महल, औरङ्गजेबकी खूनी तलवार, छत्रपति शिवाजीकी वीरता, मुगल साम्राज्यका पतन, एक-एक करके सब दृश्य आँखोंके आगे ला रखे। फिर देखा कि पलुवाँ हवामें पाल उड़ाते हुए जहाज़ चले आ रहे हैं और मुगलोंका विशाल वृक्ष जहाँसे उखड़ा था वहाँ एक विलायती पौधा लगा दिया गया जो हिन्दुस्थानी कारीगरोंके खूनसे हम लोगोंकी कायरता और द्वेषके द्वारा साँचा जा रहा है।

पेड़ लहलहाने लगा। पर पेड़को खुराक चाहिए थी। हिन्दुस्थानियोंमें खून रह नहीं गया था। बेचारी अवधकी बेगमोंने अपने सतीत्वसे उसे बेव्रस होकर साँचा। कहना तो बहुत था पर इतना ही समझ लीजिए कि घड़ा भर चुका था। बस फूटनेकी देर थी। चरबीसे चढ़नेवाले कारतूसोंने घड़ेमें जो ठेस लगाई तो १० मई सन् १८५७ ई० को उसमेंसे ज्वालामुखी फूट पड़ा। हिन्दुस्थान जबड़े बोले खड़ा था, जो आया वह पिस गया। जैसे जौके साथ घुन भी पिस जाते हैं, वैसे ही पुरुषोंके साथ निरपराध स्त्रियाँ और बच्चे भी तलवार और बन्दूकोंके घाट उतार दिए गए। हिन्दुस्थान उस समय इङ्गलैण्डके लहूके लिये जीभ लपलपा रहा था। सब स्वाहा हो गया, चारों ओर लावा, कालिख और राख फैलाकर ज्वालामुखी शान्त हुआ और उसके शिखरपर रक्खा गया महारानी विक्टोरियाका सिंहासन।

क्या वह गुदर था? तो हिन्दुस्थानी हिन्दुस्थानीको ही क्यों नहीं लूटता-मारता था। तो क्या यह धर्मकी रक्षाके लिये युद्ध था? तब कारतूस ही क्यों न नष्ट कर दिए गए। फिर क्या था? आप चाहें तो इसे स्वतन्त्रताका युद्ध कह सकते हैं या विदेशी जुपको कन्धेपरसे डालनेकी चेष्टा कह सकते हैं। इस ज्वालामुखीकी राख वैसे तो बहा दी गई और

चारों ओर फिर शान्ति छा गई, पर अभी गर्मी बाकी थी। लोग स्वतन्त्र भारतका स्वप्न अभी देख रहे थे। बङ्गाल बेचारेपर सबसे अधिक मुसीबत आई और वह इतनी आई कि सीमा पार कर चुकी। शायद इसी लिये बङ्गालवाले पिस्तौलकी शरण लेनेमें नहीं हिचके। वहाँ बङ्किमचन्द्र चटर्जीके 'आनन्दमठ' ने बङ्गालको 'वन्दे मातरम्' सिखाना शुरू कर दिया था। उनकी भारत-माता बिल्कुल उनकी अधिष्ठातृ देवी कालीके जैसी ही थीं—'द्विसप्त कोटि भुजैर्धृत खर करवाले'। लोग सरकारसे चिढ़ चुके थे। कवि और लेखक सबका एक राग था, एक स्वर था। सभी तन्मय होकर स्वर मिला रहे थे 'वन्दे मातरम्'। सभी भारत-माताके शरीरके घावोंमेंसे पुकार-पुकारकर उसके बच्चेको उसके अपमानोंकी याद दिला रहे थे। हृदय, वाणी और लेखनी तीनों भड़के हुए थे पर हाथ बँधे थे, तलवारें छिन चुकी थीं। जब शत्रु बलवान् होता है तो दो ही काम होते हैं—या तो उसे भरपेट गाली दो या उसकी प्रशंसा करके उसके आगे गिड़गिड़ाकर, अपने आत्म-सम्मानका खून करके माफ़ी माँगो और अपना छुटकारा करा लो। पोरस और सिकन्दरका समय गया, जब बहादुर एक दूसरेकी कद्र करना जानते थे। जवानोंमें जोश स्वाभाविक ही होता है। बङ्गालके विद्यार्थियोंने गुपचुप समितियाँ बनाई, चोरी छिपे अस्त्र-शस्त्र इकट्ठे करने शुरू किए। इनमेंसे कुछमें तो यहाँतक कड़ा नियम था कि वे अपने छातीसे खून निकालकर प्रतिज्ञा करते थे। उनका उद्देश्य था 'स्वराज्य', बस।

इधर जवान लोग अपनी तरहसे युद्धकी तैयारी कर रहे थे, उधर कुछ बड़े लोग सभा-समाज खोलकर उसमें राजनीतिक मामलोंपर वाद-विवाद कर रहे थे। सन् १८७६ ई० में बङ्गालमें 'इण्डियन एसोसियेशन' बना जिसका उद्देश्य था "समान राजनीतिक स्वत्वाँ और आकाङ्क्षाओंके आधारपर भारतीय जनताको एकजुट करना"। कलकत्ता इसका केन्द्र रहा। इसी

प्रकार सन् १८८१ ई० में मद्रासमें 'मद्रास महाजन सभा' स्थापित हुई और वहाँका प्रान्तीय अधिवेशन हुआ। पश्चिमी भारतमें ३१ जनवरी सन् १८८५ ई० को महता, तैलङ्ग और तैयवजीकी मण्डलीने 'वैम्बे प्रेसीडेन्सी एसोसिएशन' बनाया। सभी प्रान्त एक राजनीतिक मञ्चकी तलाशमें थे। श्री एलेन औरकेवियन ह्यूमने सिविल सर्विससे छुट्टी पाकर 'इण्डियन यूनियन' नामक संस्था बनाई। २३ मार्च सन् १८८५ ई० को उन्होंने यह सूचना दी कि इण्डियन नेशनल यूनियनका पहला अधिवेशन पूनामें आगामी २५ से ३१ दिसम्बरको होगा। ह्यूम साहबका विचार था कि उक्त सभा जहाँ हुआ करे उसके सभापति उस प्रान्तके गवर्नर हों। उन्होंने तत्कालीन वायसराय लार्ड डफ्रिनसे सलाह ली। उन्हें राजनीतिक सभाका आयोजन तो बहुत पसन्द आया, पर उन्होंने यह सलाह दी कि ऐसी सभाका सभापति गवर्नर नहीं होना चाहिए क्योंकि शायद उसके सामने लोग अपने विचार प्रकट करनेमें सङ्कोच करें।

ह्यूम साहबको यह बात ठीक जँची और सब प्रान्तोंके राजनीतिज्ञोंने भी यह सलाह मान ली। इस परिपक्वके दो प्रत्यक्ष उद्देश्य थे। (१) राष्ट्रकी प्रगतिके कार्योंमें जी-जानसे लगे हुए लोगोंका एक दूसरेसे परिचित होना। (२) आगामी वर्षके लिये राजनीतिक कार्योंका निर्णय करना।

पर पूनाके भाग्यमें स्वतन्त्रताका प्रथम समरक्षेत्र बनना नहीं लिखा था। वहाँ हैजा फैल गया और वह परिपक्व, जिसे कांग्रेस कहते हैं, बम्बईमें करनेकी सलाह हुई। उसके अनुसार २८ दिसम्बर सन् १८८५ ई० को बम्बईमें दिनके बारह बजे गोकुलदास तेजपाल संस्कृत कौलेजके भवनमें कांग्रेसका पहला अधिवेशन हुआ। ह्यूम साहबके गम्भीर स्वरसे कांग्रेसका श्रीगणेश हुआ। उन्होंने श्रीयुत उमेशचन्द्र बैनर्जीको सभापति पदके लिये प्रस्ताव किया। माननीय सुब्रह्मण्य पेयार और माननीय काशीनाथ त्र्यम्बक तैलङ्गने उसका समर्थन और

अनुमोदन किया। ह्यूम साहब 'कांग्रेसके पिता' कहलाने लगे।

इसमें सन्देह नहीं कि सन् १८५७ ई० के ज्वालामुखीने भारतकी पृथ्वी उपजाऊ बना दी। दो, चार, पाँच बरसके अन्तरसे बड़े-बड़े महापुरुष पैदा हुए। लोकमान्य बाल गङ्गाधर तिलक, श्री गोपालकृष्ण गोखले, परिडत मोतीलाल नेहरू, परिडत मदनमोहन मालवीय, लाला लाजपतराय, महात्मा मोहनदास कर्मचन्द गान्धी, देशबन्धु चित्तरञ्जनदास, श्री अरविन्द घोष आदि सब सन् १८५७ ई० की राखसे पैदा हुए—हृदयमें देशप्रेमकी पवित्र ज्वाला लिये हुए। अलग-अलग प्रान्तोंमें पलकर भी वे कांग्रेसके मञ्चपर जा मिले।

२८ दिसम्बर सन् १८८६ ई० को कलकत्तेमें स्वर्गीय श्री दादाभाई नौरोजीके सभापतित्वमें कांग्रेसका दूसरा अधिवेशन हुआ। सब प्रान्तोंके चार सौ चालीस प्रतिनिधि एकत्र हुए थे। 'व्यवस्थापक सभाओंके सुधार' पर कई सज्जन बोल चुके। लोगोंने देखा कि इन व्याख्यानोंके बीच एक गोरु-सा चौबीस-पचीस बरसका युवक परिडत आदित्यराम भट्टाचार्य-जीसे कानाफूसी कर रहा है। देखते-देखते वह सभापतिसे आज्ञा माँगकर बोलने खड़ा हुआ। जरा वह युवक कृदका छोटा था। ह्यूम साहबने हाथोंसे उठाकर उसे कुर्सीपर खड़ा कर दिया। सफ़ेद अङ्ग वदनपर, सफ़ेद साफ़ा सिरपर, सफ़ेद दुपट्टा गलेमें और सफ़ेद चन्दनका टीका माथेपर लगाए, बाएँ हाथमें बाईं ओरका दुपट्टा लेकर उसे कमरके पीछे करके उसने धीरे-धीरे मीठी, शुद्ध, स्पष्ट, ललित अंग्रेज़ीमें बोलना शुरू किया। फिर वेग बढ़ा, स्वर बढ़ा, पर मिठास बनी रही। एक-एक शब्द कानको छूता था और हृदयमें बैठ जाता था। शब्दके शुभ्र चन्द्रके समान वह राजनीतिक संसारपर सुधा बरसाता हुआ आया। उस वक्तुतामें शेरकी दहाड़का प्रभाव तो पूरा था पर उसकी भयङ्करता और कठोरता नहीं थी। सौन थके नहि बिन सुनेते, नैन थके नहि रूप निहारे।

बाइस बार तालियाँ गड़गड़ाईं। सारे राष्ट्रने एक स्वरसे उसी दिन उसे अपना लिया। इसके विषयमें ह्यूम साहबने कलकत्ता कांग्रेसकी रिपोर्टमें लिखा है कि—'जिस वक्तुताके लिये कांग्रेस-मण्डपमें कई बार तालियाँ बजीं और जिस वक्तुताको जनताने बड़े उत्साहसे सुना वह उच्च कुलीन ब्राह्मण परिडत मदनमोहन मालवीयकी वक्तुता थी, जिनके गौर वर्ण, मनोहर आकृतिने प्रत्येक व्यक्तिको अपनी ओर आकर्षित कर लिया और अचानक सभापतिके बराबरवाली कुर्सीपर कूदकर ऐसा सुन्दर, जोरदार और धाराप्रवाह व्याख्यान दिया कि सब दङ्ग रह गए।' उस व्याख्यानका एक वाक्य तो अमर हो गया 'प्रतिनिधित्व नहीं तो कर भी नहीं। अंग्रेज़ोंकी राजनीतिक वाइविलका यह प्रथम आदेश है।'

यहीं मालवीयजीका राजा रामपालसिंह और परिडत दीनदयालु शर्मा व्याख्यान वाचस्पतिसे परिचय हुआ। मालवीयजी स्वयं कहते हैं कि यह कांग्रेस उनकी सारी सफलताकी पहली सीढ़ी रही है और वे यह भी कहा करते हैं कि मैं उस कांग्रेसमें जैसा बोला वैसा फिर कभी न बोल सका।

सन् १८८८ ई० में मद्रासमें कांग्रेस हुई। मालवीयजी फिर उसी विषयपर उसी उत्साह और जोशसे बोले और उनकी इस वक्तुतापर राजा सर टी० माधवराव, दीवान बहादुर आर० रघुनाथराव और श्री अर्डले नैर्टन जैसे प्रसिद्ध व्यक्तियोंने उनकी प्रशंसा की। ह्यूम साहबने उस सालकी कांग्रेसकी रिपोर्टकी प्रस्तावनामें लिखा है कि—'तब परिडत मदनमोहन मालवीय खड़े हुए जो इस विषयके सबसे युवा और उत्साही कार्यकर्त्ता थे और उनके व्याख्यानमेंसे ही हम बहुत अधिक उल्लेख करनेका बाध्य हुए हैं, क्योंकि यद्यपि अन्तमें आकर वह अधिक जोशीला हो गया था पर उसमें ऐसी सच्ची बातें हैं जिनपर सावधानीसे विचार करना ही चाहिए।' कांग्रेसके प्रभातमें अरुण बनकर मालवीयजी आए और धीरे-धीरे वहाँके प्रतापी सूर्य बन गए। यह समय कांग्रेसका भिक्षा-युग था।

दबी ज़वानसे महारानी विक्टोरियाकी घोषणाकी दुहाई दे-देकर ये लोग अपने जन्मसिद्ध अधिकारोंके लिये पल्ला फैलाते थे और जो कुछ रूखा-सूखा खिड़कीमेंसे फँक दिया जाता था उसीमें मस्त रहते थे। उस समय कुछ लोग तो सच्चे दिलसे भारतकी भलाईके लिये वहाँ आते थे, कुछ अपनी विद्वत्ता झाड़ने आते थे और कुछ शौकिया तमाशा देखने जाते थे। पहले कांग्रेसमें मालवीयजी एक दर्शक प्रतिनिधि बनकर गए थे, पर पहली ही कांग्रेसमें इन्होंने अपना लक्ष्य ढूँढ़ लिया, स्कूलके बाहर एक बहुत बड़े संसारके लिये ये निकल पड़े। अध्यापक मालवीयजी अब राजनीतिज्ञ मालवीयजी बन गए। पर एक बात थी कि उस समयके लोग कांग्रेसमें बड़ी तैयारी करके बोलते थे। यह नहीं कि जो मुँहमें आया कह दिया। बहुत सोच-विचारकर, बड़ी गम्भीरतासे, बड़े ढङ्गसे बातें कहीं जाती थीं। उन सब व्याख्यानोंके नीचे एक ही सिद्धान्त काम कर रहा था—'साँप मरे पर लाठी न टूटे।' वैसे व्याख्यान अब सुननेमें ही नहीं आते।

मालवीयजीकी भी जवानी थी, उत्साह छलका पड़ता था, देशमें ऐसे किसी आदमीकी बड़ी ज़रूरत थी जो कांग्रेसको अपनी समझे और मन लगाकर इसके लिये काम करे। मालवीयजी नौकरी तो छोड़ ही चुके थे। कांग्रेसपर इन्होंने अपना जीवन न्यौछावर कर दिया और इसीलिये आजतक उससे नाता जोड़े हुए हैं। सन् १८८७ ई० की मद्रास कांग्रेसमें सब प्रान्तोंसे प्रतिनिधि आनेकी तो आशा थी, पर युक्तप्रान्तसे कोई आशा नहीं थी। मालवीयजीको जब यह गन्ध मिली तो वे तत्काल काममें जुट गए। यद्यपि उस समय उनकी जेबें खाली ही थीं, पर सब सङ्कट सहकर भी वे प्रान्त भरमें घूमे। भला कौन इतनी दूर काले कोस जाने लगा। पर मालवीयजी डटे रहे और उन्हींका प्रयत्न था कि उस साल मद्रास जैसी दूर जगह भी पैंतालीस प्रतिनिधि पहुँच ही गए। ह्यूम साहब इनसे इतने प्रसन्न हुए कि इन्हें उत्तर-पश्चिमी



प्रान्त (युक्तप्रान्त) एसोसिएशनका तथा स्थायी कांग्रेस कमिटीका मन्त्री बना दिया। इस पदपर ये कई बरसतक बने रहे।

मद्रासके बाद प्रयागकी बारी आई। असलमें ह्यूम साहब ही कांग्रेसको अगले वर्ष प्रयागमें ले जानेको उत्सुक थे और उन्होंने मालवीयजीको सबसे अधिक उपयुक्त व्यक्ति समझा, जो कांग्रेसको प्रयागमें निमन्त्रित करे और अधिवेशन सफल बनावे। स्वागतकारिणी-समिति बनी। कांग्रेस सरकारकी आँखोंमें खटकती थी। कांग्रेसके लिये जगह मिलनेमें भी दिक्कत हुई। स्वागत-समितिके

मन्त्री मालवीयजी थे और रायबहादुर लाल रामचरणदास और बाबू चारुचन्द्र मित्र भी हाथ बैठा रहे थे। परिडत विश्वम्भरनाथजी और परिडत अयोध्यानाथजी शामिल हो गए। परिडत अयोध्यानाथजीका आना था कि सब काम ज़ोरोंसे होने लगा और २६ दिसम्बर सन् १८८८ ई० को श्री जॉर्ज यूलके सभापतित्वमें ऐसा शानदार अधिवेशन हुआ कि सब लोग आजतक याद करते हैं। उसका एक कारण यह है कि मालवीयजीका कोई काम छोटा या भौंडा नहीं होता। उनका जो काम होता है वह विशाल और शानदार होता है।

### कांग्रेसके जन्मदाताओंके साथ मालवीयजी



बाईं ओरसे श्री राजा रामपालसिंह, श्री कप्तान वेनन, श्री ए० ओ० ह्यूम, श्री चारुचन्द्र मित्र और श्री परिडत मदनमोहन मालवीयजी। सन् १८८८ ई० में आजसे पचास बरस पहले।

कांग्रेसकी इस सम्मिलित शक्तिको देखकर सरकारके हाथ-पाँव फूलने लगे। युक्तप्रान्तके गवर्नर और ह्यूम साहबके बीच बड़ी लिखा-पढ़ी हुई। लॉर्ड डफ्रिन यद्यपि बाहरसे कांग्रेसकी बुराई करते थे, पर उन्होंने नवम्बर सन् १८८८ ई० में जाते समय एक गुप्त आदेश रख छोड़ा कि कांग्रेसकी माँगोंपर ध्यान देना चाहिए अर्थात् व्यवस्थापिका सभाओंका फिरसे निर्माण हो। लॉर्ड क्रौसके इरिडिया कौन्सिलस ऐक्टने कुछ सुधार दिए। बस नेता लोग राजनीतिक सङ्कटन छोड़कर नई कौन्सिलोंमें स्थान पानेमें जुट गए। बेचारी देशभक्ति वोटरोंके धक्कोंमें पिस गई। फल यह हुआ कि सरकारके मनमें जो हौआ बैठा हुआ था, वह दूर हो गया और कांग्रेसमें हर साल कोरे प्रस्ताव पास होते रहे।

कांग्रेसका कोई भी अधिवेशन ऐसा नहीं हुआ जिसमें मालवीयजीकी मधुर वाणी न सुनाई दी हो। कोई भी ऐसा महत्त्वपूर्ण प्रस्ताव नहीं हुआ जिसपर मालवीयजीने अपने विचार न प्रकट किए हों और यह खूबी रही है कि जनमतके विरोधमें बोलनेपर भी लोग उन्हें चुप होकर सुनते थे मानो कोई देवदूत कोई दैवी सन्देश लेकर आ पहुँचा हो। यह उनकी अलौकिक वाणी और उनकी आकर्षक मूर्त्तिका ही प्रभाव था, और यह प्रभाव उनका बुढ़ापा भी न छीन सका। प्रयागके सन् १८८८ ई० के अधिवेशनके बाद बम्बई, कलकत्ता और नागपुरमें कांग्रेसके अधिवेशन हुए। फिर सन् १८९२ ई० में प्रयागमें ही बस करना तै हुआ। पर उन्हीं दिनों पं० अयोध्यानाथजी दुःखद मृत्युने सबको निराश कर दिया, यहाँतक कि कुछ लोगोंने प्रस्ताव किया कि संयुक्त प्रधान मन्त्री श्री उमेशचन्द्र बैनर्जीको सूचना दे दी जाय कि कांग्रेस प्रयागमें न हो सकेगी। किन्तु मालवीयजी प्रयागकी यह बदनामी कैसे सह सकते थे। वे फिर अपनी सारी शक्तियाँ लेकर जुट गए और फिर सन् १८९२ ई० में श्री उमेशचन्द्र बैनर्जीके सभापतित्वमें ही कांग्रेसकी आठवीं बैठक भी सकुशल हो गई।

इसके बाद लाहौर, मद्रास, पूना, कलकत्ता, अमरावती, उखनऊ, अहमदाबाद और बम्बईमें कांग्रेसकी बैठकें हुईं। प्रस्ताव पास होते रहे पर उनकी वही गति हुई जो रही कागज़की होती है। सरकार कानमें तेल डाले पड़ी रही। नेताओंके ज़ोरदार गर्जन, मेज़ोंपर पटके हुए हाथोंकी धमक और सुन्दर व्याख्यानोंपर बजी हुई तालियोंकी गड़गड़ाहट कुछ भी सरकारको न सुनाई दी। लोग ऊब उठे। यह सोचा गया कि अपने पैरोंपर खड़ा हुआ जाय। यह तो सभी जानते हैं कि जब अंग्रेज़की जेब कटती है तब उसे होश आता है। यह राय दी गई कि ब्रिटिश मालका बहिष्कार किया जाय। कांग्रेसके पुराने अखाड़िए इस शस्त्रका प्रयोग करनेमें ज़रा सकुचाते थे। पर लॉर्ड कर्ज़नने भारतमें पधारकर बङ्गालपर तलवार चलाकर दो टुकड़े कर डाले। माननीय गोपालकृष्ण गोखलेके सभापतित्वमें काशीमें कांग्रेस बैठी और बङ्गभङ्गके विरोधमें ब्रिटिश मालका बहिष्कार करना स्वीकृत हो गया, यद्यपि कांग्रेसने उसे अपने विस्तृत कार्यक्रममें लेना स्वीकार नहीं किया। इसी कांग्रेसकी एक घटना है। उसके साथ ही सोशल कानफ्रेंसका भी अधिवेशन हुआ था। कानफ्रेंसके लिये सब प्रबन्ध हो गया था। बम्बई हाईकोर्टके जज सर नारायण चन्दावरकर सोशल कानफ्रेंसके प्रधान मन्त्री थे। उनके ठहरानेका भार स्वर्गवासी राजा माधवलालने अपने ऊपर लिया था। जिस दिन प्रातःकाल सवेरे चार बजे उनको काशी पहुँचना था उसके एक दिन पहले शामको तारद्वारा मालूम हुआ कि श्री चन्दावरकर बड़े सवेरे पहुँचेंगे। कांग्रेस राजघाटके किलेपर हुई थी। वहीं राजा माधवलालका खेमा था। परिडत रामनारायण मिश्र रातको उनके यहाँ पहुँचे। उनसे भेट नहीं हुई। उस घबराहटमें ये राजा माधवलालके लोहराबीरवाले बगीचेमें गए। वहाँ भी वे नहीं मिले। वहाँ कांग्रेसके मनोनीत सभापति श्री गोखलेजी ठहरे हुए थे। वे उनसे मिले

और प्रार्थना की कि वे सर नारायणको अपने यहाँ ठहरा लें। उन्होंने कहा कि सर नारायणके लिये पूरा मकान चाहिए। वे 'रानडे महोदय' की तरह नहीं हैं कि किसीके साथ थोड़ी जगहमें भी निर्वाह कर लें। बिना कुछ प्रबन्ध किए ही ईश्वरपर भरोसा कर वे सबेरे तीन बजे काशी स्टेशनपर पहुँचे। वे अत्यन्त व्याकुल थे। रेल आ गई, पर संयोगसे सर नारायण न आए क्योंकि वे मोगलसरायमें रह गए थे और उन्होंने अपने नौकरोंसे कहला भेजा था कि वे दूसरी रेलसे, जो तीन-चार घण्टे बाद आनेवाली थी, आवेंगे। मिश्रजी पाँच बजे फिर माधवलालजीके खेमेंमें गए। दिसम्बरके जाड़ेका सबेरा था। मालूम हुआ कि वे अभी सो रहे हैं। पीछेकी तरफ एक खेमेंमें मालवीयजी दिखलाई दिए। वे शौचादिसे उसी समय निवृत्त हुए थे। उन्हें देखते पूछ बैठे कि "इतने सबेरे कहाँ आए?" उन्होंने सारी कथा कह दी। सुनकर मालवीयजी हँसकर बोले "सर नारायणको इसी खेमेंमें ले आओ।" यह कहते ही वह खड़े हो गए और उन्होंने नौकरसे कहा कि असवाब सब सामने पेड़के नीचे ले चलो। मिश्रजीने उनसे प्रार्थना की कि वे ऐसा न करें; कहीं-न-कहीं वन्दावस्त हो ही जायगा। परन्तु उन्होंने न माना। स्वयं भी असवाब बाहर उठाकर रखना शुरू कर दिया और उनसे कहा, जाओ स्टेशनसे उनको ले आओ। रेलका समय निकट था। सर नारायण थोड़े ही देरमें आ गए। वे उसी खेमेंमें ठहर गए। दूरके दो पेड़ोंके नीचे पर्दा लगाकर श्री मालवीयजीने अपना प्रबन्ध कर लिया। दिन चढ़नेपर बहुतसे लोगोंने श्री मालवीयजीको उस पेड़के नीचे देखा। मालवीयजीकी ऐसी ही बातोंने उन्हें राष्ट्रकी पताका लेकर आगे चलनेका यश दिया है।

अगले वर्ष कलकत्तेमें कांग्रेस होनेवाली थी। शुद्ध बङ्गालने लोकमान्य तिलकका नाम सभापतिके लिये पेश किया। 'टाइम्स ऑफ इण्डिया' पत्रने

सबसे पहले बावैला मचाया और हिन्दुस्थानी नेताओंको दो भागोंमें बाँट दिया—'गरम दल और नरम दल'। तिलकजी गरम दलवालोंमें थे। सरकारके पिट्टू लोगोंके कान खड़े हुए और उन्होंने कुछ गोलमाल करके श्री दादाभाई नौरोजीको राजी कर लिया। ज्यों-त्यों करके श्री दादाभाई नौरोजी सभापति तो हुए पर उन्होंने गरम दलवालोंके उठाए हुए राष्ट्रीय झण्डेको भुकाना ठीक नहीं समझा और उन्होंने यह स्वीकार कर लिया कि कांग्रेसका ध्येय ऐसा स्वतन्त्र शासन है जैसा उपनिवेशों तथा ग्रेट ब्रिटेन और आयरलैण्डमें है—अर्थात् एक शब्दमें 'स्वराज'।

अगले वर्ष डा० रासबिहारी घोषके सभापतित्वमें सूरतमें कांग्रेस हुई और गरम तथा नरम दलवालोंका द्वेष, जो धीरे-धीरे सुलग रहा था, भड़क उठा। गाली-गलौज, हल्ला-गुल्ला हुआ। किसीने सर फीरोजशाह मेहतापर जूता चला दिया जो सुरेन्द्रनाथ बैनर्जीका बूता हुआ निकल गया और जिसे उन्होंने 'मेरी देशसेवाका इनाम' कहकर अपने घर टाँग रक्खा है। कुर्सियाँ उठाकर मारी गईं। पुलिस आई और उसने मण्डप खाली करनेकी घोषणा की। बड़ी भगदड़ मची। पाँच मिनटमें सारा मण्डप खाली हो गया। केवल एक गौर, धवल वस्त्रधारी व्यक्ति एक खम्भेसे लगकर खड़ा हुआ चुपचाप रो रहा था। उसकी आँखोंसे आसुओंकी धारा बह रही थी। वह मालवीयजी ही थे। दो एक युवक हाथ पकड़कर किसी तरह उन्हें बाहर लाए। मालवीयजीको इस दुर्घटनासे बड़ी पीड़ा हुई, बड़ा क्लेश हुआ और वे कहा करते हैं कि सूरत कांग्रेसने मेरी तन्दुरुस्ती ले ली। मालवीयजीको ऐसा गहरा आन्तरिक दुःख हुआ कि उन्होंने विस्तर पकड़ लिया। शायद देश भरमें इस घटनाका इतना अधिक दुःख किसीको न हुआ होगा।

कांग्रेसका रूप बदल गया, भिक्षा-युगसे कांग्रेसने विद्रोह-युगमें पदार्पण कर दिया।

## विद्रोह युग

यों तो लार्ड कर्जनने जिस दिन बङ्गालके दो टुकड़े किए थे उसी दिनसे हिन्दुस्थानका राजनीतिक आकाश काला पड़ने लगा था। घटाएँ उठने लगी थीं। विजली कड़कने लगी थी। लार्ड कर्जनके अपराधके कारण न जाने कितने अंग्रेज़ नर-नारियोंपर अचानक विजलियाँ गिरीं। सूरत कांग्रेसमें नरम और गरम दलवालोंमें जो झगड़ा हुआ उससे कांग्रेसकी हवा बदल गई। सारा देश ही दो दलोंमें बँट गया। पर शीघ्र ही कांग्रेसके बड़े बूढ़े लोगोंने मिलकर कांग्रेसकी नियमावलि बनाई और 'डमीनियम स्टेटस' (उपनिवेश स्वातन्त्र्य) को अपना ध्येय बना लिया और यह भी निश्चय हुआ कि यह ध्येय वैध प्रयत्नोंसे ही प्राप्त किया जायगा। मालवीयजी गरम दलमें तो न मिल सके पर नरमदलमें भी न रह सके। कूट राजनीतिज्ञकी भाँति वे विपकी जगह गुड़ खिलाकर ही अपना काम निकालना चाहते थे। एक बात और भी हुई कि इस वारके प्रस्ताव कोरे प्रस्ताव न रह गए। बङ्गालके प्रसिद्ध नेता विपिनचन्द्रपाल घूम-घूमकर राष्ट्रीयता और राष्ट्रीय-शिक्षाका प्रचार कर रहे थे। सब जगह राष्ट्रीय विद्यालय जन्म ले रहे थे। साथ ही स्वदेशी और वहिष्कारका आन्दोलन भी जोरोंपर था। जान पड़ता था देशमें जोश है, जान है। पचास बरसके बाद देश फिर आँसू मलकर, अँगड़ाई लेकर उठ बैठा। हाथके कपड़ेका उद्योग फिर शुरू हुआ। जुलाहोंके करघे फिर चेतने लगे। इधर मालवीयजीका स्वदेशी प्रचारकी पताका लिये पुरानी दस्तकारीकी त्रगाते हुए, उसकी पीठ ठोंकते घूम रहे थे। उस समय मालवीयजी एक अद्भुत शक्ति लिए हुए थे। सरकारी भवनोंमेंसे एक ओर उनकी गूँज सरकारको चेतावनी दे रही थी,

दूसरी ओर कांग्रेसके मञ्चसे सारे देशको कर्त्तव्य-मार्ग सुभा रही थी। दोनों हाथ अपना काम कर रहे थे पूरी शक्तिके साथ।

पर इधर जैसे-जैसे लोग उभड़ रहे थे, सिर उठा रहे थे, त्यों-त्यों सरकार उनको दवानेका प्रयत्न कर रही थी। ये सब आन्दोलन सरकारकी आँखोंमें खटकते थे। स्वदेशी आन्दोलनने ब्रिटिश व्यापारको भी तो ठोकर लगाई थी। इन्हीं दिनों बङ्गालमें नौ नेताओंका देश-निकाला हो गया। इधर पञ्जावमें 'चिनाव नहरमें कर वृद्धि' किए जानेपर झगड़ा उठा। अप्रैलमें लाला लाजपतराय और सरदार अजित सिंहको देशनिकाला हो गया। सरकारने खुद ही पलीतेमें आग लगाई। ३० अप्रैल सन् १९०० ई० को मुज़फ्फरपुरमें दो अंग्रेज़ स्त्रियाँ बमसे मारी गईं। अठारह वर्षका युवक खुदीराम बोस बम फेंकनेके अपराधमें पकड़ा गया। उसे फाँसी हुई। स्वामी विवेकानन्दके भाई श्री भूपेन्द्रनाथ दत्त 'युगान्तर' में खुल्लमखुल्ला हिंसावादका प्रचार कर रहे थे। १३ जुलाई सन् १९०० ई० को लोकमान्य तिलक भी पकड़ लिए गए और पाँच दिनोंकी सुनवाईमें उन्हें छः सालके देश-निकालेकी सज़ा हो गई। आन्ध्रके श्री हरि सर्वोत्तमराव भी नौ महीनेके लिये लद गए।

भारतमें तो इष्के-दुष्के खून हो ही रहे थे उधर सन् १९०७ में लन्दनकी एक सभामें मदनलाल धिंगराने सर कर्जन वाइलीको गोली मार दी। एक ओर हिन्दुस्थान हथेलीपर जान रखकर 'कण्टकेनैव कण्टकम्' का पाठ पढ़ रहा था, दूसरी ओर देशके पुराने अनुभवी नेता वैध विधिसे 'डमीनियम स्टेटसके' लिये कमर कसे तैयार खड़े थे। दोनोंका लक्ष्य एक ही था। पर एक तो जङ्गलके बीचसे होकर शेर, भेड़िए

और बाघको मारकर अपनी जान जोखिममें डालकर छोटे रास्तेसे जङ्गल पार करना चाहते थे, दूसरे लोग साफ़ रास्तेसे चक्कर लगाकर वहाँ पहुँचना चाहते थे। पर चक्रव्यूहमें सहसा घुसकर चाहे अभिमन्यु मारा भले ही गया हो पर इससे धर्मराजकी आँखें खुल गईं। इन नौजवानोंके रक्तसे भारतका राष्ट्रीय आन्दोलन चमक उठा। सन् १६०० ई० में लखनऊके प्रान्तीय राजनीतिक सम्मेलनके मालवीयजी अध्यक्ष बनाए गए। २० दिसम्बर सन् १६०० ई० को मद्रासमें कांग्रेसकी एक बैठक होनेके बाद २७ दिसम्बर सन् १६०६ ई० को लाहौरमें कांग्रेसका चौथीसवाँ अधिवेशन हुआ। चुने गए थे सर फ़ीरोज़शाह मेहता पर कांग्रेस होनेके छः दिन पहले ही उन्होंने इनकार कर दिया। अचानक सबकी दृष्टि प्रयागपर पड़ी और मालवीयजी ही राष्ट्रपति बनाए गए। मालवीयजीने अध्यक्षपदसे जो भाषण दिया वह लिखा हुआ नहीं था विलकुल जबानी था। बड़ा जोशीला व्याख्यान हुआ। मालवीयजी परम वैष्णव ब्राह्मणका संस्कार लेकर हत्याका समर्थन नहीं कर सकते थे। उनके हृदयमें हिंसाका अभाव था। वे योद्धा तो थे पर ऐसे योद्धा थे जो तलवार न चलावे बल्कि उलटे हेमलिनके बाँसुरी बजानेवालेके समान सब लोग—उसके शत्रु भी—उसके पीछे पीछे चलने लगें। इसी लिये तिलकजीके इतने मित्र होते हुए भी वे पूरी तरहसे तिलकजीका साथ न दे सके। उन्होंने शुरूसे ही भारतकी ठीक नज़्द पहचानी थी। वे समझ गए थे कि ऐसे दुर्बल रोगीको तेज़ दवा अवश्य हानि पहुँचावेगी। हम समझते हैं कि जब-जब भारतको तेज़ दवा दिए जानेका प्रस्ताव हुआ तब-तब मालवीयजीने वैद्योंको रोका, जल्दीसे अच्छा होनेकी इच्छा करनेवाला रोगी भी मालवीयजीपर बड़ा झुझलाया पर उसमें तेज़ गोली पचानेकी शक्ति नहीं थी। सबको आखिर मालवीयजीके नुस्खेकी शरण लेनी पड़ी :—

धीरे धीरे रे मना धीरे सब कुछ होय।  
माली सींचे सौ घड़ा ऋतु आए फल होय ॥

उन्होंने अपने भाषणमें महारानी विक्टोरियाकी घोषणाकी दुहाई भी दी पर साथ ही सरकारकी नीतिका भी ज़ोरदार खण्डन किया। यह व्याख्यान मालवीयजीके स्वभावका प्रतिबिम्ब ही समझना चाहिए। वह शत्रुसे लोहा लेते समय, नाभिसे नीचे चोट लगानेकी नीयत तो रखते ही नहीं साथ ही बन्दूककी नलीमें गोलीकी जगह फूल रखकर मारते हैं, जिससे शरीरमें तो घाव नहीं होता पर हृदयमें हो जाता है। अगर भारतका शासन एक ही व्यक्तिके हाथमें होता तो शायद मालवीयजी कभीका उसे जीत चुकते। पर जहाँ हृदय ही न हो वहाँ निशाना लगाया ही कहाँ जाय। अपने अंग्रेज़ीके भाषणको उन्होंने गीता, भागवत, महाभारत और मनुस्मृति आदिके श्लोकोंसे अलंकृत किया था, जिनको अखबारोंमें पढ़कर उनके परम गुरु महामहोपाध्याय परिदित आदित्यराम भट्टाचार्य बहुत प्रसन्न होते थे और कहते थे—'क्यों न हो—क्यों न हो, मालवीय व्यासका बेटा है न! वह शास्त्रीय असर कहाँ जा सकता है।' सरकार अपनी बङ्गभङ्गकी नीतिकी निःसारता समझ चुकी थी पर वह एकदम उसे रह करके अपनी नाक नहीं कटाना चाहती थी। लौर्ड मिण्टोके जानेपर लौर्ड हार्डिङ्ग आए और लौर्ड मिडिल्टनकी जगह लौर्ड कू भारत-मन्त्री बने। सम्राट् पञ्चम जार्जके राज्याभिषेकके अवसरपर बङ्गाल फिर जोड़ दिया गया और फिर हिन्दुस्थान राजभक्त बन गया जैसी इसकी सदियों पुरानी आदत है। पर इसी बीच एक दुर्घटना हो गई। सन् १६१२ में लौर्ड हार्डिङ्ग जब जलूसके साथ हाथीपर जा रहे थे, उनपर किसीने बम फेंक दिया। बाँकीपुर कांग्रेसमें इसपर बड़ा रोष प्रकट किया गया पर इसीके बाद सरकारने हिन्दुस्थानको नागपाशमें बाँधना शुरू कर दिया। सन् १६१० ई०में ही प्रेस-पेक्ट क़ानून बन गया। सन् १६१३ ई०में उसके खिलाफ़ बड़े ज़ोरोंसे कोलाहल मचा और कांग्रेसके मञ्चसे न जाने कितनी बार उसका विरोध किया गया।

सन् १६१४ ई०में गद्देपर आरामसे लेटे हुए योरोपको जर्मनीकी सज़ीनेंनैने चौंकाकर उठा दिया। जर्मनीके गर्जनसे एक बार सारा संसार दहल उठा। हिन्दुस्थानवाले अपना रोना-धोना भूलकर बृटिश-साम्राज्यके किलेकी रक्षामें जी-जानसे जुट गए। भारतके असंख्य अनमोल लालोंने अपनी खियोंका सिन्दूर उतारकर अंग्रेज़ और फ़्रान्सीसी खियोंका सुहाग सँवारा। अंग्रेज़ भले ही हमें कायर कहें, असभ्य कहें और अयोग्य कहें पर योरोपके समरक्षेत्रमें जब विजयश्री दौड़ी हुई फ़ैसर विलियमकी ओर चली जा रही थी उस समय भारतीयोंनेही अपने वीर शरीरोंकी पालकीपर उसे सम्मानके साथ लन्दन पहुँचाया था। वीर हिन्दुस्थानियोंको उस अमर सहायताका बदला कोई क्या देगा।

इन्हीं दिनों सन् १६१४ ई०में ही मद्रास कांग्रेस हुई और उसमें यह प्रस्ताव हुआ कि जिन देशोंसे हिन्दुस्थानी लोग निकाले जाते हैं उनका माल यहाँ न मँगाया जाय। श्रीमती एनी बेसेण्टने इन्हीं दिनों लौर्ड पेण्टलैण्डके साथ होमरूल आन्दोलन शुरू किया। उन्होंने मदनपल्लीकी सारी थियोसोफ़िकल शिक्षण-संस्थाओंका सम्बन्ध सरकारसे तोड़ दिया। श्री वी. पी. वाडिया और श्री सी. पी. रामस्वामी ऐयरने होमरूल लीगका ज़ोरोंसे सङ्गठन किया। 'न्यू इण्डिया' पत्र इस होमरूल आन्दोलनका 'लाउड स्पीकर' बना। सरकारने फिर अपना डण्डा उठाया और १६ जून सन् १६१७ ई०को श्रीमती एनी बेसेण्ट, अण्डेल और वाडिया महोदय उटकमण्डमें नज़रबन्द कर लिए गए। मालवीयजीने भी होमरूल आन्दोलनके लेकर दौरे किए और व्याख्यान दिए। उस समय मालवीयजीके होमरूलके व्याख्यानोंको सुनकर एक शायर साहबने फ़रमाया था—

कहते हैं मालवीजी हम होमरूल लेंगे।

दीवाने हो गए हैं गूलरसे फूल लेंगे ॥

उसीका मुँहतोड़ जवाब कविवर मैथिलीशरण गुप्तजीने दिया—

जब होमरूल होगा बरवैङ्क जन्म लेंगे।

हाँ-हाँ जनाव तब तो गूलर भी फूल देंगे ॥

श्रीमती एनी बेसेण्टके कैद हो जानेपर भी मालवीयजीके होमरूल आन्दोलनपर सरकारकी नज़र न गई। मालवीयजीको देश अपना समझता था और सरकार अपना हितैषी समझती थी।

श्रीमती बेसेण्ट जब नज़रबन्द हुई तो उनके आन्दोलनने और ज़ोर पकड़ा। श्री मुहम्मद अली जिन्ना भी उसमें शामिल हो गए। सरकारी हुकम और खुफिया पुलीसकी आँखोंमें धूल भोंककर भी वे अपने 'न्यू इण्डिया' और 'कौमन वील' नामक पत्रोंमें बराबर लेख लिखती रहीं। जितने दिन ये नज़रबन्द रहीं उतने दिन आन्दोलन और भी ज़ोरोंसे चला जा रहा था, पर सरकार उनको छोड़नेसे पहले अपनी नाक टटोलती जा रही थी। श्री मैगटेन्गूने अपनी डायरीमें एक कहानी लिखकर उसका एक परिणाम निकाला था। उन्होंने लिखा था :—'शिवने पार्वतीजीके वाचन टुकड़े किए, किन्तु फिर देखा तो मालूम हुआ कि एक नहीं वाचन पार्वतियाँ मौजूद हो गई हैं। ठीक यही दशा भारत-सरकारकी हुई, जब उसने श्रीमती बेसेण्टको नज़रबन्द किया।'

इधर भारतमें होमरूलका तूफान मचा हुआ था, उधर लन्दनमें एक शाही युद्धपरिषद्की बैठक हुई जिसमें भारतकी ओरसे महाराज वीकानेर और सर सत्येन्द्रप्रसाद सिंह शामिल हुए और इनकी बड़ी प्रशंसा हुई। इधर अप्रैल सन् १६१७ ई० को कांग्रेसकी महासमितिकी बैठक हुई कि एक शिष्ट समिति विलायत भेजी जाय और वहाँ कांग्रेसका अधिवेशन हो। इस शिष्ट मण्डलमें मालवीयजीका नाम भी पेश हुआ।

इसीके पहले माननीय अम्बिकाचरण मजूमदारकी अध्यक्षतामें लखनऊमें कांग्रेस हुई। यह कांग्रेस भारतमें राजनीतिक दृष्टिसे बड़े महत्त्वकी समझी जाती है। २२, २३, २४ अप्रैल सन् १६१६ ई० को प्रयागमें परिदित मोतीलाल नेहरूके निवास-स्थानपर

कांग्रेस और मुस्लिम लीगके सदस्योंकी सम्मिलित बैठक की गई। बड़ी गर्मागर्मी बहस हुई पर हिन्दू-मुस्लिम एकता-सम्बन्धी फैसला हो गया। लखनऊकी कांग्रेसको देखकर यह जान पड़ने लगा था कि भारतके दिन फिर गए। देखा गया कि सन् १९०७ ई० के बाद कांग्रेसके मञ्चपर लोकमान्य तिलक और श्री खापड़ें, रासबिहारी घोष और सर सुरेन्द्रनाथ बैनर्जी एक ही साथ बैठे हुए हैं। फिर मेल हो गया। इस कांग्रेसमें सर जेम्स मेस्ट्रन् भी अधिकारी वर्ग और अपनी धर्मपत्नीके साथ शामिल हुए थे।

इधर कुछ प्रान्त सत्याग्रहपर तुले हुए थे पर डा० एनी बेसेण्ट उसके लिये तैयार नहीं थीं, क्योंकि मैगटेग्यू साहबके भारत-मन्त्री बननेकी आशा हो रही थी और वे भारत-मन्त्री बन भी गए। अब तो बड़ी आशा हुई और उन्होंने २० अगस्त सन् १९१७ ई० को उत्तर-दायित्वपूर्ण शासन-भार देनेकी घोषणा कर दी। १६ सितम्बरको डा० एनी बेसेण्ट भी रिहा हो गई थीं। और २६ दिसम्बर सन् १९१७ ई० को उन्हींकी अध्यक्षतामें कलकत्तेमें कांग्रेसकी बैठक हुई। इसके बाद दिसम्बरमें विशेष अधिवेशन हुआ और उसके बाद फिर दिल्लीमें मालवीयजीकी अध्यक्षतामें कांग्रेस हुई। उनकी वक्तृता बड़ी ज़ोरदार हुई। उसका विषय वही था—'मैगटेग्यू चेम्सफोर्ड योजना।' मालवीयजीने मैगटेग्यू चेम्सफोर्ड सुधारोंपर एक सुघड़, गम्भीर और विद्वत्तापूर्ण लेख भी लिखा था और उसके गुणों तथा अवगुणोंपर भी काफ़ी प्रकाश डाला था।

यद्यपि बहुत दिनोंसे लोग 'किसान-किसान' चिल्ला रहे थे और उन्हींका भला करनेका दावा भी करते थे पर कांग्रेसके परेडालमें उनके लिये कोई जगह न थी। कांग्रेसमें रङ्ग-विरङ्गे कपड़े नज़र आते थे, बड़े-बड़े लोगोंकी मजलिस थी, फटे-पुराने कपड़ेवाले बेचारे गरीब गँवार कहलानेवाले किसानका वहाँ प्रवेश नहीं था। कांग्रेसमें टिकट भी बड़ा गहरा लगता था। जिसे दोनों जून भरपेट भोजन न मिलता हो वह टिकटके लिये पैसे कहाँसे लावे। मालवीयजीने

पहली बार कांग्रेसका द्वार इन बेचारे दरिद्र किसानोंके लिये खोल दिया और दो सौ किसान बिना टिकट कांग्रेसके परेडालमें प्रवेश किए गए। पहली ही बार मालूम हुआ कि कांग्रेसमें किसानोंका भी स्थान है।

दिल्ली कांग्रेससे भारतको कुछ शान्ति नहीं मिली थी क्योंकि उसके बाद ही ६ फ़रवरी सन् १९१९ को विलियम विन्सेण्टने रैलट विलका दर्शन कराया। मालवीयजीने इस अवसरपर जो बड़ी व्यवस्थापिका सभामें इस विलपर भाषण दिया था वह उनके व्याख्यानोमें प्रमुख समझा जाता है। निरन्तर साढ़े चार घण्टे तक उन्होंने व्याख्यान दिया, बहुत कहा सुना, सब पहलू समझाए पर पहला विल माचेंके तीसरे सप्ताहमें पास हो गया और दूसरा वापस ले लिया गया। उधर गांधीजीने घोषणा की कि यदि रैलट कमीशनकी बातें मानी गईं तो सत्याग्रह शुरू हो जायगा। गांधीजीका दौरा हुआ। लोगोंने जी खोलकर उनका स्वागत किया। गांधीजी मैदानमें उतर पड़े। ३० मार्च सन् १९१९ का दिन हड़तालके लिये रक्खा गया पर बदल कर ६ अप्रैल कर दिया गया। पर दिल्लीमें ३० मार्चको ही जलूस निकला और गोली भी चली। ६ अप्रैलको हिन्दुस्तानभरमें प्रदर्शन हुआ। हिन्दू और मुसलमान दोनों मिलकर इस आन्दोलनमें लगे हुए थे।

इसी बार पञ्जावमें जो दुर्घटनाएँ हुईं उन्होंने मानो फूसमें आग लगा दी। लार्ड कर्ज़न भी जो काम नहीं कर सके थे वह पञ्जावके निरङ्कुश शासक माइकेल ओडायरने पूरी कर दी। यहींसे कांग्रेसका युद्ध युग प्रारम्भ हो जाता है। यद्यपि कांग्रेसने सरकारका जो सामना किया है उसे युद्ध नहीं कहना चाहिए किन्तु वह संसारके इतिहासमें एक नई तरहका युद्ध था जिसमें योद्धालोग बिना हथियार लिए जाते हैं और बन्दूकोंकी गोलियोंका फाग खेलकर या तो खेत रहते हैं या वीरोंकी तरह घायल होकर आते हैं और मुँहसे एक शब्द भी नहीं निकालते।

## युद्ध-युग

कल्पना तो कीजिए कि एक स्थानपर हज़ारों आदमी इकट्ठे हों, जिनमें छः महीनेके गोदीके बालकोंसे लेकर अस्सी बरस तकके बुढ़े हों, फिर उनको एक बाड़ेमें बन्द करके उनपर गोली चलाई जाय और बम बरसाए जायँ, वे लोग जब अपने प्राण बचा-बचाकर इधर-उधर दौड़ रहे हों उस समय उन्हें ताक-ताककर गोली मार दी जाय, और थोड़ी ही देरमें जिस जगह चलते, फिरते, हँसते, बोलते ईश्वरकी सर्वश्रेष्ठ सृष्टि—मनुष्यके समूह—मुर्दोंके ढेर बन जायँ तो भला आप बताइए इसे आप किस नामसे पुकारेंगे। और फिर सोचिए कि नगरके बड़े धनी-मानी पुरुषोंको चींटीकी तरह रँगकर अपने मकानमें जानेको मिले, खुले आम सड़कोंपर नङ्गा करके उन्हें बेंतें लगाई जायँ, छोटे-छोटे बच्चोंको धूपमें मीलों दौड़ाया जाय तो बताइए आप इसे क्या समझेंगे? आपने रावण और कंसकी कथाएँ पुराणोंमें पढ़ी होंगी। व्यासोंके मुखसे ऐसी-ऐसी बातें सुनकर आपके हृदय न जाने कितनी बार काँप उठे होंगे। सचमुच मनुष्यका हृदय तो ऐसी बातोंकी कल्पना भी नहीं कर सकता। पर बात सच है। जिनपर वे मुसोबतें आ चुकी हैं, जिन्होंने आँखोंसे इन घटनाओंको देखा है वे अभी जीवित हैं। कभी आप अमृतसर चले जायँ तो कितने ही बूढ़े आँखोंमें आँसू भरकर उन दिनोंकी कहानी सुनावेंगे। यह भी नहीं तो आप चुपचाप जलियानवाले बागमें पहुँच जाइए। दीवारोंपर जो गोलियोंके छेद बने हुए हैं वे दिन-रात मुँह खोले हुए अपना इतिहास सुनाया करते हैं।

११ नवम्बर सन् १९१९ ई० को जर्मनीने सफ़ेद झण्डा फहराया। महायुद्ध रुक गया। सन्धि हो गई। उसीके बाद ही मालवीयजीकी अध्यक्षतामें

दिल्ली कांग्रेस हुई थी। दमनकारी कानूनोंको उठाने और राजनीतिज्ञ कैदियोंको छोड़नेके प्रस्ताव भी पास किए गए थे। हिन्दुस्थान बड़ी आशा लगाए बैठा था। वह क्या जानता था कि अट्टप उसकी ओर हँसकर कह रहा था—

वे न इहाँ नागर बढी जिन आदर तब आव ।

फूल्यो अनफूल्यो भयो गँवई गाँव गुलाब ॥

पर हिन्दुस्थानका क्या दोष था। उस समयके प्रधान मन्त्री लौयड जोर्जने बड़ी तारीफ़ की थी और 'हिन्दुस्थानका खयाल रखने' का वचन दिया था। गुलामका काम है खून देकर अपने मालिककी सेवा करना। मालिकके खुश होनेका अर्थ यह है कि गुलाम गुलामी करनेके लिये अत्यन्त योग्य है। गुलाम अगर मालिकसे अपनी सेवाओंका इनाम चाहे तो उसकी मूर्खता है, सिड़ीपन है। मालिक उसे ज़िन्दा रहने देता है यही क्या कुछ कम इनाम है? बेचारा भोला-भाला हिन्दुस्थान!

उसे इनाम मिल गया। ६ फ़रवरी सन् १९१९ ई० को विलियम विन्सेण्टने बड़ी कैबिनेटमें रैलट विलोंको पेश किया। ये दो विल थे। एकके अनुसार क्रांतिकारियोंके मुकदमें तीन जजोंकी अदालतमें पेश होकर जल्दी फैसला हो जायँ, जिसकी अपील ही न हो सके। राज्यके विरुद्ध काम करनेका जिनपर सन्देह हो उन्हें पकड़ लिया जाय, रोक रक्खा जाय, ज़मानत ली जाय, इत्यादि। इसके लिये कहा जाता है कि यह ऐसा कानून था कि जिसमें "न अपील, न वकील, न दलील।" दूसरे कानूनके द्वारा किसी राजद्रोही सामग्रीका प्रकाशन या वितरण करना ऐसा अपराध क़ार दिया जाता था जिसमें सज़ा हो जाती, इत्यादि। पहले कह चुके हैं कि मालवीयजीने इन

विलोपर साढ़े चार घण्टे लगातार व्याख्यान दिया पर विलका पहला भाग पास हो गया। दूसरा भाग सरकारने वापस ले लिया।

विल पास होते ही सत्याग्रहकी घोषणा हो गई। ६ अप्रैलको देश भरमें हड़ताल मनाई गई। पञ्जाबके गवर्नर सर माइकेल ओडायर अपने सैनिक बलपर कांग्रेसको पञ्जाबमें नहीं घुसने देने चाहते थे। इतिहासके पन्ने चिल्ला-चिल्लाकर कहते थे कि तलवारके बलपर सत्यको नहीं जीता जा सकता था, पर माइकेल ओडायरका कोई दोष नहीं था। राजमद किसको पागल नहीं बनाता। १० अप्रैल सन् १९१९ ई० को प्रातःकाल ही अमृतसरके ज़िला-मजिस्ट्रेटने कांग्रेसके नेता डाक्टर किचलू और डाक्टर सत्यपालको बंगलेपर बुलाकर उन्हें गिरफ्तार करके वहाँसे चुपचाप कहीं भेज दिया। यह समाचार सारे शहर भरमें फैल गया, लोग ठट्ठके-ठट्ठ मजिस्ट्रेटके बंगलेकी ओर चले पर फौजी सिपाहियोंने उन्हें रोक लिया, गोली चली, दो एक आदमी मरे और बहुतसे घायल हो गए। चोट खाकर शेर और भी भयङ्कर हो जाता है। यही दशा उस भीड़की भी हुई। भीड़ने रास्तेमें पाँच अंग्रेज़को मारा, कई सरकारी इमारतोंको जला दिया। १२ अप्रैलको कसूरमें, १४ को गुजराणवालामें, तथा लाहौर और कलकत्तेमें भी उपद्रव हो गए। इधर इन मामलोंको सुनकर गान्धीजी सरकारकी आज्ञा तोड़कर पञ्जाब आ रहे थे। वे गिरफ्तार कर बन्दी भेज दिए गए। उनकी गिरफ्तारीसे अहमदाबादमें भी कई उपद्रव हुए, और वीरमगाँव और नडियादमें भी उपद्रव हो गया। गान्धीजीने अपनी भूल स्वीकार कर ली। जो हिन्दुस्थानी अभी थोड़े दिन पहले अग्निवर्षके सामने खड़े होकर बन्दूकें दाग रहे थे उन्हें यह प्रेमके युद्धकी बात कुछ समझमें ही नहीं आई। अशिक्षित सेना लेकर युद्ध करनेकी भूल गान्धीजीने जल्दी ही समझ ली और अपनी सेना लौटा ली।

पर पञ्जाबके अधिकारियोंकी आँखोंसे खून बरस रहा था, वे बदला लेनेपर उतारू थे। उन्होंने

फौजी क़ानून जारी कर दिया। यद्यपि सरकारने फौजी क़ानून १० अप्रैलसे ही शुरू कर दिया था किन्तु उसकी घोषणा की १३ अप्रैलको। उस दिन हिन्दुओंका सम्बन्धतः दिन था। जलियाँवाले बाग़में सभा हुई। इस बाग़के चारों ओर मकान हैं, एक ओर सँकरा दरवाज़ा है—इतना सँकरा कि एक गाड़ी भी उसमें होकर नहीं जा सकती। बाग़में बीस हज़ार पुरुष, स्त्रियाँ और बच्चे इकट्ठे थे। अचानक जनरल डायरने पचास गोरे और सौ हिन्दुस्थानी सिपाहियोंके साथ प्रवेश किया। उसने तितर-बितर होनेकी आज्ञा दी पर बाहर निकलनेका मार्ग नहीं था। जनरल डायरने गोली चलानेकी आज्ञा दे दी। सोलह सौ गोलियाँ चलाई गईं। फूलसे कोमल बालक, बेचारी अबला नारियाँ और निःशस्त्र पुरुष मुर्दा बनकर गिरते चले जा रहे थे। उनकी चिल्लाहट, उनकी पुकार, बन्दूकोंने शान्त कर दी। जलियाँवाग़ मसान बन गया, जहाँ सरकारी बयानके अनुसार चार सौ मरे तथा एक और दो हज़ारके बीच घायल हुए। और ये घायल प्राणी रात भर खुले बाग़में तड़पते रहे, क्योंकि कोई उन्हें पानी पिलानेवाला नहीं रह गया था। नलोंका पानी बन्द कर दिया गया, विजलीका तार काट दिया गया। लोगोंको पेटके बल रेंगाया गया, खुलेआम बँत लगवाए गए। अन्धाधुन्ध सज़ाएँ दी गईं।

सितम्बर सन् १९१९ ई० में वायसरायने इन काण्डोंकी जाँचके लिये हर्षर कमिटी नियुक्त की, साथ ही उस काण्डमें जिन अफसरोंने अन्यायकार किए थे उन्हें क्षमा दिलानेके लिये १८ सितम्बरको इण्डेन्टि विल आया। मालवीयजीने इसका बड़ा विरोध किया। पाँच घण्टे लगातार बोले। उसे टलवानेकी बड़ी कोशिश की पर सब व्यर्थ हुआ। वह मालवीयजीका व्याख्यान बड़ा भव्य हुआ और भारतीय व्यवस्थापिका सभाके इतिहासमें बड़ा महत्वपूर्ण समझा जाता है। जिस निर्भयता और साहसके साथ मालवीयजीने उस विलका विरोध किया

है और जैसे-जैसे अक्राथ्य प्रमाण दिए उसका सरकारने कुछ जवाब भी न दिया। परन्तु वे शब्द, वे सब तर्क सभा-भवनमें गूँजते रहे और भारतके आकाश-मण्डलमें गूँजते रहे पर सरकारने उनका मोल न समझा। क़ानून पास हो गया।

मालवीयजी और परिडत मोतीलाल नेहरूजी एक-दम पञ्जाब दौड़े गए और वहाँ जाँच करनी शुरू की। महात्मा गान्धी स्वामी श्रद्धानन्द आदि भी शामिल थे। मालवीयजीके आनेसे लोगोंको बड़ा ढाढ़स हुआ। मालवीयजीने सेवा-समितिके द्वारा सभी पीड़ितोंको मदद दी। जिनके सम्बन्धी मर गए थे उनके पालन-पोषणका भी प्रबन्ध किया। बड़ी खोजके साथ जाँच की गई।

मालवीयजीने प्रधानमंत्री, भारत-मंत्री और लार्ड सिंहको तार दिया कि फौजी क़ानूनके अनुसार जो सज़ाएँ दी गई हैं वे जाँच सप्ताह होने तक स्थगित रखी जायँ। ये लोग जब जाँच कर रहे



मालवीयजी और स्वामी श्रद्धानन्दजी पञ्जाब हत्याकाण्डकी जाँचमें।

थे उसके बाद ही सरकारी जाँचकमेटी भी बैठी। दोनों कमेटियाँ एक साथ काम करने लगीं, पर थोड़े ही दिनोंमें दोनों अलग-अलग हो गईं।

इधर दोनों कमेटियाँ जाँच कर ही रही थीं कि परिडत मोतीलाल नेहरूके सभापतित्वमें अमृतसरमें कांग्रेस हुई। उससे दो-तीन दिन पहले ही २४ दिसम्बर सन् १९१९ ई० को शाही फ़रमान निकला, सुधार क़ानूनको सम्राटकी सम्मति मिली और पञ्जाब-काण्डके सम्बन्धमें जिनको सज़ाएँ मिली थीं वे छोड़ दिए गए। कांग्रेस परण्डालमें उन लोगोंके आनेसे लोग उछल पड़े। इधर सुधारोंमें कुछ तत्व नहीं था, जनरल डायरने जो हर्षर कमेटीके सामने बयान दिए थे उनसे भी लोग भड़के हुए थे। फिर भी मालवीयजी और गान्धीजीने कहा कि सरकारने जो कुछ दिया है उसे कांग्रेसको स्वीकार कर लेना चाहिए चाहे वह कितना भी कम क्यों न हो। इसी बीच प्रधान मन्त्रीने मुसलमानोंको तुर्की तथा अन्य धार्मिक स्थानोंकी रक्षाके बारेमें जो बचन दिए थे उनमें पोल दिखाई पड़ी। खिलाफ़तका भण्डा खड़ा हो गया। गान्धीजी अब मैदानमें आ कूदे और उन्होंने समझ लिया कि ये गरजनेवाले बादल वरसँगे नहीं।

अचानक ३१ जुलाईकी भयङ्कर रात आई—बड़ी डरावनी, बड़ी विकराल—और भारतके राजमुकुटके सबसे अधिक प्रकाशमान हीरे—लोकमान्य तिलकको निगल गई। लोकमान्य तिलककी मृत्यु प्रत्येक भारतीयने अपने सगेकी मृत्यु समझी। सारे देशमें ऐसा जान पड़ा मानो प्राण ही न रहे हैं, जैसे किसी अनाथका सहारा न रहा हो या किसीके बुढ़ापेकी लकड़ी छिन गई हो। सारे राष्ट्रने अपने आँसुओंसे उस महापुरुषका श्राद्ध किया। यों तो बहुतसे महापुरुष संसारसे विदा हो गए पर लोकमान्य तिलककी मृत्युसे जैसा शोक देशमें फैला वैसा शायद कभी देखनेमें नहीं आया। उनकी चिताकी अग्नि बुझने भी न पाई थी कि महात्मा

विलोपर साढ़े चार घण्टे लगातार व्याख्यान दिया पर विलका पहला भाग पास हो गया। दूसरा भाग सरकारने वापस ले लिया।

विल पास होते ही सत्याग्रहकी घोषणा हो गई। ६ अप्रैलको देश भरमें हड़ताल मनाई गई। पञ्जावके गवर्नर सर माइकेल ओडायर अपने सैनिक बलपर कांग्रेसको पञ्जावमें नहीं घुसने देने चाहते थे। इतिहासके पन्ने चिन्ना-चिन्नाकर कहते थे कि तलवारके बलपर सत्यको नहीं जीता जा सकता था, पर माइकेल ओडायरका कोई दोष नहीं था। राजमद किसको पागल नहीं बनाता। १० अप्रैल सन् १९१६ ई० को प्रातःकाल ही अमृतसरके ज़िला-मजिस्ट्रेटने कांग्रेसके नेता डाक्टर किचलू और डाक्टर सत्यपालको बंगलेपर बुलाकर उन्हें गिरफ्तार करके वहाँसे चुपचाप कहीं भेज दिया। यह समाचार सारे शहर भरमें फैल गया, लोग ठट्ठ-के-ठट्ठ मजिस्ट्रेटके बंगलेकी ओर चले पर फौजी सिपाहियोंने उन्हें रोक लिया, गोली चली, दो एक आदमी मरे और बहुतसे घायल हो गए। चोट खाकर शेर और भी भयङ्कर हो जाता है। यही दशा उस भीड़की भी हुई। भीड़ने रास्तेमें पाँच अंग्रेजको मारा, कई सरकारी इमारतोंको जला दिया। १२ अप्रैलको कसूरमें, १४ को गुजरानवालामें, तथा लाहौर और कलकत्तेमें भी उपद्रव हो गए। इधर इन मामलोंको सुनकर गान्धीजी सरकारकी आज्ञा तोड़कर पञ्जाव आ रहे थे। वे गिरफ्तार कर बम्बई भेज दिए गए। उनकी गिरफ्तारीसे अहमदाबादमें भी कई उपद्रव हुए, और वीरमगाँव और नडियादमें भी उपद्रव हो गया। गान्धीजीने अपनी भूल स्वीकार कर ली। जो हिन्दुस्थानी अभी थोड़े दिन पहले अग्निवर्षके सामने खड़े होकर बन्दूकें दाग रहे थे उन्हें यह प्रेमके युद्धकी बात कुछ समझमें ही नहीं आई। अशिक्षित सेना लेकर युद्ध करनेकी भूल गान्धीजीने जल्दी ही समझ ली और अपनी सेना लौटा ली।

पर पञ्जावके अधिकारियोंकी आँखोंसे खून बरस रहा था, वे बदला लेनेपर उतारू थे। उन्होंने

फौजी क़ानून जारी कर दिया। यद्यपि सरकारने फौजी क़ानून १० अप्रैलसे ही शुरू कर दिया था किन्तु उसकी घोषणा की १२ अप्रैलको। उस दिन हिन्दुओंका सम्बन्ध दिन था। जलियाँवाले बागमें सभा हुई। इस बागके चारों ओर मकान हैं, एक ओर सँकरा दरवाज़ा है—इतना सँकरा कि एक गाड़ी भी उसमें होकर नहीं जा सकती। बागमें बीस हज़ार पुरुष, स्त्रियाँ और बच्चे इकट्ठे थे। अचानक जनरल डायरने पचास गोरे और सौ हिन्दुस्थानी सिपाहियोंके साथ प्रवेश किया। उसने तितर-बितर होनेकी आज्ञा दी पर बाहर निकलनेका मार्ग नहीं था। जनरल डायरने गोली चलानेकी आज्ञा दे दी। सोलह सौ गोलियाँ चलाई गईं। फूलसे कोमल बालक, बेचारी श्रवला नारियाँ और निःशस्त्र पुरुष मुर्दा बनकर गिरते चले जा रहे थे। उनकी चिन्नाहट, उनकी पुकार, बन्दूकोंने शान्त कर दी। जलियाँवाग मसान बन गया, जहाँ सरकारी बयानके अनुसार चार सौ मरे तथा एक और दो हज़ारके बीच घायल हुए। और ये घायल प्राणी रात भर खुले बागमें तड़पते रहे, क्योंकि कोई उन्हें पानी पिलानेवाला नहीं रह गया था। नलोंका पानी बन्द कर दिया गया, बिजलीका तार काट दिया गया। लोगोंको पेटके बल रेंगाया गया, खुलेआम वेंत लगवाए गए। अन्धाधुन्ध सज़ाएँ दी गईं।

सितम्बर सन् १९१६ ई० में वायसरायने इन काण्डोंकी जाँचके लिये हग्टर कमिटी नियुक्त की, साथ ही उस काण्डमें जिन अफसरोंने अन्याचार किए थे उन्हें क्षमा दिलानेके लिये १८ सितम्बरको इण्डेपेंडेंटी विल आया। मालवीयजीने इसका बड़ा विरोध किया। पाँच घण्टे लगातार बोले। उसे टलवानेकी बड़ी कोशिश की पर सब व्यर्थ हुआ। वह मालवीयजीका व्याख्यान बड़ा भव्य हुआ और भारतीय व्यवस्थापिका सभाके इतिहासमें बड़ा महत्वपूर्ण समझा जाता है। जिस निर्भयता और साहसके साथ मालवीयजीने उस विलका विरोध किया

है और जैसे-जैसे अकाध्य प्रमाण दिए उसका सरकारने कुछ जवाब भी न दिया। परन्तु वे शब्द, वे सब तर्क सभा-भवनमें गूँजते रहे और भारतके आकाश-मण्डलमें गूँजते रहे पर सरकारने उनका मोल न समझा। क़ानून पास हो गया।

मालवीयजी और परिडत मोतीलाल नेहरूजी एक-दम पञ्जाव दौड़े गए और वहाँ जाँच करनी शुरू की। महात्मा गान्धी स्वामी श्रद्धानन्द आदि भी शामिल थे। मालवीयजीके आनेसे लोगोंको बड़ा ढाढ़स हुआ। मालवीयजीने सेवा-समितिके द्वारा सभी पीड़ितोंको मदद दी। जिनके सम्बन्धी मर गए थे उनके पालन-पोषणका भी प्रबन्ध किया। बड़ी खोजके साथ जाँच की गई।

मालवीयजीने प्रधानमंत्री, भारत-मंत्री और लॉर्ड सिंहको तार दिया कि फौजी क़ानूनके अनुसार जो सज़ाएँ दी गई हैं वे जाँच समाप्त होने तक स्थगित रखी जायँ। ये लोग जब जाँच कर रहे




मालवीयजी और स्वामी श्रद्धानन्दजी पञ्जाव हत्याकाण्डकी जाँचमें।

थे उसके बाद ही सरकारी जाँचकमेटी भी बैठी। दोनों कमेटियाँ एक साथ काम करने लगीं, पर थोड़े ही दिनोंमें दोनों अलग-अलग हो गईं।

इधर दोनों कमेटियाँ जाँच कर ही रही थीं कि परिडत मोतीलाल नेहरूके सभापतित्वमें अमृतसरमें कांग्रेस हुई। उससे दो-तीन दिन पहले ही २४ दिसम्बर सन् १९१६ ई० को शाही फ़रमान निकला, सुधार क़ानूनको सम्राटकी सम्मति मिली और पञ्जाव-काण्डके सम्बन्धमें जिनको सज़ाएँ मिली थीं वे छोड़ दिए गए। कांग्रेस परण्डालमें उन लोगोंके आनेसे लोग उल्लस पड़े। इधर सुधारोंमें कुछ तत्व नहीं था, जनरल डायरने जो हग्टर कमेटीके सामने बयान दिए थे उनसे भी लोग भड़के हुए थे। फिर भी मालवीयजी और गान्धीजीने कहा कि सरकारने जो कुछ दिया है उसे कांग्रेसको स्वीकार कर लेना चाहिए चाहे वह कितना भी कम क्यों न हो। इसी बीच प्रधान मन्त्रीने मुसलमानोंको तुर्की तथा अन्य धार्मिक स्थानोंकी रक्षाके बारेमें जो वचन दिए थे उनमें पोल दिखाई पड़ी। खिलाफ़तका भगडा खड़ा हो गया। गान्धीजी अब मैदानमें आ कूदे और उन्होंने समझ लिया कि ये गरजनेवाले वादल वरसंगे नहीं।

अचानक ३१ जुलाईकी भयङ्कर रात आई—बड़ी डरावनी, बड़ी विकराल—और भारतके राजमुकुटके सबसे अधिक प्रकाशमान हीरे—लोकमान्य तिलकको निगल गई। लोकमान्य तिलककी मृत्यु प्रत्येक भारतीयने अपने सगेकी मृत्यु समझी। सारे देशमें ऐसा जान पड़ा मानो प्राण ही न रहे हैं, जैसे किसी अनाथका सहारा न रहा हो या किसीके बुढ़ापेकी लकड़ी छिन गई हो। सारे राष्ट्रने अपने आँसुओंसे उस महापुरुषका श्राद्ध किया। यों तो बहुतसे महापुरुष संसारसे विदा हो गए पर लोकमान्य तिलककी मृत्युसे जैसा शोक देशमें फैला वैसा शायद कभी देखनेमें नहीं आया। उनकी चिताकी अग्नि बुझने भी न पाई थी कि महात्मा





मालवीयजी और महात्मा गान्धी पञ्चाव हत्याकाण्डकी जाँचके समय । बीचमें उनपर x चिन्ह लगा है ।



मालवीयजी पञ्जावकी जाँचके श्रवणपर अमृतसरमें ।



गान्धीने अगले दिन ही पहली अगस्त सन् १९२७ ई० को सरकारसे सम्बन्ध तोड़नेकी घोषणा कर दी। असहयोग शुरू हो गया। पर गान्धीजीको शायद यह ध्यान न था कि फ्रान्सके युद्धक्षेत्रसे लौटे हुए जर्मनीकी अशिवर्षामें पराक्रम दिखानेवाले वीर भला डण्डोंसे कैसे पिट सकेंगे। गान्धीजीका शान्तियुद्ध एक नई बात थी। लोगोंने कभी ऐसा युद्ध देखा भी नहीं था जिसमें लोग हाथ जोड़कर शत्रुके सामने खड़े हो जायें, वे डण्डे बरसावें और ये उनका हाथ मलें कि उन्हें कष्ट तो नहीं होता, वे गोलियाँ चलावें और ये देह लह-लुहान होनेपर भी उसे फागकी पिचकारियाँ समझें। महायुद्धसे भी बड़ा वह युद्ध था। सरकारसे सम्बन्ध तोड़नेकी घोषणा हुई और युद्ध प्रारम्भ हो गया। एक ओर एक लड़ोटा पहने, भण्डा लिये हुए एक मुट्ठी भर हठियोवाला महात्मा था, उधर दूसरी ओर ब्रिटिश साम्राज्य अपनी सेना, पुलिस और अस्त्र-शस्त्र लिये खड़ी थी। फिर एक बार वशिष्ठ और विश्वामित्रका युद्ध देखनेमें आया। देखते-देखते सरकार दमन करने लगी। गोलियाँ चलीं, लाठियाँ चलीं, डण्डे चले। जेल भरने लगे। लोगोंकी जायदादें जप्त हुईं। स्त्रियाँ, पुरुष और बालक 'महात्मा गान्धीकी जय' पर प्राण न्यौछावर करनेको निकल पड़े। गान्धीजी देवता बन गए। लड़कोंने स्कूल छोड़े, वकीलोंने वकालत छोड़ी, कितने लोगोंने सरकारी नौकरीको लात मारी। अजीब दिन थे वे भी। उस समय सभी यह सोच रहे थे कि स्वराज्य बस आ ही रहा है।

असहयोग आन्दोलनको नियमित और उचित समझते हुए भी मालवीयजी उसे समयोचित नहीं मानते थे। वे तबतक भी यही समझते रहे कि रोगी कमजोर है, इतनी तेज़ दवा वह हज़म न कर सकेगा। इलाहाबादमें देशकी तत्कालीन दशापर भाषण देते हुए मालवीयजीने कहा था :—

“सरकारी स्कूल और कालेजोंका बहिष्कार करना ठीक नहीं है, यह बड़ा गुलत रास्ता है

कि हम स्कूलोंसे अपने बच्चोंको उठा लें। स्कूलमें बच्चोंको भेजनेसे सरकारको कोई मदद नहीं मिलती। उससे तो लोगोंका ही लाभ होता है। बच्चे शिक्षाके लिये तड़प रहे हैं। जब देशी या राष्ट्रीय संस्थाएँ स्थापित हो जायें तभी उनको वहाँसे उठाना चाहिए। स्कूलोंके बहिष्कारसे उच्च कर्मचारियोंपर भी कोई असर नहीं पड़ेगा क्योंकि वे बच्चोंकी शिक्षाकी कब कोई परवाह करते हैं।”

इसी समय किसीने उनसे पूछा कि आप क्यों नहीं गान्धीजीका साथ देते? इसके उत्तरमें उन्होंने जवाब दिया कि गान्धीजी मनुष्य ही तो हैं। वह भी भूल कर ही सकते हैं। मेरी अन्तरात्मा कहती है कि अभी गान्धीजी देशको गुलत रास्ता बतला रहे हैं। मैं गान्धीजीको आझा माननेकी वजाय अपनी आत्माके कहनेका पालन करूँगा।

राष्ट्रीय महासभाकी २७ जुलाई सन् १९२१ ई० की बैठकमें, जो बम्बईमें हुई थी, उसमें सत्याग्रह और वायकाटपर वाद-विवाद हुआ। इसमें एक प्रस्ताव पास हो गया कि प्रिन्स ऑफ वेल्सका वायकाट किया जाय। मालवीयजीने उसका विरोध करते समय कहा कि प्रिन्स ऑफ वेल्सका भारत-आगमन केवल एक पुरानी प्रथाका पालन मात्र है। उनका स्वागत करके हम सरकारका साथ नहीं देना चाहते। फिर हम यह सोचते हैं कि प्रिन्सके आगमनसे भारतका बहुत कुछ हित होनेकी आशा है।

एक ओर जब सारा देश क्षुब्ध था तब राजकुमार प्रिन्स ऑफ वेल्सने भारतमें पैर रक्खे। जनता आपसे बाहर हो गई थी, जहाँ-जहाँ राजकुमार गए वहाँ-वहाँ काले भण्डोंने उनका स्वागत किया। वास्तवमें राजकुमारसे तो किसीकी शत्रुता न थी पर वे ब्रिटिश सरकारके सम्राट्के पुत्र थे। लोगोंको भड़कानेके लिये क्या इतना कम था? पर मालवीयजीने यह समझा कि चाहे शत्रु ही क्यों न हो, यदि वह अतिथि होकर

आवे तो उसको आसन-पानी देना ही चाहिए। जिस समय परिदित मोतीलाल नेहरू, देशबन्धुदास और मौलाना आज़ाद पिछड़ोंमें बन्द थे उस समय मालवीयजी हिन्दू विश्वविद्यालयमें राजकुमारका स्वागत कर रहे थे और उन्हें उपाधि दे रहे थे। मालवीयजीके इस व्यवहारसे लोग बड़े नाराज़ हुए, बड़ी गालियाँ दीं, पर मालवीयजीके कानोंतक पहुँचकर वे वापस लौट गईं, हृदय तक न पहुँच सकीं। जिस हृदयमें भारतकी ममता चुप मारकर बैठी थी उसी हृदयमें उन्होंने प्रिन्स ऑफ वेल्सके मानको भी ले जाकर बैठा दिया। यही महापुरुषकी महत्ता थी।

इन दिनों हिन्दू विश्वविद्यालय भी डोल उठा। विद्यार्थियोंने युनिवर्सिटी छोड़ दी। गान्धीजी और मालवीयजीका साथ-साथ व्याख्यान हुआ। राजा-महाराजा लोग गान्धीजीका व्याख्यान सुनकर उठ खड़े हुए। पर मालवीयजी अचल समाधि लगाए बैठे थे। दूसरा होता तो पागल हो उठता। उस समय जान पड़ता था कि हिन्दू युनिवर्सिटी अब गई, अब गई। पर मालवीयजीने अपने अनुपम धीरज और कुशलतासे उसे बचा रक्खा। उन दिनों एक तस्वीर बाज़ारमें विकती थी जिसमें हिन्दू विश्वविद्यालयको एक शिवमूर्ति बनाया था जिसे मालवीयजी मज़बूतीसे संभाले हुए हैं और श्रीमती बेसेण्ट उनके ऊपर फूल छोड़ रही हैं। बस इसीसे समझ लीजिए कि अपने सिद्धान्तकी रक्षा करके लोगोंकी दृष्टिमें मालवीयजी कहाँ पहुँच चुके थे। जब श्रीमती बेसेण्टने रौलट विलका समर्थन किया था तो लोगोंने उनकी सारी सेवाओं और उनके त्यागके बदलेमें उन्हें “पूतना” की उपाधि दे दी थी, पर मालवीयजीके लोग न जाने क्यों कोई ऐसा उपाधि न दे पाए। दुनिया उसीका आदर करती है जो उसके मनके अनुसार चले। लोग समझने लगे कि 'मालवीयजी सरकारके पिट्टू हैं, जेलसे डरते हैं, कट्टर ब्राह्मण हैं, जेलमें रहेंगे कैसे?’

लॉर्ड रीडिङ्ग मालवीयजीको बहुत मानते थे। मालवीयजीने उनको सलाह दी कि गान्धीजीसे मिलकर सब मामला तै कर लें नहीं तो व्यर्थमें बखेड़ा मचेगा। देशबन्धु दाससे जेलमें गान्धीजीकी बातचीत हुई। मालवीयजीने इधर गान्धीजीको तैयार किया उधर लॉर्ड रीडिङ्गको। दिसम्बर सन् १९२१ ई० में गान्धीजीकी लॉर्ड रीडिङ्गसे बातचीत हुई और बहुतसी बातें तै हो गई थीं। पर सरकारकी नीति नहीं बदली। गान्धीजीने वायसरायको लिखा कि यदि सरकारकी नीति एक सप्ताहमें न बदली तो सविनय अवज्ञा आन्दोलन शुरू होगा। इसी बीच ४ फरवरी सन् १९२२ ई० को गोरखपुर ज़िलेमें चौराचौरामें एक भीड़ने पुलिस थानेमें आग लगा दी जिसमें पुलिसके सिपाही जलकर भस्म हो गए। मालवीयजी बम्बई जा रहे थे। ट्रेनमें यह समाचार पढ़ा और काँप गए। जान पड़ा कि जैसे उन्हें विजलीका तार छू गया हो। वारदौलीमें कांग्रेसकी कार्यसमितिकी बैठक हुई। मालवीयजीने बड़े करुण शब्दोंमें चौराचौराकी घटनाका जिक्र करके गान्धीजीको समझाया। वारदौलीका युद्ध समाप्त कर दिया गया और असहयोग आन्दोलन तथा सविनय अवज्ञा आन्दोलन वहीं वारदौलीमें खोदकर गाड़ दिया। लोगोंका यही खयाल बना रहा कि 'बड़े भाई' के कहनेमें आकर ही गान्धीजीने असहयोगको स्थगित किया। सारे देशने गान्धीजीपर कीचड़ उछाली। मालवीयजी भी उससे न बच सके। जब फौज लड़ रही हो और विजय पानेके मौकेपर उन्हें रोक दिया जाय, उस समय जो क्रोध और असन्तोष फौजी सिपाहियोंमें होता है वही हुआ। लोगोंने कहा कि महात्माजीने आन्दोलन स्थगित करके बड़ी भारी गुलती की है पर गान्धीजी यह बात समझ गए थे कि अशिक्षित और अनियमित सेना लेकर लड़ना बुद्धिमानी नहीं है। मालवीयजीका अनुमान ठीक था—देश अहिंसाके युद्धके लिये अभी तैयार नहीं था।

इसीके बाद गान्धीजी पकड़े गए और उन्हें पाँच वर्षकी सज़ा मिली। बिना सेनानायकके जो दशा

गान्धीने अगले दिन ही पहली अगस्त सन् १९२७ ई० के सरकारसे सम्बन्ध तोड़नेकी घोषणा कर दी। असहयोग शुरू हो गया। पर गान्धीजीके शायद यह ध्यान न था कि फ्रान्सके युद्धक्षेत्रसे लौटे हुए जर्मनीकी अशिवर्षामें पराक्रम दिखानेवाले वीर भला डण्डोंसे कैसे पिट सकेंगे। गान्धीजीका शान्तियुद्ध एक नई बात थी। लोगोंने कभी ऐसा युद्ध देखा भी नहीं था जिसमें लोग हाथ जोड़कर शत्रुके सामने खड़े हो जायँ, वे डण्डे बरसावँ और ये उनका हाथ मलें कि उन्हें कष्ट तो नहीं होता, वे गोलियाँ चलावँ और ये देह लह-लुहान होनेपर भी उसे फागकी पिचकारियाँ समझें। महायुद्धसे भी बड़ा वह युद्ध था। सरकारसे सम्बन्ध तोड़नेकी घोषणा हुई और युद्ध प्रारम्भ हो गया। एक ओर एक लड़ोटा पहने, झण्डा लिये हुए एक मुट्ठी भर हठियोवाला महात्मा था, उधर दूसरी ओर ब्रिटिश साम्राज्य अपनी सेना, पुलिस और अस्त्र-शस्त्र लिये खड़ी थी। फिर एक बार वशिष्ठ और विश्वामित्रका युद्ध देखनेमें आया। देखते-देखते सरकार दमन करने लगी। गोलियाँ चलीं, लाठियाँ चलीं, डण्डे चले। जेल भरने लगे। लोगोंकी जायदादें जप्त हुईं। स्त्रियाँ, पुरुष और बालक 'महात्मा गान्धीकी जय' पर प्राण न्यायावर करनेको निकल पड़े। गान्धीजी देवता बन गए। लड़केने स्कूल छोड़े, बकीलोंने वकालत छोड़ी, कितने लोगोंने सरकारी नौकरीको लात मारी। अजीब दिन थे वे भी। उस समय सभी यह सोच रहे थे कि स्वराज्य बस आ ही रहा है।

असहयोग आन्दोलनको नियमित और उचित समझते हुए भी मालवीयजी उसे समयोचित नहीं मानते थे। वे तबतक भी यही समझते रहे कि रोगी कमजोर है, इतनी तेज़ दवा वह हज़म न कर सकेगा। इलाहाबादमें देशकी तत्कालीन दशापर भाषण देते हुए मालवीयजीने कहा था :—

"सरकारी स्कूल और कौलेजोंका बहिष्कार करना ठीक नहीं है, यह बड़ा ग़लत रास्ता है

कि हम स्कूलोंसे अपने बच्चोंको उठा लें। स्कूलमें बच्चोंको भेजनेसे सरकारको कोई मदद नहीं मिलती। उससे तो लोगोंका ही लाभ होता है। बच्चे शिक्षाके लिये तड़प रहे हैं। जब देशी या राष्ट्रीय संस्थाएँ स्थापित हो जायँ तभी उनको वहाँसे उठाना चाहिए। स्कूलोंके बहिष्कारसे उच्च कर्मचारियोंपर भी कोई असर नहीं पड़ेगा क्योंकि वे बच्चोंकी शिक्षाकी कब कोई परवाह करते हैं।"

इसी समय किसीने उनसे पूछा कि आप क्यों नहीं गान्धीजीका साथ देते? इसके उत्तरमें उन्होंने जवाब दिया कि गान्धीजी मनुष्य ही तो हैं। वह भी भूल कर ही सकते हैं। मेरी अन्तरात्मा कहती है कि अभी गान्धीजी देशको ग़लत रास्ता बतला रहे हैं। मैं गान्धीजीकी आज्ञा माननेकी बजाय अपनी आत्माके कहनेका पालन करूँगा।

राष्ट्रीय महासभाकी २७ जुलाई सन् १९२१ ई० की बैठकमें, जो बम्बईमें हुई थी, उसमें सत्याग्रह और वायकाटपर वाद-विवाद हुआ। इसमें एक प्रस्ताव पास हो गया कि प्रिन्स ऑफ वेल्सका वायकाट किया जाय। मालवीयजीने उसका विरोध करते समय कहा कि प्रिन्स ऑफ वेल्सका भारत-आगमन केवल एक पुरानी प्रथाका पालन मात्र है। उनका स्वागत करके हम सरकारका साथ नहीं देना चाहते। फिर हम यह सोचते हैं कि प्रिन्सके आगमनसे भारतका बहुत कुछ हित होनेकी आशा है।

एक ओर जब सारा देश झुन्ध था तब राजकुमार प्रिन्स ऑफ वेल्सने भारतमें पैर रक्खे। जनता आपसे बाहर हो गई थी, जहाँ-जहाँ राजकुमार गए वहाँ-वहाँ काले झण्डोंने उनका स्वागत किया। वास्तवमें राजकुमारसे तो किसीकी शत्रुता न थी पर वे ब्रिटिश सरकारके सम्राटके पुत्र थे। लोगोंका भड़कानेके लिये क्या इतना कम था? पर मालवीयजीने यह समझा कि चाहे शत्रु ही क्यों न हो, यदि वह अतिथि होकर

आवे तो उसको आसन-पानी देना ही चाहिए। जिस समय परिणत मोतीलाल नेहरू, देशबन्धुदास और मौलाना आज़ाद पिछड़ोंमें बन्द थे उस समय मालवीयजी हिन्दू विश्वविद्यालयमें राजकुमारका स्वागत कर रहे थे और उन्हें उपाधि दे रहे थे। मालवीयजीके इस व्यवहारसे लोग बड़े नाराज़ हुए, बड़ी गालियाँ दीं, पर मालवीयजीके कानोंतक पहुँचकर वे वापस लौट गईं, हृदय तक न पहुँच सकीं। जिस हृदयमें भारतकी ममता चुप मारकर बैठी थी उसी हृदयमें उन्होंने प्रिन्स ऑफ वेल्सके मानको भी ले जाकर बैठा दिया। यही महापुरुषकी महत्ता थी।

इन दिनों हिन्दू विश्वविद्यालय भी डोल उठा। विद्यार्थियोंने युनिवर्सिटी छोड़ दी। गान्धीजी और मालवीयजीका साथ-साथ व्याख्यान हुआ। राजा-महाराजा लोग गान्धीजीका व्याख्यान सुनकर उठ खड़े हुए। पर मालवीयजी अचल समाधि लगाए बैठे थे। दूसरा होता तो पागल हो उठता। उस समय जान पड़ता था कि हिन्दू युनिवर्सिटी अब गई, अब गई। पर मालवीयजीने अपने अनुपम धीरज और कुशलतासे उसे बचा रक्खा। उन दिनों एक तस्वीर बाज़ारमें विकती थी जिसमें हिन्दू विश्वविद्यालयको एक शिवमूर्ति बनाया था जिसे मालवीयजी मज़बूतीसे संभाले हुए हैं और श्रीमती बेसेण्ट उनके ऊपर फूल छोड़ रही हैं। बस इसीसे समझ लीजिए कि अपने सिद्धान्तकी रक्षा करके लोगोंकी दृष्टिमें मालवीयजी कहाँ पहुँच चुके थे। जब श्रीमती बेसेण्टने रौलट बिलका समर्थन किया था तो लोगोंने उनकी सारी सेवाओं और उनके त्यागके बदलेमें उन्हें "पूतना" की उपाधि दे दी थी, पर मालवीयजीको लोग न जाने क्यों कोई ऐसी उपाधि न दे पाए। दुनिया उसीका आदर करती है जो उसके मनके अनुसार चले। लोग समझने लगे कि 'मालवीयजी सरकारके पिट्टू हैं, जेलसे डरते हैं, कट्टर ब्राह्मण हैं, जेलमें रहेंगे कैसे?'

लॉर्ड रीडिङ्ग मालवीयजीको बहुत मानते थे। मालवीयजीने उनको सलाह दी कि गान्धीजीसे मिलकर सब मामला तै कर लें नहीं तो व्यर्थमें बखेड़ा मचेगा। देशबन्धु दाससे जेलमें गान्धीजीकी बातचीत हुई। मालवीयजीने इधर गान्धीजीको तैयार किया उधर लॉर्ड रीडिङ्गको। दिसम्बर सन् १९२१ ई० में गान्धीजीकी लॉर्ड रीडिङ्गसे बातचीत हुई और बहुतसी बातें तै हो गई थीं। पर सरकारकी नीति नहीं बदली। गान्धीजीने वायसरायको लिखा कि यदि सरकारकी नीति एक सप्ताहमें न बदली तो सविनय अवज्ञा आन्दोलन शुरू होगा। इसी बीच ४ फरवरी सन् १९२२ ई० को गोरखपुर ज़िलेमें चौरीचौरामें एक भीड़ने पुलिस थानेमें आग लगा दी जिसमें पुलिसके सिपाही जलकर भस्म हो गए। मालवीयजी बम्बई जा रहे थे। ट्रेनमें यह समाचार पढ़ा और काँप गए। जान पड़ा कि जैसे उन्हें बिजलीका तार छू गया हो। वारदौलीमें कांग्रेसकी कार्यसमितिकी बैठक हुई। मालवीयजीने बड़े करुण शब्दोंमें चौरीचौराकी घटनाका जिक्र करके गान्धीजीको समझाया। वारदौलीका युद्ध समाप्त कर दिया गया और असहयोग आन्दोलन तथा सविनय अवज्ञा आन्दोलन वहीं वारदौलीमें खोदकर गाड़ दिया। लोगोंका यही खयाल बना रहा कि 'बड़े भाई' के कहनेमें आकर ही गान्धीजीने असहयोगको स्थगित किया। सारे देशने गान्धीजीपर कीचड़ उछाली। मालवीयजी भी उससे न बच सके। जब फौज लड़ रही हो और विजय पानेके मौकेपर उन्हें रोक दिया जाय, उस समय जो क्रोध और असन्तोष फौजी सिपाहियोंमें होता है वही हुआ। लोगोंने कहा कि महात्माजीने आन्दोलन स्थगित करके बड़ी भारी ग़लती की है पर गान्धीजी यह बात समझ गए थे कि अशिक्षित और अनियमित सेना लेकर लड़ना बुद्धिमानी नहीं है। मालवीयजीका अनुमान ठीक था—देश अहिंसाके युद्धके लिये अभी तैयार नहीं था।

इसीके बाद गान्धीजी पकड़े गए और उन्हें पाँच वर्षकी सज़ा मिली। बिना सेनानायकके जो दशा

गान्धीने अगले दिन ही पहली अगस्त सन् १९२७ ई० को सरकारसे सम्बन्ध तोड़नेकी घोषणा कर दी। असहयोग शुरू हो गया। पर गान्धीजीको शायद यह ध्यान न था कि फ्रान्सके युद्धक्षेत्रसे लौटे हुए जर्मनीकी अग्निवर्षामें पराक्रम दिखानेवाले वीर भला डण्डोंसे कैसे पिट सकेंगे। गान्धीजीका शान्तियुद्ध एक नई बात थी। लोगोंने कभी ऐसा युद्ध देखा भी नहीं था जिसमें लोग हाथ जोड़कर शत्रुके सामने खड़े हो जायँ, वे डण्डे बरसावँ और ये उनका हाथ मलें कि उन्हें कष्ट तो नहीं होता, वे गोलियाँ चलावँ और ये देह लह-लुहान होनेपर भी उसे फागकी पिचकारियाँ समझें। महायुद्धसे भी बड़ा वह युद्ध था। सरकारसे सम्बन्ध तोड़नेकी घोषणा हुई और युद्ध प्रारम्भ हो गया। एक ओर एक लड़ोटा पहने, भण्डा लिये हुए एक मुट्ठी भर हड्डियोंवाला महात्मा था, उधर दूसरी ओर बृटिश साम्राज्य अपनी सेना, पुलिस और अस्त्र-शस्त्र लिये खड़ी थी। फिर एक बार वशिष्ठ और विश्वामित्रका युद्ध देखनेमें आया। देखते-देखते सरकार दमन करने लगी। गोलियाँ चलीं, लाठियाँ चलीं, डण्डे चले। जेल भरने लगे। लोगोंकी जायदादें जप्त हुईं। स्त्रियाँ, पुरुष और बालक 'महात्मा गान्धीकी जय' पर प्राण न्यौछावर करनेको निकल पड़े। गान्धीजी देवता बन गए। लड़केने स्कूल छोड़े, वकीलोंने वकालत छोड़ी, कितने लोगोंने सरकारी नौकरीको लात मारी। अजीब दिन थे वे भी। उस समय सभी यह सोच रहे थे कि स्वराज्य बस आ ही रहा है।

असहयोग आन्दोलनको नियमित और उचित समझते हुए भी मालवीयजी उसे समयोचित नहीं मानते थे। वे तबतक भी यही समझते रहे कि रोगी कमज़ोर है, इतनी तेज़ दवा वह हज़म न कर सकेगा। इलाहाबादमें देशकी तत्कालीन दशापर भाषण देते हुए मालवीयजीने कहा था :—

“सरकारी स्कूल और कालेजोंका बहिष्कार करना ठीक नहीं है, यह बड़ा ग़लत रास्ता है

कि हम स्कूलोंसे अपने बच्चोंको उठा लें। स्कूलमें बच्चोंको भेजनेसे सरकारको कोई मदद नहीं मिलती। उससे तो लोगोंका ही लाभ होता है। बच्चे शिक्षाके लिये तड़प रहे हैं। जब देशी या राष्ट्रीय संस्थाएँ स्थापित हो जायँ तभी उनको वहाँसे उठाना चाहिए। स्कूलोंके बहिष्कारसे उच्च कर्मचारियोंपर भी कोई असर नहीं पड़ेगा क्योंकि वे बच्चोंकी शिक्षाकी कब कोई परवाह करते हैं।”

इसी समय किसीने उनसे पूछा कि आप क्यों नहीं गान्धीजीका साथ देते? इसके उत्तरमें उन्होंने जवाब दिया कि गान्धीजी मनुष्य ही तो हैं। वह भी भूल कर ही सकते हैं। मेरी अन्तरात्मा कहती है कि अभी गान्धीजी देशको ग़लत रास्ता बतला रहे हैं। मैं गान्धीजीको आज्ञा माननेकी बजाय अपनी आत्माके कहनेका पालन करूँगा।

राष्ट्रीय महासभाकी २७ जुलाई सन् १९२१ ई० की बैठकमें, जो बम्बईमें हुई थी, उसमें सत्याग्रह और वायकाटपर वाद-विवाद हुआ। इसमें एक प्रस्ताव पास हो गया कि प्रिन्स ऑफ वेल्सका वायकाट किया जाय। मालवीयजीने उसका विरोध करते समय कहा कि प्रिन्स ऑफ वेल्सका भारत-आगमन केवल एक पुरानी प्रथाका पालन मात्र है। उनका स्वागत करके हम सरकारका साथ नहीं देना चाहते। फिर हम यह सोचते हैं कि प्रिन्सके आगमनसे भारतका बहुत कुछ हित होनेकी आशा है।

एक ओर जब सारा देश क्षुब्ध था तब राजकुमार प्रिन्स ऑफ वेल्सने भारतमें पैर रक्खे। जनता आपसे बाहर हो गई थी, जहाँ-जहाँ राजकुमार गए वहाँ-वहाँ काले भण्डोंने उनका स्वागत किया। वास्तवमें राजकुमारसे तो किसीकी शत्रुता न थी पर वे बृटिश सरकारके सम्राट्के पुत्र थे। लोगोंका भड़कानेके लिये क्या इतना कम था? पर मालवीयजीने यह समझा कि चाहे शत्रु ही क्यों न हो, यदि वह अतिथि होकर

आवे तो उसको आसन-पानी देना ही चाहिए। जिस समय परिडत मोतीलाल नेहरू, देशबन्धुदास और मौलाना आज़ाद पिछड़ोंमें बन्द थे उस समय मालवीयजी हिन्दू विश्वविद्यालयमें राजकुमारका स्वागत कर रहे थे और उन्हें उपाधि दे रहे थे। मालवीयजीके इस व्यवहारसे लोग बड़े नाराज़ हुए, बड़ी गालियाँ दौं, पर मालवीयजीके कानोंतक पहुँचकर वे वापस लौट गईं, हृदय तक न पहुँच सकीं। जिस हृदयमें भारतकी ममता चुप मारकर बैठी थी उसी हृदयमें उन्होंने प्रिन्स ऑफ वेल्सके मानको भी ले जाकर बैठा दिया। यही महापुरुषकी महत्ता थी।

इन दिनों हिन्दू विश्वविद्यालय भी डोल उठा। विद्यार्थियोंने युनिवर्सिटी छोड़ दी। गान्धीजी और मालवीयजीका साथ-साथ व्याख्यान हुआ। राजा-महाराजा लोग गान्धीजीका व्याख्यान सुनकर उठ खड़े हुए। पर मालवीयजी अचल समाधि लगाए बैठे थे। दूसरा होता तो पागल हो उठता। उस समय जान पड़ता था कि हिन्दू युनिवर्सिटी अब गई, अब गई। पर मालवीयजीने अपने अनुपम धीरज और कुशलतासे उसे बचा रक्खा। उन दिनों एक तस्वीर बाज़ारमें विकती थी जिसमें हिन्दू विश्वविद्यालयको एक शिवमूर्ति बनाया था जिसे मालवीयजी मज़बूतीसे संभाले हुए हैं और श्रीमती बेसेण्ट उनके ऊपर फूल छोड़ रही हैं। बस इसीसे समझ लीजिए कि अपने सिद्धान्तकी रक्षा करके लोगोंकी दृष्टिमें मालवीयजी कहाँ पहुँच चुके थे। जब श्रीमती बेसेण्टने रौलट विलका समर्थन किया था तो लोगोंने उनकी सारी सेवाओं और उनके त्यागके बदलेमें उन्हें “पूतना” की उपाधि दे दी थी, पर मालवीयजीको लोग न जाने क्यों कोई ऐसी उपाधि न दे पाए। दुनिया उसीका आदर करती है जो उसके मनके अनुसार चले। लोग समझने लगे कि ‘मालवीयजी सरकारके पिट्टू हैं, जेलसे डरते हैं, कष्ट ब्राह्मण हैं, जेलमें रहेंगे कैसे?’

लॉर्ड रीडिङ्ग मालवीयजीको बहुत मानते थे। मालवीयजीने उनको सलाह दी कि गान्धीजीसे मिलकर सब मामला तै कर लें नहीं तो व्यर्थमें बखेड़ा मचेगा। देशबन्धु दाससे जेलमें गान्धीजीकी बातचीत हुई। मालवीयजीने इधर गान्धीजीको तैयार किया उधर लॉर्ड रीडिङ्गको। दिसम्बर सन् १९२१ ई० में गान्धीजीकी लॉर्ड रीडिङ्गसे बातचीत हुई और बहुतसी बातें तै हो गई थीं। पर सरकारकी नीति नहीं बदली। गान्धीजीने वायसरायको लिखा कि यदि सरकारकी नीति एक सप्ताहमें न बदली तो सविनय अवज्ञा आन्दोलन शुरू होगा। इसी बीच ४ फ़रवरी सन् १९२२ ई० को गोरखपुर ज़िलेमें चौराचौरामें एक भीड़ने पुलिस थानेमें आग लगा दी जिसमें पुलिसके सिपाही जलकर भस्म हो गए। मालवीयजी बम्बई जा रहे थे। ट्रेनमें यह समाचार पढ़ा और काँप गए। जान पड़ा कि जैसे उन्हें विजलीका तार छू गया हो। बारदौलीमें कांग्रेसकी कार्यसमितिकी बैठक हुई। मालवीयजीने बड़े करुण शब्दोंमें चौराचौराकी घटनाका जिक्र करके गान्धीजीको समझाया। बारदौलीका युद्ध समाप्त कर दिया गया और असहयोग आन्दोलन तथा सविनय अवज्ञा आन्दोलन वहीं बारदौलीमें खोदकर गाड़ दिया। लोगोंका यही खयाल बना रहा कि ‘बड़े भाई’ के कहनेमें आकर ही गान्धीजीने असहयोगको स्थगित किया। सारे देशने गान्धीजीपर कीचड़ उछाली। मालवीयजी भी उससे न बच सके। जब फ़ौज लड़ रही हो और विजय पानेके मौक़ेपर उन्हें रोक दिया जाय, उस समय जो क्रोध और असन्तोष फ़ौजी सिपाहियोंमें होता है वही हुआ। लोगोंने कहा कि महात्माजीने आन्दोलन स्थगित करके बड़ी भारी ग़लती की है पर गान्धीजी यह बात समझ गए थे कि अशिक्षित और अनियमित सेना लेकर लड़ना बुद्धिमानी नहीं है। मालवीयजीका अनुमान ठीक था—देश अहिंसाके युद्धके लिये अभी तैयार नहीं था।

इसीके बाद गान्धीजी पकड़े गए और उन्हें पाँच वर्षकी सज़ा मिली। विना सेनानायकके जो दशा

फौजकी होती है वही दशा महात्मा गान्धी और अन्य नेताओंके पकड़े जानेपर देशकी हुई। मालवीयजी यद्यपि असहयोग आन्दोलनको असमयकी बात समझते थे किन्तु वे सरकारकी दमननीतिको सहन कर सके, उस समय देशने फिर मालवीयजीकी ओर देखा। सब काम छोड़कर मालवीयजी व्याकुल फौजको ढाढ़स बँधानेके लिये निकल पड़े। सरकार इस बातपर तुली हुई थी कि हिन्दुस्थानकी इस जीती-जागती संस्थाको ऐसा कुचल दिया जाय कि वह फिर सिर ही न उठा सके। पर मालवीयजी उन लोगोंमें नहीं हैं जो अपने मतका विरोध होनेपर राष्ट्रकी हत्या होते देख सकें। रात-दिन एक करके साठ बरसकी अवस्था और दुर्बल शरीर लेकर वे हिम्मत हारी हुई जनताको चुमकारते, पुचकारते, हिम्मत बँधाते, पेशावरसे डिब्रूगढ़ (आसाम) तक घूमे। स्वराज्य और स्वदेशीका उपदेश दिया और हिन्दू-मुस्लिम एकताका मर्म समझाया। उनकी इस यात्रामें सरकारने कई बार उनपर दफा एक सौ चौवालीस लगाई लेकिन मालवीयजीने एक बार भी उसका पालन नहीं किया। सरकारने भी न जाने क्यों उन्हें वन्दी न किया। चाहे ऊपरसे सरकार भले ही कहती हो कि उनके व्याख्यानसे उपद्रव होगा, अशान्ति होगी, लेकिन मनमें वह सदा यही समझती रही थी कि मालवीयजीके व्याख्यानसे कभी अशान्ति नहीं हो सकती। न जाने कितनी बार मालवीयजीके उँगली उठाने मात्रपर सभाओंमें सन्नाटा छा गया, उनके खड़े होते ही भगड़ा समाप्त हो गया और उनकी मनोहर वाणीके सुनते ही कितने ही टूटे हुए दिल मिल गए, फिर भला उनसे यह आशङ्का ही क्यों की गई? गोरखपुरमें चैरी-चैरामें जब आप मद्यपान-विरोधके विषयमें व्याख्यान दे रहे थे उसी समय उन्हें सरकारी आज्ञा मिली कि वे वहाँ भापण न दें। पर उन्होंने न माना और वहाँ मद्यपानसे दूर रहने और विदेशी वस्त्र न खरीदनेका उपदेश देकर आप भटपूर गए। वहाँ भी आपका व्याख्यान हुआ। आपके गोरखपुर लौटते ही आपको फिर आज्ञाप मिली,

जिनमें आपको पूरे गोरखपुर जिलेमें व्याख्यान देनेके लिये मनाही की गई। किन्तु फिर भी आपने बरहज, देवरिया, रामपुर, कासिया, पड़रौना, गोरखपुर और खलीलावाद—इतने स्थानोंमें व्याख्यान दिए ही। जिन सज्जनोंके मालवीयजीसे जाति-वैमनस्य फैलानेकी आशङ्का हुई थी वे यदि इनमेंसे एक भी व्याख्यान सुन पाते तो उन्हें अपनी मूर्खताके लिये पछुताना ही पड़ता। गोरखपुर पहुँचकर, वहाँ लोगोंको रक्षा-दलोंकी स्थापना करनेका उपदेश देते हुए चैरी-चैरा गए। वहाँ आप लोगोंकी करुण कथाएँ सुन ही रहे थे इतनेमें आपको नोटिस दी गई। किन्तु वे फिर भी घटनास्थल मन्देरा बजार पहुँच ही गए। इसी प्रकार गौहाटीमें और पञ्जाबके कई स्थानोंमें आपपर दफा एक सौ चौवालीस लगाई गई, पर आपने निडर होकर उन आज्ञाओंका उल्लङ्घन किया और अपना काम करते रहे।

सन् १९२२ ई० की फरवरीमें जब गान्धीजी पकड़ लिए गए तब स्वराज्य पार्टी बन चुकी थी और सन् १९२३ ई० में कांग्रेसने चुनावकी लड़ाई लड़नी शुरू कर दी। अगले वर्ष सन् १९२४ ई० में गान्धीजी छूट गए। कोहाटमें हिन्दू-मुस्लिम दङ्गा हुआ। एक साथ रहनेवाले, एक वायु, एक जल, और एक अन्नसे पलनेवाले हिन्दू-मुसलमान किसके इशारेपर एक दूसरेकी जानके गाहक बन गए, इसे कौन समझावे। पर हुआ यही। मालवीयजी अपनी सहायता लेकर वहाँ पहुँचे और मुसलमानोंके बीचमें बैठकर उन्होंने जो निडर होकर उन्हें ऊँच-नीच समझाया उसे वहाँके लोग अवतक याद करते हैं। इसीपर गान्धीजीका इक्कीस दिनका उपवास हुआ। वेचारे हिन्दू-मुसलमानोंका क्या? कठपुतलियोंकी तरह दूसरेकी डोरीपर वे नाच रहे थे। इसी समय बङ्गालका भयङ्कर काला कानून चल निकला।

अगले वर्ष भारतके दो महापुरुष—बङ्गालके दो प्रतापी सिंह श्री चित्तरञ्जनदास और सर सुरेन्द्रनाथ बैनर्जी चल बसे। गोखले और लोकमान्य तिलककी

यादगार फिर हरी हो गई। हिन्दुस्थान बेचारा फिर जी भरकर रोया।

सन् १९२६ ई० में कलकत्तेमें दङ्गा हुआ। मालवीय-जीको वहाँ जानेकी आज्ञा न मिली पर मालवीयजीने पहलेकी तरह इसकी परवाह नहीं की। हिन्दू युनिवर्सिटीसे जब आप जा रहे थे तो बहुतसे लोग उनसे मिलने गए और कुछ लोगोंने उनके स्वास्थ्य और उनके बुढ़ापेका ध्यान करके कहा कि 'महाराज यदि न जाते तो अच्छा था, सरकार आपको बीचमें ही पकड़ लेगी।' उस समय मालवीयजीने सिर उठाकर बड़े तेजके साथ कहा 'देखें सरकार कैसे रोकती है? और फिर पकड़े तो डर क्या है।' यह कहकर उन्होंने एक श्लोक कहा—

यदि समरमपास्य नास्ति मृत्यु

र्भयमिति युक्तमितः प्रयातु दूरं

अथ मरणमवश्यमेव जन्तोः

किमिह मुधा मलिनं यशः कुरुध्वम्

अड़सठ वर्षके वृद्धके मुँहपर एक युवक सैनिकका जोश था। वे कलकत्ते गए, वहाँ व्याख्यान दिया और सरकार चुप मारकर बैठ रही। क्या मालवीयजी सरकारसे डरते हैं?

सन् १९२६ ई० में स्वराज्य पार्टीवालोंका मन कैम्ब्रिजसे भर गया। सरकारने उनकी एक न सुनी। सरकारकी इस मनमानीके रोकनेका कोई उपाय भी तो न था। ये लोग व्यवस्थापिका सभासे बाहर निकल आए। इसीके बाद साइमन कमीशनका आगमन हुआ जिसमें एक भी भारतीय नहीं रक्खा गया था। इससे बड़ा हिन्दुस्थानका और क्या अपमान हो सकता था? देश भरने हड़ताल मनाई, जहाँ-जहाँ कमीशन घूमा वहाँ-वहाँ काले भण्डे दिखाए गए। ३१ अक्टूबर सन् १९२८ ई० की बात है। यह कमीशन लाहौर पहुँचा। मालवीयजी और लाला लाजपतराय स्टेशनपर बड़ी भीड़के साथ पहुँचे। सात बरस पहले जिसने प्रिन्स ऑफ वेल्सका अपनी बदनामी सहकर स्वागत किया था वह साइमन कमीशनके

बहिष्कारके लिये जी-जानसे जुट गया। कितना भारी परिवर्तन हुआ होगा? वहाँ पुलिस और गोरे सिपाही मौजूद थे। डगडे चले। लाला लाजपतरायको भी कई डगडे लगे और वही चोट १७ नवम्बरको उनके प्राण ले गई। जवानोंका जोश मत पूछिए। लाला लाजपतरायकी मृत्युसे पञ्जाब गरज उठा और उस क्रुद्ध सिंहके पहले शिकार लाहौरके पुलिस सुपरिण्टेंडेंट साएडर्स साहब हुए।

इसी साल दिल्लीमें सर्वदल सम्मेलन हुआ। मईमें फिर बम्बईमें सम्मेलनकी बैठक हुई और परिडत मोतीलाल नेहरूकी अध्यक्षतामें एक कमिटी बैठी। लखनऊमें जब सर्वदल सम्मेलनकी बैठक हुई तो कुछ हेरफेरके साथ परिडत मोतीलालजीकी डमीनियन स्टेटसकी सिफारिश स्वीकार कर ली गई। कलकत्तेमें सन् १९२८ ई० में जब कांग्रेस हुई तो पूर्ण स्वतन्त्रता और डमीनियन स्टेटसके भगड़ेको लेकर बड़ा वाद-विवाद चला पर नेहरू-रिपोर्ट ही मञ्जूर हो गई और यह घोषणा कर दी कि यदि सरकार इसे नहीं मानेगी तो सत्याग्रह शुरू हो जायगा।

सन् १९२६ ई० की २४ अप्रैलको भरी असेम्बलीमें बम्ब गिरा। भगतसिंह और बटुकेश्वरदत्त पकड़ लिए गए। एक बार सारे देशने इन दोनों वीरोंके साहसकी प्रशंसा की, घर-घर उनके चित्र टँग गए और इन दोनोंका नाम अमर हो गया। इधर मालवीयजीने लौर्ड इर्विनसे मिलकर एक गोलमेज़ परिपद् करानेकी बातचीत छेड़ी। लौर्ड इर्विनको भी यह बात जँची और लिखा-पढ़ी शुरू हो गई। ३१ अक्टूबरको लौर्ड इर्विनने गोलमेज़ परिपद्की घोषणा की। इस गोलमेज़ परिपद् करानेका श्रेय एकमात्र मालवीयजीको ही है। सन् १९२६ ई० को परिडत जवाहरलाल नेहरूके सभापतित्वमें कांग्रेस हुई और रही-सही कसर भी पूरी हो गई। पूर्ण स्वतन्त्रता ही भारतका ध्येय घोषित किया गया। कांग्रेसके सदस्योंने व्यवस्थापिका सभाओंसे इस्तीफा दे दिया और २६ जनवरीको

स्वतन्त्रता दिवस मनानेकी घोषणा की गई। १२ मार्चको गान्धीजीका सत्याग्रह प्रारम्भ हो गया। फिर सरकारका दमन, फिर वही चक्र, जेल, ज़ंफती, डण्डे और गोलियाँ। सरकारकी इम्पीरियल प्रेफरेंस पोलिसी (शाही पक्षपात नीति) के कारण २ अप्रैलको मालवीयजी और सात अन्य राष्ट्रीय नेता भी व्यवस्थापिका सभाको नमस्कार करके चले आए। पेशावरमें गोलियाँ चलीं, वाइस आदमी मारे गए। मालवीयजी व्याकुल होकर पञ्जावकी ओर दौड़ पड़े। उनका यह पञ्जावका दौरा अलौकिक ही था। लोग मालवीयजीको देखनेके लिये पागल थे। स्टेशन-स्टेशनपर उनकी गाड़ी रोकी जाती थी। लोग बिना उनके दर्शन किए, उनका व्याख्यान सुने, उन्हें आगे नहीं बढ़ने देने चाहते थे। एक स्थानपर तो लोग रेलके अञ्जनके सामने लेट गए, बैठ गए और मालवीयजीको बिना



लोग अञ्जनके सामने पटरीपर बैठ गए हैं।

व्याख्यान दिए आगे नहीं बढ़ने दिया। वह भी क्या दृश्य था ?

मालवीयजीके सबसे छोटे पुत्र परिदित गोविन्द मालवीय एम० ए०, एल् एल्० वी० इन दिनों उनके साथ थे। पञ्जावने सचमुच जिस उत्साह, भक्ति,

श्रद्धा और तन्मयतासे अपने पुराने रक्षक और नेताका स्वागत किया था, वह पञ्जावके ही योग्य था।

मालवीयजीको आज्ञा मिली कि पेशावरमें नहीं प्रवेश कर सकते, किन्तु वे न माने। सरकारने उनको पकड़ा तो नहीं पर रास्तेमें ही उनको दूसरी गाड़ीमें बैठाकर वापस कर दिया। २५ अप्रैलको श्री विठ्ठलभाई पटेल भी अपनी कुर्सी खाली करके चले आए। काले क़ानून जारी हो गए। गान्धीजी नमक क़ानून ६ अप्रैलको तोड़ चुके थे। सारा देश नमक बनानेमें लगा हुआ था। २ मईको गान्धीजी पकड़े गए, १५ मईको शोलापुरमें और १६ अगस्तको पेशावरमें मार्शल लॉ जारी हुआ। युवकोंका जोश फिर उमड़ा। पिरतौलें दगने लगीं। बेचारे कई अंग्रेज़ उनके निशाने बन गए।

पहली अगस्त सन् १९३० ई० की बात है। लोकमान्य तिलककी पुण्यतिथि मनाई जानेवाली थी।

धोयी तालावतक जलूस पहुँचा ही था कि झड़ी लग गई, पर जलूसका एक आदमी भी इधर-उधर न हुआ। ज्यों-ज्यों जलूस आगे बढ़ता था, त्यों-त्यों लोग बढ़ते चले जा रहे थे। लोग छूते रखते हुए भी उन्हें नहीं लगा रहे थे। आगे-आगे महिलाएँ थीं और श्रीमती हंसा मेहता जलूसकी नेता थीं। हैर्नबी रोडकी चामुहानीपर क्रुक्शैड रोडपर पुलिसके हथियारबन्द दस्तेने जलूस रोक दिया। बहुत देर बैठे हो गई। पुलिसने सरकारकी आज्ञा सुनाई, पर मालवीयजी बोले कि हम पेसी अन्यायपूर्ण आज्ञा नहीं मानेंगे और उन्होंने लोगोंसे कहा

कि बैठ जाओ। लोग बैठ गए। थोड़े डण्डे चले, पर लोग टस-से-मस न हुए। इसी समय मालवीयजीकी पुलिस सुपरिण्टेण्डेण्टसे एक झड़प हो पड़ी।

पुलीस सु०—जलूस आगे नहीं जा सकता।  
मालवीयजी—अच्छा, हम यहीं रुड़े रहेंगे।

सन् १९३० ई० में मालवीयजीकी पञ्जाव-यात्राके कुछ दृश्य।



पुलीस सु०—कवतक ?

मालवीयजी—अपने जीवनके अन्तिम दिनतक। तुम्हींको अपने देश वापिस जाना होगा।

पुलीस सु०—जब मैं पचासका होऊँगा तब यहाँसे जाऊँगा।

मालवीयजी—पीछे शत्रु बनकर जानेकी अपेक्षा इस समय मित्र होकर जाना ज्यादा अच्छा है।

पुलीस सु०—आप लोग स्त्रियोंको जलूसके आगे रखकर कोई बहादुरी नहीं दिखलाते।

मालवीयजी—कायरता तो तुम्हारी है, जो यदि यह गैर-क़ानूनी जलूस हो तो क्यों नहीं गिरफ्तार करते। और क्या वे दिन भूल गए जब इङ्ग्लैण्डमें महिला आन्दोलन चला था, और तुम पुरुषोंने स्त्रियोंपर अत्याचार किए और फिर अन्तमें स्त्रियोंने तुम लोगोंकी बुरी गत बनाई थी।

पुलीस सु०—(भेंपकर) मैं तो भारत-सरकारकी आज्ञाका पालन कर रहा हूँ।

मालवीयजी, सरदार पटेल, श्रीजयरामदास

दौलतराम, डा० हरीहर, श्री शेखवाणी इत्यादि काय्-कारिणीके सदस्य और वन्दर् काय्-स कमिटीके सदस्य कुल खिलाकर खालीस आरभी एकटु लिए गए । ये लोग लौरीमें भरकर वाइकला जेल पहुँचाए गए । फिर भीड़पर पुलीसने देनह डगरे खलाए । पण्डित गोविन्द मालवीय अब भी कभी-कभी उन



वाइकला जेलके बाइकर गव नेगाओके साथ मालवीयजी पहुँचाए गए ।

इसके बादकी वाइ करके अपना सिर टरोल लिया करने हैं । शनिवार २ अगस्तको दोपहर साडे ग्यारह बजे चौक रेसिडेन्सी मजिस्ट्रेटके वहाँ मुकदमा हुआ । मालवीयजीपर एक सौ रुपया जुर्माना हुआ, जुर्माना न देनेपर पन्द्रह दिनकी सजा कैद ।

इस मालवीयजीकी गिरफ्तारीकी खबर देश भरमें पहुँच चुकी थी । हिन्दू युनिवर्सिटीमें जब यह समाचार आया तो विद्यार्थी एकदम आपेसे बाहर हो गए और एक सौ बीस विद्यार्थियोंका एक दम वन्दर्में सन्नाह करनेके लिये निकल पड़ा । ये लोग जिस दिन वन्दर् पहुँचे उसी दिन शामको मालवीयजी कोड दिए गए । मालूम हुआ कि उनका जुर्माना दे दिया । मालवीयजीकी काशीकी सार्वजनिक सभाने मालवीयजीको ही थी और वाबू भगवानदासने कहा

भी था कि "मालवीयजीका पकड़ा जाना राष्ट्रीय सङ्घी पूर्णाहुति सम्झनी चाहिए ।"

मालवीयजीको इस बातका दुःख बना ही रहा कि किसने उनका जुर्माना दे दिया । इसीके बाद २३ अगस्त सन् १९३० ई० को दिल्लीमें काय्-स काय्-स समितिकी बैठक डाक्टर अम्बारीक के घर हुई । सब कार्रवाई करके लोग बैठे बालचीत कर रहे थे । अचानक पुलीस आई । काय्-स काय्-स समिति गैर कानूनी तो घोषित कर ही दी गई थी । ये लोग पकड़ लिए गए और सबको छु-छु महानेकी सजा हो गई । ये लोग दिल्ली जेलमें पहुँचाए गए ।

मालवीयजीके लिये जेलमें जाना कोई मामूली न्याय नहीं था । जिसका खाना-पीना और रहना-सहनना उसकी आदत बन गई था, जिनका छोड़ना उनके लिये प्राणन्यायके समान महत्व रखता हो, उसका वन्दी हो जाना कोई साधारण न्याय नहीं सम्झना

चाहिए । मालवीयजीने जो आज़तक तपस्या की थी वह तपस्या इस महा क्लेशसे और भी अधिक प्रदीप्त हो उठी । इतने दिन बाद लोगोंने वास्तवमें मालवीयजीको पहचाना । उन्हें ऐसे वन्दी जीवनकी आदत नहीं थी । कोयल जब खुली रहती है और गाना रहती है तो उसे कुछ अनोखा ही सुन मिलता है, पिंजड़ेमें दाना-पानी मिलनेपर भी उसकी यह मस्ती नहीं रहती । मालवीयजीका बोलना वन्द हो गया । यह उनके लिये बड़ा हानिकारक सिद्ध हुआ । लवाका मुँह तो बन्द कीजिए फिर देखिए उसकी क्या हालत होती है । जो मालवीयजी दस बरस पहले वाइसरायकी स्पेशल ट्रेनपर चढ़कर प्रयागसे दिल्ली आए थे वही मालवीयजी सरकारके वन्दी बनकर स्पेशल ट्रेनमें दिल्लीसे मैनी जेल पहुँचाए गए । दिनोंका फेर था । वहाँ उन्हें बहुतसे साथी भी मिल गए । वहाँ



दिल्ली जेलमें मालवीयजी ।

परिडत जवाहरलाल और आर० एस्० परिडत भी थे। मालवीयजीने श्री परिडतसे जर्मन भाषा पढ़नी शुरू कर दी। यहाँ उनके मनकी एक बात उन्हें मिल गई कि वे शामको सब कैंदियोंको भागवत और महाभारतका उपदेश देने लगे। पर थोड़े दिनों बाद ही वे बीमार



बुधवारके प्रातःकाल मालवीयजी योरोपियन सिविल अस्पताल इलाहाबादसे डूटकर मोटरमें सवार हो रहे हैं। कितने दुर्बल हो गए हैं।



जेलसे डूटनेके बाद इलाहाबादसे बनारस जाते समय इतने दुर्बल थे कि ज़रा भी पैदल नहीं चल सकते थे।

पड़ गए। वहाँसे सरकारी अस्पतालमें भेजे गए जहाँसे आप सहसा छोड़ दिए गए।

अगले साल सन् १९३१ ई० की २३ मार्चको भगतसिंह और उसके दो साथियोंको फाँसी हुई। उनको बचानेके लिये सारे देशने हस्ताक्षर करके वायसरायके पास पत्र भेजे, पर वायसरायने एक न सुनी। उन दो-तीन जवानोंसे ही सरकार इतना डरती थी कि उनका जीवन बचाकर अपनी उदारताका परिचय देनेमें भी उसे भय लगता था। २६ मार्चको कराँचीमें कांग्रेस हुई। भगतसिंहके वारेंमें मालवीयजीने जो व्याख्यान दिया, वह बस पढ़ने ही लायक है। कोई भी सहृदय बिना रोए नहीं रह सकता।

#### गोलमेज़ परिषद्

इसी बीच लन्दनमें पहली गोलमेज़ परिषद् हो चुकी थी। २५ दिसम्बर सन् १९३१ ई० को कांग्रेसके बड़े नेता डूट गए। संप्र-जयकरके उद्योगसे और मालवीयजीके सहयोगसे गान्धी-द्विदिन सम्मेलन हुआ। लोग बड़े निराश हुए। पर कराँची कांग्रेसमें उसका समर्थन हो गया और कांग्रेसने गान्धीजीको ही गोलमेज़के लिये अपना प्रतिनिधि चुना। मालवीयजीको भी गोलमेज़का निमन्त्रण मिला था और वे तैयार हो गए। उनका तैयार होना एक ऐतिहासिक घटना ही समझनी चाहिए। एक ओर जन्म-जन्मान्तरके संस्कार उन्हें अपनी ओर खींचते जा रहे थे, दूसरी ओर खड़ी हुई थी पैंतीस करोड़ भारतवासियोंकी माँ, जिसके तनपर वस्त्र नहीं थे, शरीरपर मांस नहीं था, और जो चुपचाप आँसू बहा रही थी। इस दृष्टिने मालवीयजीको कितना परेशान किया होगा यह वे ही लोग समझ सकते हैं जो मालवीयजीको जानते हैं। पर माँके आँसुओंमें पुरानी रुढ़ियाँ बह गईं। 'राजपूताना' जहाज़की सीटी बजी और मालवीयजी अपने उसी ब्राह्मण-वेशमें सवार हो गए। मालवीयजी समझ रहे थे कि शेर घास खाने

लगेगा, साँप उसना छोड़ देगा, लोमड़ी अपनी चालाकी छोड़ देगी। सतयुगकी बात भला कलियुगमें कैसे हो सकती थी। जिसने जीवन भर समुद्रयात्राको पाप समझा है और जिसका धार्मिक हृदय समुद्रयात्राकी कल्पना ही न कर सकता है उसने अपने देशके लिये यह यात्रा स्वीकार करके अपनी सबसे प्यारी वस्तु धर्मको भी देशके लिये अर्पण कर दी। यह उनका सबसे बड़ा त्याग था। मालवीयजीके लिये विलायत जाना दधीचि और शिविके त्यागसे कम महत्त्व न रखता था। ७० वर्षकी अवस्था और दुर्बल देह लेकर बड़ी आशासे मालवीयजी गान्धीजीके साथ लेकर रेलसे तेल निकालनेके लिये लन्दन जानेको तैयार हो गए।

२६ अगस्त सन् १९३१ ई० को महात्मा गान्धीके साथ मालवीयजी विलायतके लिये रवाना हो गए।



इङ्गलैण्ड जाते समय इलाहाबाद स्टेशनके पुलपर मालवीयजी चलते-चलते भी एक लेस ठीक कर रहे हैं।



महात्माजी और मालवीयजी १२ सितम्बर सन् १९३१ ई० को लन्दन पहुँचे। तत्काल ये लोग वहाँ यूस्टन रोडपरके 'फ्रेण्ड्स मीटिंग हाउस' में पहुँचाए गए जहाँ इनका शानदार स्वागत हुआ। यहाँ अंग्रेज़ और भारतीय सब मौजूद थे।





सेण्ट जेम्स पैलेस लन्दनमें १४ सितम्बर सन् १९३१ ई० की भारतीय गोलमेज परिषद्की सङ्ग-निर्माण-समितिके वीचमें लॉर्ड सीङ्गे, उनके बाईं ओर महात्माजी और मालवीयजी बैठे हैं।

मालवीयजी अपने रसाइया, अपनी सामग्री और अपने पुत्र पण्डित गोविन्द मालवीयको साथ लेकर गये थे।

इङ्ग्लैण्डमें इण्डियन एसोसिएशनने इन लोगोंका बड़ा स्वागत किया। लन्दन पहुँचकर इन्होंने हर बातमें गान्धीजीका साथ दिया। वहाँ सेनाकी व्यवस्था और संरक्षणके विषयमें जो आपने व्याख्यान दिए थे वे बड़े महत्वके हैं। पर जो आशा लेकर वे गए थे वह पूरी हुई इसमें सन्देह है।

गोलमेज परिषद्के अतिरिक्त उन्होंने लन्दनके वैज्ञानिकोंको बुलाकर एक सभामें हिन्दू धर्मकी महत्ता और ईश्वरके अस्तित्वपर व्याख्यान दिया, जिसपर

सभी वैज्ञानिकोंने कहा कि यदि वास्तवमें हिन्दू धर्म यही है तो वह वास्तवमें भय है। मालवीयजी इस यात्रामें योरोपमें भी घूमे, वहुनसे विश्वविद्यालय देखे और फ्रान्समें पाली और संस्कृतके प्रसिद्ध विद्वान् डाक्टर सिल्वन लेवीसे भी मिले।

१४ जनवरी सन् १९३२ ई० को मालवीयजी लौट आए। उस समय भारतमें पुलीसका राज्य था। सब नेता बन्द किए जा चुके थे। सरकारका दावा था कि कांग्रेस कुचली जा चुकी है।

मालवीयजीने सरकारकी नीतिकी कड़ी आलोचना की और एक तारद्वारा यहाँके अत्याचारोंका विवरण देकर विलायत भी भेजा, पर सरकारकी कृपासे वह तार भारतकी सीमा न पार कर सका। इसीके



३० नवम्बर, सन् १९३१ ई० को सेण्ट जेम्स पैलेस लन्दनमें लीनरी सेशनके प्रारम्भ होनेके समय मालवीयजी और गान्धीजी।

वाद दिल्लीमें कांग्रेस होनेवाली थी। सरकारने कांग्रेसकी मनाही कर दी थी। मालवीयजी अध्यक्ष चुने गए। काशीमें उन्हें निषेधाज्ञा मिली, पर उन्होंने इन गीदड़-भभकियोंकी चिन्ता न की और निडर होकर चल दिए। दनकौर स्टेशनपर ही उतरकर ये मोटरसे दिल्लीकी ओर चले, पर यमुना पुलपर पकड़ लिए गए। फिर भी सेठ अमृतलाल रणछोडलालकी अध्यक्षतामें पुलीस थानेके पास घग्टा-घरपर दिल्लीमें कांग्रेस हुई। सरकार मुँहकी खाकर रह गई। मालवीयजी तीन-चार दिन वाद गाड़ीमें बैठाकर इलाहाबाद पहुँचा दिए गए।

इसीके अगले साल फिर कलकत्तेमें कांग्रेस हुई। फिर मालवीयजी अध्यक्ष चुने गए। इस बार फिर



स्व० डा० सिल्वन लेवी और मालवीयजी एक पुस्तक देख रहे हैं। पेरिसमें।



मालवीयजी और गान्धीजीने इस लिङ्गटनकी दुग्धशालाका निरीक्षण किया और संसारकी सर्वश्रेष्ठ वकरियोंको देखा।  
गान्धीजी और मालवीयजीके बीचमें मिसस्लेड (मीरा वहन) दिखाई दे रही है।



बन्दी तपस्वी मालवीयजी सन्ध्या कर रहे हैं।

वे आसनसोल स्टेशनपर एकड़े गए और सात-आठ दिनतक वहाँ रक्खे जानेके बाद फिर छोड़ दिए गए।

साम्प्रदायिक निर्णयके फ़ैसलेपर गान्धीजीको यह देखकर बड़ा असन्तोष हुआ कि सरकारने दलित वर्गको हिन्दुओंसे अलग कर दिया है। उन्होंने सितम्बर सन् १९३२ ई० में यरवदा जेलमें आमरण अनशन करनेका प्रण किया। मालवीयजीने फिर दौड़-धूप शुरू की। पता नहीं कहाँसे वे इतनी शक्ति बटोरकर लाए। पूनामें सभा हुई, सब नेतागण इकट्ठा हुए और फ़ैसला हो गया। इस फ़ैसलेका सारा श्रेय मालवीयजीको ही है।




लन्दनमें मालवीयजी और उनके पुत्र गोविन्दजी।




'राजपूताना' जहाज़पर मालवीयजी पढ़ रहे हैं।



जेलमें मालवीयजी सन्ध्या कर रहे हैं।




जेलमें अपनी बैरकके सामने।



जेलमें मालवीयजी अपना स्वाध्याय कर रहे हैं।

पूनामें बहुत तहस हुई। गान्धीजीका उपवास चल रह था। समय मोनेके लिये विलकुल नहीं था।




पूनामें पर्णकुटीपर मौलाना अबुलकलाम आज़ादके साथ मालवीयजी गहरा परामर्श कर रहे हैं।

अब एकसे बातचीत, फिर दूसरेसे। मालवीयजी थक गए थे, पर उनकी हिम्मत बनी रही।

इसमें ही वे बहुत दुर्बल हो गए थे किन्तु उधर हिन्दू मुस्लिम एकताका प्रश्न आ पहुँचा। फ़ौरन पञ्जाब दौड़े गए। वहाँसे बङ्गाल और फिर युक्तप्रान्त। इलाहाबादमें एकता सम्मेलन हुआ। सोलह-सोलह, बीस-बीस घण्टे परिश्रम किया और उससे छुट्टी मिलते ही केरलमें हरिजनोंकी समस्या सुलझाई। जान पड़ा कि जैसे सर्वशक्तिमान् परमेश्वरने अपनी सम्पूर्ण शक्ति ही उन्हें दे दी है।


इसी बीच १५ जनवरी सन् १९३४ ई० को बिहारमें भूकम्प हुआ। सब कुछ भूलकर मालवीयजी बिहारके आँसू पोंडनेमें लग गए। स्वयं भी वहाँ



नेशनलिस्ट पार्टीकी सभा काशीमें।



अणोजी और मालवीयजी काशीमें।



सर्वश्री आसफ़ अली, अबुल कलाम आज़ाद, परिडत मदनमोहन मालवीयजी, मौलाना शौकत अली आदि नेताओंका पूना जाते हुए बम्बई स्टेशनपर स्वागत।

गए और लोगोंसे बहुतसा रुपया भी एकत्र करके भेजा।

१८, १९ मई सन् १९३४ ई० को पटनामें कांग्रेसकी महा समिति बैठी। मालवीयजी तथा डाक्टर अन्सारीको पार्लमेण्टरी बोर्ड बनानेका भार दिया गया। पर साम्प्रदायिक बँटवारेके विषयमें कांग्रेसकी उदासीन नीतिके कारण मालवीयजी और अणु अलग हो गए और १८ तथा १९ अगस्त सन् १९३४ ई० को कलकत्तेमें मालवीयजीकी अध्यक्षतामें कांग्रेस नेशनलिस्ट पार्टी बनी। कांग्रेसमें रहकर भी मालवीयजी कांग्रेससे सहमत न हो सके और उन्हें लाचार होकर चुनावमें कांग्रेससे लड़ना पड़ा। यद्यपि कांग्रेस नेशनलिस्ट पार्टीका चुनावमें सफलता न मिली पर मालवीयजी अपनी बातपर डटे रहे।



श्री विधानचन्द्रायसे बम्बईमें मालवीयजी गम्भीर बातें कर रहे हैं।



मरदार शार्दूलसिंहके साथ साम्प्रदायिक निर्णयपर  
बातचीत कर रहे हैं।



कांग्रेसमें मालवीयजी गान्धीजीको कांग्रेस न छोड़नेका  
अनुरोध कर रहे हैं।

इधर गान्धीजीने कांग्रेससे अलग होनेकी बात चलाई। सब लोगोंने बहुत समझाया पर गान्धीजी अपनी बातपर डटे रहे। गान्धीजीने हरिजन-आन्दोलनके लिये अपनेको अगल रक्खा था, पर कुछ भी क्यों न हो गान्धीजीका अलग होना राष्ट्रको अच्छा न लगा, पर गान्धीजी अलग हो ही गए। किन्तु लोग उनके जितना अलग समझते थे वे उतने अलग

न हो सके। कांग्रेसको उनके आशीर्वाद तो मिला ही पर उनका सहयोग भी मिला।

२८ दिसम्बर सन् १९३५ ई० को बम्बईमें कांग्रेसने अपने पचासवें वर्षमें पदार्पण किया। और जिस स्थानपर पचास वर्ष पहले कांग्रेस हुई थी वहीं उसके स्मारकमें उसकी स्मृति-शिला रक्खी गई जिसका उद्घाटन राष्ट्रके सबसे प्राचीन सेवक महामना पाण्डित मदनमोहन मालवीयजीके हाथों ही हुआ।

इसके बाद फिर देश चुप मारकर बैठ गया। नेता लोग व्यवस्थापिका सभाओंके चक्रमें पड़ गए। २८ दिसम्बर सन् १९३६ ई० को फ्रैंजपुरमें—विलकुल देहातमें—कांग्रेस हुई और वे मालवीयजी जो पचास बरस पहले कांग्रेसके जन्मदाताओंके साथ दिखाई दिए थे वे फिर कांग्रेसके पुत्रोंके साथ दिखाई दिए। वेप और तेजमें विलकुल वैसे ही। केवल बुढ़ापा उनके सफेद बालोंमेंसे झाँक रहा था। फ्रैंजपुर कांग्रेसमें जो उनका जोशीला व्याख्यान हुआ वह वैसा ही था जैसा पचास बरस पहले, पर उसका भाव बहुत कुछ बदला हुआ था। मालूम पड़ता था कि जो कांग्रेस पचास बरस पहले अपने



बम्बईके तेजपाल संस्कृत विद्यालयमें २८ दिसम्बर सन् १९३५ ई० को कांग्रेस स्वर्ण जयन्तीके अवसरपर  
उसकी स्मृति शिलाका उद्घाटन मालवीयजी कर रहे हैं।

बचपनमें दूसरोंसे माँगकर पानी पीना चाहती थी वह अपने हाथसे अपने पैरोंपर खड़ी होकर अपने घड़ेसे उँडेलकर पानी पीनेको तैयार है। बेवसी दूर हो गई है। बाहरसे स्वतन्त्रता भले ही न हो पर भीतरसे मन विलकुल स्वतन्त्र हो गया है। अब भट्टीमें कूदनेसे डर नहीं लगता।

झोड़कर भाग गए, कितनोंको बुढ़ापेने बेवस कर दिया। अगर कोई एक बहादुर पेसा है, जो शुरूसे आखीरतक पितृ-भक्त पुत्रके समान सारे राष्ट्रकी प्रसन्नता और अप्रसन्नतामें अपना सुख और अपना घर त्यागकर निरन्तर मन, वचन और कर्मसे राष्ट्रकी सेवा कर रहा हो, जिसके प्रत्येक कार्यमें भारतका कल्याण छिपा हो, जो प्रत्येक प्रार्थना भारतकी हित-कामनाके लिये करता हो, जिसके उपदेशोंमें देश-सेवाका राग भरा हो—वह मालवीयजी हैं। लोगोंको महापुरुषोंकी तुलना करनेमें आनन्द आता है। पर वे अतुलनीय होते हैं। अर्होंके समान अपनी-अपनी महत्ता लिए हुए वे ज्योतिषिण्ड अपनी कक्षामें घूमते रहते हैं। वही उनका महत्त्व है। यों अलग-

पचास बरस—पूरे पचास बरस हो गए। जिस वीर योद्धा ने अपनी जवानीमें देशकी रक्षाके लिये पेटो कसी थी, वह आज भी उसी तरहसे बलिक उससे भी दुगुने जोशसे खड़ा है, खम ठाँककर खड़ा है, मुँहपर ज़रा भी तो कमज़ोरी नहीं दिखाई पड़ती। न जाने कितने पुराने साथी खेत रहे, कितने मैदान



बम्बई कांग्रेसके मञ्चपर बा० राजेन्द्रप्रसाद, डा०  
अन्सारी, गान्धीजी और मालवीयजी।

अलग कोई किसीकी भले ही पूजा करे, किन्तु जब अवसर पड़ता है तो नव ग्रहोंकी पूजा एक साथ की जाती है। महात्मा गान्धी और मालवीयजी ये दोनों विभूतियाँ एक साथ भारतके कल्याण करनेके लिये आईं। दोनोंकी शक्तियोंने मिलकर जो काम किया, उसको इतने थोड़े पन्नोंमें कोई कहाँतक वर्णन कर सकेगा। भारतके इन पिछले पचहत्तर वर्षोंका

इतिहास और फिर मालवीयजीके राजनीतिक जीवनका इतिहास यदि लिखा जाय तो कई हज़ार पन्ने भर जायँगे। हमने तो भाँकी भर दी है। सूर्यकी धूप और गरमीसे ही उसके प्रचण्ड तेजका अनुमान किया जा सकता है। उसको पूरा देखनेका प्रयत्न कीजिएगा तो आँखें चुँधिया जायँगी, आप पूरी तरहसे देख भी न पावँगे।

### कांग्रेसकी तीसरी पीढ़ीके साथ



२८ दिसम्बर सन् १९३६ ई० को फैजपुर कांग्रेसमें मालवीयजी—पहले चित्रसे तुलना तो कीजिए।



## सरकारी दुर्गमें

जब आमके पेड़में बैर आता है तब उसकी महक बगीचेके सब कोनोंमें तो फैलती है पर उसका परिमल हवाके साथ बगीचेके बाहर भी फैलता है। सारा वायुमण्डल एक अजीब मतवाली गन्धसे महक उठता है। यही बात मनुष्यके साथ भी होती है। गुणी मनुष्य चाहे अपनेको कितना भी एकान्तमें रखे, छिपाकर रहे, पर उसके गुण उसके लिये ग्राहक पैदा करने ही लगते हैं। चित्रको देखकर चित्रकारके दर्शन करनेकी लालसा होती है, कविता पढ़कर कविसे मिलने और उसके दर्शन करनेकी जो छूटपटाता है, किसीका मधुर गीत सुनकर उसको एक बार देखनेको मन ललचाता है। संसारमें सभी गुणोंके पारखी नहीं होते पर जो होते हैं वे गुणोंको सात पर्दोंमेंसे खोज निकालते हैं और फिर उसको उसके योग्य सम्मान देनेमें अपना गौरव समझते हैं।

'हिन्दुस्थान' के सम्पादकने बड़ा नाम कमाया था। इससे पहले लोग कांग्रेस मञ्चपर उसके व्याख्यानोंपर तालियाँ गड़गड़ा चुके थे। न जाने कितने नौजवान मालवीय बननेकी आकांक्षा कर चुके थे। जब बाहरवाले कूट करना शुरू करते हैं तभी घरवाले भी कूट करते हैं। मालवीयजीके मित्रोंने और उनके हितचिन्तकोंने उन्हें म्युनिसिपैलिटीके सदस्य बनकर नगरकी सेवा करनेकी सलाह दी। मालवीयजी खड़े तो हो गए, पर चुनावके हथकण्डोंसे वे परिचित न थे। वे समझते थे कि जिसने वचन दिया है वह अवश्य वोट देगा, पर बात पेसी नहीं थी। चुनावमें लोग कहते कुछ हैं, करते कुछ। चुनावके

समय लोग चाणक्य बन जाते हैं। म्युनिसिपैलिटीका चुनाव हुआ, पर मालवीयजी न जीत सके। उस समय लोग उनका मूल्य नहीं समझ सके थे, फिर चुनावमें योग्यताका तो प्रश्न होता ही नहीं—यह हिन्दुस्थानमें ही नहीं, दुनिया भरमें यही बात है—वहाँ तो दलका ध्यान रक्खा जाता है, दोस्ती निवाही जाती है, अहसान चुकाया जाता है। जो दलसे दूर हो और जिसके आत्म-सम्मानने किसीसे अहसान लेनेकी हिम्मत ही न की हो वह क्या करे? मालवीयजी हार गए। पर उनकी सेवाओंने लोगोंके हृदय बदल दिए, धारणाएँ बदल दीं। फिर दूसरी बार वे प्रयाग म्युनिसिपल बोर्डमें चुने गए। वे लड़ड़ सदस्योंमेंसे नहीं थे जो वोट माँगते समय बड़े लम्बे-चौड़े वादे करते हैं और चुन जानेपर आरामसे लेटते हैं, उधर आँख उठाकर भी नहीं देखते। मालवीयजीने शहरकी सफाई और उसका सौन्दर्य बढ़ानेके लिये जो प्रयत्न किया उससे लोग बड़े प्रसन्न हुए और फिर वे सर्वसम्मतिसे सैनियर वाइस चेयरमैन भी बना दिए गए। उनके ज़मानेमें पुराने प्रयागकी कायापलट हो गई। खँडहरों, पुराने गन्दे महल्लों और वीहड़ स्थानोंमेंसे भव्य भवन, चौड़ी खुली सड़कें और दूकानें निकल आईं, सुन्दर मुहल्ले बसने लगे। इलाहाबादका लूकरगख नामका मुहल्ला मालवीयजीके ही प्रयत्नका फल है।

इसीके बाद प्रयागमें बड़े ज़ोरोंसे ताऊन फैला। लोग घर छोड़कर अपनी-अपनी जान लेकर भागने लगे। पड़ोसी पड़ोसीको भूल गया। बड़े लोगोंने

बैंगलोरकी शरण ली। छोटे लोग शहरसे बाहर चले गए। बूढ़े-बूढ़े लोग, जिन्हें भगवानसे मिलनेकी जल्दी थी या जिन्हें घरवालोंने फालतू समझ रक्खा था, वे बेचारे रह गए थे। ऐसे समयमें अपनी प्राणोंकी ममता छोड़कर मालवीयजी प्रयागकी गलियोंमें घर-घर घूमकर बीमारोंका पता लगाते, उनकी दवा दारू करते, ढाढ़स बँधाते, मकानको दवासे धुलवाते, बीमारको अस्पताल भिजवाते और जो अपने घरको अपनी जानसे बढ़कर प्यार करते थे उन्हें शहरके बाहर रहनेकी सलाह देते थे। सरकारी अफसर रौबसे काम लेते थे। लोग इस महामारीसे इतने घबरा गए थे कि सरकारी अफसर और डाक्टर लोग उन्हें कालके समान जान पड़ते थे। मालवीयजीने शहरके बाहर म्युनिसिपैलिटीकी ओरसे हेल्थ-कैम्प लगवा दिया था कि शहर छोड़कर लोग वहाँ रहें। ऐसा जान पड़ा मानों भगवान स्वयं उस विपत्तिसे उनकी रक्षा करने आ रहे हैं। उनका दिव्य स्वरूप, उनकी दिव्य वाणी और उनका दिव्य त्याग—सबने मिलकर मालवीयजीको देवता बना दिया।

सरकारको भी इस सुमनकी गन्ध पहुँची। उन दिनों संयुक्तप्रान्तीय व्यवस्थापक सभामें बारह सदस्य होते थे जिन्हें सरकार चुनती थी। ये सब सदस्य सरकारकी आँख देखकर चलते थे। 'अत्यन्त आत्माकारी सेवक' की भाँति अपने अन्नदाताके इशारेपर दिनको तारे दिखानेमें भी सङ्कोच न करते थे। प्रजा जाय चूलेमें, हज़ूर खुश रहने चाहिएँ। उस समयतक राजनीतिक आत्म-सम्मान पूरी तरहसे उदय नहीं हुआ था। जो भिक्षा दे उसीको आशीर्वाद मिलता था। कैन्सिलकी नियुक्तिके दिन थे। काशीके प्रसिद्ध नेता श्री रामकाली चौधरीने मालवीयजीसे कहा—'कैन्सिलमें तुम ही जाओ, तुम ही रास्ता दिखाओ।' पर उस समय परिडत विश्वम्भरनाथजी युक्तप्रान्तके बहुत बड़े नेताओंमें थे। मालवीयजी भी उनको बहुत मानते थे। जबतक वे जीवित रहे तबतक मालवीयजीने व्यवस्थापक सभामें पैर

रखनेका नाम भी न लिया। सन् १९०३ ई० में परिडत विश्वम्भरनाथजीकी मृत्युसे कैन्सिलमें जो स्थान खाली हुआ, उसमें मालवीयजीको ही सरकारने नियुक्त किया।

मालवीयजीने सरकारको 'त्वमेव माता च पिता त्वमेव' कहनेवाली प्रथा ही उलट दी। उन्होंने कभी जनताके हितकी हत्या करके सरकारका पक्ष नहीं किया। सरकार जिसे बकरी समझे हुए थी वह बाघ निकला। सरकारको मालवीयजीकी नियुक्तिपर अफसोस तो ज़रूर हुआ होगा।

सन् १९०३ ई० में सरकारने 'बुन्देलखण्डमें ज़मीनकी बेदखली' के क़ानूनका मसौदा पेश किया। मालवीयजीने कहा कि यह प्रस्ताव राजनीतिक और सामाजिक सिद्धान्तोंके विरुद्ध है और १९ जनवरी सन् १९०३ ई० को इस क़ानूनका घोर विरोध किया। पर क़ानून पास हो गया। अकेला चना भाड़को भला कैसे फोड़ सकता था! इस क़ानूनसे बुन्देलखण्डको जो हानि हुई है उसे बुन्देलखण्डवाले भली भाँति जानते हैं।

इसके अतिरिक्त सन् १९०४, १९०६ और १९०७ ई० में मालवीयजीने सालाना कच्चे चिट्टेके अवसरपर बड़े मार्केके व्याख्यान दिए और शिक्षापर अधिक रुपया व्यय करने, पुलीसका सुप्रबन्ध करने, सरकारी नौकरीमें भारतवासियोंको उच्च स्थान मिलने, कलकटरीकी परीक्षा भारतमें होने, प्रजाके स्वास्थ्य-सम्बन्धी सुधार करने आदि विषयोंपर बड़ा जोर दिया और इनमेंसे बहुतसी बातें सरकारने मानी भी। उस समयके सदस्योंमें केवल मालवीयजी ही ऐसे थे जो शत्रुके दुर्गमें उससे मोर्चा ले रहे थे, वे ही एक ऐसे महापुरुष थे जो वहाँ प्रजाहितकी साधना कर रहे थे।

सन् १९०८ ई० में संयुक्तप्रान्तकी सरकारने पुलीसका खर्च बढ़ा दिया। मालवीयजीने बड़े कड़े शब्दोंमें इसका विरोध किया और चेतावनी दी कि ऐसा करनेसे लोग सरकारकी नीयतमें सन्देह करने लगेंगे।

सन् १९०९ ई० में भारतवर्षकी व्यवस्थापक सभामें सुधार हुआ। प्रान्तीय व्यवस्थापक सभासे दो प्रतिनिधि चुनकर भारतीय व्यवस्थापक सभामें भेजनेका नियम बना। पहली ही बार इन दो सदस्योंमेंसे एक मालवीयजी चुने गए, और फिर बराबर वे उक्त सभाके सदस्य रहे। इस सभामें मालवीयजीका सबसे पहला गम्भीर और जोरदार व्याख्यान 'प्रेस ऐक्ट' पर हुआ था। मालवीयजी और माननीय श्री बसु ही ऐसे दो व्यक्ति थे जिन्होंने उसका विरोध किया। मालवीयजीने कहा था कि "यदि प्रान्तीय सरकारकी इच्छापर ही प्रेस छोड़ दिए जायँगे तो उन्होंने आजतक जिस स्वतन्त्रतासे सरकारकी नीतिकी आलोचना की है वह न हो सकेगी।" पर यह क़ानून भी पास हो गया, और प्रान्तीय सरकारोंने इस विषयमें जिस स्वेच्छाचारितासे काम किया है उससे मालवीयजीकी भविष्यवाणी सत्य ही होगई।

सन् १९१० ई० में माननीय जेन्किन्स महोदयने जब विद्रोह-सभा-क़ानून पेश किया उस समय मालवीयजीने और गोखलेजीने बड़ी स्वतन्त्रता और निर्भयतासे उस क़ानूनका विरोध किया और मालवीयजीने यह भी कहा कि 'इस क़ानूनके प्रयोगमें जो ज्यादतियाँ की जायँगी उनसे सम्भव है कि लोग और भी भड़क उठें और जिस रोगकी यह दवा होने जा रही है वह रोग दुगुना बढ़ जाय।'

इसीके बाद गोखले महोदयने अपना प्रारम्भिक शिक्षा-विधान पेश किया। मालवीयजी तो प्रसिद्ध शिक्षा-प्रेमी थे ही। शिक्षाके प्रसार और प्रचारके लिये तो उन्होंने अवतक काम ही किया था। मालवीयजीने बड़े जोरदार शब्दोंमें इसका समर्थन किया और देशकी अशिक्षाका विस्तारसे वर्णन करके शिक्षा-प्रचारके लाभ बताए।

पर शायद सबसे अधिक महत्त्वपूर्ण उनका व्याख्यान हुआ था शर्चबन्द क़ली-प्रथापर। सन् १९१० ई० में गोखलेजीने इस विषयपर विफल प्रयास

किया था। पर लॉर्ड हार्डिङ्गके समयमें मालवीयजीने इसपर आवाज़ उठाई। श्री सी० एफ्० एरडरूज़ प्रवासी भारतीयोंकी दुर्दशा देखकर लौटे थे। मालवीयजीने ऐसे कठण शब्दोंमें बेचारे प्रवासियोंकी दुर्दशाका वर्णन किया कि सरकारका कड़ा हृदय भी पिघल उठा और लॉर्ड हार्डिङ्गने यह घोषणा की कि उन्होंने और भारत-सचिवने इस प्रथाको सदाके लिये बन्द कर देनेका निश्चय कर लिया है। इसके बाद हिन्दू-युनिवर्सिटी-बिल आया और उनके लिये उन्होंने जो अपील की वह अद्वितीय थी।

सन् १९१६ ई० में जहाँगीरावाद एमेगडमेण्ट बिलपर जो उन्होंने व्यवस्थापक सभाके भीतर और बाहर व्याख्यान दिए थे, वे भी बेजोड़ थे।

लड़ाईके बाद सरकारकी नीयत खराब हो गई। सन् १९१८ ई० में विन्सेण्ट महोदयने रौलेट बिल ला रक्खा। इसपर सारा देश व्याकुल हो उठा। मालवीयजीने इसपर जो व्याख्यान दिया वह व्यवस्थापक सभामें अद्वितीय समझा जाता है। साढ़े चार घण्टेतक पैरोंपर खड़े होकर बिना पानी पिए लगातार अपनी ओजपूर्ण वाणीद्वारा उन्होंने रौलेट क़ानूनके दोष दिखलाए और उसकी निःसारता प्रकट की। मालवीयजीकी तर्कशक्ति, उनका विस्तृत क़ानूनका ज्ञान, उनकी विशाल बुद्धि और सबसे बढ़कर उनकी नीतिज्ञताका पूर्ण परिचय उस व्याख्यानसे मिलता है। यह विधान भी पास हो गया। मालवीयजी लॉर्ड चेम्सफोर्डके प्राइवेट सेक्रेटरीसे मिले और कहा कि छः महीनेतक इसे काममें न लावें। इसपर श्री शङ्करन नायरने कहा कि इसे तो उन्होंने पहले ही मार डाला है। मालवीयजीने इसके विरोधमें इस्तीफ़ा दे दिया पर फिर ये चुने गए। पञ्जाबका हत्याकाण्ड हुआ और सरकारने 'क्षमा विधान' पेश किया कि जिन अफसरोंने शान्तिकी रक्षाके लिये पञ्जाबमें कुछ अनुचित काम किए हैं वे क्षमा कर दिए जायँ। इसका भी मालवीयजीने विरोध

किया और इस बार पाँच घण्टे तक लगातार बोलते रहे। ये दोनों व्याख्यान उनके पढ़ने ही योग्य हैं।

उसके बाद लेजिस्लेटिव असेम्बलीमें नमक कर, विनिमय अनुपात, सोनेकी दर, रुई कर आदिपर आपके व्याख्यान हुए। वे सन् १९३० ई० तक वहाँ रहे और इस बीच सभी विधानोंपर आपने छोटे-बड़े व्याख्यान दिए। सन् १९२६ ई० में जब कांग्रेसने स्वराज्य पार्टी बनाई थी, उस समय मालवीयजी और लाला लाजपतरायने मिलकर नेशनलिस्ट पार्टी बनाई और कांग्रेसके साथ चुनाव-युद्ध लड़ा। एक ओर परिणत मोतीलालजीका दौरा हो रहा था, दूसरी ओर मालवीयजीका। प्रयागके दोनों नेता अपना-अपना मत लेकर दौरा कर रहे थे। मेरठमें जब मालवीयजी पहुँचे तो उन्हें एक अभिनन्दन पत्र-दिया गया और एक कविता पढ़ी गई थी, जिसमें मालवीयजीका सम्मान किया गया था और परिणत मोतीलाल नेहरूको देश-द्रोही कहा गया था। पर मालवीयजीको उनकी यह हरकत अच्छी न लगी और उन्होंने कह दिया कि 'मोतीलालजी मेरे बड़े भाई हैं। मैं उनकी शानके विरुद्ध कोई बात नहीं सुन सकता।' पञ्जाबसे इस दलको सफलता मिली, पर वास्तवमें सभी कामोंमें इनके राष्ट्रीय दलने कांग्रेसका साथ दिया। अन्तमें सरकारकी शाही पक्षपातपूर्ण नीतिके कारण सन् १९३० ई० में उससे इस्तीफा दे दिया। सरकारने वस्त्र-उद्योग-रक्षण क़ानून पास करके इङ्गलैण्डके बने कपड़ेपर पन्द्रह फी सदी और विदेशी कपड़ेपर बीस फी सदी कर लगाया। मालवीयजीने

सरकारको खूब आड़े हाथों लिया और उनकी इस पक्षपातपूर्ण नीतिकी आर्थिक परिपट्टके निर्णयके खिलाफ़ बताया और सरकारी दुर्गमें उन्हें यह समझाकर कि हम दूध पीते बच्चे नहीं हैं, काँचकी गोलियाँ नहीं खेलते हैं, अपना भला समझते हैं, वे वहाँसे निकल आए। सरकारने मालवीयजीकी मित्रता खोकर कम भूल नहीं की। सन् १९३३ ई० के चुनावमें आप फिर खड़े हुए थे पर वोटोंमें आपका नाम ही न था। न जाने किसकी भूलसे आप असेम्बलीमें न जा सके।

इस बुढ़ापेमें भी आपकी भाषणशक्ति कम नहीं हुई। वे पुराने दाँत नहीं रह गए, फिर भी दहाड़ बनी है। यह एक आश्चर्यजनक बात है कि सरकारका इतना विरोध करनेपर भी सरकार मालवीयजीका इतना मान करती रही और उनके व्यक्तिस्वका और उनकी सम्मतिका आदर करती रही। पर इन सबके पीछे उनका आकर्षक स्वरूप, उनका मधुर स्वभाव, कोमल व्यवहार और मृदुल वाणी ही थी जो शत्रुको भी मित्र बना देती थी। सरकारी व्यवस्थापक सभाओंमें रहकर उन्होंने जितनी भारतीय जनताकी सेवा की है, उतनी किसी भी भारतीयने नहीं की। आज जो हिन्दुस्तानी कलकटर, कमिश्नर और सुपरिण्टेण्डेण्ट बने हुए हैं और जो बड़े-बड़े सरकारी पदोंपर पहुँचकर कभी-कभी राजभक्तिके जोशमें आकर निहत्थे दीन भारतीयोंपर डगडा और गोली चलानेमें अपना मौरव समझते हैं, उन्हें याद रखना चाहिए कि उनका पद और उनका मान मालवीयजीकी प्रेरणा, उत्साह और परिश्रमका प्रसाद है।



## सेवा

भारतके मेले और पर्व दूसरे देशोंके मेलोंसे भिन्न होते हैं। यहाँके लोग बढ़िया-बढ़िया वस्त्र पहनकर आनन्द लूटने, तमाशा देखने नहीं जाते, ये जाते हैं पुण्य कमाने। हमारे मेले भी धर्मके रसमें पगे होते हैं। एक ओर तो पुण्य लूटनेका लोभ और दूसरी ओर शिक्षाका विलकुल अभाव। 'आँखके अन्धे और गाँठके पूरे' की जो दुर्गति होती है वही दशा बेचारे भोले-भाले हिन्दुस्थानियोंकी मेलों या पर्वोंपर होती है। स्त्रियोंका रूप और उनके गहने चोरों और लम्पटोंको आकर्षित करनेके लिये काफ़ी होते ही हैं। न जाने कितने बेचारे गृहस्थ अपनी लक्ष्मी और गृहलक्ष्मी तथा अपने सुकुमार बच्चोंको इन मेलोंकी भँटकर आते हैं और फिर अपनी बदनामी बचानेके लिये वे घर लौटकर यह कहकर चुप हो रहते हैं कि उनकी स्त्री या बच्चेका देहान्त हो गया। यह कोई कानों सुनी बात नहीं है। हर साल मेलोंमें यही होता है और बेचारी हिन्दू स्त्री! बेचारी अचला!! उसकी रक्षा करनेवाला कोई नहीं है, भक्षक न जाने कितने हैं। चारों ओरसे भयानक जानवरोंसे घिरी रहकर वह अपना सतीत्व किस तरह बचाए रखती है, यह देखकर उसके सामने श्रद्धासे सिर झुक जाता है। इन्हीं देवियोंके बलपर ही भारत जी रहा है नहीं तो अबतक कवका मिट गया होता।

जब मेले-तमाशे होते हैं तो बहुतसे लोग कुछ प्रबन्ध कर लेते हैं। पहले तो लोग अपने पास तलवार रखते थे। वे अपनी और अपने कुटुम्बकी रक्षा करना जानते थे। पर जबसे तलवार छीन ली गई तबसे

हिन्दू कायर बन गए, उनकी मूर्छें उड़ गईं और वे बेचारे दूसरेका मुँह ताकने लगे।

पहले कुछ लोग अपने-अपने नगरोंमें छुटपुट दल बनाकर मुख्य अवसरोंपर सेवा किया करते थे। पर तब कोई सङ्गठन नहीं था, कोई नियम नहीं था। कुम्भ हुआ करते थे, बड़ी भीड़ होती थी। पुलिस कहाँतक प्रबन्ध कर सकती थी। फिर पुलिसको डण्डेका बल था, उसको किसीके साथ सहानुभूति तो थी नहीं। जैसे भेड़ोंको बाड़ेमें भरते हैं, इसी प्रकार लोग भरे जाते थे और फिर उनकी क्या दशा होती है वह आप कभी प्रयाग या हरिद्वारमें कुम्भपर स्टेशनोंपर जाकर स्वयं देख सकते हैं। सचमुच परार्थीन भारतके मनुष्योंकी क्या दुर्दशा होती है, क्या कहें। जिन्हें भोजन नहीं मिलता, वस्त्र नहीं मिलता, जिनके पास कौड़ी भी नहीं है, वे गूंगी भेड़ोंकी तरह जिधर हाँक दिया चल दिए। और उनका सन्तोष तो देखिए कि गङ्गाजी या त्रिवेणीजीमें एक डुबकी लगाकर वह तर जाते हैं। समुद्रगुप्तको भी अपनी दिग्विजयपर इतनी प्रसन्नता न हुई होगी जितनी इन्हें उस समय होती है।

सन् १९०० ई० की बात है। 'अर्द्धांद्य' यात्राके अवसरपर बङ्गाली युवकोंने बड़ी लगन और तत्परताके साथ सेवा की, लोगोंको मार्ग बताया, उठरनेका प्रबन्ध किया, लुटेरों और जैव-कतरोसे लोगोंकी रक्षा की और यात्रियोंकी हर तरहसे सहायता की। सन् १९११ ई० में सूर्य-ग्रहणपर बनावसमें बहुतसे युवकोंने मिलकर सेवाका काम किया और यात्रियोंको सुविधाएँ दीं।

प्रयागमें भी नागरिकोंके कुछ दल यह सब काम करते थे पर बड़े ही अव्यवस्थित रूपसे। सन् १९१२ ई० में अर्द्धकुम्भी मकर संक्रान्तिका मेला हुआ। लाखों पुरुष, बूढ़े, बच्चे, स्त्रियाँ आईं। प्रयागमें एक स्वयंसेवकोंका दल बना। मालवीयजीके बड़े पुत्र परिडत रमाकान्त मालवीय उसके मुखिया थे। इन लोगोंने सरकारी पुलिसके साथ सहयोग देकर बड़ा काम किया और सरकारकी ओरसे भी इन्हें सब तरहकी सुविधा मिली।

दो वर्ष बाद माघ-मेलेके अवसरपर वह समिति कुछ व्यवस्थित हो गई और उसका नाम दीनरक्षक समिति पड़ गया। उस समितिने प्रशंसनीय काम किया। इनमें अधिकतर म्योर सेगटल कौलेजके छात्र ही थे। यही समिति पीछे प्रयाग सेवासमिति बन गई। मालवीयजी इसके सभापति और परिडत हृदयनाथ कुंजरू इसके मन्त्री बने।

सन् १९१३ ई० में शाहजहाँपुर ज़िलेमें कुछ महानुभावोंने मेलाँ और विशेष अवसरोंपर सेवा करनेके उद्देशसे एक समिति स्थापित की, जिसका नाम सेवासमिति रक्खा गया और जिसके कार्य-सञ्चालनका भार परिडत श्रीराम वाजपेईको दिया गया, जो उस समय रेलवेके दफ्तरमें काम करते थे। उनके सञ्चालनमें उक्त समितिने ज़िलेके बाहर भी जाकर इस सुन्दरतासे सेवा और प्रबन्ध-कार्य किया कि उसका नाम दूर-दूरतक फैल गया।

इधर वाजपेईजीने एक बाल-व्यायामशाला खोली, जहाँ उनकी देखरेखमें प्रतिदिन सायंकालको दो घण्टेके लगभग बालक कसरत किया करते थे। इसी बीच एक ऐसी घटना हुई, जिसने इस बाल-व्यायामशालाको ऐसा रूप दिया, जिसकी उपयोगिता उस समय लोगोंने कम समझी थी। वाजपेईजीने पन्सारीके यहाँसे कुछ सामान लाकर अपनी माँके दिया। अचानक उनकी तीव्र दृष्टि सामानमें लपेटे हुए एक कागज़पर पड़ी, जसमें स्काउटिङ्गकी कुछ पुस्तकोंका

चौरा दिया हुआ था और नीचे 'थैकर स्पिन्क पेण्ड कम्पनी' का पता दिया हुआ था। उन्होंने बड़ी उत्सुकतासे कुछ किताबें मँगवाईं और उनका अध्ययन कर सेवा-समितिकी 'बालचर-मण्डल' शाखा खोल दी, जिसमें सोलह वर्षसे कम अवस्थाके बालक प्राथमिक चिकित्सा, झूठीसे बात करना और अन्य उपयोगी बातोंको उनसे सीखने लगे। थोड़े ही दिनोंमें सेवासमिति और उसके बालचर-मण्डलकी ख्याति खूब फैल गई।

इसी बीच इलाहाबादमें सन् १९१२ ई० में कुम्भका मेला हुआ, जिसके प्रबन्धमें प्रयाग-सेवासमितिका (इस समय अखिल भारतीय सेवासमिति) बड़ा भारी हाथ था। मालवीयजी समितिके सभापति थे और परिडत हृदयनाथ कुंजरू उसके मन्त्री थे। दोनोंने बड़े परिश्रमसे कुम्भके प्रबन्धका आयोजन किया। उन्होंने सब सेवासमितियोंको स्वयंसेवक भेजनेको लिखा। शाहजहाँपुरसे श्री वाजपेईजीकी अध्यक्षतामें सौ स्वयंसेवक और आठ बालचर प्रयाग पहुँचे और इस दक्षतासे सेवाकार्य किया कि मालवीयजी और परिडत हृदयनाथ कुंजरू दोनों, स्वयंसेवकों और विशेष रूपसे बालचरोंकी सेवा-प्रणाली और कार्य-कुशलतासे बहुत ही प्रभावित हुए। दोनों सज्जनोंने वाजपेईजीसे कहा कि इस प्रकारकी बालचर-शिक्षा-प्रणालीकी देशमें बड़ी आवश्यकता है और उसको फैलानेमें देर नहीं करनी चाहिए। उन्होंने वाजपेईजीसे आग्रह किया कि वे इलाहाबाद आकर इस कार्यके यथाशक्ति बढ़ावें। इसके फलस्वरूप 'अखिल भारतीय सेवासमिति वीय स्काउट एसोसिएशन' की सन् १९१२ ई० में स्थापना हुई। वाजपेईजीको कार्य-सञ्चालनका भार दिया गया और श्री मालवीयजी 'चीफ़ स्काउट' बने और परिडत हृदयनाथ कुंजरूजीने 'प्रधान कमिश्नर' होना स्वीकार किया। अब इस संस्थाका विस्तार दिनों-दिन बढ़ने लगा।



सेवासमिति वीय स्काउट एसोसिएशनके चीफ़ स्काउट मालवीयजी गलेमें स्काउट स्कार्फ़ डाले हुए रैली देख रहे हैं। पास ही श्रीमान् वाजपेयी खड़े हैं।

इसके कुछ पूर्व भारतवर्षमें स्काउटिङ्गके कुछ दल बड़े-बड़े शहरोंमें खोले गए थे पर उनमें भारतीय बालकोंको स्थान नहीं प्राप्त था। ये दल केवल अंग्रेज़ों और ऐङ्ग्लो इण्डियनोंके लिये ही थे। श्रीमती एनी बेसेण्टने सन् १९१७ ई० में भारतीय बालकोंके लिये 'इण्डियन वीय स्काउट एसोसिएशन' खोला पर उसका काम दक्षिणमें ही रहा। उत्तर भारतमें सेवासमिति बालचर मण्डल बड़ी तीव्र गतिसे उन्नति कर रहा था। इसी बीच स्काउटिङ्गके जन्मदाता लॉर्ड बेडेन् पौवेलके भारत आनेका समाचार पत्रोंमें प्रकाशित हुआ जिसके कारण भारतीय स्काउटिङ्गके केन्द्रोंमें कुछ खलबली मची, असन्तोष फैला, क्योंकि उन्होंने भारतीयोंको स्काउटिङ्गके अयोग्य समझा था और इस प्रकारके भाव वे प्रकाशित

भी कर चुके थे। श्रीमालवीयजीने और श्रीमती एनी बेसेण्टने, इस कलङ्ककी असत्यता उन्हींके सम्मुख प्रमाणित करना चाहा और सन् १९२१ ई० में इलाहाबादमें अखिल भारतीय सेवासमिति वीय स्काउट एसोसिएशन और इण्डियन वीय स्काउट एसोसिएशनका संयुक्त बृहत सम्मेलन हुआ, जिसमें लॉर्ड बेडेन् पौवेलने भारतीय स्काउटोंके कार्यकी बहुत प्रशंसा की और अपने पहलेके विचारोंपर खेद प्रकाशित किया। उन्होंने यह भी कहा कि भारतीय बालकोंको उनकी राष्ट्रीय संस्थामें समानताका पद प्राप्त रहेगा। मालवीयजीने बेडेन् पौवेल महोदयसे मिलकर तीन बातोंपर बातचीत की कि गवर्नर या वाइसराय चीफ़ स्काउट न हों, बल्कि जनतामेंसे कोई चुना जाय। दूसरी बात यह थी कि स्काउटकी प्रतिज्ञामें देशके प्रति भक्तिकी भी प्रतिज्ञा होनी चाहिए। तीसरी बात यह है कि स्काउटोंके गीतोंमें 'वन्दे मातरम्' का भी समावेश होना चाहिए। ये बातें बेडेन् पौवेल महोदय मान भी लीं। तदुपरान्त जो मेलके लिये सभाएँ हुईं उनमें यद्यपि यह कहा गया कि स्काउट संस्थाको गैर-सरकारी और देशके अनुकूल बनाना चाहिए किन्तु कार्यरूपमें ऐसा न होते देखकर श्रीमालवीयजीने इस सेवासमिति वीय स्काउट एसोसिएशनको अलग ही रखना ठीक समझा और आज वह उनकी संरक्षतामें भारतमें जो कार्य करती है वह किसीसे छिपा नहीं है।

इस सेवासमितिने हरिद्वार और प्रयागके कुम्भ मेलाँके अतिरिक्त जय-जय और जहाँ कहीं कोई विपत्ति आई है—बाढ़में, भूकम्पमें, अकालमें—जाकर सहायता की है। जय जनरल डायरने पञ्जाबका खून किया था तब उसकी मरहम-पट्टी करने और उसकी सेवा करनेके लिये यही सेवासमिति अपने चीफ़ स्काउटके पीछे-पीछे अमृतसर, लाहौर आदि सब जगह दौड़ी गई थी।

इस सेवासमितिके कई विभाग हैं:—शिक्षा, स्वास्थ्य, रेलवे सेवा, नायक-सुधार आदि। सारे



देश भरमें इसकी शाखाएँ खुल गई हैं और हर एक मेले और उत्सवमें सेवासमितिके बालचरोंने प्रशंसनीय काम किया है। इसके सराहनीय कामसे प्रसन्न होकर सरकार भी इसे दो हजार रुपया साल देती है।

इसके अतिरिक्त हिन्दू स्त्रियों, मन्दिरों और अनाथोंकी रक्षाके लिये एक दूसरा दल मालवीयजीकी सनातनधर्म सभाद्वारा चल पड़ा जिसे महावीर दल कहते हैं। यह एक प्रकारका धार्मिक स्वयंसेवक दल है पर ये लोग भी सब पर्वों, मेलों, उत्सवों आदिमें सेवा करते हैं। कुरुक्षेत्र मेलेपर जो उनका प्रबन्ध हुआ है उसकी प्रशंसा सरकारने भी की है। महावीर दलका विशेष सङ्गठन पञ्जाबमें हुआ है और सचमुच वहाँके स्वयंसेवकोंको देखकर यही मालूम होता है कि ये 'हर-हर महादेव' का जयकारा बोलनेवाले सचमुच महावीर हनुमानजीकी सेनाके योग्य हैं।

मालवीयजीको अपने चीफ स्काउटके पदका गर्व है और उन्हें बाहर जाकर यह कहलानेमें अभिमान होता है कि वे चीफ स्काउट हैं। वे केरे चीफ स्काउट ही नहीं हैं बल्कि उनका जीवन ही सेवामय है। एक बार प्रयागके कुम्भके अवसरपर सेवासमितिका कैम्प त्रिवेणी तटपर बनाया गया था। स्वयंसेवक बालूपर बिस्तरे बिछाकर लेट रहे थे। मालवीयजीने भी कैम्पमें ही अपना डेरा डाला। लोग दौड़े गए और उनके लिये चारपाई उठा लाए। पर मालवीयजीने उसको वापस कर दिया और कहा कि यह कैसे हो सकता है कि स्वयंसेवक तो सोएँ

जमीनपर और उनका सभापति सोए चारपाईपर।" यही मालवीयजीका बड़प्पन है।

सेवा-धर्म बड़ा कठिन है पर जिसका शरीर शुरूसे सेवाकी कठोर तपस्यामें बीता है उसे अभ्यास हो जाता है और फिर वह दूसरोंके लिये आदर्श बन जाता है। ईश्वर करे हमारे चीफ स्काउट शतायु हों और जिस प्रकार हम लोग उनकी पचहत्तरवीं वर्षगाँठ मना रहे हैं इसी प्रकार फिर अपने वृद्ध चीफ स्काउटको बीचमें बैठाकर उसकी सौवीं वर्षगाँठ मनावें।



अपनी सत्तरवीं वर्षगाँठके अवसरपर स्काउट मास्टरोंके साथ चीफ स्काउट मालवीयजी खड़े होकर वन्देमातरम् गा रहे हैं।



## सोनेकी चिड़िया

वह भी एक समय था। दूर-दूरके यात्री, विद्वान, व्यापारी भारतमें आते थे और भारतके लहलहाते हुए खेतों, हीरे-भोतियोंसे लदे हुए स्त्री-पुरुषों, और ऊँचे-ऊँचे विशाल राज-भवनों देखकर सहम जाते थे। उनके लिये भारत भी एक अचरजकी जगह थी। जहाँ कुदाली मारो सोना निकलता है, आकाशसे अमृत बरसता है, घी-दूधकी नदियाँ बहती हैं, खेतोंमें सोनेके बाल लगते हैं। "सोनेकी चिड़िया" दूर-दूरतक मशहूर हो गई। सबके दाँत इसपर गड़ गए। अपना-अपना फन्दा लेकर सब इसकी ओर दौड़ पड़े। अब भी पुराने खण्डहरोंमें उस 'सोनेकी चिड़िया' के कुछ टूटे हुए पत्थ मिलते हैं। हीनत्साङ्ग और फ्राह्यानके लिखे हुए ताड़के पत्ते उसकी कथा सुनाया करते हैं। ताजमहलके सङ्गमरमरकी शिलाएँ भी उसकी याद दिलाती हैं। महमूद गज़नी, गोरी, तैमूर और अहमदशाह अबदाली अपना-अपना कम्पा लेकर आए और उस चिड़ियाके पत्थ नोचकर ले गए, तब भी कुछ नहीं बिगड़ा। नुचे हुए पत्थोंकी जगह नए निकल आए। पर न जाने कहाँसे कौन ऐसा बहेलिया आया जिसने पत्थ तो नोच ही लिये पर साथ ही चिड़ियाका चुग्घा भी चुरा लिया और बेचारी चिड़िया न तो उड़ सकी, न चहचहा सकी। उसकी यह दशा हो गई कि अब गई—अब मरी।

भारतके खेत सचमुच सोना पैदा करते थे। इतना अन्न पैदा होता था कि न अपने भूखे रहते थे न अतिथि भूखा रहता था। इतना अन्न बचा रहता था कि दूसरे देश भी हमारे ही टुकड़ोंसे पलते थे।

वस्त्रके व्यापारने तो हिन्दुस्थानकी कीर्त्ति समुद्रके पार पहुँचा दी। दूसरे देशोंकी सुन्दरियोंका भारतीय वस्त्रोंके बिना शृङ्गार ही नहीं हो सकता था। किसी भी मशीनने आजतक इतनी सफाई नहीं दिखाई जैसी ढाकाके कारीगरोंने। वहाँका मलमल प्रत्येक रईस और नवाबके शरीरपर चमकता था। इसीके बीच ईस्ट इण्डिया कम्पनीका राज्य आया। हिन्दुस्थानको मूर्खता सवार हुई। विलायती सामान और कपड़ोंसे इसके बाज़ार भर गए। कारीगरोंके अँगूठे काट लिए गए। उनके मुँहका कौर झीनकर विलायती कारीगरोंका पेट भरा जाने लगा। देशी मालपर टैक्स लगने लगा, कर बढ़ा दिया गया, उधर विलायतमें भारतीय कपड़ेपर कर अधिक लग गया, हिन्दुस्थानी कपड़ा पहननेवालोंपर जुर्माने होने लगे। भारतीय व्यापार सिर थामकर बैठ गया, टाट उलट दिया और दीवाला निकाल दिया। मरते हुए पैसेली और माञ्चेष्टरकी जान भारतका खून देकर बचाई गई।

विलायतसे रङ्गीन कपड़े आने लगे—बड़े आकर्षक और बड़े चमकदार। हिन्दुस्थानमें विलायती चीज़ोंका अम्बार लग गया। व्याह-शादियोंमें खिलौने विलायती, साड़ियाँ विलायती, और सजावटका सामान विलायती। बाजा भी बजे तो अंग्रेज़ी, दूल्हेकी फरमायश भी विलायती साइकिल और मोटर की ही होने लगी। हमारी बहनोंको भी जबतक गौकी चर्बीसे चमकाया

हुआ विलायती कपड़ा न मिले तबतक उनका शौक नहीं पूरा होता। विलायती चूड़ियोंसे उनका सुहाग हरा होने लगा। हमारे मूँछ मुँड़ाए हुए नौजवान—उनकी हालतपर सचमुच रोना आता है—सिरसे पैरतक विलायती रङ्गमें रँग गए। सिरपर हैट लगाकर, गलेमें नकटाई बाँधे हुए और सूट पहने हुए किसी हिन्दुस्थानीकी शकल तो देखिए—नारद-मोहमें नारदजीकी जो शकल बनी थी वही समझिए। न जाने अपने देशके कितने बच्चेके मुँहकी रोटी छीनकर इन युवकोंने अपना यह बनाव सिद्धार शुरू किया है। कोई अपढ़ ऐसा काम करता तो बुरा न लगता। अफसोस यही है कि ये लोग अपनेको सभ्य और सुशिक्षित कहते हैं। अर्थशास्त्रके विद्वान् प्रोफ़ेसरको इस बहुमूल्य बेढङ्गे वेशमें देखकर किसे हँसी न आयगी। कहावत है कि—जिसका चलन विगड़ा उसका विश्वास क्या। देखें अभी इन सभ्य सुशिक्षित सज्जनोंके हाथ कितने बेचारे गरीबोंकी हत्या होनेको है। यह हम ही नहीं कहते हैं बल्कि न्यूयॉर्कके सुप्रसिद्ध वकील मिस्टर मायनर फेलपस्का कहना है कि—“भारतवासियोंको यह कमी नहीं भूलना चाहिए कि स्वदेशीके बदलेमें विदेशी वस्तु व्यवहार करनेमें वे लोग अपने देशवासियोंके मुँहकी रोटियाँ ही नहीं छीन रहे हैं बल्कि उनकी हत्या भी कर रहे हैं।”

आजसे सत्तावन बरस पहले प्रयागके एक युवकके मनमें बात आई कि विदेशी वस्तुओंने हमें विलकुल बेवस कर दिया है। अगर विलायतवाले चाकू न भेजें तो हमारी तरकारी न कटे। गुलामीकी हद हो गई। युवकको तो आप समझ ही गए होंगे। हम मालवीयजीकी ही बात कह रहे हैं। सन् १८८१ ई० में उनके उद्योगसे व्यवहारकी देशी वस्तुएँ तैयार करनेके लिये प्रयागमें एक देशी तिजारत कम्पनी खुली कि जिससे देशी कारीगरोंको प्रोत्साहन मिले। मालवीयजीके मित्र बाबू राधाकृष्ण और बाबू हरदेवप्रसाद इसके मैनेजिङ्ग अध्यक्ष बने।

यह देशी तिजारत कम्पनी छः वर्ष बड़ी अच्छी तरह चली। उसमें देशी बख, बटन, साबुन, चाकू, ताले आदि बहुतसी चीजें बनने लगीं और खूब प्रचार हुआ पर उसके कार्यकर्त्ताओंको लोभने आ घेरा और और देशी तिजारत कम्पनी बन्द हो गई। इन दिनोंकी एक कथा परिदित शिवराम वैद्यने कही है। वे लिखते हैं कि—

“मदनमोहनका स्वदेशी प्रेम बहुत पुराना है। बाबू राधाकृष्णजी खत्री और बाबू हरदेव प्रसादजी बगैरहके द्वारा प्रयागमें बड़े धूम-धामसे देशी तिजारत कम्पनी खुलवा चुकनेके उपरान्त एक दिन मदनमोहन मेरे पास आए और स्वदेशी वस्तुओंके विषयमें बातचीत होने लगी। मालूम हुआ कि मदनमोहनके हिंसा-विरोधी हृदयको एक नवीन व्याघात पहुँचा है। मदनमोहनने कहा कि जूतोंके कारण लाखों दीन और बेगुनाह पशुओंकी जान मारी जाती है। चमड़ेके लिये असंख्य पशुओंको मारे जानेका तरीका डाक्टर जयकृष्ण व्यासने मुझे बताया है। उनकी बातें सुनकर मुझे बहुत दुःख हो रहा है और मेरे मनमें यही चिन्ता हो रही है कि किस प्रकार इन गरीब पशुओंके जीवनकी रक्षा की जाय।

बाबू राधाकृष्ण गुप्तसे कहा—बाबूजी! मैंने तो चमड़ेका जूता पहनना छोड़ दिया, देखिए कपड़ेका जूता बनवाया है। कागज़का बोट भी ऐसा मज़बूत बनाया जा सकता है कि उससे गाड़ीका पहिया बन सकता है—ऐसा मैंने सुना है।”

तभीसे मालवीयजीने स्वदेशीका व्रत ले लिया और कष्ट तथा असुविधा सहकर भी तबसे विदेशीकी अपेक्षा देशीका ही प्रयोग करने लगे। केवल प्रयोग ही नहीं बल्कि उसका प्रचार भी करने लगे। सन् १८८५ ई० में मालवीयजीने मध्य हिन्दू-समाजकी दूसरी बैठकमें ‘स्वदेशी’ पर एक बड़ा मर्मस्पर्शी व्याख्यान दिया, जिसमें आपने देशकी दरिद्रता, देशके उद्योग-धन्धोंका नाश और विलायती व्यापारियोंकी अन्धाधुन्ध लूटका

ऐसा विशुद्ध वर्णन किया कि बहुतसे लोग रो पड़े और स्वदेशीके पुजारी बन गए।

अपने नगरमें तो मालवीयजी स्वदेशीका प्रचार कर ही रहे थे। अचानक सन् १९०५ ई० का साल आया—वही बङ्ग-भङ्गवाला। हिन्दुस्थानको पिटकर बुद्धि आई और उसने समझा कि हाँ, स्वदेशीका प्रचार करना बड़ा ज़रूरी है। हिन्दुस्तानकी कारीगरी फिर अँगड़ाई लेकर आँखें मलकर उठ बैठी। सारे देशमें विदेशी कपड़ोंकी होलियाँ जलीं और हिन्दुस्थानी अपने कपड़े पहनकर फिर भले लगने लगे।

इसी साल मालवीयजीके प्रयत्नसे सन् १९०५ ई० में भारतीय व्यावसायिक सम्मेलन हुआ और सन् १९०७ ई० में युक्तप्रान्त व्यावसायिक सम्मेलन हुआ और युक्त-प्रान्त औद्योगिक समितिकी प्रयागमें स्थापना हुई। इन अवसरोंपर मालवीयजीने जो व्याख्यान दिए वह अत्यन्त भव्य थे। एक बार उन्होंने भारतीय शिल्प और उद्योगकी एक लहर पैदा कर दी। सारा देश इस लहरमें बह चला।

दिसम्बर सन् १९०७ ई० में सूरत-कांग्रेसके साथ-साथ स्वदेशी कौन्फ़रेन्स हुई। उसमें भी मालवीयजीने बड़ा प्रमुख भाग लिया था। उस समय जो उन्होंने व्याख्यान दिया उससे भारतकी दुर्दशाका पूरा-पूरा पता लग जाता है।

इससे पहले कांग्रेसके मञ्चपर भारतकी गरीबीपर आँसू बहाते हुए कई बार मालवीयजीने स्वदेशीके व्यवहारके लिये अपील की थी और केवल राजनीतिक अधिकार माँगनेवाली कांग्रेसने इस आर्थिक पहलूकी महत्ता समझ ली थी। यह मालवीयजीका ही वृत्त था कि कई बार स्वदेशीके प्रचारके लिये कांग्रेसने अपनी आवाज़ उठाई और जनताको उसके लिये उत्तेजित किया और अपने देशकी बनी चीजें हमारे बाज़ारोंमें और घरोंमें दिखाई देने लगीं।

पर यह स्वदेशी आन्दोलन दिल्ली-दरवारके बाद ठण्डा पड़ गया। हिन्दुस्थानकी जलवायु ही कुछ ऐसी है कि जितनी जल्दी जोश आता है उतनी ही

जल्दी ठण्डा भी हो जाता है। इसके बाद सन् १९१४ ई० की लड़ाई आई और सारा देश अपना धन और जन लेकर उस महायुद्धकी पूजाके लिये तैयार हो गया और सारे देशने मिलकर अंग्रेज़ी राज्यकी हिलती नाँवको सँभालनेके लिये सभ्यताके नामपर, न्यायके नामपर, शान्तिके नामपर, तीन सौ करोड़ रुपया न्यौछावर कर दिया। जिस देशमें सत्तर फी सदी लोगोंको सालके छः महीने भोजन न जुड़ सकता हो उन्होंने इतना धन देकर कितनी साँसत सही होगी, यह कल्पना कर लीजिए।

उधर लड़ाई हो रही थी, इधर १९ मई सन् १९१६ ई० को भारतके उद्योग और व्यवसायकी जाँचके लिये सरकारने एक कमीशन नियुक्त किया, जिसके सभापति सर टैमस हैलैण्ड हुए। भारतीय गैर सरकारी जनताकी ओरसे मालवीयजी नियुक्त हुए। जनताको इससे पूर्ण सन्तोष हुआ। दो वर्ष यह कमीशन जाँच करता रहा। सन् १९१८ ई० के अन्तमें कमीशनने रिपोर्ट दी। मालवीयजी उस कमीशनकी बहुतसी सिफ़ारिशोंसे सहमत न हुए। उन्होंने बड़ा परिश्रम करके एक अत्यन्त गम्भीर और विस्तृत टिप्पणी लिखी। वह टिप्पणी क्या है भारतका आर्थिक इतिहास ही समझिए। उन्होंने सिफ़ारिशें की हैं कि किस प्रकार हमारे देशका उद्योग और व्यापार उन्नति कर सकता है। उसमें जो उन्होंने सिफ़ारिशें की हैं और प्रस्ताव किए हैं उनसे भारतकी बहुतसी आर्थिक समस्याएँ सुलभ सकती हैं। भारतकी दशाका वास्तविक अध्ययन करनेवालेको और प्रत्येक सच्चे भारतीयको वह टिप्पणी अवश्य पढ़नी चाहिए।

इससे पहले भी मालवीयजी सन् १९०७ ई० में स्थित डीसेण्ट्रलाइज़ेशन कमीशन (अकेन्द्रीकरण जाँच) के सामने १३ फ़रवरी सन् १९०२ ई० को लखनऊमें साक्षी देकर यह सिद्ध किया था कि केन्द्रीय सरकारको चाहिए कि विभिन्न प्रान्तोंको स्वतन्त्रता देकर अपना बोझ भी कम कर दे और प्रान्तीय सरकारोंको भी



अपना काम सङ्कलितसे करने दे। इसीके बाद सन् १९१२ ई० में पब्लिक सर्विस कमीशनके सामने ३१ मार्च सन् १९१३ ई० को मालवीयजीने गवाही देकर यह प्रमाणित कर दिया कि भारतीयोंमें भी अपना शासन करनेकी योग्यता है। इन्हीं दोनों कमीशनोंके सामने गवाही देनेके कारण ही औद्योगिक कमीशनपर मालवीयजी नियुक्त हुए। इसके बाद सन् १९२६ ई० में कृषि-कमीशन बैठा और उसमें भी मालवीयजीने बड़ी महत्त्वपूर्ण गवाही दी और भारतीय कृषिकी उन्नतिके उपाय और कृषकोंकी दशा सुधारनेकी रीतियाँ बताईं।

सन् १९२० ई० में असहयोग आन्दोलनके साथ-साथ विदेशी वस्त्रका बहिष्कार, चरखे और खहरका प्रचार तथा स्वदेशी आन्दोलन शुरू हो गया। सन् १९२१ ई० में नेता लोगोंकी जेल-यात्रा और सरकारकी दमन नीतिसे हिन्दुस्थान फिर जागा और उसकी आँखें खुलीं। जगह-जगह विलायती कपड़ोंकी होली होने लगी, चर्खें घूमने लगे, करघे चलने लगे। सैकड़ों, हजारों खाली बैठे स्त्री-पुरुषोंको भोजन-वस्त्र मिलने लगा। इस आन्दोलनको मालवीयजीके कारण बड़ा प्रोत्साहन मिला। सन् १९२१ ई० में और उसके बाद भी मालवीयजीने देशभरमें दौरा करके स्वदेशीका प्रचार किया। जिन-जिन लोगोंने मालवीयजीके उन दौरोंका विवरण पढ़ा होगा उनको याद होगा कि किस प्रकार मालवीयजीकी अपीलपर विदेशी कपड़ोंका ढेर लग जाता था और किस प्रकार उनके व्याख्यानोंमें स्त्रियाँ और पुरुष बेचारे दीन भारतकी दुर्दशापर जी खोलकर रोते थे। आज जो चारों ओर खहर दिखाई दे रहा है इसमें मालवीयजीका कम हाथ नहीं है। अखिल भारतीय स्वदेशी सङ्घकी स्थापना करके मालवीयजीने स्वदेशी-प्रचारकी जड़ जमा दी। उस संस्थाके द्वारा देशका कितना काम हुआ यह सभी जानते हैं।

सन् १९३४ ई० में कालपीमें स्वदेशी प्रदर्शनी खोलनेके लिये उन्हें निमन्त्रण दिया गया था। आप अस्वस्थताके कारण न जा सके किन्तु आपने जो

सन्देश भेजा था वह बड़ा महत्त्वपूर्ण है। आपने लिख भेजा था कि—

“जिस प्रकार अंधियारेमें लालटेन सहायक होती है, उसी प्रकार देशके वर्तमान दुःख और दारिद्र्यकी दशामें स्वदेशीका व्रत हमारा सहायक है। यह ऐसा पवित्र काम है कि इसमें अपना भी भला होता है और अपने देशके बहुतसे भाई और बहनोंका भी। मैं छुपन वर्षसे स्वदेशी व्रतका पालन करता हूँ। जैसे ईश्वरकी पूजा करना धर्म है, उसी प्रकार देशकी सेवा करना धर्म है और उस सेवाका सबसे अच्छा साधन स्वदेशी वस्तुओंका बनाना, स्वदेशी वस्तुओंका खरीदना, स्वदेशी वस्तुओंका बेचना तथा उनका व्यवहार बढ़ाना है। देशके हितके लिये यह मेरी प्रार्थना है कि गाँव-गाँव और घर-घरमें हमारी माताएँ, बहनें और बेटियाँ सूत कातेँ और हमारे भाई फुरसतके समय कपड़ा बुनेँ और गाँव-गाँवमें घर-घरमें खहर और स्वदेशी, पुरुष और स्त्रियोंके तनकी पवित्रता और शोभाको बढ़ावें। गाँव-गाँवमें बाज़ार-बाज़ारमें स्वदेशी वस्तु और स्वदेशी वस्त्र दिखाई दें। हर ज़िलेमें समय-समयपर स्वदेशी मेला या प्रदर्शनी हो, जिसमें ज़िलेकी बनी हुई चीज़ें दिखाई और बेची जायें।

“मेरा निवेदन है कि हमारे भाई तहसीलोंमें और बड़े-बड़े गावोंमें स्वदेशी वस्तुओंकी आदृत कायम करें और घर-घरमें स्वदेशीका प्रयत्न करें। इसमें देशका मङ्गल होगा, देशकी दरिद्रता कम होगी, देशकी सम्पत्ति बढ़ेगी और प्रजामें धन-बलके साथ धर्म-बल बढ़ेगा।

“मैं परमात्मासे प्रार्थना करता हूँ कि वह आप सबके हृदयमें अपनी भक्तिके साथ-साथ देशकी भक्तिको दृढ़ करे और उसके द्वारा हमारा प्यारा देश स्वतन्त्रता, सुख और सम्पत्तिसे फिर हरा-भरा, बलवान और प्रतापवान हो।”

एक और स्थानपर उन्होंने कहा है कि—

“जिन लोगोंके बीच मनुष्य रहता हो उनको सुखी देखकर सुखी और दुखी देखकर दुखी होना परम धर्म है। इसके पोषणमें आपने ज्यवन मुनिका वर्णन किया, जिन्होंने नदीमें तपस्या करनेके समय मछलियोंका सहवास हो जानेके कारण उनके प्राण बचानेके लिये स्वयं प्राण दे देना स्वीकार किया था। तब क्यों न उन्हींकी सन्तान आज दिन अपने बन्धु-जनोंको देखकर उनके दुःख मिटानेका यत्न करें? इस समय भारतवर्षमें करोड़ों मनुष्य व्यापार न होनेके कारण भूखों मर रहे हैं। लाखों जुलाहे और कारीगर, जो अपनी कारीगरीके द्वारा अपने कुल-कुटुम्बका पोषण करते थे, आज विलायती चीज़ोंके कारण दाने-दानेको तरस रहे हैं। यदि सब विचारशील लोग एकमत होकर सङ्कल्प कर लें कि वे देशी वस्तुओंके आगे विलायती वस्तुओंको नहीं खरीदेंगे तो आज लाखों दुखियोंको रोज़गार मिल जाय और उनके पेटकी आग बुझानेका उपाय निकल आवे। इङ्गलैण्ड, ऑस्ट्रेलिया, अमेरिका आदिके लोग इस बातको अपना धर्म समझते हैं कि वे अपने देश-बान्धवोंको रोज़गार देनेके लिये उन्हींकी बनाई चीज़ें काममें लावें चाहे उसमें उसका दाम भी अधिक लगे, वस्तु भी उतनी सफ़ाईसे बनी न मिले जितनी और-और देशोंकी बनी मिलती हैं। पर यहाँ प्रायः लोग यह समझते हैं कि देशी वस्तुओंके प्रचारका सङ्कल्प करना केवल मूर्खता है किन्तु यह उनका अधर्म है।.....यदि देशका दुःख कम करना है तो देशमें रोज़गार व्यापार बढ़ाना पहला काम है और इसके पूरा करनेके लिये सबको कटिबद्ध होना उचित है।”

भारत बड़ा दरिद्र है। यह बात तो बहुत लोग जानते हैं कि थोड़े-थोड़े दिनों बाद हमारे देशमें दुर्भिक्षका दौरा हुआ करता है पर यह बात कितने लोग जानते होंगे कि भारतमें नित्य ही दुर्भिक्ष रहता है।

देशमें जो इतनी अधिक मृत्युएँ हो रही हैं क्या उसका कारण बीमारी है? सच पूछिए तो उसका कारण यह है कि बच्चेको पढ़ानेके लिये, घरको साफ़ रखनेके लिये, घर बनवानेके लिये, शरीरको गर्मी, सर्दी और बरसातसे बचानेके लिये उनके पास पैसे नहीं हैं। सिवाय मौतके और इन्हें कहाँ आराम मिलेगा और इस मौतके लिये वे स्त्रियाँ ज़िम्मेदार हैं जो लन्दन, फ्रांस, इटली और जर्मनीकी साड़ियाँ मँगा कर पहनती हैं, विलायती साबुन, तेल, इत्र, पिन और पाउडर प्रयोग करती हैं; इसके लिये वे पुरुष ज़िम्मेदार हैं जो अपने देश-वासियोंको भूखा मारकर विलायती क्रीमती कपड़े पहनते हैं, सिनेमामें और नये-नये शौकोंमें पैसा खर्च करते हैं। उन्हें सावधान होना चाहिए और समझ लेना चाहिए कि उनके पापसे करोड़ों भारतवासी भूखे मर रहे हैं और यदि यही दशा रही तो इन भूखी आत्माओंके शापसे ये शौकीन लोग भी हाथ पसारते दिखाई देंगे और ये जिन विदेशियोंकी भूख बुझा रहे हैं, पेट भर रहे हैं, वे ही इनकी मूर्खतापर हँसेंगे और घृणाके साथ ठोकर मारेंगे। अब भी चेत सकते हैं, कुछ विगड़ा नहीं है। हमारा विश्वास है कि मालवीयजीके स्वदेशी प्रेमको देखकर, उनका स्वदेशीके लिये त्याग देखकर हमारी भारतीय बहनें और भाई अपना श्रृङ्गार भारतीय वस्तुओंसे करेंगे और यदि भारतीय वस्तु न मिले तो उतना श्रृङ्गार त्याग देंगे। गरीब लोग अपने आँसुओंसे तुम्हारे पैर धोएँगे और उनके बच्चे सूखी रोटी खाकर भी तुम्हें आशीर्वाद देंगे। हमारे बड़े बूढ़े लोग सच ही विदेश-यात्राका विरोध करते थे। जबसे भारतकी लक्ष्मीने जहाज़पर चढ़ना शुरू किया तभीसे भारतके बुरे दिन शुरू हो गए। पिंजड़ेमें पड़ी हुई सोनेकी चिड़िया घुल-घुलकर मरने लगी। पर अभी उसमें प्राण बाकी हैं। उसे भारतीय कपड़ा उड़ा दीजिए, हिन्दुस्तानका दूध पिलाइए, वह चक्री हो जायगी।



## प्रजापति


एक बारकी बात है, श्री विजयराघवाचारी काशी आए हुए थे, उन्होंने मालवीयजीसे पूछा कि आपके कुटुम्बमें कितने बच्चे हैं? मालवीयजी मुसकुराए और बोले 'उहरिण मुझे सोचना पड़ेगा। क्या वताऊँ मैं और मेरी स्त्री ही इसके लिये जिम्मेदार हैं।'

मालवीयजी महाराजके समान ही उनकी धर्मपत्नी श्रीमती कुन्दन देवी भी ईश्वर और धर्ममें अगाध श्रद्धा रखती हैं। उनकी शिक्षा सामान्य रूपसे घरमें हुई है। हिन्दीके साथ-साथ संस्कृतका भी आपके अच्छा ज्ञान है। रामायण, गीता आदिका पाठ बड़ी अच्छी तरहसे कर सकती हैं। माता भागीरथीमें आपकी अगाध श्रद्धा है। आज भी सत्तर वर्षकी अवस्थामें जब बायाँ हाथ पूरे तौरसे काम लायक नहीं है, जवान भी साफ नहीं है, दिमाग भी कुछ कमजोर हो गया है, प्रातःकाल तीन बजेसे ही गङ्गास्नानकी तैयारीमें लगी हुई आप दिखलाई पड़ती हैं। जब आप स्वस्थ थीं तब तो आपका यह नित्यकर्म था कि तीन बजे उठकर मुहल्लेकी और स्त्रियोंके साथ प्रयागके किलेक पैदल जाना और वहाँसे नावपर चढ़कर स्नान करने सङ्गमतक जाना। गत ६ नवम्बर सन् १९३४ ई० (भातृ द्वितीया) के दिन आप स्नान करके लौट रहीं थीं। साथमें उनके सबसे छोटे पुत्र गोविन्द मालवीयजीके छोटे-छोटे बच्चे भी थे। उनके लिये खिलौना खरीदते समय एक दौड़ते हुए इक्केके पावँदानसे आपको गहरी चोट लगी। आप मूर्च्छित हो गईं और उनकी अवस्था दिन-प्रति-दिन खराब होती गई, परन्तु काशी विश्वनाथके अभीष्ट

था अपनी पुरीमें रखकर उनको गङ्गा-स्नान कराना। हुआ भी ऐसा ही। उक्त दुर्घटनाके बाद जबसे आपका स्वास्थ्य सुधरा, आप काशी ही में रहती हैं और यथासाध्य प्रतिदिन गङ्गाजीका स्नान और बाबा विश्वनाथका दर्शन करती हैं। प्रातः आठ बजे लौटकर दस बजेतक पूजन आदिसे निवृत्त होकर आप रसोई आदिकी व्यवस्था तथा छोटे-मोटे घरेलू कार्योंकी देख-रेख करती हैं। यह भी कम आश्चर्यकी बात नहीं है कि उन्होंने अपने आदर्श जीवनमें कभी भी किसी दूसरेके हाथकी बनी रसोई नहीं खाई। इधर जबसे गोविन्द पहली बार पकड़े गए थे तबसे आप एक ही बार भोजन करती हैं।

आपको पाँच कन्या और पाँच पुत्र हुए—जिनमें चार पुत्र श्री रमाकान्तजी, श्री राधाकान्तजी, मुकुन्दकान्तजी तथा श्री गोविन्द मालवीय, और पुत्री रामा तथा मालती वर्त्तमान हैं।

धर्म और राजनीतिमें सदासे भेद रहता आया है। कट्टर धर्मात्मा सात्त्विक गुणोंका उपासक राजनीतिका भी पण्डित हो यह विलक्षण बात है। राजनीतिमें दावें-पेंच है तो धर्ममें सत्य और शुद्धि। फिर भी मालवीय परिवारने अपने आचरण-द्वारा यह विभेद दूर कर दिया है। उन्होंने दिखला दिया है कि गौ और सिंह एक ही स्थानपर बिना किसी विग्रहके रह सकते हैं। यदि पूज्य मालवीयजी महाराजके चरितमें हम इसकी सार्थकता पाते हैं तो श्रीमती मालवीयजीमें भी इसकी भलक स्पष्टतया मौजूद है। आपने भारतके स्वतन्त्र



पूज्य मालवीयजी अपने पुत्रोंके साथ—बाईं ओरसे मुकुन्द (तीसरे पुत्र), रमाकान्त (बड़े पुत्र), पूज्य मालवीयजी, राधाकान्त (द्वितीय), गोविन्द (चतुर्थ) और नीचे श्रीधर (रमाकान्तजीका पुत्र)


संग्राममें भी भाग लिया है। आपको जो काम जब दिया गया, उसके खूब उत्साह और यथाविधि पूरा कर दिखाया। आन्दोलनके समयमें पुरुषोत्तम पार्कमें महिलाओंकी सभामें आपने सभानेतृका आसन भी ग्रहण किया था, और समय-समयपर महिला-मण्डलको प्रोत्साहन आदि भी दिया करती थीं। इस प्रकार धर्मके साथ-साथ देशके उद्धारमें भी आपने हाथ बटाया। आप शान्तिपूर्वक किसी भी कामको करना श्रेयस्कर समझती हैं। व्यर्थके वितण्डावाद और नामकी लोलुपता आपमें ज़रा भी नहीं है। यही कारण है कि आप देश-सेवाके पुरस्कार—जेलयात्रासे वञ्चित नहीं। अपने पुत्र गोविन्द मालवीयकी जेलयात्रापर जो आपने उन्हें आशीर्ष दी थी, वह वीर माताके ही योग्य थी।

परिडत रमाकान्त मालवीयने प्रयाग विश्व-विद्यालयसे बी० ए०, एल-एल० बी० करके सन् १९०७ ई० में वकालत प्रारम्भ कर दी। इनका घरका नाम वझाली भैया है। थोड़े ही समयमें आपने अच्छी ख्याति प्राप्त कर ली और प्रयाग हाइकोर्टके सम्मानित वकीलोंमें आप एक हो गए। कानूनमें अत्यन्त निपुण होनेके ही कारण सन् १९२० ई० में आप उदयपुर राज्यमें जजके पदपर नियुक्त कर दिए गए। वर्ष भरके बाद आप सिरोही स्टेटमें दीवान बनाए गए, और सन् १९३३ से ३६ ई० तक आप श्रीनाथ-द्वारामें प्रधान प्रवन्धककी हैसियतसे कार्य करते रहे। अब आप युक्तप्रान्तीय रईसी कौन्सिलके कांग्रेसी सदस्य होकर खड़े हुए हैं। आपने सत्याग्रह आन्दोलनमें काफ़ी भाग लिया है। सन् १९१६ ई० में प्रान्तीय कांग्रेस कमेटीके मन्त्री भी रह चुके हैं। आपके सम्बन्धमें एक अन्यायपूर्ण बात यह है कि आपने अपने पूज्य पिताजीके रूपकी छाया पाई है उनका पहनावा, रहन-सहन और बोली तकको ऐसा अपनाया है कि पूज्य मालवीयजी महाराजमें और आपमें बहुत कम भेद जान पड़ता है। एक बार एक

सभामें आप व्याख्यान दे रहे थे। सभाके सभापति रायवहादुर बाबू विश्वम्भरनाथजीने जनताको यद्यपि आपका परिचय दे दिया था फिर भी जनताको यह भ्रम बना ही रहा कि आप मालवीयजी ही हैं। प्रयागके प्रसिद्ध कांग्रेस-कार्यकर्त्ता श्री विश्वम्भरनाथजीकी मृत्युके अवसरपर जब पूज्य मालवीयजी श्री रमाकान्तजीकी दुपलिया टोपी पहनकर श्री मोतीलालजी नेहरूके यहाँ गए तो नेहरूजीको भी भ्रम हुआ और उन्होंने 'रमा' कहकर पुकारा। पूज्य मालवीयजीके 'नहीं' कहनेपर भी मोतीलालजीने कहा—'नहीं, रमा ही तो है। ऐसी घटनाएँ अनेक बार हो चुकी हैं। आप प्रयाग विश्वविद्यालयके कोर्टके सदस्य भी हैं।

पूज्य मालवीयजीके द्वितीय पुत्र श्री राधाकान्तजी भी एक वकील हैं। ये घरमें लेड्ज़ा भैया कहलाते हैं। बीचमें आपकी रुचि व्यवसायकी ओर झुकी थी। आप सूखा बर्फ बनानेकी जानकारी पानेके लिये विदेश भी गए थे। विदेशमें आपने कट्टर सनातनधर्माका जीवन बिताया। वहाँ अपने ही हाथों भोजन बनाते और शुद्धाचारसे रहते थे। लौटनेपर आर्थिक कठिनाइयोंके कारण आप अपने कार्योंमें सफल न हो सके। आप हिन्दू महासभा, सनातनधर्म महासभा, हिन्दी सम्मेलन, लीडर आदि संस्थाओंके प्रधान मन्त्री रह चुके हैं। सार्वजनिक कार्यों—विशेषकर हिन्दू जाति और धर्म-सम्बन्धी बातोंमें आप बड़ी दिलचस्पी लेते हैं।

श्री मुकुन्दकान्तजी बी० ए० तक पढ़े और आपने प्रयागमें ही व्यवसाय करना प्रारम्भ किया। काम बढ़नेपर आप कानपुर गए और वहाँसे बम्बई चले गए। आपका व्यापार खूब ज़ोरोंपर था कि सत्याग्रह आन्दोलन छिड़ा और आपने पत्नीसहित उसमें भाग लिया। बम्बई ऐसे सुदूर प्रान्तमें भी आपके अपूर्व त्याग और विनयशीलताने आपको लोकप्रिय बना दिया। आप वहाँके कुशल कार्यकर्त्ताओंमें गिने जाते थे। इसी सिलसिलेमें आपको कई बार जेल जाना पड़ा जिससे आपके व्यापारको बहुत ही धक्का पहुँचा।



पूज्य मालवीयजीकी धर्मपत्नी श्रीमती कुन्दन देवी बीचमें वृत्तिपर बंटी हैं। पीछे उनके तीन पुत्र (बाईं ओरसे) मुकुन्द, रमाकान्त और गोविन्द खड़े हैं।



आन्दोलन बन्द होनेपर आप अपनी जन्मभूमि प्रयागमें वापस चले आए और तबसे वहीं रह रहे हैं।

पूज्य मालवीयजीके चतुर्थ पुत्र श्री गोविन्द मालवीय हैं। आपकी शिक्षा काशी विश्वविद्यालयमें हुई है। जब देशमें चारों ओर प्रिन्स ऑफ वेल्सके बहिष्कारकी धूम मची हुई थी और पूज्य मालवीयजी उनके स्वागतका आयोजन कर रहे थे उस समय गोविन्दजी बी० ए० कक्षामें पढ़ रहे थे। आपने अपने पिताजीके विचारोंका विरोध किया, विद्यार्थियोंका साथ दिया और कौलेज छोड़कर भाग गए। बादमें आपने कौलेजकी उच्च शिक्षा एम० ए०, एल्-एल्० बी० तक प्राप्त की। सन् १९२८ ई० में आपका एक जोरदार भाषण प्रयागमें हुआ था जिसके फलस्वरूप आपको कठोर जेलयातना सहनी पड़ी। उस समय सरकारकी निगाहोंमें युक्तप्रान्तके दो नवयुवक—दोनों अपने पिताके सच्चे सपूत—एक तो हमारे राष्ट्रपति तथा दूसरे श्री गोविन्दजी खटक रहे थे। सरकारकी आँखोंमें इनसे अधिक जालिम आदमी और सरकारी अमनचैनको नष्ट करनेवाला दूसरा व्यक्ति कोई नहीं था। फलतः दोनोंको कारागारका दण्ड मिला। देश उस समय इन्हीं नवयुवकोंपर आँख लगाए था। आज हमारे राष्ट्रपतिने उसीके चरितार्थ कर दिया है, पर परिस्थितियोंमें बंधे होनेके कारण पूज्य पिताजीमें अतुल श्रद्धा और उनके नाना प्रकारके कार्योंमें लगे रहनेके कारण उनके स्वास्थ्यपर जो असर पड़ रहा था उसको देखकर श्री गोविन्दजीको बहुत दिनोंतक पूज्य मालवीयजीके सहकारी मन्त्रीके रूपमें रहना पड़ा। इधर कुछ दिनोंसे वे जीवनवीमाके कार्योंमें संलग्न हैं और न्यू इन्दियारेन्स लिमिटेडके मैनेजिङ्ग डायरेक्टर हैं।

मालवीयजीने जो श्री विजयराघवाचारीसे बात

कही थी, वह सचमुच ठीक ही है। शायद ही उनके घर-भरमें कोई ऐसा हो जो मालवीयजीके परिवारके सभी बच्चोंका नाम जानता हो। हमने बड़ी कठिनतासे मालवीयजीके शरीरसे सम्बन्ध रखनेवाले परिवारकी तालिका तैयार की है उसीसे समझ जाइए कि परिवार भरका नाम गिनानेके लिये कितनी भारी स्मरण-शक्ति चाहिए।

मालवीयजीको अपने घरके देखभालकी फुरसत ही नहीं रहती। एकवार जब उनकी धर्मपत्नीजीको चोट लगी तो आप पटनेमें दौरा कर रहे थे। वहाँ उन्हें इसकी खबर मिली। लोगोंने उन्हें कहा कि आप प्रयाग चले जाइए पर उन्होंने कहा कि नहीं इस समय मैं कई स्थानोंपर पहुँचनेका वचन दे चुका हूँ। पहले वहाँ जाकर तब मैं प्रयाग जाऊँगा। किन्तु जब वे घरपर रहते हैं तो अपनी पुत्रियों और नाती-पोतोंसे खूब बातें करते और खेला करते हैं। बच्चोंमें बैठकर वे बच्चे बन जाते हैं। दूसरोंके बच्चोंको भी वे कम प्यार नहीं करते हैं।

मालवीयजी जब अपने परिवारके बीचमें बैठते हैं तो हँसी मज़ाक भी खूब करते हैं और चुटकियाँ भी लेते हैं। मालवीयजी एक सुखी परिवारके प्रजापति हैं और उनकी छायामें रहकर वह परिवार निरन्तर उन्नत ही हो रहा है। उनके परिवारमें छोटेसे-बड़े तक—क्या लड़की क्या लड़के, और क्या बहुराँ—सभी देश-सेवाके रङ्गमें रंगे हैं जिनमेंसे उनके दो पुत्र, दो बहुराँ और एक पौत्रको सरकारका अतिथि बनकर जेलमें भी रहना पड़ा है। ईश्वर करे यह परिवार और भी उन्नति करे और इनके द्वारा देशका कल्याण हो और यश बढ़े।

मालवीयजीका परिवार

परिडत मदनमोहन मालवीय—( धर्मपत्नी श्रीमती कुन्दन देवीजी )

| पुत्र   | सन्तान   |
|---|--|
| <p>प्रथम पुत्र<br/>श्री परिडत रमाकान्तजी ( धर्मपत्नी—श्रीमती सरस्वती देवी )—</p>            | <p>श्रीमती पद्मावती मालवीय<br/>श्रीमती शारदा देवी मालवीय<br/>श्रीमती लक्ष्मी मालवीय<br/>कुमारी हेम मालवीय<br/>कुमारी लज्जा मालवीय<br/>कुमारी दया मालवीय<br/>कुमारी विजया मालवीय<br/>श्रीधर मालवीय बी० ए०<br/>शशिधर मालवीय<br/>प्रेमधर मालवीय</p> |
| <p>द्वितीय पुत्र<br/>श्री परिडत राधाकान्त मालवीय ( धर्मपत्नी—श्रीमती श्यामा मालवीय )—</p>   | <p>कुमारी शान्ती मालवीय<br/>कुमारी कुन्द मालवीय<br/>कुमारी दया मालवीय<br/>कुमारी चिन्ता मालवीय<br/>यशोधर मालवीय<br/>चक्रधर मालवीय<br/>चन्द्रधर मालवीय<br/>सुधाधर मालवीय</p>  |
| <p>तृतीय पुत्र<br/>श्री परिडत मुकुन्द मालवीय ( धर्मपत्नी—श्रीमती विद्यावती मालवीय )—</p>    | <p>श्रीमती अनुसूया मालवीय<br/>कुमारी कला मालवीय बी० ए०<br/>गिरिधर मालवीय</p>   |
| <p>चतुर्थ पुत्र<br/>श्री परिडत गोविन्द मालवीय ( धर्मपत्नी—श्रीमती ऊषा मालवीय )—</p>         | <p>कुमारी शीला मालवीय<br/>कुमारी सुधा मालवीय<br/>कुमारी विभा मालवीय<br/>कुमारी शोभा मालवीय<br/>कुमारी सत्या मालवीय<br/>नवजात शिशु</p>  |
| <p>प्रथम पुत्री<br/>श्रीमती रामेश्वरी मालवीय ( पति—परिडत मदनगोपाल मालवीय, कानपुर )—</p>     | <p>सच्चिदानन्द मालवीय<br/>ध्रुव मालवीय<br/>कुमारी गार्गी देवी मालवीय<br/>अजित मालवीय<br/>कुमारी शान्ति मालवीय</p>  |
| <p>द्वितीय पुत्री<br/>स्व० श्रीमती रुक्मिणी मालवीय ( पति—परिडत देवकीनन्दन भट्ट, काशी )—</p> | <p>श्रीमती लीलावती मालवीय<br/>रविशङ्कर मालवीय<br/>श्रीमती कमला मालवीय</p>  |
| <p>तृतीय पुत्री<br/>श्रीमती मालती मालवीय ( पति—परिडत रामशङ्करजी भट्ट, काशी )—</p>           | <p>कुमारी विमल मालवीय<br/>कुमारी सावित्री मालवीय<br/>शिवकुमार मालवीय</p>   |





## शतदल कमल

रातके पिछले पहरमें जब अचानक मन्द वायु कुछ चपल होकर साई हुई कलियोंको जगाता फिरता है और चटक-चटककर छोटी-बड़ी कलियाँ अलसाती, मदमाती-सी जग उठती हैं, और आकाश इन नन्हे-नन्हे बच्चोंके कोमल अङ्गोंको सजा देता है और फिर जब ये हवाके हलके झूलनेमें झूलते हुए मोती बरसाते हैं उस समय भला कौन ऐसा प्राणी होगा जो अपनेको भूल न जाय। पर इससे भी सुन्दर एक और दृश्य है। तालाबके निर्मल जलपर हरे-हरे चौड़े-चौड़े पत्ते बिछे हुए हैं। रातका पिछला पहर समझकर उन्हीं पत्तोंके बीचसे आँख मूँदकर एक तपस्वी भाँकता है और धीरे-धीरे ऊपर उठता है। एक पैर पर खड़ा होकर अपने इष्टदेवके आनेकी बात जोहता है। पैर फटने लगती है। पूरबका आकाश रङ्ग बदलता चलता है—हलका नीला, फिर सफ़ेद, उसके बाद पीला, फिर नारङ्गिया, फिर लाल—इन इन्द्रधनुषके रङ्गोंकी साड़ी पहनकर ऊप्रा आती है, अरुण आता है और उसके पीछे-पीछे चला आता है सूर्य—प्रकाश देता हुआ, अन्धकार भगाता हुआ, अज्ञानको मिटाता हुआ। इधर इस तपस्वीके हृदयमें अपने इष्टदेवके आनेका पता चलता है। हुलासके मारे वह खिल उठता है—वैसे ही जैसे परीक्षामें उत्तीर्ण होकर विद्यार्थी, और फिर जैसे ही वह इष्टदेव सामने आता है, तबतक तो वह शतदल कमल अपने निर्मल पङ्कोंमें सुनहरे परागका थाल लेकर अपने इष्टदेवकी पूजा करनेको खड़ा हो जाता है। न जाने कितने कवि कमलके इस सुन्दर स्वरूपपर मुग्ध हो गए

और इसी नशेमें उन्होंने संसारके सम्पूर्ण सौन्दर्यको तराजूके पलड़ेमें रखकर एक कमलसे तौल दिया। फिर भी कमल भारी ठहरा। भगवान्के नेत्र, मुख, कर, चरण—सभी कमल बन गए और जिसके भी सौन्दर्यने हमारे हृदयको बन्दी बनाया उसके रूपके भी हमने कमलकी कसौटीपर कसकर जाँचा। कवियोंने कमलको सर्वश्रेष्ठ सुमन कहा, सबसे पवित्र पुष्प माना और उसे फूलोंका राजा ठहराया। पर एक ही बात उनकी हम नहीं मानते। वे कहते हैं कि सूर्य जब अपने करोंसे उसे छूता है तभी वह खिलता है। पर बात ऐसी नहीं है। रातको जब सारे जीव अपने-अपने आवासोंमें शीतसे बचकर आराम करते हैं, उस समय ध्यान लगाकर, आँख मूँदकर ठण्डे जलमें शीत सहता हुआ भी तपस्वी कमल एक पाँवपर खड़ा रहता है। उसीकी तपस्या सूर्यको आकर्षित करती है, उसीकी तपस्या प्रकाश लाती है, ज्ञान लाती है और जागृति लाती है। वह न होता तो सारा संसार अज्ञान और अंधेरेमें पड़ा सोता रहता। कमलकी तपस्याका महत्त्व देवताओंतकने जाना है। ब्रह्माजीसे वेदका ज्ञान उत्पन्न हुआ पर ब्रह्माजी कहाँसे उल्लभ हुए? उन्हें कमलने पैदा किया। सरस्वतीजी भी श्वेत पद्मासना हैं और लक्ष्मीजीको कमल ही सुहाता है, और उस शतदल कमलकी सब पङ्कड़ियाँ एकसी सुन्दर, एकसी कोमल एकसी मनोहर और एकसी गन्धवाली हैं। सौन्दर्य, पवित्रता, कोमलता, स्वच्छता और तपस्विताके साक्षात् मूर्त्तिमान्

स्वरूप कमलके आगे अपने-आप सिर झुक जाता है। जो करता है कि इसे हृदयमें रख लें। जङ्गलमें घूमते हुए कहीं उसका परिमल ही वायुके साथ हमारी नासिकातक पहुँच जाय तभी हृदय प्रफुल्लित हो उठता है; पर यदि कहीं वह दिखाई पड़ जाय तो उतने क्षण तो संसारकी याद भूल जाती है, आदमी अपनेको खो देता है। कोई दुष्ट बालक उसपर कौंचड़ भी फेंके, उसकी पङ्कड़ी भी नोँचे, फिर भी वह कमल ही रहता है, लोग उस बालककी मूर्खताको ही दोष देते हैं।

प्रत्येक महापुरुष ऐसे ही शतदल कमल होते हैं। अज्ञान, कायरता, द्वेष और अहङ्कारके अंधेरेमें पड़े हुए लोगोंके लिये ज्ञानके सूर्यको तुलानेके लिये ये लोग तपस्या करते हैं और जब अन्धकार मिट जाता है तब अपना पूर्ण स्वरूप दिखाकर अपनी मधुर याद छोड़कर विदा लेते हैं।

चाहे कोई कुछ कहे पर यह मानना पड़ेगा कि भगवान् कृष्णने गीतामें अर्जुनसे जो प्रतिज्ञा की थी कि जब-जब धर्मकी हानि होगी, प्रजापर क्लेश होगा, तब-तब मैं आऊँगा वह उन्हींने सदा सच किया। बुद्ध, महावीर, स्वामी शङ्कराचार्य, रामानुजाचार्य, वल्लभाचार्य, चैतन्य महाप्रभु, सूरदास, तुलसीदास, गुरु गोविन्दसिंह, स्वामी दयानन्द, स्वामी विवेकानन्द आदि धर्मप्रचारक और सन्त, महाराणा प्रताप, शिवाजी, दुर्गादास, महाराजा रणजीतसिंह आदि वीर योद्धा तथा लोकमान्य तिलक, मालवीयजी और गान्धीजी जैसे महापुरुषोंको देखकर कौन कहेगा कि भगवान् श्रीकृष्णने अपनी बात नहीं रखी।

पिछले साल जावा द्वीपके प्रसिद्ध नेता श्री रैदन सोइतोमो महोदय भारतका भ्रमण करने आए और यहाँ आकर यहाँके बड़े-बड़े नेताओंसे मिले। उन्होंने हिन्दू मिशनके सभापति स्वामी सत्यानन्दजीको एक पत्र लिखा था कि—

“मालवीयजीके साथ थोड़ी देर बात करनेपर मेरे मनमें सबसे बड़ा भाव यह आया कि मैंने

वास्तवमें एक महापुरुषके दर्शन किए हैं। परिडतजीके कमरेसे बाहर निकलते ही सहसा ये शब्द मेरे मुँहसे निकल पड़े थे। मैं मालवीयजीके चिरस्मरणीय कार्य काशी-हिन्दू-विश्वविद्यालयसे बड़ा प्रभावित हुआ था।”

मालवीयजी जिन परिस्थितियोंमें पैदा हुए थे, जिस वातावरणमें जन्म लिया था, उसका वर्णन हम कर ही चुके हैं। शतदल कमलके समान उन्होंने अपनी सर्वतोमुखी प्रतिभा लेकर, कठोर तपस्या करके, देशके अज्ञानको दूर करके, दरिद्रता, कायरता और द्वेष आदिको दूर करनेका प्रयत्न किया वह भी आप पढ़ ही चुके होंगे। कमलकी तपस्याने सूर्यको तुलाकर जो जगत्की सेवा की है वह तो आप जान ही चुके, अब ज़रा कमलका स्वरूप भी तो देख लीजिए।

भगवान् श्रीकृष्णने गीताके सोलहवें अध्यायमें देवी सम्पत्तिका जिक्र करके महापुरुषको जाँचनेकी कसौटी बता दी है। उन्हींने लिखा है—

अभयं सत्त्व संशुद्धिर्ज्ञानयोगव्यवस्थितिः ।  
दानं दमश्च यज्ञश्च स्वाध्यायस्तप आर्जवम् ॥  
अहिंसा सत्यमक्रोधस्त्यागः शान्तिरपैशुनम् ।  
दया भूतेष्वलोलुप्त्वं मार्दवं हीरचापलम् ॥  
तेजः क्षमा धृतिः शौचमद्रोहो नातिमानिता ।  
भवन्ति सम्पदं देवीमभिजातस्य भारत ॥

अर्थात् निडरपन, शुद्ध सात्विक वृत्ति, ज्ञानयोगमें व्यवस्था, दान, दम, यज्ञ, स्वाध्याय, तप, सरलता, अहिंसा, सत्य, अक्रोध (सदा हँसमुख रहना), त्याग, शान्ति, उदारता, सब प्राणियोंमें दया, तृष्णा न रखना, कोमलता, अनुचित कामकी लज्जा, गम्भीरता (अचपलता अर्थात् सोच-विचारकर काम करना) तेज, क्षमा, धैर्य, शुद्धता, द्रोह न करना और अहङ्कारका अभाव ये देवी सम्पत्तिवाले पुरुषमें गुण होते हैं। इसी आधारपर ज़रा मालवीयजी महाराजका स्वरूप तो देखें।

निडरपन

पिछले पृष्ठोंमें कई बार आप पढ़ चुके होंगे कि मालवीयजी कितने निर्भय हैं। न जाने कितनी बार

सरकारने बन्दरघुड़कियाँ दीं, लाल-लाल आँखें दिखाई पर मालवीयजीके वीर हृदयपर उनका कुछ असर न हुआ। सिंह जब अपनी शानसे चला जाता है उस समय अन्य जानवरोंके भौंकने-चिल्लानेसे वह अपनी गति नहीं बदलता, न विचलित होता। पिंजड़ेमें बन्द होकर भी शेर, शेर ही रहता है। यह निर्भयताका गुण उनमें शुरूसे ही रहा। जो बात उन्होंने ठीक समझी उसके कहने और करनेमें कभी आगा-पीछा न किया। संसारके विरोधके बीचसे निर्भय होकर वच निकलना कोई साधारण बात नहीं है।

एक दफ़ेकी बात है, मालवीयजीके बड़े लड़के रमाकान्त मुहल्लेमें खेल रहे थे। किसी दूसरे लड़केने उनकी गँद छीन ली। वह रोते हुए मालवीयजीके पास आए और शिकायत की—“बाबू! हमार गँद एक लड़का ले लिहा है सो दिवाय दे।” मालवीयजी बड़े विगड़े और कहा कि ‘जाओ उससे गँद लेकर आओ। रोते हुए क्या आए हो! हम होते तो बिना गँद लिए थोड़े ही आते।’ मालवीयजी खम ठाँककर लड़नेवाले हैं, धर्मयुद्धमें पीठ दिखाकर भागनेवाले नहीं हैं और न दूसरोंके भागनेका उपदेश देते हैं।

पिछली बार जब कलकत्तेमें मुसलमानोंका दङ्गा हुआ तो मालवीयजी निषेधाज्ञा होनेपर भी वहाँ गए। वे मोटरपर बैठे चले जा रहे थे, अचानक एक मुसलमानका लड़का उनकी मोटरके नीचे आ गया। मुसलमानोंका मुहल्ला था। उन ‘अज्ञा हो अकबर’ के दिनोंमें वैसे ही जान आफतमें रहती थी, फिर यह घटना तो आफतसे बढ़कर ही समझो। चारों तरफसे मुसलमान जुट गए। मालवीयजीके साथ डाक्टर मङ्गलसिंह थे। उन्होंने राय दी कि मोटर तेज़ीसे भगा ले चलिए, न जाने क्या हो जाय। पर मालवीयजीने कहा—नहीं, उस लड़केको अस्पताल ले चलना होगा। वे मोटरसे उतर गए। उस लड़केको उठाकर मोटरमें बैठाया और अस्पताल पहुँचा दिया। इतना ही नहीं बल्कि जबतक यह अच्छा नहीं हो गया तबतक थोड़ी-थोड़ी देर बाद उसकी पूछताछ

करते रहे। इतनी उतेजित भीड़मेंसे किसीकी मजाल नहीं हुई कि मालवीयजीके शरीरको छू भी सके।

इसी प्रकार मुल्तानके दङ्गेके समय मुसलमानोंकी सभामें जाकर उन्होंने जो खोटी-खरी सुनाई और ऊँच-नीच सुभाया उसे सुनकर दाँतोंतले उँगली दाबनी पड़ती है। आठ दिन पहले जो हिन्दूका खून पीनेको तैय्यार थे वे उस दिन बकरी बने हुए उस हिन्दू नेताकी फिड़कियाँ चुपचाप कान दबाकर सुन रहे थे। भला कितने हिन्दू नेताओंको इतना साहस होगा ?

#### मन और हृदयकी शुद्धि

मालवीयजी जैसे बाहरसे धवल दिखाई देते हैं उससे भी धवल वे भीतरसे हैं। कहा जाता है कि आचारसे ही विचार बनते हैं। मनुष्य जैसा भोजन करता है, जैसे लोगोंकी सङ्गत करता है, जैसी पुस्तकें पढ़ता होगा वैसे ही उसके विचार हो जायँगे। मालवीयजीका जन्म शुद्ध वैष्णव परिवारमें हुआ था। किसीके हाथका हुआ नहीं खाना और अपने हाथसे भोजन बनाना यह इनके परिवारका नियम था और इनका यह नियम व्यवस्थापक सभाओंमें, कांग्रेसकी बैठकोंमें, जेलमें और विलायतकी गोलमेज़ परिषदोंमें भी चलता रहा। शुरूमें इनके पास नौकर नहीं थे। उस समय ये अपने हाथसे भोजन बनाते थे। इनका चूल्हा-वर्तन सब साथ चलता था। जब ये कांग्रेसकी स्थायी समितिके सदस्य थे तब काशीमें युक्तप्रान्तके सदस्योंके चुनावकी सभा हुआ करती थी। ये आकर श्री रामकाली चौधरीके यहाँ ठहरते थे पर भोजन अपने हाथसे बनाते थे। खान-पानके विषयमें मालवीयजी बड़े पक्के हैं। उनको जहाँ अपवित्रताकी गन्ध आई कि वे उससे दूर भागे। वायसरायकी पार्टियोंमें तथा और भी बहुतसी दावतोंमें वे शरीक तो होते रहे पर कभी इन्होंने वहाँका जल तक न पिया। एसेम्बलीमें पाँच-पाँच घण्टे व्याख्यान देनेपर भी इन्होंने एक बूँद पानीको

गलेसे नीचे नहीं उतारा। उनका आचार ही पानीके न मिलनेपर भी उनके कण्ठको बल दे रहा था।

एक बारकी घटना है, पञ्जाबका दौरा करते हुए मालवीयजी पेशावरमें पहुँचे। यों तो आप नित्य तेलकी मालिश करते ही हैं, लेकिन रात-दिन दौड़-धूपसे जब आपका शरीर थक जाता है उस समय आप इतना तेल मलवाते हैं कि इसे तैल-स्नान कहें तो अनुचित न होगा। इसी लिये तेलभरी बोतल आपके साथ यात्रामें भी चला करती है।

तेलकी बोतल खाली हो चली थी। पेशावरसे रावलपिण्डीको आना था। मालवीयजीके रसोइया और उनके प्राइवेट सेक्रेटरी एक बोतल चमेलीका तेल बाज़ारसे ले आए। बोतल नई देखकर आपको जब यह बतलाया गया कि बोतल बाज़ारसे ली गई है तो इस शङ्कासे कि कभी उसमें शराब न रही हो, आपने तेल-समेत बोतलको फिकवा दिया। देखनेमें शायद बात छोटी मालूम पड़ती होगी, पर मालवीयजीकी असोम पवित्रताका इससे पूरा अन्दाज़ा लग सकता है।

एक बार तेज़पुरसे मालवीयजी बाबू राजेन्द्र प्रसादके सङ्ग डिब्रूगढ़के लिये रवाना हुए। वहाँसे आपको अखिल भारतवर्षीय कांग्रेस कमिटीकी बैठकमें लखनऊ पहुँचना था। गोहाटीमें ब्रह्मपुत्रके इस पार अमीनगाँव तथा उस पार पाण्डु स्टेशन है। डिब्रूगढ़से रेलसे पाण्डु पहुँचकर, वहाँसे अमीनगाँव स्टेशनपर गाड़ी पकड़नेके लिये स्टीमरपर सवार होनेके लिये मुश्किलसे तीस मिनटका समय बचता था। डिब्रूगढ़से लखनऊका सफ़र, बीचमें केवल कुछ घण्टोंके लिये कलकत्तेमें विश्राम, और मालवीयजीकी कठोर जीवन-चर्या! इस लिये आपने अपने प्राइवेट सेक्रेटरी श्री चन्द्रवली पाण्डेयको तेज़पुरसे गोहाटीको इस आदेशके साथ वापस किया कि पाण्डु स्टेशनपर कच्ची रसोई तैयार रखें। आसामके सर्वप्रधान नेता श्री तरुनराम फूकनके यहाँ परिडितजीके ठहरनेका प्रबन्ध आसाम प्रान्तीय कांग्रेस कमिटीने किया था। उस समय फूकन महोदय

भी जेल ही में और यद्यपि वे जातिके ब्राह्मण हैं, परन्तु मालवीयजीने यह आदेश दिया कि भोजन तैयार करनेके लिये फूकन महाशयके यहाँसे पात्र न लिए जायँ, कौन जाने उनके भोजन-पात्रोंमें मत्स्य-मांसका संसर्ग रह चुका हो। मिट्टीके बर्तन ही में चावल, दाल तथा भाजी बनाई जाय, सो भी ऊपरसे छोड़ दी जाय। मालवीयजी किस कड़े आचारमें रहकर दुनिया भरका काम करते हैं, यह कम अचरजकी बात नहीं है। उनका खानपान उनके आचारकी तपस्या एक प्रधान अङ्ग है। वे जितना काम करते हैं, उसकी तुलनामें उनका भोजन पासङ्ग भी नहीं है,—दिनमें दो चार फुलके, थोड़ासा भात और एक दो तरकारी, बस इतना ही। आचार, चटनीका बिल्कुल शौक नहीं है। फल खानेका भी शौक कभी नहीं था। इधर बीमार होनेसे वैद्यों और डाक्टरोंकी रायसे ही वे नियमसे फल खाने लगे। खजूर, शन्तरा, अङ्गूर ये उनके प्रिय फलोंमें हैं। पर दूध वे नियमसे पीते हैं। प्रातःकाल और सायंकाल सन्ध्या करनेके बाद वे आध-आध सेर दूध अवश्य पीते हैं। उनकी यात्रामें भी एक गोल चूड़ीदार लोटेमें दूध सदा उनके साथ रहता है। व्याख्यान देने या कहीं जानेके पहले भी आप प्रायः आध पाव, पाव भर गायका दूध पी लेते हैं। मालवीयजीकी थालीमें चाय, काफी आदिको कभी कोई स्थान नहीं मिलता। बीमारीसे उठनेपर कहने-सुननेसे कभी-कभी थोड़ा शहद भी ले लेते हैं। रेलके सफ़रमें दूधमें सने हुए आटेकी पूरियाँ साथ चलती हैं पर कभी-कभी गाड़ी आ जानेपर वे रोटी बनाकर नमकके साथ खाकर चल देते हैं जैसा माउण्ट आबू रोड स्टेशनपर सन् १९१०-११में किया था। इसी आचारके कठोर नियमके कारण ही वे अंग्रेज़ी दवा भी नहीं लेते हैं। इसी आचारकी शुद्धिने उनका हृदय अत्यन्त शुद्ध बना दिया और उसमें भर दिया इतना नैतिक साहस।

एक बारकी बात है। मालवीयजी किसी अफसरसे बातें कर रहे थे, परिडित रामनारायण मिश्र



भी वहीं बैठे थे। उसी बातचीतके सिलसिलेमें उन्होंने मिश्रजीसे कुछ ऐसी बात कह दी जो उस अफसरके सामने नहीं कहनी चाहिए थी। मिश्रजीने मालवीयजीको पत्र लिखा कि आपने उक्त अफसरपर ऐसी बात कह दी थी। मालवीयजीने तत्काल तार देकर उनसे क्षमा माँग ली। यह हृदयकी शुद्धि बहुत कम लोगोंमें पाई जाती है।

मालवीयके पवित्र हृदय मन्दिरमें कपटका प्रवेश नहीं हो पाता। जो बात उनका हृदय स्वीकार करता है उसे निष्कपट रूपसे कह देनेमें सङ्कोच नहीं करते—पर हाँ, कहते हैं इस मीठे ढङ्गसे कि सुननेवाला भी उनकी प्रशंसा किए बिना नहीं रह सकता।

#### ज्ञानयोगमें व्यवस्था

ऐसे बहुत कम लोग हैं जो संसारके काम भी करते रहें और अपनी बुद्धिके विकासके लिये निरन्तर ज्ञान भी प्राप्त करते चलें।

मालवीयजी केवल बी० ए०, एल् एल् बी० ही नहीं पास हैं। स्कूल और कालेजके पाठ्यक्रमके अतिरिक्त उन्होंने जो धर्मशास्त्रों और विभिन्न साहित्योंका अध्ययन किया है, वह उनकी कालेजकी पढ़ाईसे कहीं अधिक महत्त्व रखता है। मालवीयजी जब कभी धार्मिक व्याख्यान देते हैं या कथा कहते हैं, उस समय मालूम होता है कि शास्त्र और पुराणोंका उन्होंने कितना गम्भीर मनन किया है। फिर अपने लिये तो बहुत लोग ज्ञान एकत्र करते हैं, पर जिसने दूसरोंके लिये ज्ञानका स्रोत खोल दिया हो, उसकी ज्ञानयोगमें व्यवस्था कितनी होगी, अनुमान कर लीजिए।

#### सात्त्विक दान

सैकड़ों धर्मशालाएँ, पाठशालाएँ, स्कूल, मदरसे, अनाथालय, मन्दिर और मस्जिद नित्य खुलते जाते हैं। दानी, उदार महानुभाव नित्य अपनी थैली खोलते चले

जाते हैं पर उसके पीछे उनकी प्रसिद्ध होनेकी भावना बनी ही रहती है। वास्तवमें दान वह है जो बिना किसी बदलेके दिया जाय। मालवीयजीके दानकी एक घटनाका उल्लेख परिडत रामनरायण मिश्रजीने किया है। वे लिखते हैं :—

“मैं विद्यार्थी था, परिडत मदनमोहन मालवीयजीका नाम सुना करता था। जब वे थावू रामकाली चौधरीके यहाँ ठहरा करते थे, दो एक बार उनके दर्शन भी हुए थे।

मेरे स्वर्गवासी मामा डाक्टर छत्रलालने जो काशी-नागरी-प्रचारिणी-सभाके उन दिनों सभापति थे, स्वास्थ्य-रक्षापर एक लेख, सभाके एक अधिवेशनमें शायद सन् १८९५ ई० में पढ़ा था। सभाकी वह बैठक कारमाइकल लाइब्रेरीके कमरेके बाहर पच्छिमकी तरफ चबूतरेपर हुई थी। उनमें श्री मालवीयजी भी आए थे। डाक्टर साहयने स्वास्थ्य-रक्षाकी दृष्टिसे भारतीयोंके रहन-सहनकी कड़ी आलोचना की थी। श्री मालवीयजीने उस समय एक छोटसा मधुर व्याख्यान देकर कहा था कि डाक्टर साहयने बातें सब ठीक कहीं है पर “सत्यं ब्रूयान्, प्रियं ब्रूयात्” सिद्धान्तका अनुसरण नहीं किया है। जहाँतक मुझे याद है, मैंने उनका यह पहला ही व्याख्यान सुना था। उस व्याख्यानको सुननेके बाद मैं उनके पास गोस्वामी भवानीपुरीके यहाँ, जहाँ वे ठहरते थे, पहुँचा। उन दिनों परिडत मथुराप्रसाद मिश्रजी अपने समयके बड़े प्रसिद्ध हेडमास्टर माने जाते थे। वे पेशान लेकर दशाश्वमेध घाटपर एकान्तवास करते थे। वे अपने अंग्रेज़ी उच्चारणके लिये प्रसिद्ध थे। मुझपर उनकी बड़ी कृपा थी। एक दिन मैं श्री मालवीयजीके उनके पास ले गया। दोनों एक दूसरेसे बहुत प्रेम और श्रद्धासे मिले।

उन्हीं दिनों नागरी-प्रचारिणी-सभाके लिये मैंने जापानका इतिहास लिखा था। श्री मालवीयजीने पूछा कि ओकाक्युराकी नई पुस्तक “जापान बाई दी जापानीज़” पढ़ी है या नहीं। मैंने कहा, वह पुस्तक

मँहगी है इसलिये मैं उसे पा नहीं सका। इसी प्रकार बातचीत करता मैं उनके साथ काशी स्टेशनतक गया। वे प्रयाग जानेके लिये रेलमें बैठ गए और कुछ लोगोंसे बातचीत करने लगे। रेल छूटने ही वाली थी कि उनके क्लार्कने धीरेसे मेरे हाथमें कुछ रुपये देने चाहे और कहा कि श्री मालवीयजीकी आज्ञासे मैं जापान-सम्बन्धी पुस्तक खरीदनेके लिये दे रहा हूँ। मैंने रुपया लेनेसे इनकार किया। क्लार्कने आग्रह किया—इतनेमें रेल चल दी।”

आज भी मालवीयजीके द्वारसे कोई विमुख नहीं जाता। यह तो सभी जानते हैं कि मालवीयजी संसारके सबसे बड़े भिखारी हैं। जो दूसरोंके आगे हाथ फैलाता हो उसके आगे दूसरे भी हाथ फैलाते हैं, यह तो देखनेमें बिलकुल अटपटी बात जान पड़ती है, पर बात सच है। न जाने कितने याचक वहाँ करुणाके साथ आते हैं और मुसकानके साथ जाते हैं। न जाने कितने दीन विद्यार्थी मालवीयजीकी कृपासे विद्या पढ़ रहे हैं। उसका कारण यही है कि बहुतसे धनी-मानी मालवीयजीके हाथोंसे ही धनका सदुपयोग कराना चाहते हैं। कभी आप चले जाएँ मालवीयजीके बँगलेपर। एक भीड़ जमा रहती है—फीस चाहिए, पुस्तक चाहिए, वस्त्र चाहिए, मानो कुबेरका खजाना खुला हुआ है। पर आप यह भी देखेंगे कि उस ‘संसारके सबसे बड़े भिखारी’ के द्वारसे वहाँसे निराश कोई नहीं लौटता।

#### दम

मालवीयजीका पवित्र उदात्त और निष्कलङ्क चरित्र ही उनके दम (इन्द्रिय निग्रह) का सबसे बड़ा और पूर्ण प्रमाण है।

#### यज्ञ

जैसे-जैसे हम लोग सभ्य होते जाते हैं वैसे-ही-वैसे हम अपने बड़ोंका सम्मान करना भूलते जा रहे

हैं। कुछ ऐसी मादकता छार्ई हुई है कि हम अपनेको सब कुछ समझ बैठे हैं। हम यह नहीं समझते कि हमारा शरीर हमारे बड़ोंका आशीर्वाद है, हमारा ज्ञान हमारे बड़े बूढ़ोंकी तपस्याकी देन है और हमारी शक्ति हमारे वृजुगोंका प्रसाद है। शास्त्रोंमें कहा गया है कि जहाँ बड़ोंका सम्मान है वहाँ आयु, विद्या, यश और बल बढ़ते हैं। शायद बूढ़ोंकी सेवा न करनेका ही यह परिणाम हो कि हमारी आयु कम हो गई, अविद्याका साम्राज्य हो रहा है, यश देश छोड़कर भाग गया है और बल रह गया है—आत्महत्या करनेमें। बड़ोंका सम्मान स्वतः एक बड़ा भारी यज्ञ है। जो यह यज्ञ करते हैं उन्हें सारा संसार अपना मानता है और वे अपने बड़े लोगोंके आशीर्वादसे फलते-फूलते हैं। मालवीयजी अपने माता-पिताके अनन्य भक्त हैं। अब भी इनके कमरेमें और इनके साथ इनके माता-पिताका चित्र निरन्तर रहता है। घरके बाहर भी सभी बड़े, बूढ़ोंका ये बड़ा आदर और उनकी बड़ी सेवा करते हैं।

एक बार परिडत बालकृष्ण भट्टजी बड़े बीमार पड़े। ये उन्हें बड़ा मानते थे। बस ये उनकी सेवामें लग गए। उस समय इन्होंने जो उनकी सेवा की वह कोई क्या करेगा। स्वयं हाँड़ी लेकर पेशाब कराते थे और फेंकते थे।

काशीकी रणवीर संस्कृत पाठशालाके अध्यक्ष स्व० परिडत अनन्तराम शास्त्री इनसे अवस्थामें बड़े थे। काशी-हिन्दू-विश्वविद्यालयके कुलपति होते हुए भी मालवीयजी उनका पैर छूया करते थे।

गत् १८३३ ई० के जनवरीकी बात है। विद्वान् परिडत चन्द्रशेखर मिश्र (गूलराविष्कारक) जी अपनी पुरी-यात्रामें कलकत्तेमें ठहरे थे। उन्ही दिनों मालवीयजी भी कलकत्ते पधारे थे। मिश्रजीको जब मालवीयजीके आनेका पता चला तो मिलनेके लिये उनके निवासस्थान—बिड़ला-हाउस पहुँचे। मोटरसे उतरकर जैसे ही वे सीढ़ियोंपर चढ़ने जा रहे थे कि उधरसे मालवीयजी कहीं बाहर जानेके लिये आते हुए

दीख पड़े। बाहर ही सम्मिलन हो गया। मिश्रजी परिडतजीका सम्मान करनेके लिये झुकना ही चाहते थे कि उन्होंने बीचमें ही रोककर स्वयं झुककर उनके पैर स्पर्श किए। मिश्रजी कहने लगे—आपने देश-पूज्य नेता होकर ऐसा अनुचित कार्य क्यों किया? मालवीयजी मुस्कुराते हुए बोले—अनुचित, मैंने किया या आप स्वयं करने जा रहे थे। मुझसे वयोवृद्ध होकर आप मेरे पैर छूने जा रहे थे, क्या यह उचित था? आप मुझसे अवस्थामें बड़े हैं, आपका पद स्पर्श मुझे करना चाहिए।

मालवीयजीने बड़े बूढ़ोंका सत्सङ्ग भी बहुत किया है। प्रयागमें मालवीयजीके मुहल्लेमें ही एक व्यासजी वैद्य रहा करते थे। वे भी मालवीय ब्राह्मण ही थे। मालवीयजी रातको नौ-दस बजेसे लेकर बारह-बारह बजे राततक वेदान्त और परमार्थ-सम्बन्धी बातचीत उनसे करते रहते थे या वैद्यकके नुस्खे लिखते रहते थे।

मालवीयजीके पुराने प्राइवेट सेक्रेटरी परिडत चन्द्रवली पाण्डेयने लिखा है कि आप अम्बालेसे पञ्जाब राजनीतिक सम्मेलन, वटालामें सम्मिलित होनेके लिये जा रहे थे। अम्बाला जङ्कशनपर और सामानोंके सिवाय इस बक्सको भी लेकर कुली लोग एक स्टैफार्मसे दूसरे स्टैफार्मको चले। मेरी अनुभवशून्यता तथा असावधानीसे कुली कुल सामान लेकर नौ-दो-ग्यारह हो गए। बड़ी छानवीन हुई। बहुत दिनोंतक रेलवे पुलीसने भी पता लगानेका प्रयत्न किया, परन्तु सब निष्फल। पूज्य माता-पिताके जिन चित्रोंका आप नित्य श्रद्धा-भक्तिसे देख लिया करते थे अब वह आपसे सदाके लिये विलग हो गए। इन चित्रोंके खो जानेसे मालवीयजीको बहुत कष्ट हुआ। उन्होंने सब सत्सङ्गों और बूढ़ोंकी सेवाओंमें मालवीयजीको मालवीयजी बनाया है।

मालवीयजीका घर मुसाफिरखाना, अतिथिशाला, जो कहिए वही है। कोई न कोई अतिथि उनके घर सदा रहता ही है। पर वे भी अतिथियोंकी बड़ी

खातिर करते हैं। पर यह तो एक साधारण व्यवहारकी बात है। सभी ऐसा करते हैं। पर नीचे लिखी घटनासे आपको उनकी शुद्ध 'मालवीयता'का परिचय मिलेगा :—

दोपहर ढल चुकी थी। मालवीयजी भोजन करके ही निकले थे कि एक साधु आए। मालवीयजीने पैर छूए और पूछा कहिए महाराज क्या सेवा करूँ। साधु बोले—“मैं भोजन चाहता हूँ।” मालवीयजी बोले—“अच्छा आप ज़रा सा बैठिए, मैं अभी प्रबन्ध करता हूँ। मेरे घरमें चौका उठ चुका है। मैं पड़ोसके मित्रके घरसे लाता हूँ।” और सचमुच साधुके मना करनेपर भी आपने भोजन लाकर दिया।

मालवीयजीके पास जो जाता है, जो उनसे मिलता है उसे मालवीयजीसे एक वस्तु तो तत्काल मिल जाती है—उनकी मन्द मुसकान। केवल मीठी मन्द मुसकान और कुशल मङ्गलमें अभ्यागतका हृदय हरनेवाले, उसकी थकावट दूर करनेवाले और उसको सन्तुष्ट करनेवाले भला कितने लोग होंगे?

मालवीयजीकी मुसकान



वम्बई कांग्रेसमें आए हुए अमेरिकन सज्जनसे कुशल-मङ्गल पूछ रहे हैं।

स्वाध्याय

हिन्दुओंकी पुरानी चाल यह रही है कि वे प्रातःकाल सन्ध्याके साथ कुछ भगवान्का भजन और गीता

भागवत आदि धर्मग्रन्थोंका पाठ कर लिया करते हैं। मालवीयजी नित्य श्रीमद्भागवत अथवा महाभारतका स्वाध्याय करते हैं। महत्त्वका शायद ही कोई वाक्य इन ग्रन्थ-रत्नोंमें हो जिसे आपने रेखाङ्कित न कर रक्खा हो।

मालवीयजीके स्वाध्यायका फल उनकी डायरी है। उनकी डायरीमें नित्यकी घटनाएँ नहीं लिखी हुई हैं बल्कि उसे हम एक नीतिका ग्रन्थ कह सकते हैं। अनेक कवियों और नीतिकारों और धर्मग्रन्थोंके सुन्दर नीतिपूर्ण दोहे, श्लोक आदि आपने उसमें लिख रक्खे हैं।

तप

गर्माके दिनोंमें भरी दोपहरीमें चारों ओर अग्नि जलाकर तपते हुए साधुओंको आपने देखा होगा। जाड़ेके दिनोंमें गलेतक जलमें खड़े होकर मन्त्र जपते हुए महात्माओंको भी आपने देखा होगा। एक पाँचपर खड़े होकर तपस्या करते हुए भी लोग आपकी दृष्टिमें आए होंगे। वे वास्तवमें तपस्वी हैं, उनको हम सादर प्रणाम करते हैं। पर ये लोग इस तपस्याके द्वारा अपनी आत्माकी शान्तिका मार्ग ढूँढ़ते हैं, अपने लिये स्वर्गमें सुखका स्थान सुरक्षित करनेमें लगे हुए हैं। पर जो आदमी अपने सब सुखोंको लात मारकर, पैंतीस करोड़ देशवासियोंके सुख-दुःखमें, भूख-प्यास सहकर, शारीरिक कष्ट सहकर, हाथ बँटाता फिरता हो और निरन्तर उनके कल्याणकी बात सोचता हो उसे आप तपस्वी नहीं कहेंगे तो फिर क्या कहेंगे? मालवीयजीकी इस तपस्याने उन्हें अद्भुत शक्ति भी दी है।

परिडत शिवराम वैद्यने मालवीयजीकी तपस्विताकी कुछ घटनाएँ दी हैं। वे लिखते हैं कि—

“मदनमोहन ब्राह्मण बालक तो हैं ही साथ ही तपास्विता भी इनमें कम नहीं है। इन्फ्लुएन्ज़ाके अवसरपर मेरे भतीजे चि० काशीप्रसादको निमोनिया-सम्बन्धी बुखार था और एकदम बेहोशीका दौरा हो गया। गोदान वगैरह भी करा दिया गया। उस

समय मेरी अवस्था पागलोंकी सी थी। मैंने आदमी भेजकर मदनमोहनको बुलवाया, कह दिया कि जहाँ मिलें उनको फ़ौरन ले आओ। इसके बाद मैं चिकित्सकोंके पास दौड़ा। डा० सुरेशको लेकर आया। मदनमोहन आ गए थे। उन्होंने मुझे सान्त्वना देते हुए कहा—घबड़ानेकी बात नहीं है। काशी अच्छा है। मैंने जब आकर देखा तो विश्वनाथ ब्रह्मचारीने डा० अनन्तप्रसादकी बताई हुई मुँहके भीतर बफ़ारा देनेकी दवा शुरू कर दी थी। डा० सुरेशने भी उस बफ़ारेको, जिसमें कुछ दवाका भी योग था, पसन्द किया और कहा कि इस दवासे काशी अच्छे हो जायेंगे। इस अवसरपर मुझे यही विश्वास हो रहा था कि दवा बगैरह एक तरफ़ अगर मदनमोहन मेरे यहाँ आ जायें तो काशी सुखी हो जाय। मदनमोहन कोई वैद्य-डाक्टर न थे। मगर मेरे मनमें जो बातें उठी थीं वे पूरी उतरतीं।

“इसी प्रकारकी एक दूसरी घटना पहले घट चुकी थी। उस समय मालवीयजीके मझले भाई परिडत जयकृष्णचन्द्रजीकी हालत संग्रहणीके रोगसे बहुत बिगड़ी थी। बड़े-बड़े वैद्य डाक्टरोंने जवाब दे दिया था। उस समय मदनमोहन मेरे पास दौड़े आए और बड़े ज़ोरसे मुझसे कहा—मैंने सुना है कि भैयाको आपने भी जवाब दे दिया है। बड़ी भूलकी बात है। उठा, चलो हमारे साथ और उनकी दवा आरम्भ करो। ये बिलकुल अच्छे हो जायेंगे। मुझे ऐसा मालूम पड़ा मानो भगवान् कृष्ण अर्जुनसे कह रहे हैं—उत्तिष्ठ कौन्तेय! युद्धाय कृतनिश्चयः।” अब किस हिम्मतसे कह देता कि उनके बचनेकी कोई उम्मीद नहीं। इसलिये सीधे चुपचाप मदनमोहनके साथ हो लिया। मेरा भी साहस और आत्मबल बढ़ गया था और हिम्मत पड़ी कि दवा दे दूँ। मैंने दवा करना आरम्भ कर दिया। धीरे-धीरे मदनमोहनके आत्मबलने सहायता की और परिडत जयकृष्णजी आरोग्योन्मुख होने लगे। धीरे-धीरे जहाँ उनको छुट्टाँक-आध पाव

दूध हज़म होना कठिन था वहाँ उनको १२-१४ सेर तक दूध हज़म होने लगा। इस बीचमें उन्हें ऐसा बल हुआ कि वे अखाड़ेमें गए और एक पहलवानको पछाड़ा। इस घटनाकी खबर दो दिनतक न दी गई क्योंकि उनकी कमरमें हक हो गई थी।”

एकवार आप पटनामें थे। आपके पैरमें एक फुड़िया निकल आई थी। आपने वैद्यजीसे मञ्जूरी ली और एक दिनमें दो सौ मीलसे अधिक दूरीकी यात्रा कर नौ भाषण दिए। आप फिर पटना आ गए। उसी समय प्रयागमें उनकी धर्मपत्नीजी यमद्वितीयाके दिन एक इक्केसे चोट खा गई। इस घटनाका तार पूज्य मालवीयजीके मिल गया पर आप इलाहाबाद नहीं लौटे। पैरका दर्द बढ़नेपर भी आपने नौ स्थानोंमें भाषण दिए और दिन भर घूमते रहे। इसी तपस्याने मालवीयजीके सयके हृदयमें बैठे दिया।

सरलता।

महापुरुषोंमें एक बड़ा भारी गुण होता है सरलता। इसी गुणके कारण वे दूसरोंकी बातें एकदम सुन लेते हैं और मान बैठते हैं यहाँतक कि कभी-कभी तो वे बातें उनके हृदयपर ऐसी छाप लगा लेती हैं कि लाख प्रयत्न करनेपर भी नहीं हटाई जा सकतीं। मालवीयजीका हृदय तो इतना सरल है कि वे सारे संसारको अपने समान ही पवित्र, शुद्ध सत्यवादी समझते हैं इसी लिये कुछ भले आदमी (?) उनकी इस सरलतासे लाभ उठाकर उनके मनमें बहुतसी झूठी और भ्रमपूर्ण बातें भर देते हैं जिसका परिणाम दूसरोंके लिये कभी-कभी अच्छा नहीं होता। पर साथ ही मालवीयजी व्यवहार-कुशल भी हैं। इसलिये वे अधिकतर तो ताड़ लेते हैं पर महापुरुषका सरल हृदय आखिर कहाँतक दूसरोंके वाणीपर सन्देह कर सकता है?

अहिंसा

मालवीयजीका अहिंसा-प्रेम तो एतिहासिक हो गया है। जो अपनी तुलना छोटे-छोटे जानवरोंसे

करनेपर गर्व करता हो, मच्छर जैसे दुष्ट प्राणीको भी प्रेमकी दृष्टिसे देखता हो उसके अहिंसा भावका भला वर्णन ही क्या हो सकता है? मालवीयजीके हृदयमें मनुष्यकी हिंसाका तो कहना ही क्या साधारण जीवोंको भी वह प्यारकी दृष्टिसे देखते हैं। वे मन वाणी और शरीरसे किसीको भी कष्ट नहीं दे सकते।

सत्य

पूज्य मालवीयजी जब सत्यपर आघात होते देखते हैं तो उसका विरोध करने और सत्य कहनेमें नहीं चूकते। एक बार मालवीयजीसे बातचीतके सिलसिलेमें काशीके प्रसिद्ध विद्वान् स्व० नकछेदजीने श्राद्धका विषय आनेपर स्वामी दयानन्दके लिये बड़े कड़े शब्दोंका प्रयोग किया और यहाँ तक कह डाला कि “वह संस्कृतका विद्वान् नहीं था”। मालवीयजीसे न रहा गया और उन्होंने स्पष्ट शब्दोंमें कहा कि मैं स्वामी दयानन्दके तपस्वी और विद्वान् समझता हूँ। मालवीयजीकी यह सम्मति सुनकर उन्होंने भी स्वामीजीपर आक्षेप करना छोड़ दिया।

उनके निष्कपट सत्यका एक और बहुत बड़ा उदाहरण है। जब गान्धीजीके पुत्र देवदासका श्री राजगोपालाचारीकी कन्यासे विवाह हुआ तो उस समय उन्होंने मालवीयजीका आशीर्वाद माँगा। मालवीयजीने आशीर्वादात्मक तार देते हुए लिखा कि “यद्यपि मैं इस प्रकारके विवाहको ठीक नहीं समझता किन्तु मेरा आशीर्वाद है कि वर-कन्या दीर्घायु हों।

अक्रोध

मालवीयजीको क्रोध तो कभी आता ही नहीं। मुँहसे अपशब्द भी कभी नहीं निकलते। बहुत नाराज़ होंगे तो केवल यही कहेंगे, “आप भी बड़े अक्रिमन्द हैं, बड़े बुद्धिमान हैं।” और फिर धीरेसे मुस्करा देते हैं। बेचारा क्रोध अपना-सा मुँह लेकर भाग जाता है।

त्याग

मालवीयजीके त्यागका कोई एक उदाहरण हो तो लिखें। उनका सारा जीवन उनके त्यागकी ही तो रामकहानी है।

शान्ति

शान्त मनुष्यका लक्षण यह है कि उसे देखकर कोलाहल बन्द हो जाय, दूटे हुए दिल मिल जायँ, पीड़ा दूर हो जाय और उबला हुआ हृदय चुप होकर बैठ जाय। न जाने कितनी बार मालवीयजीकी उपस्थिति मात्रने, उनकी वाणीके पहले शब्दने, उनकी उठी हुई उँगलीने कितनी उठी हुई तलवारोंको म्यानमें डाल दिया, कितनी बड़ी-बड़ी लहरोंको नीचे सुला दिया।

एक बार काशी हिन्दू विश्वविद्यालयके कुछ छात्रों और काशीके श्रीहरिहर बाबाकीसाधु-भण्डालीसे कुछ खटपट हो गई जिससे हरिहर बाबा अपने परिजनोंके सहित अस्सीघाट चले गए। जब मालवीयजी काशी आए और यह घटना उन्हें मालूम हुई तो वे तत्काल हरिहर बाबाजीके पास गए और कहा कि आप उसी स्थानपर चलें, मैं सब प्रबन्ध कर दूँगा। आप बालकोंका अपराध क्षमा करें। हरिहर बाबाने हज़ारों गालियाँ दीं, पर मालवीयजी हाथ जोड़े हुए खड़े रहे और अपनी पगड़ी उनके पैरोंपर रख दी। दूसरे दिन मालवीयजी फिर पधारे। उस दिन हरिहर बाबा मालवीयजीका गुणगान कर रहे थे।

उनकी शान्तिने न जाने कितने मुँह बन्द कर दिए और जिनसे अज्ञाने निकलते थे उनसे फूल बरसने लगे।

उदारता

जैसे उनका द्वार सबके लिये खुला रहता है वैसे ही उनका हृदय भी। संसारके सभी प्राणी उसमें समा सकते हैं। सबके लिये उनके मनमें प्रेम है, प्रशंसा है। न तो उनका मन ही किसीकी निन्दाकी कल्पना कर सकता है और न उनकी वाणी। सारा संसार उनकी उदारतामें स्वच्छन्द घूम सकता है।

दया

राहमें पड़े हुए बीमारको देखकर हमें दया होती है, लुटे हुए मुसाफिरकी कथा सुनकर करुणा उमड़ पड़ती है, गरीबकी व्यथा सुनकर जी पसीज जाता है, पर हम क्षण भरके बाद उसे भूल जाते हैं। फिर वह दया क्या रही? दया तो तब असली कही जाती है जब हम दुखी प्राणीके दुःखको अपना दुःख समझें, उसकी चोटको अपनी चोट समझें और फिर केवल देखकर ही न रह जायँ बल्कि उसका कष्ट दूर करनेका प्रयत्न करें। केरे तमाशवीनकी दयाका कोई मूल्य नहीं है। मालवीयजीका वर्णन करते हुए लीडरके प्रतिष्ठित सम्पादक श्री सी० वा० चिन्तामणिजीने कहा है कि ‘वे सिरसे पैरतक हृदय-ही हृदय हैं।’ इस एक वाक्यमें मालवीयजीका पूरा चित्र आ गया है। मालवीयजीकी दया हृदयसे निकलती है और हृदयमें ही पहुँचती है। बुद्धि और तर्कके द्वारा वे उस दयाको मैला नहीं करना जानते। परिणत मधुमञ्जल मिश्रजीने मालवीयजीकी दयालुताकी एक घटना लिखी है—

“एक दिन मैं प्रयागमें घण्टाघरके सामने जा रहा था कि मालवीयजी मिले। कुशल-प्रश्नके अनन्तर मैं थोड़ी दूरतक ही साथ चला होऊँगा कि एक अनाथ भिखारिनने उनका ध्यान आकृष्ट किया। उसके आर्तनादसे खिन्न हो वे पृष्ठने लगे—पीड़ा कहाँ है? वह मैली घावसे भरे शरीरसे निरन्तर ताकती सी रही। उसके पास सड़कपर ही बैठकर पृष्ठने लगे—कभी दवा कराई थी? उन्हें यों बैठे देख कई राहगीर एकत्र हो गए और उसके टिनमें पैसे पड़ने लगे। उससे कुछ उत्तर न पाकर मालवीयजीने कहा—मधु! एक पका बुलाओ और तुरन्त उठकर खड़े हो एक खाली पका देखकर बुला लिया। उसे एकपर बैठनेका कहा। पर उसके हाथ-पैर भी न चलते थे। एक स्वच्छ वस्त्रधारी युवकने पूछा—‘क्या मैं उसे बैठा दूँ?’ अन्धा पा उसने उसे हाथ पकड़ उठाना चाहा। जब न बन पड़ा तब हाथ-पैर समेत उठाकर एकपर टिका



दिया। मालवीयजी अस्पतालकी ओर आगे बढ़े और एक्केवालेसे कहा—मेरे साथ आओ। मेरा साथ उस समय वे भूलसे गए।”

“अभी दो दार्द वर्यकी बात है कि विश्वविद्यालयके वी० एस्-सी० का एक विद्यार्थी जुलाईसे पढ़ते हुए जनवरीतक प्रीशियन न पा सका। प्रिन्सिपलने सहायता देना अस्वीकार किया। प्रार्थनापत्र लेकर वह तीन दिनतक मालवीयजीसे मिलनेका अवसर ढूँढता रहा पर मौका न मिला। चौथे दिन भी सब कार्य निबाहकर वे भीतर चले गए, और फिर हठात् बाहर आए। उसे सुनें खड़ा देखकर पूछा—कहा क्या है? उसने प्रार्थनापत्र दे दिया। उसपर किसी परिदत्तने लिख दिया था कि सहायताके अभावमें इसका अवतक पढ़ना व्यर्थ जावेगा। उन्हेंने तुरन्त उसपर लिख दिया—प्रिन्सिपल साहिव, वन पड़े तो इसे सहायता दीजिए। प्रिन्सिपल महाशयने इतना लिखा पाकर उसकी फ़ीस क्षमा कर दी।”

इसी प्रकार परिदत्त शिवराम वैद्यने भी एक घटना लिखी है—

एक बार मदनमोहन विजलीकी तरह मेरे घर आ धमके। वे बहुत जल्दीमें थे। बोले—एक कुत्तेके कानके पास कान ही से मिला हुआ एक बड़ा घाव है। घावमें कीड़े पड़ गए हैं। वह उस तरफ़का शिरोभाग और कान लटकाए हुए भागता रहता है। उसकी दवा बताइए। मैंने एक अंग्रेज़ी दवा तजवीज़ की और इस सम्बन्धमें सलाहके निमित्त डाक्टर अविनाशके यहाँ गया। उनसे सारा हाल कहा। अविनाश हँस पड़े। बोले—आपकी तजवीज़ की हुई दवा ठीक है। मदनमोहन मेरे यहाँसे दौड़े हुए वापस कुत्तेके पास गए। उनके साथमें बहुतसे स्कूली लड़के भी थे। कुत्ता मक्खियोंके डरसे टट्टरकी आड़में दुखी होकर बैठा था। मदनमोहनने एक बाँसमें कपड़ा लपेटकर उसे दवासे तर किया और दूरसे कुत्तेके घावमें दवा लगानी शुरू की। कुत्ता भयङ्कर स्वरसे गुर्राता और भौंकता था। वह दवा लगानेवालेको डराकर

भगा देना चाहता था। पर मदनमोहन भी अपने धुनके पके थे। वे चुपचाप दवा लगाते जाते थे। दवा लगानेके बाद कुत्तेको आराम मिला और चिल्लाता हुआ कुत्ता थोड़ी देरमें आरामसे सोने लगा। ऐसा दुखी कुत्ता पागलकी अवस्थामें रहता है। उस समय मदनमोहनके धुनमें भी पागलपनका ही पुट था। अविनाशकी हँसीका यह एक माकूल कारण था। अविनाश डाक्टर थे, इसलिये ऐसी कार्रवाईपर हँस सकते थे, पर उस दुखी कुत्तेके दुःखको अनुभव करने और उस दुःखको दूर करनेकी व्याकुलतासे तड़पनेके लिये एक ऐसे हृदयकी ज़रूरत है जो मदनमोहन जैसे कुछ थोड़ेसे कोमल-हृदय महानुभावोंके ही प्राप्त होता है।

परिदत्त रामनारायण मिश्रजीने एक घटना लिखी है जिससे यह मालूम हो जायगा कि वे कोरे कुर्सी-तोड़ नेता नहीं हैं, बल्कि उनके मनमें सचमुच पीड़ितके प्रति दया है और पीड़ितकी सेवा करनेका हरदम तैयार रहते हैं।

“एक दिन रातके एक बजे श्री मालवीयजी हिन्दू स्कूलके बोर्डिंग हाउसमें जिसमें मैं रहता हूँ पधारें और तीन-चार बड़ी उम्रके लड़कोंको अपने साथ मोटरपर ले गए और एक घण्टेके अन्दर उनको स्वयं लाकर पहुँचा गए। पता लगा कि जब वे बनारस स्टेशनपर उतरे थे, उन्होंने देखा कि दो बदमाश एक बच्चेवाली स्त्रीके पीछे लगे हैं और वह उनसे बचनेका प्रयत्न कर रही है। वे उस स्त्रीके साथ हो लिए और जब वह इक्केपर बैठ गई तब उन्होंने उसका पता जान लिया। बोर्डिंग हाउसके लड़कोंको अपने साथ ले जाकर उनको खोजवाँमें उस स्त्रीका पता लगानेके लिये छोड़ दिया। लड़कोंने पता लगा लिया। पहले तो उस स्त्रीने डरकर दर्वाज़ा बन्द कर लिया और समझा कि वेही बदमाश उसके पीछे पड़े हैं, परन्तु जब उसको मालूम हुआ कि श्री मालवीयजीने ही उसकी रक्षा की है और वे यह जाननेके लिये बाहर खड़े हैं कि वह घर पहुँच गई अथवा नहीं, तब वह

प्रसन्न हो गई और उसने तुरन्त दरवाज़ा खोल दिया।

तृष्णाका त्याग

जिसने अपनी जाति और देशके लिये धूनी रमा ली, घूमता फिरा, आफूतें सहीं, कष्ट सहे उसे फिर चाहिए ही क्या? संसारके सब पदार्थ उसके त्यागमें समा जाते हैं। केवल सेवा ही एक अकेली रह जाती है। महापुरुषकी यही तृष्णा रहती है—

नत्वहं कामये राज्यं न स्वर्गं नाऽपुनर्मवम् ।

कामये दुःखतप्तानां प्राणिनामात्तिनाशनम् ॥

देशके लिये मालवीयजीने वकालत छोड़ी और अपना सुख भी छोड़ दिया, और यह सब छोड़कर उन्हेंने केवल दण्ड-कमण्डल लेकर संन्यास नहीं लिया और न अलख जगाते फिरे। सरकार और जनताके बीच साँकल बने हुए आपने अनमोल सेवाएँ कीं। जिस समय कांग्रेसमें उनके व्याख्यानोंकी धूम थी और प्रयागमें वे अपनी सेवाओंके कारण बड़े प्रसिद्ध हो रहे थे उन दिनों एक यह शोहरत उड़ी कि सरकारकी यह इच्छा है कि मालवीयजीको एक हजार रुपया महीनेपर जज बनाकर वह उन्हें खरीद ले। सरकारके लिये कोई यह नई बात नहीं थी। महाकवि अकबरने कहा भी था—

जज बनाकर अच्छे-अच्छोंका लुभा लेते हैं दिल ।

क्या अजब है सुशुनुमा दो जीम उनके हाथमें ॥

किसीने बातों-बातोंमें मालवीयजीसे भी इसका जिक्र किया। एकदम मालवीयजी बोले—“मैं जजी या सरकारी नौकरी किसी भी वेतनपर स्वीकार न करूँगा। मैं इस लालचमें नहीं फँस सकता। मैं खरीदा नहीं जा सकता (आइ कैन नैट बी बौट ऑफ)। सचमुच मालवीयजीको कोई क्या खरीद सकता है?

कोमलता

मालवीयजीका स्वभाव कितना कोमल है इसे वे ही लोग जानते हैं जो उनके पास रहते हैं। दूसरोंकी पीड़ाकी हलकी-सी आँच लगते ही उनका हृदय पिघल

जाता है और फिर वह कोमल हृदय, मीठी बोली और निर्मल आँसुओंके रूपमें प्रकट हो जाता है। एक सज्जनने कहा है कि “मैं दावेके साथ कह सकता हूँ कि शायद वर्त्तमान महापुरुषोंमें कोई भी व्यक्ति इतना कोमल न होगा जितने मालवीयजी, जो किसीको निराश नहीं करते और जिनसे कभी किसीको हानि तो पहुँच नहीं सकती।”

अनुचित कामकी लज्जा

महापुरुष पहले तो कोई ऐसा काम ही नहीं करते जिससे लोक और शास्त्रकी मर्यादा भङ्ग हो। यदि कभी भूलसे हो भी जाय तो वे उसे स्वीकार कर लेते हैं और प्रायश्चित्त करते हैं। मालवीयजीकी हठ यद्यपि प्रसिद्ध है पर साथ ही यह भी बात है कि अपनी भूल जान लेनेपर उन्हें कम पछुतावा और ग्लानि नहीं होती।

गम्भीरता

मालवीयजीका कोई काम जल्दीमें या जोशमें नहीं होता। वह अच्छी प्रकार उसको बुद्धिकी कसौटीपर कसते हैं और तब प्रकट होता है। यही कारण है कि कभी-कभी उन्हें सारे संसारके विरुद्ध खड़ा होना पड़ा और अपजस भी सहना पड़ा पर उनकी गम्भीरता सदा विजयी होकर ही लौटी।

तेज

तेज मनुष्यकी वह शक्ति है कि केवल उसकी सूरत देखकर ही शत्रु हथियार डालकर, हाथ जोड़कर, घुटने टेककर, उसके आगे झुक जाय। मालवीयजी पचहत्तर वर्षके हो गए। इस अवस्थामें साधारणतः भुर्रियाँ मुखको ढक लेती हैं, तेज गायब हो जाता है, फुर्त्ती भाग जाती है। पर मालवीयजीका मुख देखिए। ऐसा चमकता है मानो अभी जवानी शुरू होनेकी तैयारी हो रही हो। एक बार किसीने उनसे कहा कि अब तो आपका संन्यास लेनेका समय आ गया। मालवीयजी बोले—‘लोग तो पचहत्तर बरसपर

संन्यास लेते हैं पर मैं तो फिरसे बालक बनने जा रहा हूँ।' एक बार मालवीयजीके चेहरेकी ओर तो देखिए जान पड़ेगा कि उन्होंने वाचन तोले पाव रत्तीकी बात कही है। अब भी उनका तेज ज्योंका त्यों बना हुआ है।

यह उनके तेजका ही प्रताप है कि स्वर्गीय महाराणा उदयपुर उन्हें अपने बराबर कुर्सी देते थे और महाराजा ग्वालियर उनको मोटरमें बैठाकर अपने आप मोटर हाँकते थे।

एक बार एक सज्जन बड़े लाल-पीले होकर मालवीयजीसे लड़ने आए। भीतर मालवीयजीसे मिले। बाहर आकर कहने लगे—'भाई, मालवीयजीके तेज और उनकी शान्तिके सामने मेरी तो हवा ही गुम हो गई।' यह है उनके तेजका तेज।

क्षमा

क्षमाका गुण उसीमें हो सकता है जिसका हृदय विशाल हो, बुद्धि निर्मल हो और मन प्रविष्ट हो। एक ओर जहाँ मालवीयजी 'आततायीको मारो' का उपदेश देते हैं वहीं शत्रुके भुक जानेपर और मुसीबतमें पड़ जानेपर क्षमा भी कर देते हैं। सन् १९२१ ई० की बात है। मालाबारमें मोपला लोगोंने हिन्दुओंकी बुरी तरह लूटा और उनपर अत्याचार किए। सरकारने उन लोगोंका बड़ा दमन किया। सत्तर मोपले कैदी गाड़ीमें घुटकर मर गए और अनेकोंको सज़ाएँ हुईं। गान्धीजीने मालवीयजीको लिखा कि जहाँ हिन्दुओंकी सहायता हो रही है वहाँ इन पीड़ित मोपलोंके परिवारोंकी भी रक्षा की जाय। मालवीयजीने उत्तर दिया कि "आपने जो कुछ कहा है, ठीक ही है। यदि कोई उपकारके बदले उपकार ही करे तो उसका महत्त्व ही क्या। बात तो तब है कि जो बुराई करे उसके साथ भलाई की जाय। हिन्दू धर्मका महत्त्व इसीमें है।"

यह तो मालवीयजीकी क्षमाका केवल एक उदाहरण है।

धैर्य

धर्मका पहला लक्षण है धैर्य। धैर्यके लिये बड़े शुद्ध मनकी और शान्त बुद्धिकी आवश्यकता होती है। कभी-कभी ऐसे अवसर आते हैं कि बड़े-बड़े लोग मनकी शान्ति खो बैठते हैं, धीरज छोड़ देते और घबरा जाते हैं। पर मालवीयजीको ईश्वरने अपूर्व धैर्य दिया है। परिडत चन्द्रमौलि सुकुलजीने एक घटना लिखी है—

"सन् १९१९ ई० और १९२२ ई० के बीचके किसी समयकी बात है। श्रीमान् मालवीयजी बहुत रुग्ण थे। उग्र ज्वरके साथ कठिन निर्वलता थी। उस समयतक विश्वविद्यालयमें वाइस-चान्सलरका बँगला नहीं तैयार हुआ था, क्योंकि पूज्य मालवीयजी जबतक सबके लिये निवास-स्थान न हो अपने लिये ईंट भी नहीं रखने देना चाहते थे। अस्तु, उस समय आप बाबू शिवप्रसाद गुप्तकी नगवावाली कोठी,—'सेवा-उपवन' में रहते थे। डाक्टरोंने कह दिया कि श्रद्धेय मालवीयजी किसीसे बात न करने पावें, क्योंकि रुग्णावस्थामें, विशेषतः निर्वल अवस्थामें, बातचीत करनेसे बची-खुची शक्ति भी क्षीण हो जाती है। परन्तु मालवीयजीको यह बन्धन कैसे पसन्द हो? वे उस दशामें भी लोगोंसे घिरे रहते थे और डाक्टरोंकी बातपर ध्यान न देते थे। अन्ततोगत्वा बाबू शिवप्रसाद गुप्तने ऐसा प्रबन्ध किया कि बाहरका कोई आदमी वहाँ जाने ही न पाए; दर्शनार्थी लोग बाहर ही से विदा कर दिए जाने लगे। शायद इस प्रतिषेधकी सूचना भी पूज्य मालवीयजीको न दी गई हो। फलतः आपको कोई आदमी बात करनेके लिये न मिलने लगा। तब आपने एक उपाय निकाला, आदेश करने लगे कि अमुक व्यक्तिको बुलाओ, अमुक अध्यापकको बुलाओ। इन आज्ञाओंकी अवहेलना आपके परम हितैषी भी नहीं कर सकते थे।

मैं भी एक दिन पहुँच गया। वहाँ देखा

कि एक वृद्ध पञ्जाबी सज्जन बड़ी गम्भीर मुद्रासे बैठे हुए हैं। कभी-कभी कोई बात कह उठते हैं। चलनेका समय हुआ तो प्रेमावेशमें उबलसे पड़े। वह श्री मालवीयजीके कोई चिरपरिचित मित्र और सम्भवतः उनके साथ काम करनेवाले थे। साश्रुलोचन, गद्गद कण्ठसे, कुछ सङ्कोचके साथ बोले, "महाराज! आपकी यह बीमारी सिर्फ उस मिहनत और परेशानीका नतीजा है जो आपने इस भारी कामके लिये अपने सरपर उठाई है। आपकी हालत देखकर निहायत अफसोस हो रहा है। इतनी कमजोरी है कि देखा नहीं जाता। अब ज़ईफ़ीका आलम आ रहा है, इतनी मिहनत करना मुनासिब नहीं। हिन्दुओंकी बहवूदीको मदेनज़र रखनेवाला आपके बराबर कोई है नहीं। आप किसीका.....कहना.....मानते नहीं। ज़रा सोचिए तो कि आप ही तकका सहारा है। मैं क्या कहूँ? आपकी हालत यह हो रही है! परमात्मा आपको तन्दुरुस्त कर दें।"

यह बातें उन वृद्ध महाशयने बड़े करुण स्वरसे, रुक-रुक कर, क्षोभके साथ कहीं। इनका गूढ़ अभिप्राय समझनेमें श्री मालवीयजीको देर न लगी। उस शारीरिक कष्टमें भी आपने मुस्कराकर, परन्तु फिर भी बड़ी दृढ़ताके साथ उत्तर दिया—'भाई, आपकी बड़ी कृपा है कि मेरे लिये ऐसे उच्च भाव आप रखते हो। आप यह बुझदिली छोड़ दो। आप तो खुद जानते हैं कि मुझे अभी बहुत काम करना है, इसलिये मैं आपको इतमीनान दिलाता हूँ कि मुझे अभी मरनेकी फुरसत नहीं।"

एक बारकी घटना है। मालवीयजी देहरादून गए थे। वहाँ टपकेश्वर नामक एक बड़ा सुन्दर स्थान है। लाला उग्रसेन रईसके साथ मालवीयजी टपकेश्वरके पास घण्टोड़ नामक स्थानका जा रहे थे। रास्तेमें मोटर बिगड़ गई। मालवीयजी उतरकर एक पत्थरपर बैठ गए मानों अपने घरपर ही बैठे हों। और इसी तरह घण्टे भरतक बैठे रहे। उनके चेहरेसे

एक क्षणको भी यह नहीं मालूम हुआ कि उन्हें कहीं जाना है या नहीं। ग़जबका धैर्य है उनका।

इसी तरह असहयोगके दिनोंमें जब हिन्दू विश्व-विद्यालयके टूटनेकी नौबत आ रही थी। राजे-महाराजे सभासे उठकर चले गए। जान पड़ा कि बस, अब टूटी युनिवर्सिटी। पर मालवीयजी ज़रा भी न घबराए। दौड़भूप करके सबसे मिले और मिलकर फिर सभा की। बाढ़ निकल गई। और कोई होता तो घबरा जाता और आज हिन्दू युनिवर्सिटीका इतिहास किसी दूसरी तरह लिखा जाता।

उनके धैर्यकी एक और कथा परिडत चन्द्रमौलि सुकुलजीने कही है—

"भागीरथीके वाम तटपर विशाल हिन्दू विश्वविद्यालयका कुछ भाग निर्मित हो चुका था। कई छात्रालय भी बन चुके थे। पहले जो छात्रालय बना उसमें एक-एक विद्यार्थीके लिये एक-एक छोटा कमरा देनेकी योजना की गई। उसमें अंग्रेज़ी कक्षाओंके विद्यार्थी भर गए। प्राच्यविद्या (संस्कृत) के विद्यार्थियोंका निवास-स्थान बनाना आवश्यक तथा असमयासहिष्णु था; इसलिये एक-एक बड़े कमरेमें कई विद्यार्थी रहनेके योग्य जो छात्रालय बना था उसमें इन विद्यार्थियोंके रहनेकी स्वीकृति दी गई। विद्यार्थी प्रविष्ट भी हो गए। परन्तु कुछ कालके अनन्तर उन्होंने यह आपत्ति की कि अंग्रेज़ीके एक-एक विद्यार्थीको पूरा-पूरा कमरा दिया गया है तो हम लोगोंका भी वैसे ही कमरे क्यों न दिए जायें। अध्यापकोंने उन्हें बहुत कुछ समझाया-बुझाया, परन्तु वे क्यों मानने लगे। छात्रावास छोड़नेपर या ऊधम मचानेपर उद्यत हुए। अन्तमें निश्चय यह हुआ कि जबतक वाइस-चान्सलर महोदय (श्री मालवीयजी) न आ जायें, सब कार्यवाई स्थगित रहे।

"श्री मालवीयजी काशी पधारे। विद्यार्थियोंने उन्हें घेर लिया। थोड़ा समझाने-बुझानेपर जब उन्होंने देखा कि यह साधारण कार्य नहीं है तो

समुद्रमन्थनके समय विष्णुजीके लक्ष्मी मिलीं और बेचारे शिवजीके ज़हर। इससे मालवीयजीकी विनोद-प्रियता और उनके सिद्धान्त दोनों स्पष्ट हो जाते हैं। उनकी मनकी शुद्धिने इस बाहरी शुद्धिसे मिलकर मालवीयजीके शुद्धता और पवित्रताका एक आदर्श बना दिया है।

### अद्रोह

मालवीयजीकी बातोंका और उनके मतका कितने लोगोंने विरोध किया पर उन्होंने किसीके प्रति ज़रा भी द्रोह या बैरकी भावना नहीं दिखाई। श्री नरसिंह चिन्तामणि केलकरने लिखा है कि प्रयाग प्रान्तीय कान्फ़रेन्सके अवसरपर मुझे राजनीतिक बातोंमें पूरा विरोध होनेपर भी आपने मेरे साथ पूर्ण रूपसे शिष्टताका व्यवहार किया है और अपने सौजन्यका परिचय दिया। कानपुर कांग्रेसमें मालवीयजी भाषण कर रहे थे—“देश तवाह हो रहा है, सड़क बढ़ रहे हैं। .....।” इतने हीमें मञ्चके पास ही एक सदस्यने उठकर कहा “इसके लिये आप ही जिम्मेदार हैं।” मालवीयजी बोले “मैं?” वह बोला “हाँ आप”। मालवीयजी मुस्कराए और बोले “ईश्वर आपको सुबुद्धि दे।”

द्रोह तो उनके मनमें रहने ही नहीं पाता।

### निरभिमानता

अभिमान तो मालवीयजीके लू भी नहीं गया। पद पाकर, यश पाकर लोग हवासे बात करते हैं, ज़मीनपर पैर नहीं धरते, उनका संसार ही निराला हो जाता है पर मालवीयजी इस दोषसे बचे रह गए। इतना सब कुछ करनेपर भी जब कोई उनकी प्रशंसा करता है या उनके सुकार्योंका वर्णन करता है तो वे कह देते हैं कि ‘इसमें मैंने क्या किया है। सब भगवान् विश्वनाथजीकी कृपा है और आप लोगोंका आशीर्वाद है।’

ऐसी बात नहीं है कि मालवीयजी बड़े लोगोंकी

तरह बिना मोटरके घरसे बाहर ही न निकलें। अब भी कई बार उन्हें लोगोंने इक्रेपर या ताँगेपर बैठे देखा है।

### व्याख्याता

चाहे भाषामें हो चाहे अंग्रेज़ीमें, मालवीयजी धाराप्रवाह भाषण देते हैं। अपने तो व्याख्याता हैं ही, उनके ज्येष्ठ पुत्र ‘बङ्गाली’ जब बोल भी नहीं सकते थे तभीसे ‘हाँ, व्याख्यान तो दो’ कहते ही किसी चवूतरे वा स्टूलपर चढ़, हाथ हिला, आ-आकर, व्याख्यानका आडम्बर रचते थे। भारतीभवनके किसी वार्षिकोत्सवके अवसरपर परिडत आदित्यराम भट्टाचार्यकी अध्यक्षतामें भाषण देते समय सहपाठी मित्र डाक्टर गट्टमलका उन्हें स्मरण हो आया। उनका गुणगान सुनाते-सुनाते गद्गद कण्ठ हो उठे। आँखोंसे आँसू बह चले। रोते-रोते रूमालसे आँसू पोंछते व्याख्यान देते रहे। स्वयं रोए और श्रोतागणके हृदयोंका समवेदनाके भावसे भर दिया। एक बार देशकी हीन दशा बतलाते हुए आप कह रहे थे—“अपनी नौकाकी रक्षाके लिये दीन मल्लाह रातमें अकेला डोंगीमें सोता है। खुले मैदानमें नदीके पेटपर जाड़ेके दिनोंमें उसके पास केवल एक पतलासा डुपट्टा रहता है, विछानेको कुछ नहीं। जब रातमें ओससे डुपट्टा गीला हो जाता है तब वह उसे निचेड़कर फिर उसी गीले डुपट्टेको ओढ़ लेता है। यों तीन-चार बार करते रात बिता देता है। उसके ठण्डके अनुभव और क्लेशको समझने और दो आँसू बहानेवाला कौन है?” और चाहे कोई आँसू भले ही न बहावे पर मालवीयजी तो बहा ही रहे थे।

चौरीचौरा केसके अभियुक्तोंकी अपीलकी बहस समाप्त करते हुए परिडत मालवीयजीने न्यायाधीशोंसे दयापूर्वक न्यायका फैसला देनेकी प्रार्थना की। और न्यायाधीशोंको उनके सन्तोषपूर्वक पूर्ण सौजन्यसे बहस सुननेके लिये धन्यवाद दिया। यह उनकी वाणीका ही प्रभाव था कि—प्रधान न्यायाधीशने

उत्तर देते हुए कहा था कि, “जिस खूबी और उदारतासे आपने अभियुक्तोंके मुकदमेकी पैरवी की उसके लिये ये अभियुक्त और उनके कुटुम्बी आपके ऋणी रहेंगे। और मैं अपनी ओरसे और मुझे विश्वास है श्री पिणोट न्यायाधीशकी ओरसे भी अपनी बड़ी सदिच्छा प्रकट करता हूँ कि जिस प्रकार आपने बड़ी खूबीके साथ इस मामलेमें बहस की है शायद अन्य कोई भी इतनी अधिक सुन्दरतासे इसपर प्रकाश नहीं डाल सकता था।”

मालवीयजीका संस्कृतका ज्ञान शायद परिडतोंको छोड़कर और लोगोंको नहीं पता है। काशीमें परिडतोंकी सभामें कई बार मालवीयजीने ऐसी ललित संस्कृतमें धाराप्रवाह व्याख्यान दिए हैं कि बड़े-बड़े परिडत उनका लोहा मान गए। संस्कृत पढ़ने-पढ़ाने और बोलने-चालनेका अब रिवाज नहीं रहा है किन्तु अब भी जब विश्वविद्यालयमें संस्कृतमें शास्त्रार्थ होता है और मालवीयजी वहाँ रहते हैं तो उस समय मालवीयजीकी ललित संस्कृत सुनते ही बनती है।

परिडत शिवराम वैद्यने मालवीयजीके संस्कृत-ज्ञान और भाषण-शक्तिके विषयमें लिखा है कि—

“बहुत दिन हुए, एक बार प्रयागमें जर्मनी-निवासी संस्कृतके प्रसिद्ध विद्वान्, वेदान्तशास्त्र, ब्रह्मसूत्र और उपनिषदोंके धुरन्धर ज्ञाता एवं शास्त्र वेदान्तके माननेवाले प्रोफ़ेसर युसेन (ड्यूसन) उर्फ़ देवसेन बहुत उत्तम भाषण करते थे। उनसे मिलनेके लिये परिडत लक्ष्मीनारायणजी व्यास, परिडत श्रीकृष्ण जोशी, परिडत सरयूप्रसादजी तथा मैं और भी अन्यान्य लोगोंके साथ उनके निवास-स्थानपर गए थे और घण्टों बातचीतके उपरान्त यह तब हुआ कि कायस्थ पाठशालेके मैदानमें वेद-वेदान्तके ऊपर प्रोफ़ेसर युसेनका भाषण हो। नेटिस बाँटी गई और प्रोफ़ेसर साहबका भाषण संस्कृतमें बड़ी धूम-धामसे हुआ। योरोपियन होते हुए भी वे परिडतोंकी तरह बैठकर भाषण करते थे। व्याख्यान समाप्त होनेपर आर्य-समाजियोंने शङ्करके वेदान्तका खण्डन

और स्वामी दयानन्द सरस्वतीके वेदान्तका मण्डन करनेके निमित्त परिडत भीमसेनजीके खड़ा किया। परिडत भीमसेनने अपने भाषणमें यथाशक्ति खूब खण्डन-मण्डन भी किया। मदनमोहनको यह कार्रवाई अच्छी न मालूम हुई। उनको यह बात खटकने लगी कि यहाँ विदेशसे एक शरूस ऐसा आकर उपस्थित है जो हमारे गुणको परखता है और उसे ग्रहण करना चाहता है और हम खण्डन-मण्डनके फेरमें पड़कर उसके सामने बहुत खराब उदाहरण पेश कर रहे हैं। भीमसेनका प्रतिवाद करनेके लिये मदनमोहनने बैठे-बैठे एक कागज़पर संस्कृतमें कुछ लिखा और मुझे सुनाने लगे। परिडत सुन्दरलालजी पास ही बैठे थे। यह लेख सुनकर वह मुस्कराते जाने थे। यह दृश्य मेरे हृदयपर एक चित्रकी तरह अङ्कित है। मैं अपने सामने बैठे हुए परिडत सुन्दरलालजीका वह मुस्कराना स्पष्ट देख रहा हूँ।

“परिडत भीमसेनके व्याख्यानके उपरान्त मदनमोहनका व्याख्यान हुआ। उनका व्याख्यान बहुत ही सुन्दर और मार्केका था। उन्होंने अपने भाषणमें इस बातपर अफ़सोस ज़ाहिर किया कि “कहाँ जर्मन देश और कहाँ भारतवर्ष। इतने दूरसे एक प्रसिद्ध विद्वान् यहाँ आकर हमारे प्राचीन और महत्त्वपूर्ण वेदान्त-शास्त्रपर व्याख्यान दे और हम लोग उसका खण्डन करनेके लिये खड़े हों। कितने दुःख और लज़ाकी बात है। मुझे इस कार्रवाईके ऊपर परम दुःख है।

“मदनमोहन जिस प्रकार अंग्रेज़ीके विद्वान् हैं उसी प्रकार संस्कृत साहित्यके भी धुरन्धर परिडत हैं कारण यह है कि वे वेद, गीता, रामायण, महाभारत और श्रीमद्भागवतका बहुत दिनोंसे अवतक पाठ करते जाते हैं।”

### कुछ और बातें

मालवीयजीके वारोंमें यह सबकी शिकायत है कि वे कोई काम नियत समयपर नहीं करते। कुछ

सभाओंमें ठीक समयपर न पहुँचनेसे और स्टेशनपर देरसे पहुँचनेसे ही देशभरमें यह बात फैल गई है। पर बात ऐसी नहीं है। वे ठीक समयसे उठते हैं ठीक समयसे स्नान, सन्ध्या, स्वाध्याय करते हैं। कहीं-कहीं देरसे पहुँचनेका कारण यही है कि जिस समय वे तैयार होकर चलनेको उद्यत होते हैं उसी समय कोई-न-कोई अपना रोना लेकर आ खड़ा होता है। मालवीयजी उसको रोक नहीं सकते। उसका काम पहले होना चाहिए, मीटिङ्गमें बलासे देर हो। यही बात उनके साथ सदा लगी रहती है। किसी-न-किसीका भला करने, किसीकी सहायता करने या किसीका मन रखनेके लिये वे अपनी सार्वजनिक बदनामीकी चिन्ता नहीं करते।

उनकी कुछ घटनाएँ बड़ी रोचक हैं। मुन्शी ईश्वरशरण लिखते हैं:—

“एक बारकी बात है कि वे गोरखपुर गए थे और वहाँसे हम लोगोंका एक ट्रेन पकड़नी थी। हम लोग निकटतर स्टेशनको रवाना हुए। मालवीयजीके एक गरीब सम्बन्धीका मकान रास्तेमें ही पड़ता था। मेरे बहुत मना करनेपर भी वे उनके घर गए, वहाँ भोजन किया और जल्दी-जल्दी स्टेशनपर पहुँचे। गाड़ी चल चुकी थी, वह भट उसमें कूद गए। अपने डिब्बेसे उन्होंने मुस्कराते हुए कहा—“आखिर मेरी बात ठीक हुई, मैंने भोजन भी कर लिया और ट्रेन भी पकड़ ली।”

उनकी गाड़ीमें अक्सर ही देर हो जाती है, पर उनके लिये प्रायः गाड़ी भी देरसे ही पहुँचा करती है। एक दफा वायसरायकी कौन्सिलमें उनको किसी प्रस्तावको पेश करना था परन्तु आखरी गाड़ी भी छूट गई। वायसराय लॉर्ड रीडिङ्ग साहबकी खास ट्रेन संयोगसे जा रही थी। आपने लाट साहबसे अनुपस्थितिका खेद प्रकट किया। उन्होंने फ़ौरन् एक डिब्बा खाली कराया और मालवीयजीको अपने साथ ले लिया।

एक घटना इससे भी विचित्र है। एक बार की

बात है कि मालवीयजी और स्व० सर सुन्दरलाल साथ ठहरे हुए थे। कहीं जाना जरूरी था, पर ट्रेनका स्टेशनपर आनेका जो समय था उससे एक घण्टा अधिक हो गया था। मालवीयजी स्टेशनको रवाना हुए। सुन्दरलालजीने बहुत मना किया, लेकिन उन्होंने न माना। बोले—परिडितजी, आप चिन्ता न करें; कभी-कभी गाड़ियाँ लेट भी होती हैं। यह गाड़ी भी “लेट” हो सकती है। वे गए और उन्होंने वही ट्रेन पकड़ी। यह गाड़ी उस दिन ढाई घण्टे देरसे आई थी।

रेलगाड़ियोंके सम्बन्धमें तो मालवीयजीके जीवनके साथ अनेक घटनाएँ जुड़ गई हैं। बहुत ही कम बार ऐसा होता है कि वह समयपर स्टेशन पहुँचते हों। न जाने कितनी बार उनके लिये गाड़ियोंको दो-चार मिनट ज्यादा रुकना पड़ता है।

काशी-नागरी-प्रचारिणी सभामें कोशोत्सवके अवसरपर भारत-कला-भवनके शिलान्यासकी नाँव पूज्य मालवीयजीके हाथोंसे रखी जानेवाली थी। निश्चित समय बीत गया। सब लोग पूज्य मालवीयजीकी वाट जोह रहे थे। दो घण्टे निकल गए, मालवीयजीका पता नहीं। हताश होकर श्रेष्ठ बाबू श्यामसुन्दर दासजीने श्री गौरीशङ्कर हीराचन्द ओझाजीसे नाँव रखनेका कहा। वे पैर धो ही रहे थे कि मालवीयजीकी मोटर दौड़ती हुई आ पहुँची। रेशमी धाती पहने उनी शाल ओढ़े नङ्गे पाँव, ललाटपर रोली और दधि-अन्नतका तिलक लगाए मोटरसे मुस्कराते हुए मालवीयजी उतरे। मालूम हुआ कि राजा मोतीचन्दके यहाँ किसी लड़केका उपनयन-संस्कार था। उस अवसरपर आशीर्वाद देनेके लिये गए थे। वहाँके कृत्य सम्पन्न करनेमें विलम्ब हो गया। मोटर ही से मोगलसराय जाने वाले थे। दिल्लीमें कांग्रेस कार्य-कारिणीकी बैठक थी। मोटरके आगे-पीछे विस्तर आदिके बगडल बंधे हुए थे। भारत-कला-भवनकी नाँव उन्हींके हाथों पड़ी।

आनके पके

मालवीयजी अपनी आनके बड़े धनी हैं। एक बात जो उनके मनमें बैठ गई, वह पत्थरकी लकीर ही समझिए। यह बात अवश्य है कि वे बहुत सोच विचार कर निश्चय करते हैं किन्तु मनुष्य फिर भी मनुष्य है, कभी गुलती भी हो ही जाती है। एक ओर जहाँ इस गुणसे बड़े-बड़े काम बन जाते हैं वहीं कभी-कभी उससे हानि भी हो जाती है पर हानि कम ही होती है। मालवीयजीकी धुनने जहाँ एक ओर बहुतसे मित्रोंको नाराज़ किया वहाँ बहुतसे नए बना भी लिए पर बहुत लोगोंका कहना है कि मालवीयजीकी यह धुन कभी-कभी स्वेच्छाचारिता और हठकी सीमातक पहुँच जाती है और कहा जाता है कि इसी कारण बहुतसे प्रसिद्ध विद्वान् हिन्दू विश्वविद्यालय छोड़कर चले गए। पर आखिर संसारमें हमें किसीको तो अपना पथ-प्रदर्शक बनाना ही पड़ेगा। संसारमें सभी तो नेता नहीं हो सकते। हमें नेता बननेसे पहले सिपाही बननेका अभ्यास करना चाहिए। ‘अकबर’ इलाहानादीके शब्दोंमें,

‘सब तो लीडर हैं यहाँ आखिर सिपाही कौन है।’

हो सकता है कि मालवीयजी अपनी ही बात रखते हों, पर यह भी याद रखनेकी बात है कि यदि फ़ौजके सभी सिपाही अपने सेनानायककी आज्ञाओंपर तर्क करना शुरू कर दें तब तो आफत ही हो जाय। हिन्दुस्थानमें अभी सिपाहियोंकी सचमुच कमी है। मालवीयजीके धुनकी एक कथा शिवरामजी वैद्य लिखते हैं—

“सर सुन्दरलाल धुरन्धर विद्वान् और विलक्षण प्रतिभा-सम्पन्न होते हुए भी बहुत ही सीधे सादे व्यक्ति थे। उनकी प्रतिष्ठा और यशमें स्वतः वृद्धि हुई। स्वयं उन्होंने कभी अपने गौरवकी वृद्धिके लिये प्रयत्न किया हो, ऐसा मैंने कभी नहीं देखा। परन्तु मदनमोहनमें आदमी पहिचानने और उससे उपयुक्त काम लेनेकी विलक्षण शक्ति थी। मदनमोहन सर सुन्दरलालकी योग्यताके

कायल थे। उनके मनमें आया कि अगर ऐसा योग्य व्यक्ति कहीं कौन्सिलमें पहुँच जाय तो देशकी महती सेवा हो सके। मदनमोहनको धुन सवार हो गई और उन्होंने चारुचन्द्र मित्रके विरुद्ध सुन्दरलालको कौन्सिलका उम्मेदवार खड़ा कर दिया। मदनमोहन चारुचन्द्र मित्रको अपना बुजुर्ग और बड़ा समझते थे। पर एक धुन सवार हो गई तब प्रश्न सामने केवल यही था कि परिडित सुन्दरलाल कौन्सिलमें पहुँच जायँ।

मदनमोहनके अनेक बुजुर्ग और इष्टमित्र मुंशी कुलविहारीलाल वगैरह उनकी इस कार्यवाहीपर बेहद नाराज़ थे, कौन्सिलमें परिडित सुन्दरलालका पहुँचना गवारा न कर सकते थे। उन दिनों राजनीतिक और सामाजिक गोष्ठीका नेतृत्व ‘हिन्दी-प्रदीप’ के प्रसिद्ध सम्पादक परिडित बालकृष्णजीके हाथ था। भट्टजीके पास सब लोग एकत्र होकर परिडित सुन्दरलालकी उम्मेदवारीके विरुद्ध अपनी आवाज़ उठाते थे और इस सम्बन्धमें मदनमोहनको गालियाँ भी देते थे।

मदनमोहनके ऊपर भट्टजीका प्रेम विशेष था। इसलिये उनको स्वतन्त्र झिड़कियाँ और गालियाँ देनेका भी अवाध अधिकार था। वे झल्लाकर कहते— “क्यों रे मदनमोहन! तुम्हें यह क्या सूझा है? परिडित सुन्दरलालने प्रजा-हितका कौनसा काम किया है। प्रजाहित-साधनमें ये कभी भाग नहीं लेते, तब तैं क्यों उनकी तरफ़दारी करता है और उनको कौन्सिलमें भेजनेके लिये प्रयत्न करता है। तैं चारुका विरोध करता है जिसने अपनी सारी ज़िन्दगी लोक-सेवामें बिता दी और जो तेरे बड़े खैरख्वाह भी थे। तैं चारुके विरुद्ध कोशिश करता है?”

मदनमोहन परिडित सुन्दरलालकी योग्यता और कर्तव्य-परायणताके विषयमें भट्टजीको बड़ी नफ़रतासे समझाते पर भट्टजी धुरन्धर विद्वान् ही नहीं बल्कि अपने मतको दृढ़तासे पकड़नेवाले भी थे। वे नाराज़ होकर कहते—“तू जो चाहे सो कर, पर इसको कौन्सिलमें जानेका कोई हक़ नहीं है। तू इनके पीछे

काहे पड़ता है, तू अपने लिये क्यों नहीं प्रयत्न करता।”

मदनमोहन मुस्कराकर कहते—भट्टजी, अभी मेरा कौन्सिल जानेका समय नहीं आया।

कुछ दिनोंतक कौन्सिलके उम्मेदवारोंके सम्बन्धमें इस तरहकी टीका-टिप्पणी गोष्ठीमें होती रही। बादको इनके तरफदारोंने अखबारोंमें यह चर्चा छोड़ दी और दोनों तरफसे भेदे और कुरुचि-पूर्ण लेख प्रकाशित होने लगे। मगर यह सब पण्डित सुन्दरलाल और चारू बाबूके तरफदारोंकी ओरसे हो रहा था। पण्डित सुन्दरलाल तो स्वयं कौन्सिलमें जाना पसन्द न करते थे, केवल मदनमोहनका अनुरोध उन्हें घसीटे लिए जा रहा था। जब थुक्का-फुज़ीहतके इस आन्दोलनने अखबारोंमें जोर पकड़ा तब एक दिन पण्डित सुन्दरलाल बाबू चारुचन्द्र मित्रसे मिले और चिनीत भावसे कहा—बाबू साहब ! यह जो अखबारोंमें भेदे लेख छप रहे हैं उनमें मेरा कुछ भी हाथ नहीं है। मेरी कौन्सिलमें जानेकी तनिक भी इच्छा नहीं है। यह मालवीयजी वगैरहका हठ है जो मुझको भेजनेका प्रयत्न कर रहे हैं और उन्हींके हठके कारण मैं कौन्सिलके लिये खड़ा हूँ। चारुचन्द्र मित्र भी पण्डितजीके शील-स्वभावसे विन्न थे। उन्होंने जवाब दिया—पण्डितजी ! क्या मैं इतना भी नहीं जानता कि आप इस तरहकी कार्रवाइयाँ कब पसन्द कर सकते हैं। मगर कौन्सिलके चुनावमें ऐसे भेदे आन्दोलन होते ही रहते हैं।

अन्तमें मदनमोहनका प्रयत्न सफल हुआ और पण्डित सुन्दरलाल कौन्सिलके मेम्बर हो गए। कौन्सिलका मेम्बर हो जाना एक साधारण घटना थी, मगर पण्डित सुन्दरलालजीपर इसका स्थायी असर पड़ा। इस घटनाके बाद पण्डित सुन्दरलाल देशके कामोंमें हाथ डालने लगे और उनके द्वारा ऐसे अनेक उपयोगी काम हुए हैं जो सदा सर सुन्दरलालकी कीर्तिको अमर बनाए रहेंगे।”

‘कोई चिन्ता नहीं’

एक बार कुछ इङ्गलैण्डके शिक्षा-प्रेमी काशी हिन्दू-

विश्वविद्यालयमें आए। मालवीयजी उन्हें भवन दिखानेके लिये ले गए। उन्होंने प्रोफेसर शेपाट्रिसे कहा कि मुझे मीटिङ्गमें जाना है आप इन्हें इङ्गिनीयरिङ्ग कौलेज् दिखा लाइए। प्रोफेसर शेपाट्रि बोले कि शायद कौलेज् बन्द हो गया होगा। मालवीयजी बोले—‘कोई चिन्ता नहीं, वहाँ कोई चपरासी होगा’। प्रोफेसर शेपाट्रि फिर बोले कि शायद कोई चपरासी भी इस समय न हो। इसपर मालवीयजीने कहा—‘कोई चिन्ता नहीं। काँचके दरवाज़ोंमेंसे भाँककर देख लेंगे।’ यह सुनकर उन अंग्रेज़ोंमेंसे एक बोल उठा—‘मैं समझा, मैं अब समझा कि विश्वविद्यालयका निर्माण कैसे हुआ है। इसी ‘कोई चिन्ता नहीं’ की भावनाने ही इस विश्वविद्यालयको जन्म दिया है।’

महान् आशावादी

मालवीयजीकी आशा भारतीय इतिहासमें अशोकका स्तम्भ बन गई है। जब लोग चारों ओरसे निराशाके धुपमें घिरे हुए बगलें भाँकते हैं उस अवसरपर भी मालवीयजी अपनी आशाका दीपक लिए हुए अपना मार्ग ढूँढ़ लेते हैं। उनकी इसी आशावादिताने उनके आगेके बड़े-बड़े समुद्र सुखा दिए, बड़े-बड़े वीहड़ बन साफ़ कर दिए और काँटोंसे भरे हुए मार्गोंमें फूल बिछा दिए। उनके लिये उनका यही आशावादी हृदय निरन्तर नई योजनाएँ निकाला करता है और विश्वास दिलाता रहता है कि ईश्वर प्रत्येक योजनाके लिये उनको आयु और साधन भी देता रहता है। हिन्दू विश्वविद्यालय वास्तवमें उनकी आशाका ही पुत्र है।

“सन् १९३१ ई० के आरम्भमें जब कांग्रेस एवं सरकारके बीच समझौता हुआ और महात्माजी गोलमेज़ कौन्फ़रेन्समें जानेके पहले वायसरायसे मिले तब भी मालवीयजीकी आशावादिताने का ज़बर्दस्त प्रमाण मिला था। विलायत जाने समय जब वे सब तैयारी कर चुके थे और बम्बई पहुँच गए थे तब महात्माजी एवं सरकारके बीच कुछ बातें तै न पानेके कारण ऐसा मालूम होने

लगा था कि कांग्रेस गोलमेज़ सम्मेलनमें भाग न ले सकेगी। बात-चीत अब टूटी, अब टूटी—यह हो रहा था पर मालवीयजीको सफलतामें इतना विश्वास था कि गान्धीजीके रुक जानेसे जब वे बम्बईसे उत्तरकी ओर आए तो सारा समान बंधवाकर बम्बईमें ही यह कहकर छोड़ आए कि अभी तो यहाँ लौटकर आना ही है। वही हुआ। जो असम्भव दिखता था वह सम्भव हो गया और मालवीयजी महात्माजीके साथ समयपर जहाज़पर रवाना हो सके।”

खुला दरवार

मालवीयजीका बँगला एक सराय है। हर तरहके लोग वहाँ आपके देखनेमें मिलेंगे। उनका दरवार सबके लिये हर समय खुला रहता है। इससे होता यह है कि हरएक पेरा-गैरा नथ्यू-खैरा वहाँ पहुँच जाता है और उनका समय व्यर्थ नष्ट करता है। वे सङ्कोचमें आकर किसीसे जानेको नहीं कहते और लोग भी इतने विद्वान् होते हैं कि उस समय बुद्धिसे ज़रा भी सम्बन्ध रखनेका प्रयत्न नहीं करते कि काम हो जाय तो चल दें, वहाँ डटे रहते हैं। अच्छी हालतमें तो खैर कुछ नहीं पर मालवीयजी जब बीमार पड़ते हैं तब तो उनकी दशा देखकर बड़ी दया आती है। न मालूम कहाँ-कहाँसे लोग अपना पचड़ा लेकर आते हैं और मालवीयजी विस्तरपर पड़े-पड़े उनकी गाथा सुनते जाते हैं। पिछले साल जब वे बीमार पड़े तो डाक्टरोंने बहुत देरतक उपदेश दिया और सलाह दी कि आपको किसीसे मिलना नहीं चाहिए, लोगोंका आना-जाना बन्द कर देना चाहिए, कम बोलना चाहिए इत्यादि। सब कुछ सुनकर मालवीयजी बोले—“कह चुके न ? देखो एक शायरने कहा है—

नासेहा मत दे नसीहत जी मेरा धराराय है।

मैं उसे समझूँ हूँ दुश्मन जो मुझे समझाय है ॥

पचहत्तर वर्षोंकी पुरानी आदत भला मुझे अब छोड़नेको कहते हो।” बस इस एक शेरमें मालवीयजीके सारे जीवनकी कहानी भरी हुई है। उन्हें इसीसे परख लीजिए। सबमुच पुरानी आदतें अब भला कहाँ छुटती हैं।

एक बार इसी तरह उनके छोटे पुत्र गोविन्दजीने भी उनसे कहा था कि आपको लोग बहुत परेशान करते हैं, मैं सब लोगोंका आना रोक देता हूँ। इसपर मालवीयजी बोले कि “जबतक मैं इस घरमें हूँ तबतक यह नहीं हो सकता।” इस खुले दरवारके कारण न जाने किने खुफ़िया पुलिसवाले भी उनके बङ्गलेके चारों ओर मँडराया करते हैं पर काँचकी गचपर चील चोंच मारेगी तो अपना ही मुँह तोड़ेगी।

गान्धीजीने लिखा है कि—

“पण्डित मालवीयजीने मुझे अपने ही कमरेमें शरण दी। उनके जीवनकी सादगीकी एक भाँकी मुझे हिन्दू-विश्व-विद्यालयके शिलान्यासके अवसरपर मिली, किन्तु इस अवसरपर उनके साथ एक ही कमरेमें होनेके कारण मैंने अत्यन्त निकटसे उनकी नित्यकी जीवन-चर्या देखी थी और उसे देखकर मैं मन्त्रमुग्ध हो गया। उनका स्थान सभी दरिद्रोंके लिये एक धर्मशालाकी भाँति था। वह इतना ठसाठस भरा था कि एक कोनेसे दूसरे कोनेतक जाना आपके लिये बहुत कठिन था। उसमें सब समयके लिये किसी भी अभ्यागतके लिये, जो अपनेको अपनी इच्छानुसार उनके समय लेनेका अधिकारी समझता था, आनेकी कोई मनाही न थी। इस धर्मशालाके एक कोनेमें बड़े सम्मानसे मेरी खटिया बिछी थी। इस भाँति मुझे मालवीयजीसे नित्य वार्त्तालाप करनेका सुयोग मिला। वह मुझे भिन्न दल और भिन्न विचारोंके होते हुए भी बड़े भाईकी भाँति प्यारसे समझाते थे।”

उपसंहार

इस पवित्र शतदल कमलको देखकर यही जान पड़ता है कि वह कोई दैवी शक्ति लेकर, किसी दैवी प्रेरणासे कुछ निश्चित उद्देश्य लेकर आया है और जबतक वह उद्देश्य पूर्ण नहीं होगा तबतक वह यों ही खिला रहेगा और अपनी सुगन्धसे सारे संसारको पवित्र और सुवासित करता रहेगा।



## महामना पण्डित मदनमोहन मालवीयजीकी पचहत्तरवीं वर्षगाँठके उपलक्ष्यमें कवियोंके उद्गार

### कुसुमदलमाला

अमल-धवलतुङ्गं दिव्यमेतत् किरीटम्  
सुरुचिररचनायाः कौशलेनातिरम्यम् ।  
धवलगिरिशिरोवन्मालवीयस्य मूर्ध्नि  
शतशतशतलोकेष्वद्वितीयं विभाति ॥ १ ॥  
अतिमधुरमहो किं वर्तते तस्य निम्ने  
विमलविशदभाले ? चन्दनं, नैव मन्ये ।  
प्रियजनगुणसंमुग्धाशुतोषप्रसादात्  
शिवपदविनतेऽस्मिन् पूर्णचन्द्रो विभाति ॥२॥  
कमलनयनयुग्मं प्रोज्ज्वलं सुप्रभाते  
रविरिव सुललाटात् स्निग्धतां प्राप्तमिन्दोः।  
पुनरपि करुणार्द्रं लोकदुःखेन नित्यम्  
तदिह च करुणत्वं मालवीयप्रसूतम् ॥ ३ ॥  
स्मितमधुरवचोभिर्मोहने स्निग्धरम्ये  
विमलमुखसिताब्जे नर्तकीं दिव्यवाणीम् ।

सुरवरहरिजाया माऽऽगता द्रष्टुकामा  
करकमलनिवद्धा विश्वविद्यालयार्थे ॥ ४ ॥  
द्विभुजमिव गलेस्मिन् वेष्टितं शुभ्रपटम्  
विनयनतघरित्रीपृष्ठलभं विभाति ।  
मुखकमलगुरुत्वाबालयुग्मं वरेण्यं  
रसहयमितवर्षे दिव्यवक्त्राम्बुजस्य ॥ ५ ॥  
परिमृजितसुशुभ्रा पादुका शुभ्रवस्त्रं  
तनुराप तव शुभ्रा शुभ्रवर्णा च वाणी ।  
सुचरितमतिशुभ्रं सर्वशुभ्रेण युक्तो  
जयति कुलपतिः श्रीमालवीयो महर्षिः ॥ ६ ॥  
इदं ते माहात्म्यं विबुधगणशक्ति विजयते  
तथाप्येतन्मे हि प्रयतनमिदं व्यर्थमथवा ।  
भवद्वात्सल्यं यन्नजसुतमिवोत्साहयति माम्  
ततस्तुभ्यं श्रीमन् कुसुमदलमाला विरचिता ॥

विधेयेन

श्री कालीप्रसन्नचक्रवर्तिना ।

### मदनाष्टकम्

सित-चन्दन-चञ्चित-भालतटम् ।  
रुचिराम्बर-वेष्टित-गौरतनुम् ॥  
प्रिय-देश-हितेरत-मान्य-वरम् ।  
प्रणमामि शुभं विमलं मदनम् ॥ १ ॥  
विधुहास्य-सुधासम-हास्ययुतम् ।  
करुणामय-कोमल-चित्त-धरम् ॥  
शुभदञ्च सुकोमल-वाक्यपटुम् ।  
प्रणमामि शुभं विमलं मदनम् ॥ २ ॥

कुसुमादपि-कोमल-चित्त-धरम् ।  
कुलिशादपि-भीषण-तेजयुतम् ॥  
निजदेश-विशेष-विधान-करम् ।  
प्रणमामि शुभं कुशलं मदनम् ॥ ३ ॥  
शुभकर्म-सुभक्ति-सुज्ञानधरम् ।  
नियमादि-यमान्वित-चित्त-तनुम् ॥  
जनवाञ्छित-वान्धव-पाप-हरम् ।  
प्रणमामि शुभं अमलं मदनम् ॥ ४ ॥

जनसेवक-नायक-नागरिकम् ।  
सम-बाल-युवाजन-प्रीतिकरम् ॥  
गत-गौरव-वारिज-षट्पदकम् ।  
प्रणमामि शुभं कुशलं मदनम् ॥ ५ ॥  
स्मृति-वेद-पुराण-सुज्ञान-धरम् ।  
विधुधाधिप-सेवक-रजनकम् ॥  
कृत-विश्व-मनोहर-पीठमिदम् ।  
प्रणमामि शुभं अमलं मदनम् ॥ ६ ॥

बहु-शिल्पकला-निधि-आदरकम् ।  
निज-पूर्व-परा-प्रति-प्रीति-युतम् ॥  
भयनाशक-चालक-धैर्य-धरम् ।  
प्रणमामि शुभं कुशलं मदनम् ॥ ७ ॥  
नव-भारत-भास्कर-मोह-हरम् ।  
द्विजदेव-समाहृत-मान्यवरम् ॥  
हृदि-कानन-पुष्पज-माल्यमिदम् ।  
मदनाय ददामि च भक्तियुतम् ॥ ८ ॥

॥ इति श्रीभुवन मोहन विरचितं मदनाष्टकं समाप्तम् ॥

### श्रद्धाञ्जलि

पूजित पदपङ्कज पूजुंगा ।

पावन रजके मिले मत्त मधुकर समान गुंजुंगा ॥  
उससे रच नयनोंका अजन विपुल विमग्ध-बनुंगा ।  
सकल लोकमें कलित कीर्तिका कान्त वितान तनुंगा ॥  
गौरव गान विपञ्ची-रवमें भूरि विभूति भरुंगा ।  
भारत-भूतलके जन-जनको भाव विभोर करुंगा ॥  
बना भारती वरद पुत्र जिसकी विभुतासे गुंगा ।  
ऐसे महा महिमको कैसे महामना न कहूंगा ॥

जिसका है शुचि जीवन जो है भवहित मुखरित सूगा ।  
जो वह नहीं महर्षि तो किसे फिर महर्षि समझूंगा ॥  
जिसकी पावनताका पग छू में पुनीततम हूंगा ।  
उसकी विरदावली कथन करते क्यों कमी थकूंगा ॥  
आशा है जगदीश कृपासे परम लाभ यह लूंगा ॥  
बरस गाँठकी गाँठ-गाँठमें सहस्र गाँठ गुंघूंगा ॥

कविवर हरिऔध

### महामना मालवीयजी

तुम्हें स्नेहकी मूर्ति कहूँ, या नवजीवनकी स्मृति कहूँ ? ।  
या अपने निर्धन भारतकी, निधिकी अनुपम पूति कहूँ ? ॥  
तुम्हें दया-अवतार कहूँ, या दुखियोंकी पतवार कहूँ ? ।  
नई सृष्टि रचनेवाले, या तुम्हें नया करतार कहूँ ? ॥१॥  
कहूँ तुम्हें सच्चा अनुरागी, या कि कहूँ सच्चा त्यागी ? ।  
सर्व-विभव-सम्पन्न कहूँ, या कहूँ तपनिरत वैरागी ॥  
कहूँ तुम्हें मैं वयोवृद्ध, या बाँका तरुण जवान कहूँ ।  
तुम इतने महान, जी होता मैं तुमको अनजान कहूँ ! ॥२॥  
कह सकता हूँ तो कहने दो, मैं तुमको श्रद्धेय कहूँ ।  
निर्वलका बल कहूँ, अनाथोंका तुमको आश्रेय कहूँ ॥  
श्रेय कहूँ, या प्रेय कहूँ, या मैं तुमको ध्रुव ध्येय कहूँ ।  
तुम इतने महान, जी होता मैं तुमको अज्ञेय कहूँ ॥३॥

वीरोंका अभिमान कहूँ, या शूरोंका सम्मान कहूँ ।  
मृदु मुरलीकी तान कहूँ, या रणभेरीका गान कहूँ ॥  
शरणागतका त्राण कहूँ, मानव-जीवन कल्याण कहूँ ।  
जी होता सब कुछ कह तुमको, भक्तोंका भगवान कहूँ ॥४॥  
जी होता है मातृभूमिका तुम्हें अचल अनुराग कहूँ ।  
जी होता है परम तपस्वीका मैं तुमको त्याग कहूँ ॥  
जी होता है प्राण फूँकनेवाली तुमको आग कहूँ ।  
इस अभागिनी भारत-जननीका तुमको सौभाग कहूँ ॥५॥  
विमल विश्वविद्यालय विस्तृत, क्या गाऊँ मैं गौरव गान ।  
ईट-ईटके उरसे पूँछो, किसका है कितना बलिदान ?  
हैं कौलेज अनेकों निमित्त, फिर भी नित नूतन निर्माण ।  
कौन गिन सकेगा कितने हैं दिलमें भरें हुए अरमान ॥६॥

तुहें आजकल और नहीं धुन, केवल आज़ादीकी चाह ।  
रह-रह कसक-कसक उट्टा करती है उरमें आह कराह ॥  
गला दिया तुमने तनको रो-रो आँसूके पानीमें ।  
मातृ-भूमिकी व्यथा हाय हम सहते भरी जवानीमें ॥७॥  
मिले तुम्हारी शक्ति देशको, यह जननी जयगान करे ।  
मिले तुम्हारी शक्ति देशको, यह नित नव उत्थान करे ॥

मिले तुम्हारी आग देशको, आज़ादी आह्वान करे ।  
मिले तुम्हारा त्याग देशको, तन-मन-धन बलिदान करे ॥८॥  
जियो देशके दलित अभागोंके ही नाते तुम सौ वर्ष ।  
जियो वृद्ध माताके मनको धैर्य बँधाते तुम सौ वर्ष ॥  
जियो पिता-पुत्रोंको अपना प्यार लुटाते तुम सौ वर्ष ।  
जियो राष्ट्रकी स्वतन्त्रताके आते-आते तुम सौ वर्ष ॥९॥

### श्रद्धाञ्जलि ( विल्वपत्र )

( १ )

मालवीय महिमा महान महा मेदिनीमें,  
सुर औ सुराङ्गना सुराग गाय नाचें छम ।  
किन्नर औ किन्नरी परीह अप्सरी हूँ सवे,  
ढोलक मृदङ्ग झँझ झनकारें झमझम ॥  
इन्द्र इन्द्रासन पै भूमे जायें भुकिभुकि,  
ब्रह्मा विष्णु भूमैं, औ महेश बोलैं बमबम ।  
गिरिजा गिरीस पास आयके मनाय कहैं,  
“चलौ, मालवीयजी कौ नैकु देखि आवैं हम” ॥

( २ )

हिन्दूपति मालवीय हिन्दूपति दीन्हो बड़ा,  
हिन्दू विश्वविद्यालय मापहूँ अमाप है ।  
सुरलोक शिवलोक, विष्णुलोक, ब्रह्मलोक,  
सप्तलोक लोकनमें गयो यश व्याप है ॥  
कीर्तिके पताकेसे कँगूरे ऐसे ऊँचे उठे,  
अटक्यो अचानक विमान आय आप है ।  
चकित सुरेश पूछें, थकित दिनेश पूछें  
“जनम्यो है शिवा कै फेरि जनम्यो प्रताप है ॥”  
—सोहनलाल द्विवेदी ।

### देवता है मालवी

जल रहा है आज घर-घर में चिरागे मालवी  
सब पे रोशन हो गया रोशन दिमागे मालवी ।  
जल रहा है आज घर-घरमें चिरागे मालवी ॥  
गुल नहीं होनेका फिर भी लाख गर आँधी चले ।  
बुझ नहीं सकता बुझाएसे चिरागे मालवी ॥  
एक-एक पाँधेको सींचा इसने अपने खूनसे ।  
बागे आलममें वो है सरसञ्ज बागे मालवी ॥  
उम्र भरके वास्ते अब दूर हो जाएगी प्यास ।  
पीने वालो, आओ, पी जाओ, अयागे मालवी ॥  
अब अँधेरा वह कहीं देखे नज़र आता नहीं ।  
महफ़िले आलममें है रोशन चिरागे मालवी ॥  
आस्माँसे जल्द ये आता है तारे तोड़कर ।  
किस क़दर रोशन है, ऊँचा है दिमागे मालवी ॥  
माँगते हैं हज़रते ‘बिसमिल’ ये दुनियासे हुआ ।  
हश्रतक जलता रहे यूँ ही चिरागे मालवी ॥

आदमीकी शक़में एक देवता है मालवी !  
चलनेवाले जानते हैं यह कि क्या है मालवी ।  
मञ्जिले उल्फ़तका सच्चा रहनुमा है मालवी ॥  
मौजे गुममें डूब सकती ही नहीं कश्तीए कौम ।  
क्या खुदाकी शान है अब तो खुदा है मालवी ॥  
आप क्या जानें इसे क्या आपको मालूम है ?  
बामुहव्वत, बामुरव्वत, बावफ़ा है मालवी ॥  
अब तो मंज़िलपर पहुँच जाना कोई मुश्किल नहीं ।  
अब हमारा रहनुमा है, पेशवा है मालवी ॥  
उम्र अपनी ख़त्म कर दी हक़परस्तीके लिए ।  
हक़ तो यह है किस क़दर एक आशना है मालवी ॥  
पाक सूरत, पाक सीरत, पाक ख़स्मत, पाक ख़ुं ।  
कोई देखे एक मर्दे पारसा है मालवी ॥  
हज़रते ‘बिसमिल’ ने भी क्या बात ये सच्ची कही ।  
आदमीकी शक़में एक देवता है मालवी ॥